

میڈیا کے اعتراضات و جوابات

[بشکل مکالمات]

قرآن و حدیث، فقہ و عقائد، تاریخ و جغرافیہ، طبیعیات و سماجیات، سیاسیات و نفسیات وغیرہ مختلف پہلوؤں کو مد نظر رکھ کر سائنسی حوالوں کے ساتھ عصری اسلوب میں لکھے گئے ہیں، جو علماء و طلباء کے لئے یکساں مفید ہیں۔

مؤلف:

(مولانا) اقبال محمد ٹنکاروی (صاحب)

مہتمم دارالعلوم اسلامیہ عربیہ ماٹلی والا بھروچ، گجرات

تفصیلات

- نام کتاب: میڈیا کے اعتراضات و جوابات بشکل مکالمات
مؤلف: (مولانا) اقبال محمد ٹنکاروی (صاحب)
(مہتمم دارالعلوم اسلامیہ عربیہ ماٹلی والا، بھروچ، گجرات)
صفحات: ۳۵۰
سن طباعت: ۲۰۰۹ء مطابق ۱۴۳۰ھ (طباعت اول)
تعداد: ۱۰۰۰
کمپوزنگ: مولانا محمد یوسف سنڈراوی۔
قیمت: ۵۰ روپے

ملنے کا پتہ

MO. IQBAL MUHAMMAD [S.B]

{ Tankarvi }

DARUL ULOOM ISLAMIYYAH

ARBIYYAH MATLI WALA

Eidgah Road. Bharuch-392001

باسم اللہ الرحمن الرحیم

انتساب

میں اپنی اس کتاب کو مادر علمی ”دارالعلوم فلاح دارین“،
ترکیسر، ضلع سورت، گجرات، کی طرف منسوب کرتے ہوئے خوشی محسوس کرتا ہوں،
جس کی علمی، ادبی، ثقافتی اور تربیتی فضاء نے اس ناچیز کو کچھ لکھنے بولنے کی قابلیت
بخشی، نیز ”فلاح دارین“ کو خونِ جگر سے سینچنے والے استاذ محترم و مربی جلیل

حضرت مولانا عبداللہ صاحب کا پودروی دامت

برکاتہم کا بے حد ممنون و مشکور ہوں کہ حضرت والا نے فلاح دارین میں
وقت کے بہترین صلاحیت و فن والے ماہر و قابل ترین اساتذہ کرام کو جمع کرنے کا
خصوصی اہتمام فرما کر طلبہ عزیز کی تعلیم و تربیت کے لئے خوب سے خوب تر امکانی
تدابیر اختیار فرمائیں۔ فجزاہم اللہ تعالیٰ احسن الجزاء۔۔

باسم اللہ الرحمن الرحیم

دعائیہ کلمات

از: پیر طریقت شیخ المشائخ حضرت مولانا محمد قمر الزماں صاحب الہ آبادی دامت برکاتہم

باسمہ سبحانہ تعالیٰ

محی المکرّم مولانا محمد اقبال ٹنکاروی صاحب زیدت معالیکم

السلام علیکم ورحمۃ اللہ وبرکاتہ

امید ہے کہ آپ بخیر و عافیت ہوں گے۔

آپ نے جو ”مکالمات“ پر کچھ لکھنے کو لکھا ہے، تو آج ان کو دیکھا، ان کے موضوعات علمی اور تحقیقی ہیں، سوال جواب کے عنوان سے بھی ہیں، جو الحمد للہ کارآمد ہیں۔

دعا کرتا ہوں کہ اللہ تعالیٰ اس کو امت کے لئے کارآمد بنائیں، آپ کی اور طلبہ عزیز

کی اس سعی کو قبول فرمائے، اور مزید استعداد اور صلاحیت سے نوازے، اور طلبہ عزیز کو اصلاح اعمال کے ساتھ تحسین اخلاق کی توفیق مرحمت فرمائیں۔ آمین

والسلام

(حضرت مولانا) قمر الزماں (صاحب دامت برکاتہم) الہ آبادی

کرلی، الہ آباد، یوپی

۱۸ رجب المرجب ۱۴۳۰ھ

بِسْمِ اللّٰهِ الرَّحْمٰنِ الرَّحِیْمِ

تقریظ

مشفق و مربی استاذ محترم حضرت مولانا سید ذوالفقار احمد صاحب دامت برکاتہم
شیخ الحدیث: دارالعلوم فلاح دارین، ترکیسر، سورت، گجرات، الہند

انسان حیوان ناطق بھی ہے اور حیوان کاتب بھی، اسی طرح انسان حیوانِ عاقل بھی ہے اور حیوان موجد بھی، چناں چہ اپنی انہی صلاحیتوں کی وجہ سے انسان کو اپنی بات کہنے، سمجھانے، دل میں اتارنے اور سامنے والے کو متاثر کرنے کی پوری قوت حاصل ہے۔

جب انسان کے دل میں کسی کی بات سن کر، کسی کی تحریر پڑھ کر بہت سے سوالات پیدا ہوتے ہیں، تو وہ ان کا دل لگتا جواب جاننے کا متمنی رہتا ہے؛ وہ چاہتا ہے کہ سوال کا جواب ایسا ہو کہ جس کو عقل سلیم تسلیم کرتی ہو، اسی لئے جو لوگ معقولی ہوتے ہیں، وہ تحریر ہی ایسی پیش کرتے ہیں کہ جس پر کوئی سوال نہ اٹھایا جاسکے، وہ گفتگو اس انداز میں کرتے ہیں، جس پر کوئی اعتراض یا اشکال نہ ہو سکے، مگر پھر بھی ”فوق کل ذی علم علیم“ کی بنیاد پر ہر تحریر اور ہر تقریر و گفتگو پر اعتراض اور سوال کرنے والے لوگ موجود ہیں، نیز ملک میں ایسے واقعات اور حالات رونما ہوتے ہیں، جن کی کوئی توجیہ فوری طور پر سمجھ میں نہیں آتی، تو اہل علم اس کو سمجھانے کی کوشش کرتے ہیں؛ ہونے والے اشکالات کا جواب دیتے ہیں، اور اس کی کوشش کرتے ہیں کہ پڑھنے والا، سننے والا مطمئن ہو سکے، اسی طرح مذہبی مسلمات، عبادات، احکامات اور

مسائل کے بارے میں بعض آزاد فکر لوگ سوالات قائم کر کے مذہب کو مشکوک بنانے کی کوشش کرتے ہیں، پھر بعض فرقے اپنے علیحدہ مکتبہ فکر رکھنے کی وجہ سے دوسروں کے عقائد و نظریات یا ان کی تحقیقات یا طرز فکر پر اعتراض کرتے ہیں، لہذا ایسے لوگوں کو جوابات دینا ضروری ہو جاتا ہے، بہر حال مذہبی بحث ہو یا سیاسی، تہذیبی بحث ہو یا ثقافتی، خیالاتی بحث ہو یا فکری، انتقامی کارروائی ہو یا دشمنی پر مبنی پروپیگنڈا؛ ہر صورت میں سوالات کے جوابات دینے کی کوشش کی جاتی ہے، خصوصاً جب کہ کوئی مسئلہ مذہب سے متعلق ہو یا سماج اور معاشرے کے لئے تکلیف کا باعث ہو، کسی ایک طبقہ پر ظلم و تعدی سے متعلق ہو، تب تو ضروری ہو جاتا ہے کہ بھرپور مدلل اور معقول جواب دے کر اس قسم کے منفی سوچ رکھنے والے ذہنوں کو مطمئن کیا جائے، اور ان کی پھیلائی ہوئی باتوں سے لوگوں کی حفاظت کی جائے۔

اسی ضرورت کے پیش نظر کسی مسئلہ کو لے کر اس کے مثبت اور منفی پہلوؤں کو سوال جواب کے ذریعہ یا اعتراض اور جواب کی صورت میں فرضی طور پر ایک طالب علم کو مسائل یا معترض اور دوسرے کو مجیب مقرر کر کے مدارس کے جلسوں میں جو گفتگو کرائی جاتی ہے؛ اس کو ”مکالمہ“ کہتے ہیں، لوگ جلسوں میں طلبہ کے ذریعہ اس قسم کے عام فہم سوال جواب سے محفوظ ہوتے ہیں اور خود ان کے دل میں جو شبہات اس مسئلہ کے بارے میں موجود ہوں، تو وہ ان کا مناسب و معقول جواب پالیتے ہیں۔

بعض اساتذہ اس قسم کے مکالمے جو مختلف جلسوں کے لئے وقتاً فوقتاً لکھتے ہیں، ان کو یکجا کر کے چھپوا بھی دیتے ہیں، جو بعد میں آنے والے طلبہ کے کام آتے ہیں، چنانچہ اس سلسلہ کے چالیس [۴۰] مکالموں کا ایک مجموعہ اس خاک سار کا بھی متعدد مرتبہ چھپ چکا ہے۔ اس وقت زیر نظر مکالموں کا ایک مجموعہ جس میں مختلف، اہم اور حساس اٹیس (۱۹)

موضوعات پر مشتمل ایک مجموعہ جو طلبہ کے لئے بڑا ہی معلومات افزا، مدلل اور معقول شکل میں تیار ہوا ہے، اس کو ایک قابل ترین استاذ، مستند عالم دین، دارالعلوم اسلامیہ عربیہ ماٹلی والا کے مہتمم عزیزم مولانا محمد اقبال ٹنکا روی سلمہ ربہ نے بڑی عرق ریزی اور کثیر مطالعہ کے بعد تیار کیا ہے، اس کے اکثر مکالمے ادارے کے سالانہ یا انجمن کے جلسوں میں پیش کئے جا چکے ہیں، جن کو حاضرین نے بڑی دل چسپی سے سنا اور معلومات سے لب ریز مدلل اور مفید پایا، لوگوں کے اصرار پر اس مجموعہ کی اشاعت کی جا رہی ہے، امید ہے کہ طلبہ مدارس و اسکول اس سے مستفید ہوں گے، نیز ان مکالمات کی روشنی میں موقع کی مناسبت اور حالات کے تقاضے کے مطابق خود بھی دوسرے اور مکالمے تیار کرنے کی کوشش کریں گے، میں عزیز موصوف کی اس کاوش پر تہ دل سے مبارک باد دیتا ہوں، دعا کرتا ہوں اور طلبہ سے استفادہ کرنے کی تمنا رکھتا ہوں، اللہ تعالیٰ عزیز موصوف کو اس اسلامی حمیت اور غیرت بھرے مکالمات کی تصنیف پر دُنیا اور آخرت میں بھرپور بدلہ عطا فرمائے۔ آمین یا رب العالمین

(حضرت مولانا) ذوالفقار احمد (دامت برکاتہم) غفرلہ

۶ رجب المرجب ۱۴۳۰ھ

۳۰ جون ۲۰۰۹ء

فہرست عنوانات

صفحہ	مضامین	نمبر
	اسلام اور سائنس	﴿ ۱ ﴾
۴ مسلمانوں کی تعلیمی پسماندگی کی شرح۔	(۱)
۶ علم کی دینی، دنیوی تقسیم۔	(۲)
۷ مسلمانوں کی سائنسی ترقی اور یورپ کی جہالت۔	(۳)
۹ مسلم سائنسدانوں کی تحقیقات۔	(۴)
۱۱ سائنس اور اسلام کے تعلقات اور چرچ کا ظلم تشدد۔	(۵)
۱۳ قرآن کریم میں آفاق و انفس کے دلائل۔	(۶)
۱۵ موجودہ بے چین انسانیت کا علاج صرف اسلام کے پاس ہے۔	(۷)
۱۷ سائنسی ایجادات نے سکون قلب کیوں چھین لیا ہے؟	(۸)
	کیا اسلامی قانون فقہ رومن قانون سے لیا گیا ہے؟	﴿ ۲ ﴾
۲۱ اسلامی قانون کے رومی قانون سے چوری کرنے کے الزام کی ابتداء۔	(۱)
۲۲ ملک شام کے سفر میں آپ ﷺ کا رومی قانون سیکھنے کی حقیقت۔	(۲)
 یونانی تمام علوم کا عربی زبان میں ترجمہ ہونا، لیکن رومی قانون کی کسی بھی کتاب کا	(۳)
۲۳ عربی میں پانچویں صدی تک ترجمہ نہ ہونا۔	(۴)
 اصول حدیث، اصول تفسیر اور اصول فقہ وغیرہ خالص اسلامی علوم میں دقت نظر اور	(۴)

نمبر	مضامین	صفحہ
۲۶	قواعد کی حد بندی میں بھی رومی قانون سے چوری کی ہوگی؟.....	۲۶
(۵)	اسلامی فتوحات کے وقت بیروت، اسکندریہ، قسطنطنیہ اور مدرسہ روما کا حال، اور	
۲۷	علمائے اسلام کے استفادہ کی حقیقت۔.....	۲۷
(۶)	اسلامی فتوحات کے وقت کی رومی عدالتوں سے ائمہ مجتہدین کے استفادہ کی حقیقت۔	۲۹
(۷)	ائمہ اربعہ میں سے کسی کا بھی رومی علاقہ میں پیدائہ ہونا۔.....	۳۰

﴿ ۳ ﴾ ہندوستان کی تحریک آزادی میں

علماء کرام کا بنیادی کردار

(۱)	انگریزوں کا تاجروں کے بھیس میں آکر حکومت پر قبضہ جمالینا۔.....	۳۵
(۲)	۱۸۵۷ء کی ناکام جنگ آزادی کے بعد انگریز کا ظلم و تشدد۔.....	۳۷
(۳)	اکابر علمائے دیوبند کا تحریک آزادی میں حصہ۔.....	۳۸
(۴)	ریشمی رومال کی تحریک، جمعیت الانصار، غالب نامہ اور کابل کی جلاوطن سرکار۔.....	۳۹
(۵)	مالٹا کی جیل سے واپسی، جمعیت علمائے ہند کا قیام اور مکمل آزادی کی تجویز۔.....	۴۱
(۶)	غیر منقسم ہندوستان کے لئے جمعیت علمائے کرام کا فارمولہ۔.....	۴۳
(۷)	جمعیت علمائے ہند کی تقسیم کی مخالفت۔.....	۴۴
(۸)	تقسیم ہند کے بعد جمعیت علمائے ہند کا کردار۔.....	۴۷

﴿ ۴ ﴾ اسلام اور سیکولرزم

(۱)	جمہوریت و سیکولرزم کی تائید میں قرآن اور سیرت کا غلط استعمال۔.....	۵۹/۵۳
(۲)	عرب دانشوروں کا عرب قومیت اور یورپی تہذیب کے	۵۴

نمبر	مضامین	صفحہ
۳	جمہوریت کے نام پر بد اخلاقی و بے حیائی کو عام کرنا۔	۵۶
۴	اسلام و جمہوریت کے درمیان حقیقی فرق، خصائص و نتائج۔	۵۷
۵	کثرت رائے اور حزب مخالف کی حقیقت۔	۶۱
۶	عرب ملکوں میں سیکولرزم کے بجائے ڈکٹیٹر شپ کیوں؟	۶۳

﴿۵﴾ اسلام کا نظام طلاق، اعتراضات، حقائق

۱	سماجی و سائنسی حقائق کی روشنی میں عورت کو طلاق کا اختیار نہ دینے کی وجوہات۔	۶۸
۲	مسلمانوں میں طلاق کی کثرت کا غلط پروپیگنڈا۔	۶۹
۳	عورت کی ہمدردی کے دعوے داروں کو ان کے قانونی حقوق کے تحفظ کی لڑائی بھی لڑنی ہوگی۔	۷۰
۴	اسلام کا نظام معاشرت و طلاق کے تدریجی مراحل۔	۷۱
۵	تین طلاق کا مسئلہ، حقائق، دلائل۔	۷۳
۶	حلالہ کی شرعی حقیقت و حیثیت۔	۷۵
۷	طلاق کے بعد عورت کے نان و نفقہ کی ذمہ داری۔	۷۹

﴿۶﴾ امت مسلمہ کے ساتھ پریس (میڈیا)

کا معاندانہ رویہ

۱	اخبارات، ریڈیو، ٹی وی وغیرہ میں مسلمانوں کی دہشت گردانہ تصویر کا پس منظر۔	۸۲
۲	مسلم سماج میں ہونے والے قتل، اغواء اور ظلم و زیادتی کے واقعات قابل مذمت۔	۸۴
۳	مسلم حکمرانوں کی ڈکٹیٹر شپ اور عوام کے مسائل سے عدم دل چسپی کا رد عمل۔	۸۴
۴	قتل و غارت گری اور دہشت انگیزی تمام معاشروں اور سماجوں کا مشترکہ مسئلہ ہے۔	۸۶
۵	یورپ اور امریکہ کا ہی دہشت گردوں کو اسلحہ فراہم کرنا۔	۸۷

نمبر	مضامین	صفحہ
۶	اظہار رائے کی آزادی کا سب سے پہلے عملی تجربہ اسلام اور پیغمبر اسلام ﷺ نے ہی کیا ہے۔	۸۹
۷	قرآن وحدیث کی روشنی میں اسلام کے نظریہ جہاد کی حقیقت۔	۹۲
۸	مسلم ملکوں کا اپنی غیر مسلم اقلیت کے ساتھ روادارانہ سلوک۔	۹۴
۹	بنیاد پرستی کی حقیقت۔	۹۶
۱۰	اسلام کے نظام عدل و مساوات سے نفس پرستوں کو خطرہ ہے۔	۹۷

﴿۷﴾ مسلم پرسنل لا

۱	سپریم کورٹ کے ججوں کی طرف سے یکساں سول کوڈ کا مطالبہ۔	۹۹
۲	ہندو میرٹج ایکٹ کی حقیقت قانون دانوں کی زبانی۔	۱۰۰
۳	یکساں سول کوڈ مسائل کا حل نہیں ہے۔	۱۰۱
۴	ہندوستان میں یکساں سول کوڈ ممکن بھی نہیں ہے۔	۱۰۲
۵	فاضل ججوں کا مطالبہ غیر قانونی ہے۔	۱۰۳
۶	پرسنل لا میں عورتوں کے حقوق کا پورا خیال رکھا گیا ہے۔	۱۰۴
۷	عورتوں کی ہمدردی کے دعوے دار گجرات فسادات کے موقع پر کہاں تھے؟	۱۰۴
۸	یورپین مفکرین کا اسلام کے عائلی قوانین کو سب سے اچھا قرار دینا۔	۱۰۵
۹	مرد، عورت کے تعلقات کی استواری کا اسلامی نظام۔	۱۰۷
۱۰	اعداد و شمار کے مطابق تعدد ازواج میں مسلمان سب سے پیچھے ہیں۔	۱۰۹
۱۱	سائنسی اور عملی تجربہ مرد، عورت کی مساوات کے انکار کی طرف جارہا ہے۔	۱۱۰
۱۲	یکساں سول کوڈ کا مطالبہ صرف انتخابی سیاسی ہٹکنڈا۔	۱۱۲

﴿۸﴾ عالم گیریت (گلوبلائزیشن) اور اسلام

۱	یورپی تہذیب و کلچر اپنانے کی دعوت کے پیچھے یورپ کا منصوبہ۔	۱۱۵
---	--	-----

نمبر	مضامین	صفحہ
(۲)	گلوبلائزیشن کی حقیقت، عزائم اور مقاصد۔	۱۲۰
(۳)	مختلف تہذیبوں کے ساتھ اسلام کا عادلانہ سلوک۔	۱۲۲
(۴)	اسلام اور گلوبلائزیشن کے درمیان عملی و تجرباتی فرق۔	۱۲۳
(۵)	گلوبلائزیشن کے چیلنج کا مقابلہ اور اس کا صحیح متوازن حل۔	۱۲۶

﴿۹﴾ ارن شوری کی کتاب دھ ورلڈ آف فتواز

(The World Of Fatwas) کا تحقیقی جواب

(۱)	زندگی کے تمام مسائل کا حل قرآن و حدیث اور فقہ میں موجود ہے۔	۱۲۹
(۲)	مذہبی معاملات میں ہر آدمی کو سوالات کا اختیار صرف اسلام کی خصوصیت ہے۔	۱۳۰
(۳)	اسلامی شریعت کا زمانے کی رفتار کے باوجود لچک دار ہونا۔	۱۳۱
(۴)	غیر مسلموں کے ساتھ حسن سلوک و رواداری کا عمل سیرت نبویؐ و اسوہ صحابہؓ کی روشنی میں۔	۱۳۲
(۵)	کافر لفظ کا مفہوم اور اس کا استعمال۔	۱۳۵
(۶)	اسلامی کلچر کی حفاظت۔	۱۳۶
(۷)	عورت کے دائرہ کار کی سائنسی تحقیقات۔	۱۳۸
(۸)	شرطیہ طلاق کی فقہی و سماجی حیثیت۔	۱۴۰
(۹)	زمین، آسمان، سورج، چاند اور رات، دن کے بارے میں قرآنی تحقیقات۔	۱۴۲
(۱۰)	ڈاکٹر مورلیس بوکائی کی کتاب بائبل، قرآن اور سائنس کا عجیب انکشاف۔	۱۴۳
(۱۱)	اسلام کے نظام وراثت اور جدید مسائل کے حل کے لئے فقہی اکیڈمیوں کی خدمات۔	۱۴۴

نمبر مضامین صفحہ

﴿ ۱۰ ﴾ مدارس کی اہمیت اور علمائے کرام کی قوم و ملت کے لئے قربانی۔

- (۱) دینی تعلیم کے حصول کے بعد روزی روٹی کا مسئلہ کیسے حل ہوگا؟ ۱۴۸
- (۲) ہوشیار و ذہین طلبہ کا دنیوی تعلیم میں مشغول ہونا۔ ۱۴۹
- (۳) صرف روزگار کی طلب میں تعلیم حاصل کرنا علم کی توہین ہے۔ ۱۵۰
- (۴) تخت سلطانی سے لیکر مسند درس تک تمام صالح انقلابات طبقہ علماء کی ہی دین ہے۔ ۱۵۲
- (۵) اہل علم پر تنگ نظری، ضد، ہٹ دھرمی، کنویں کے مینڈک وغیرہ اعتراضات کے جوابات۔ ۱۵۴
- (۶) ہندوستان کی آزادی میں علماء کرام کا کردار۔ ۱۵۵
- (۷) مدارس پر دہشت گردی کے الزامات کی وجہ انکی فعالیت اور معاشرہ کی اصلاح ہے۔ ۱۵۸
- (۸) مال و دولت اور ظاہری وسائل کی کمی کے باوجود مدارس سب سے زیادہ نشانے پر کیوں ہے۔ ۱۶۰
- (۹) دینی و دنیوی علوم کی حقیقت، نتائج، خاصیت اور فوائد۔ ۱۶۲

﴿ ۱۱ ﴾ ختم نبوت مع رد قادیانیت

- (۱) مرزا قادیانی کا دورِ اول (دھوکا بازی) ۱۶۶
- (۲) مرزا قادیانی کا دورِ ثانی و ثالث (پہلے مسیح موعود، اور بعد میں نبی ہونے کا دعویٰ) ۱۶۷
- (۳) لوکان النبی بعدی لکان عمر اور لو عاش ابراہیم لکان صدیقاً نبیاً وغیرہ روایات سے قادیانی کے غلط استدلال کے جوابات۔ ۱۶۸
- (۴) حضرت نانوتویؒ کی کتاب تحذیر الناس سے غلط استدلال کے جوابات۔ ۱۷۱

نمبر	مضامین	صفحہ
(۵)	قادیانی کا غلط استدلال ”نبوت رحمت ہے، اور اس کا انقطاع رحمت کا انقطاع ہے“	۱۷۲

﴿ ۱۲ ﴾ لڑکے لڑکیوں کے آزادانہ مخلوط

نظام تعلیم کے نقصانات۔

(۱)	مسلم گریڈ اسکول کی ضرورت و اہمیت۔	۱۷۶
(۲)	یورپ میں مرد و عورت کے مخلوط نظام تعلیم کے اخلاقی، سماجی اور طبی نقصانات۔	۱۷۷
(۳)	آزادی نسواں کے دلفریب نعرہ کی حقیقت اور یورپی عورتوں کی حالت زار۔	۱۸۰
(۴)	یورپ کے سنجیدہ طبقہ کو سماجی بگاڑ کا احساس اور اس کا برملا اظہار۔	۱۸۲
(۵)	مرد و عورت کے حقوق اور ذمہ داریوں کے بارے میں قرآن و حدیث کے احکامات۔	۱۸۴
(۶)	اسلام کی اعلیٰ اخلاقی تعلیم کے بارے میں یورپی عورتوں کی واقفیت اور قبول	
	اسلام کے واقعات۔	۱۸۷

﴿ ۱۳ ﴾ قومی فسادات کے اسباب اور ان کا صحیح حل

(۱)	فرقہ پرستوں کا ظلم و تشدد اور قرآنی احکام۔	۱۸۹
(۲)	ہندو مورخین کی زبانی ہندوؤں پر ہزار سالہ ظلم تشدد کی حقیقت۔	۱۹۰
(۳)	مسلم بادشاہوں اور ہندو راجاؤں کی باہمی لڑائیاں سیاسی ہوتی تھی مذہبی نہیں۔	۱۹۲
(۴)	تلوار کے زور سے اسلام پھیلانے کی حقیقت۔	۱۹۴
(۵)	ہندوؤں کے ۳۰۰۰ مندروں کے توڑنے کا الزام مع جواب۔	۱۹۷
(۶)	مسلمانوں پر ملک سے غداری اور بے وفائی کا الزام اور اس کی حقیقت۔	۲۰۱
(۷)	ہندوستانی تہذیب و کلچر سے مسلمانوں کی مخالفت کی حقیقت۔	۲۰۲

نمبر	مضامین	صفحہ
۸	فرقہ پرست ماحول میں ملک و مذہب کی حفاظت اور امت مسلمہ کی ذمہ داری۔	۲۰۵

﴿۱۴﴾ بین المذاہب مذاکرات، امکانات،

فوائد، نقصانات۔

۱	مذاکرات کے نقصانات، ہماری طرف سے رواداری اور یورپ کی طرف سے اذیتیں۔	۲۰۹
۲	مذاکرات کے فوائد، ماضی کے تجربات۔	۲۱۱
۳	اسلام میں مذہب و سیاست کے امتزاج کی حقیقت۔	۲۱۴
۴	تاریخ، یورپی محققین کی تحریروں کے آئینہ میں بنیاد پرستی کی حقیقت۔	۲۱۹
۵	دہشت گردی کی حقیقت، تاریخ و حقائق کے آئینہ میں۔	۲۲۳
۶	موجودہ حالات میں امت کے نوجوانوں کو پیغام اخوت۔	۲۲۷

﴿۱۵﴾ شہادتِ حضرت حسینؑ اور

عظمت صحابہ کرام

۱	تاریخی تحقیقات و تنقیدات کے بہانے حضرات صحابہ کرام پر اعتراضات کی حقیقت۔	۲۳۲
۲	قرآن و حدیث کی روشنی میں صحابہ کرام کو دیکھا جاوے۔	۲۳۳
۳	حضرت امیر معاویہؓ پر موذی صاحب کے اعتراضات یا تاریخی خیانت؟....	۲۳۵
۴	یزید کی ولی عہدی کے معاملہ میں حضرت مغیرہ بن شعبہؓ پر اعتراضات کے جوابات۔	۲۳۶
۵	یزید کی خلافت کے سلسلے میں صحابہ کرام کا اجتہاد و رائی کا اختلاف۔	۲۳۷
۶	محمود عباسی کا سیدنا حضرت حسینؓ پر جاہ و اقتدار کا الزام اور اس کا تحقیقی جواب۔	۲۴۰
۷	محمود عباسی کا موذی صاحب کی طرح تاریخی خیانت کا ارتکاب۔	۲۴۲

نمبر مضامین صفحہ

﴿ ۱۶ ﴾ غیر مقلدین کا اصلی چہرہ

- (۱) تقلید کی حقیقت اور غیر مقلدین کی تقلیدی روش۔ ۲۴۶
- (۲) دور صحابہ میں تقلید کی حقیقت اور ائمہ اربعہ کی تقلید کی حیثیت۔ ۲۴۸
- (۳) تقلید کے سلسلے میں شاہ ولی اللہ کا ارشاد گرامی۔ ۲۴۹
- (۴) تاتاری حملہ کا سبب احناف و شوافع کی فرقہ پرستی نہیں، بلکہ شیعہ وزیر کی نمک حرامی ہے۔ ۲۵۱
- (۵) غیر مقلدین کی انگریز دوستی کی المناک کہانی۔ ۲۵۲
- (۶) مرزا غلام قادیانی کا نکاح شیخ الکل فی الکل نے ایک مصلی اور پانچ روپے کے عوض پڑھایا۔ ۲۵۳
- (۷) غیر مقلدین کے عقائد کا اجمالی ذکر۔ ۲۵۴
- (۸) غیر مقلدین کے مسائل کا مختصر تذکرہ۔ ۲۵۶
- (۹) امام بخاریؒ، مسلم، ترمذی، قتادہ، ابن حبان، ابن حزم وغیرہ محدثین کے بارے میں غیر مقلدین کی زبان درازی کے نمونے۔ ۲۵۷
- (۱۰) اہل حدیث نام رکھنے میں بھی انگریزوں کی نمک حلالی کام آئی۔ ۲۵۹
- (۱۱) امام ابوحنیفہؒ کی چند خصوصیات۔ ۲۶۰

﴿ ۱۷ ﴾ مدرسہ بورڈ کے نقصانات ، نتائج

- (۱) مسلمانوں کا عصری تعلیم میں پچھڑاپن۔ ۲۶۴
- (۲) مدرسہ بورڈ کی تجویز سچر کمیٹی کی رپورٹ کو الٹا رخ دینے کے لئے ہے۔ ۲۶۷
- (۳) مدارس کو دباؤ میں ڈال کر زبردستی بورڈ سے منسلک کرنا ہے۔ ۲۶۹

نمبر	مضامین	صفحہ
(۴)	مدرسہ بورڈ کے نقصانات تجربات و مشاہدات کی روشنی میں۔	۲۷۰
(۵)	مدارس کے نصاب میں عصری علوم اور ٹیکنیکل تعلیم کے نقصانات۔	۲۷۴
(۶)	علمائے کرام نہ ہوتے تو ہندوستان کا کیا ہوتا؟	۲۷۷
(۷)	مسلمانوں کی دنیوی تعلیم کی کمی دور کرنے کا علاج۔	۲۷۸
(۸)	اسلام کا نظام زکوٰۃ اور مدارس کے طلبہ کا وجہ استحقاق۔	۲۸۰
(۹)	اسکول کالج کے مقابلے میں مدارس کی خصوصیات۔	۲۸۴
﴿۱۸﴾ شرعی عدالتوں کی قانونی حیثیت		
(۱)	شرعی عدالتوں کے خلاف سپریم کورٹ میں داخل کی ہوئی درخواست کی حقیقت۔	۲۹۱
(۲)	شرعی عدالتوں کے دائرہ کار سمجھنے میں سپریم کورٹ کے وکیل صاحب کی غلط فہمی۔	۲۹۳
(۳)	شرعی عدالتوں کی حوصلہ شکنی اور لوک عدالتوں کی ہمت افزائی؟	۲۹۴
(۴)	ماہرین قانون آج تک قانون کی اصل کا پتہ نہیں لگا سکے ہیں۔	۲۹۵
(۵)	کس کی منظوری سے قانون کو قانون کا درجہ دیا جاوے؟	۲۹۶
(۶)	مساوات مرد و زن کے دعویٰ کی ناکامی۔	۲۹۷
(۷)	تعداد ازواج کا قانون عین فطرت کا تقاضی ہے۔	۲۹۹
(۸)	قرآن و حدیث کی روشنی میں نظام قضاء کی اہمیت۔	۳۰۱
(۹)	فقہ، اصول فقہ اور قواعد فقہیہ کا جدید و قدیم ذخیرہ ہر پیچیدہ مسئلہ کا حل پیش کر سکتا ہے۔	۳۰۳

پیش لفظ

الحمد لله رب العالمين ، والصلاة والسلام على سيد المرسلين ، وعلى

آله واصحابه اجمعين ، اما بعد!

مختلف عنوانات پر یہ چند مکالمات کا مجموعہ ہے، جو دارالعلوم ماٹلی والا کے طلبہ کی انجمن ”نصيحة الاخوان“ کے مختلف اجلاس اور دارالعلوم کے سالانہ دستار بندی کے اجلاس کے لئے تیار کئے گئے ہیں طلبہ عزیز نے اچھی طرح یاد کر کے اس کو اجلاس میں سنایا، مکالمات کے عنوانات موقع اور محل کے اعتبار سے اسلام پر ہونے والے اعتراضات اور اخبارات اور میڈیا کے ذریعہ پھیلائی جانے والی بدگمانیوں کے پیش نظر تجویز کئے گئے ہیں، مکالمات میں کوشش یہ کی گئی ہے کہ تمام اعتراضات کے جوابات قرآن و حدیث، فقہ و عقائد، تاریخ و جغرافیہ، طبوعات و سماجیات، سیاسیات و نفسیات وغیرہ مختلف پہلوؤں کو مد نظر رکھ کر دئے جائیں، تاکہ موجودہ اذہان جو سائنسی اکتشافات اور عصری اسلوب میں لکھے گئے مضامین اور طریقہ استدلال کو ہی پسند کرتے ہیں، ان کے ذوق کی بھی رعایت ہو جائے، اس لئے کچھ جوابات اپنے مطالعہ و معلومات کی روشنی میں دئے ہیں، اور کچھ مختلف کتابوں سے مضمون کے مناسب سمجھتے ہوئے نقل کئے ہیں، یہ مکالمات گذشتہ بیس سال میں مختلف حالات کے اعتبار سے لکھے گئے ہیں، لہذا ان کو پڑھتے وقت اس وقت کے سیاسی، سماجی، طبعی اور نفسیاتی حالات کا بھی لحاظ کیا جائے، کچھ مکالمات میں مخصوص سیاسی حالات اور افراد یا جماعتوں کا ذکر ہے، اس میں کافی تبدیلی ہو چکی ہے، اس کا بھی خیال رکھنا ضروری ہے، مکالمات میں امکانی طور

پر موضوع کے متعلق عصر حاضر کا خیال کرتے ہوئے جوابات دینے کی کوشش کی گئی ہے، لیکن پھر بھی یہ ایک بشری طالب علمانہ کاوش ہے، ضروری نہیں ہے کہ تمام جوابات تسلی اور تشفی بخش ہی ہوں، ویسے حق سبحانہ و تعالیٰ کی حکمت اور مصلحت کو بندہ عاصی کیا سمجھ سکتا ہے، زیادہ تر مکالمات طلبہ کی انجمن کے اجلاس کے موقع پر لکھے گئے ہیں، ان اجلاس میں ایک ہی موضوع متعین ہوتا تھا، اور طلبہ عزیز کی تمام تقاریر و مکالمات بلکہ نظمیں بھی اسی موضوع کے ذیلی عناوین کے مطابق ہوتی تھی، لہذا مکالمہ میں وہی باتیں لکھی جاتی تھیں، جو تقاریر میں مذکور نہ ہوں، تا کہ مضامین کی تکرار سے اکٹاہت نہ ہو۔

یہ مکالمات عوام کی سطح سے قدرے علمی رکھے گئے ہیں، کیوں کہ طلبہ ہی میں سننے سنانے کے لئے تھے، اور یہ بات بھی پیش نظر تھی کہ طلبہ مدارس کی فضاء میں کچھ آفاقی سوچ پیدا ہو چنڈ گھسے پٹے فروعی مضامین اور اپنے خول سے باہر نکل کر مطالعہ کو وسعت دی جائے، تحقیقی و تخلیقی ذوق پروان چڑھے اور فراغت کے بعد اس قسم کے اعتراضات کے جوابات دیتے وقت مخاطب کی رعایت کی جاوے، ”یار من ترکی و من ترکی نمی دانم“ کا مصداق نہ بنیں۔

مدارس کی زبان اور سوچ و فکر کا ایک مخصوص زاویہ ہے، غیر مسلمین اور پڑھے لکھے مسلمانوں کے ساتھ اسلامی تعلیمات کی آفاقیت ثابت کرنے کی زبان و اسلوب دوسرا ہوتا ہے، وہاں مناظرانہ و مجادلانہ گفتگو کے بجائے ان کے مسلمات کی روشنی میں جواب دینے سے وہ نفسیاتی طور پر مرعوب ہو جاتے ہیں۔

اس کتاب کے مسودہ کی تبیض کے لئے عزیز القدر مولانا رشید احمد منوبری، مولانا یوسف سندر اوی اور مولانا یسین کرماڈی (اساتذہ دارالعلوم ماٹلی والا) کا بے حد ممنون و مشکور ہوں، خاص کر کے عزیزم مولانا رشید احمد جنہوں نے خصوصی دل چسپی لیتے ہوئے اس کو جہد

مسلسل اور پیم سعی کر کے نظر ثانی و ثالث کے مراحل سے گزار کر ترمیم و تنسیخ کے عمل تک پہنچایا، حق سبحانہ و تعالیٰ ان تمام حضرات کے علمی، عملی و روحانی درجات میں ترقی نصیب فرمائے۔ آمین۔ بحرمتہ سید المرسلین ﷺ

نوٹ :- یہ بات بھی ملحوظ رہے کہ مکالمہ کا انداز تکلم تحریر کے سنجیدہ اسلوب سے مختلف

ہوتا ہے۔

(حضرت مولانا) اقبال محمد ٹنکاروی (صاحب)

مہتمم دارالعلوم اسلامیہ عربیہ ماٹلی والا بھروج

۹ جون ۲۰۰۹ء بروز منگل

اسلام اور سائنس

ساجد : السلام علیکم ورحمۃ اللہ وبرکاتہ۔

ہارون : وعلیکم السلام ورحمۃ اللہ۔ کیا بات ہے ساجد بھائی آپ بہت دنوں سے کالج میں نظر نہیں آتے؟ کہیں پنک کے لئے گئے ہوئے تھے؟ یا پھر پڑھنا چھوڑ کر کسی اچھے کام میں لگ گئے؟

ساجد : بھائی آپ کو معلوم نہیں کہ میں دارالعلوم ماٹلی والا میں عالمیت کا کورس کر رہا ہوں، اسکول کی تعلیم بقدر ضرورت حاصل کر لی ہے، اب مولانا بن رہا ہوں، جس میں اسلامی علوم و فنون کے ساتھ تاریخ و جغرافیہ، دستور ہند و شہریت، جدید معیشت، مذہب و جدید چینج، انگریزی، کمپیوٹر اور جنرل نالج کی تعلیم بھی دی جاتی ہے۔

ہارون : ارے بھائی! آپ کسی مولوی صاحب کے چکر میں آگئے ہیں، جو آج کے موڈرن سائنس کے زمانے میں بھی آپ کو جہالت کے دور (Dark Ages) میں لے جانا چاہتے ہیں، آپ جیسے عقلمند اور ہوشیار لڑکے کو تو کالج میں سائنس، کمپیوٹر اور فزکس کے مضامین لینے چاہئے، آج مسلمان سائنس و ٹیکنالوجی میں دوسری قوموں سے کتنے پیچھے ہیں۔ ماہرین تعلیم نے جو اندازہ لگایا ہے اسکے مطابق ہندوستانی مسلمانوں میں خواندگی کی شرح ۳۰ فیصد سے کم ہے، اور مسلم خواتین کی شرح خواندگی تو ۱۰ فیصد سے بھی کم ہے۔ ایک سروے میں گوپال سنگھ کمیٹی کی رپورٹ میں بتایا گیا ہے کہ انجینئرنگ کے ۲۶۹۸ طلباء میں مسلم طلباء کی تعداد صرف ۹۲ تھی، یعنی ۳.۶۱ فیصد؛ جبکہ ملک کی آٹھ ریاستوں کی آٹھ یونیورسٹیوں میں ڈاکٹری (MBBS) کورس حاصل کرنے والے طلباء کی مجموعی تعداد ۲۸۹۵ میں مسلم طلباء کا تناسب ۹۸ یعنی ۳.۴۴ فیصد تھا، ہمدرد ایجوکیشن سوسائٹی کے سروے کے مطابق مسلم لڑکیوں کی پرائمری

سطح پر تعداد ۱۴۵۸ فیصد بتائی گئی تھی، مڈل اسکول کی سطح پر ۱۳۱۲ فیصد، ہائی اسکول کی سطح پر ۶۷۶۔۳۱ اور ہائر سکینڈری کی سطح پر ۳۵۰۔۵۰ فیصد بتائی گئی تھی۔ ۱۹۹۵ میں ڈاکٹر اے ایم خسرو صاحب نے مسلمانوں کی تعلیم کا جو اعداد و شمار ذکر کیا ہے؛ اسکوسن کر مسلمان قوم کا سرشرم سے جھک جانا چاہئے۔ آئی، اے، ایس اور آئی، پی، ایس کی ملازمتوں میں ۸ فیصد ہے، کلاس نمبر (۱) میں ایک فیصد، بینک میں ایک فیصد ملازمتیں ہیں، ملک میں بڑی صنعتوں کی تعداد ۱۶۴ ہیں، جس میں مسلمانوں کا حصہ صفر ہے۔ ان صنعتوں میں بورڈ آف ڈائریکٹرس کے ڈائریکٹروں کی کل تعداد ۱۶ ہزار ہیں، اسمیں مسلمان ڈائریکٹروں کی تعداد ۱۱۶ ہیں، جس قوم کی ۵۰ فیصد مائیں جاہل ہوں، انکی گود میں پلنے والی نسل کا مستقبل کیا ہوگا؟ وہ آپ کے سامنے واضح ہے، یہ اس قوم کی صورت حال ہے جسکے پیارے رسول ﷺ پر نازل ہونیوالی وحی کا پہلا لفظ ہی علم کے سیکھنے کی تاکید کے ساتھ نازل ہوتا ہے، اور جس نبی نے علم سیکھنے کیلئے چین تک جانے کی ہدایت کی تھی، جس نبی نے جنگی قیدیوں کو مسلمانوں کی تعلیم کے عوض میں آزاد کرنے کی شرط لگائی تھی، مگر اسکی امت کا یہ حال ہے کہ وہ علم سے بے نیاز اور شکست خوردہ سپاہی کی طرح غیبی مدد کے انتظار میں بھیانک مستقبل کی طرف بڑھتی جا رہی ہے۔ اس میں آپ جیسے ہونہار کالج چھوڑ کر مدرسہ کی طرف جا رہے ہیں، اور یہ علمائے کرام دنیوی تعلیم سے آپ کو تو دور کر رہے ہیں، امت کو بھی دنیوی تعلیم کے حصول کی طرف رغبت و شوق نہیں دلا رہے ہیں۔

گانا اسے سمجھ کر خوش نہ ہونے والے - دکھے ہوئے دلوں کی فریاد، یہ صدا ہے
اس دور میں تعلیم ہے امراض ملت کی دوا - ہے خون فاسد کے لئے تعلیم مثل نشتر

ساجد : بھائی! دنیوی تعلیم میں مسلمانوں کا کچھڑا پن یقیناً انتہائی افسوس کی بات ہے، اسکی ہمارے علمائے کرام کو بھی آپ سے زیادہ فکر ہے؛ بلکہ آپ کو ہندوستان کی تاریخ کا علم نہ ہو تو آپ سے یہ واضح کرتا ہوں کہ علی گڑھ مسلم یونیورسٹی کے بانی سر سید احمد بھی آخر ایک عالم

دین اور دینی فکر رکھنے والے ہی تھے، جامعہ ملیہ اسلامیہ کا سنگ بنیاد بھی تو شیخ الہند مولانا محمود الحسن، مولانا ابوالکلام آزاد اور مولانا محمد علی جوہر وغیرہ ہی کی انتھک کوششوں کا نتیجہ ہے۔ حقیقت یہ ہے کہ علمائے کرام نے دنیوی تعلیم کی نشر و اشاعت میں بھی محنت و لگن سے کام لیا؛ بلکہ اس سے آگے بڑھ کر بات آپکو بتاؤں کہ علم کی دینی و دنیوی تقسیم اور مذہب بیزاری انگریزی سامراج کی ہی پیداوار ہے، ورنہ ایک ہزار سالہ اسلامی دور میں علماء کرام ہی دنیوی علوم کے ماہر ہوتے تھے یا دنیوی علوم کے ماہرین دین کے بھی زبردست عالم ہوتے تھے، اسلام کی ہما گیر تعلیم کی وجہ سے علمائے اسلام نے علوم و فنون کے مختلف شعبوں میں یک رنگی اور وحدت پیدا کی تھی، انہیں میں سے فلاسفہ، اطباء، ریاضیات و انجینئرنگ کے ماہرین اٹھے، انہیں کی صف سے میدان سیاست کے شہسوار اور قرآن و حدیث کے باکمال ماہرین بھی پیدا ہوئے، شیخ الہند کا ۱۹۰۶ء میں جمعیت الانصار قائم کرنے کا منشاء یہی تھا کہ مسلمان دینی و دنیوی دونوں علوم میں مہارت پیدا کرے، شیخ الہند فرماتے تھے کہ ہم نے دیوبند اور علی گڑھ کا رشتہ جوڑا، میرے بزرگوں نے کسی وقت بھی کسی اجنبی زبان سیکھنے یا کسی دوسری قوم کے علوم و فنون حاصل کرنے پر کفر کا فتویٰ نہیں دیا، ہاں یہ پیشک کہا کہ انگریزی تعلیم کا آخری اثر یہ دیکھا گیا کہ لوگ نصرانیت کے رنگ میں رنگ جائیں یا ملحدانہ گستاخیوں سے اپنے مذہب اور مذہب والوں کا مذاق اڑائیں۔

اور یہ اہل کلیسا کا نظم تعلیم - ایک سازش ہے فقط دین و مروت کے خلاف

علی گڑھ یونیورسٹی کی بنیاد ڈالتے وقت اور لدھیانہ مشن اسکول میں لیکچر دیتے ہوئے سرسید احمد صاحب نے بھی الحاد و بے دینی کے خطرات کا اندازہ لگانے کے بعد یہی بات کہی تھی، اپنے وسیع انگریزی تعلیم کے تجربہ کی روشنی میں اکبر مرحوم نے کیا خوب منظر کشی فرمائی ہے۔

تم شوق سے کالج میں پڑھو پارک میں ٹہلو - سباز ہے غباروں پر اڑو عرش کو چھولو

ہاں مگر ایک سخن بندہ عاجز کی رہے یاد - اللہ تعالیٰ کی اور اپنی حقیقت کو نہ بھولو

ہارون : ساجد بھائی! لیکن ہمیں دنیا میں ضروریات زندگی روٹی، کپڑا، مکان اور دوسری بہت سی چیزوں کی ضرورت ہے، اسکے لئے کچھ کمانا تو ضروری ہے، آسمان سے من و سلوی تو نہیں نازل ہوں گے، اسی طرح زندگی کی راحت کے لئے سائنس اور ٹیکنالوجی سے رات دن ہم فائدہ اٹھاتے ہیں، یورپی قوم اس سے آج دنیا کی امام اور رہبر بنی ہوئی ہیں، اور ہم مسلمان دنیا میں سب سے جاہل اور پیچھے ہیں، دنیا کی موجودہ ترقی میں ہمارا کوئی حصہ نہیں ہے، تو اس طرح دنیا کی قوموں کے ساتھ ہم کیسے چل سکتے ہیں، مسلمانوں نے اپنی ایک ہزار سالہ حکومت میں کھاپی کر صرف تاج محل، لال قلعہ جیسی عمارتیں ہی بنائیں، سائنس، فلسفہ، اور ٹیکنیکل لائن میں کوئی دلچسپی نہیں لی تو غیر قوموں کو موقع مل گیا، میں سائنس کا طلب علم ہوں؛ جسمیں سائنس کی پوری تاریخ پڑھائی جاتی ہے لیکن ایک بھی مسلمان سائنس داں کا نام نہیں ملتا، آپ کے پاس اس کا کیا جواب ہے؟

ساجد : بھائی! یہ یورپ کی اسلام دشمنی اور عصبیت کا نتیجہ ہے کہ اس نے سائنس کی تاریخ اس طرح لکھی کہ طالب علم کو یونانی فلسفے کے بعد سیدھا یورپی فلسفہ پر پہنچایا جاتا ہے، اور درمیان کے مسلم سائنس کے دور کو تاریک زمانے Dark Ages سے تعبیر کیا جاتا ہے، جو اس وقت یورپ کے لئے تو یقیناً قرون مظلمہ تھا؛ لیکن اسی زمانہ میں جبکہ ساری یورپی دنیا سائنس و ٹیکنالوجی سے ناواقف تھیں، یورپ کا صرف ایک مسلم ملک اسپین علم اور سائنس کی روشنی سے خوب روشن اور جگمگا رہا تھا، ایک ہزار سال تک مسلمانوں کو دنیا میں وہی حیثیت رہی جو آج امریکہ و روس کو ہے، عربی زبان دنیا کی واحد علمی اور سائنسی زبان تھی جیسے کہ آج انگریزی زبان ہے، اور پوری دنیا سے سائنس کے طالب علم اسلامی علمی سینٹر دمشق، بغداد اور

اسپین کے دو بڑے شہر قرطبہ اور غرناطہ کا اسی طرح سفر کرتے تھے جیسے آج سائنس کے طلبہ کیمبرج، آکسفورڈ اور واشنگٹن کی یونیورسٹیوں کا قصد کرتے ہیں، عیسائی دنیا دو سو سال تک مسلمانوں کے خلاف جنگ کرتی رہی؛ جو صلیبی لڑائیوں (Crusades spiritual) کے نام سے مشہور ہے، بالآخر یورپ کی مکمل ناکامی پر یہ جنگ ختم ہو گئی لیکن یورپ کو تجربہ ہو گیا کہ مسلمانوں کی فتح علم اور سائنسی ترقیات کی وجہ سے ہے، مسلمانوں کے پاس اس وقت کے بہترین ہتھیار تھے، جس سے مصری فوجوں نے منجیقوں کے ذریعہ فرانسیسی لشکر کو شکست فاش دی تھی، اسکے بعد یورپ نے فیصلہ کیا کہ مسلمانوں کو انکے ہی علم و ہنر اور انکے ہی فلسفہ و سائنس سیکھ کر شکست دے سکتے ہیں، چنانچہ اولاً تو اسلامی سائنس اور عربی زبان سیکھنے کی یورپ کے مذہبی لوگوں نے مخالفت کی، یہاں تک کہ انگلینڈ کے مشہور فلسفی اور سائنسداں فرانس کن بیکن نے ۱۲۱۹ء میں عربی زبان سیکھنے کی اہمیت پر زور دیا، تو آکسفورڈ کے علماء چلا اٹھے کہ بیکن مسلمان "Saracen" ہو گیا، لیکن پھر بھی یورپ مسلسل محنت اور کوشش کرتا رہا، اس نئے انقلاب کو یورپ نے نشاۃ ثانیہ (Renaissance) کا نام دیا، اس نام سے یورپ کے سائنس داں یہ تاثر دینا چاہتے تھے کہ یہ مسلمانوں کا علم نہیں ہے؛ بلکہ اپنے گھر یونان (Greek) کی ہی یہ چیز ہے، حالانکہ یورپ نے تو اسکو مسلمانوں سے اسپین کی اسلامی یونیورسٹیوں میں ہی حاصل کیا تھا، اور یونانی فلسفہ کو مسلمانوں نے بہت زیادہ ترقی دے کر خالص اپنی محنت سے سائنس و ٹیکنالوجی کو آگے بڑھایا تھا، جسکا یورپ کو اعتراف بھی ہے، چنانچہ بریفالٹ (Robert Briffault) اپنی کتاب *The making of humanity* میں لکھتے ہیں کہ یورپ کی سائنسی ترقی کا کوئی ایسا پہلو نہیں جس پر اسلامی تمدن کا احسان اور اسکے نمایاں آثار کی گہری چھاپ نہ ہو، صرف فزکس ہی نہیں بلکہ اسلامی

کلچر نے یورپ کی زندگی پر بہت عظیم الشان اور مختلف النوع اثرات ڈالے، اور اسکی ابتداء اسی وقت سے ہوئی جب اسلام کی پہلی کرن اسپین پر پڑنے لگی۔

ہارون : آپنے سائنس و فلسفہ کو مسلمانوں کی ایک ہزار سالہ محنت کا نتیجہ بتایا، تو سائنس کے طالب علم ہونے کی حیثیت سے آپ سے مسلمانوں کی سائنسی تحقیقات کی کچھ مثالیں اور بڑے بڑے مسلم سائنس دانوں کے کچھ نام دریافت کرنا چاہتا ہوں؟

ساجد : آپ نے تو میرے دل کی بات ہی کہہ دی، تو سنئے! آج سائنس کی دنیا میں یہ بات مان لی گئی ہے کہ سائنس کی موجودہ ترقی کی اصل استقرائی طریقہ (Logic inductive) ہی ہے جس میں عملی تجربہ سے (نہ کہ قیاس و اندازہ سے) تحقیقات کی جاتی ہے، اسکی سب سے پہلے بنیاد بقول ڈاکٹر گستاؤ لیبان (Gustave Lebon) مسلمانوں نے ہی ڈالکر سائنس کو تیز رفتاری کے ساتھ آگے بڑھایا، لیکن یورپ والے عمومی طور پر فلسفے کے سب سے پہلے موجد بیکن کو (Francis Bacon) اور سائنس میں کوپرنیکس و گلیلیو کو کہتے ہیں، علم معاشرت کی بنیاد میں آدم اسمٹھ کا نام لیا جاتا ہے، حالانکہ آدم اسمٹھ سے بہت پہلے قرآن کریم اور احادیث نبوی اور بعد کے فقہائے کرام نے بہت تفصیل سے علم معاشرت پر مستقل کتابیں لکھی ہیں۔

جغرافیہ میں ۹ ویں صدی عیسوی کے نصف اول میں خوارزمی نے زمین کا محیط اور اسکے نصف کی پیمائش اسوقت کی جبکہ سارا یورپ زمین کے چپٹی ہونے کا قائل تھا۔ بارہویں صدی کے وسط میں الإدریسی نے دنیا کا نقشہ بنایا، اور اسمیں دریائے نیل کا منبع بھی دکھایا، جسکو یورپ والے انیسویں صدی میں جا کر دریافت کرنے کے قابل بنے۔

عبداللہ بیطار نباتات کا سب سے بڑا ماہر تھا، بقول ڈاکٹر فلپ ہٹی کے بیطار کی تحقیقات یورپ میں علم نباتات کی تحقیق کا ذریعہ بنیں۔ مسلم سائنسدانوں نے علم کیمیا کو کیمیاگری کے

دائرے سے نکال کر کیمسٹری میں تبدیل کیا، فزیکل علوم میں خارجی تجربہ کو رواج دیا، جابر بن حیان اور الرازی کی کیمیکل سائنسی تحقیقات یورپ میں آخری سند کا درجہ رکھتی ہیں۔

چچک (Smallpox) کی خطرناک بیماری کا علاج سب سے پہلے طبیب الرازی نے تلاش کیا، بقول انگریز مورخ آرنلڈ ٹائن بی اور فلپ ہٹی ”ابن خلدون نے سب سے پہلے فلسفہ تاریخ کو وجود بخشا“۔

اس طرح علم سیاست، نفسیات، قانون، کیمیا، فزکس وغیرہ تمام علوم کے بانی مسلم سائنس داں ہیں۔

قدیم یونان میں زمین اور سورج کی گردش کے بارے میں دو فلسفی ارسٹاکس اور ٹالمی کا اختلاف تھا، عیسائی مذہب کو قسطنطنیہ بادشاہ کی وجہ سے یورپ میں غلبہ حاصل ہوا تو انہوں نے ٹالمی کے سورج کے زمین کے گرد گھومنے کے نظریہ کو زبردستی منوایا، کیونکہ عیسائی عقیدے میں حضرت عیسیٰؑ کو خدا مانا گیا تھا، لہذا زمین کو یہ بزرگی حاصل تھی کہ وہ خداوند مسیح کی جنم بھومی ہے، اور جو کرہ (نعوذ باللہ) خدا کی جنم بھومی ہو، وہ سورج کے تابع (Satellite) اس طرح ہو سکتا ہے، لیکن جب مسلمان سائنسی دنیا میں آئے، تو خلیفہ مامون رشید کے زمانے میں سنجاہ (Palmyra) شہر میں زمین کے کل احاطہ کی (Circumference) ایک سادہ آلہ (Quadrant) کے ذریعہ پیمائش کی، تو معلوم ہوا کہ زمین کے گھومنے کا نظریہ سائنس سے زیادہ قریب ہے، اس طرح کی بہت سی تحقیقات ہیں جو مسلمانوں نے دنیا کو دی؛ لیکن آج کی دنیا خالد بن یزید، زکریا رازی، ابن سینا، خوارزمی، ابوریحان البیرونی، فارابی، مسعودی، کندی، جوہری، مروزی، حرانی، ہروی، زہراوی، اسفرازی، غزالی، خیام، الادریسی اور بغدادی جیسے سینکڑوں عظیم الشان مسلم سائنسداں کے نام اور ان کے کارناموں سے ناواقف ہونے کی وجہ سے سائنس کی دنیا میں مسلمانوں کو جاہل سمجھتی ہے۔ مسلمانوں کی سائنسی ترقی

کی تفصیلات کے لئے پروفیسر فلپ ہٹی کی کتاب تاریخ عرب (History Of The Arab) دیکھی جاسکتی ہے۔

ہارون : جب اسلام اور سائنس و ٹیکنالوجی میں کوئی ٹکراؤ نہیں؛ تو پھر یورپ و امریکہ میں مذہب و سائنس میں کیوں جوڑ نہیں، وہاں کے سائنس دانوں کو اللہ تعالیٰ اور اسکے رسول ﷺ، وحی، آخرت وغیرہ تمام دینی بنیادوں اور مسلم معاشرہ سے کیوں دشمنی ہے؟ کیا دونوں جمع نہیں ہو سکتے یا پھر حقیقت میں اسلام اور سائنس میں جوڑ ہی نہیں ہے؟

ساجد : ماجد بھائی! اسلام اور سائنس میں کیسے دشمنی ہو سکتی ہے، اسلام کے توحید کے عقیدے کی برکت سے ہی تو دنیا کو سائنسی فائدے حاصل ہوئے، ورنہ آپ نے دیکھ لیا کہ یورپ میں حضرت مسیح کو خدا ماننے کے لئے سورج کے گھومتے ہونے کا عقیدہ تجویز کیا گیا، ہندو لوگ دریا پار کر کے علم کے لئے نہیں جاسکتے تھے، سورج چاند کو دیوتا ماننے والی قوم چاند پر کیسے جاسکتی تھی؟ اسلام کے عقیدہ توحید نے ہی صرف ایک خدا کے علاوہ باقی تمام چیزوں کو مخلوق کا درجہ دیا، اس طرح اسلام نے فطرت کی تحقیق کا راستہ کھولا۔ ڈاکٹر آرنلڈ ٹائن بی کے الفاظ میں اگر اسلام نہ آتا تو سائنسی ترقی کا دروازہ انسان پر بند ہوتا، یونانی حکماء کے یہاں کیمیا صرف چاندی سے سونا بنانے کا آلہ تھا، خالد بن یزید پہلے مسلم فلسفی ہیں جنہوں نے کیمیا کو ایک طبعی علم (فزکس) کا درجہ دیکر اس سے بہت سے فوائد دنیا کو پہنچائے۔

جہاں تک سائنس اور مذہب کی لڑائی کا تعلق ہے، تو اسکی حقیقت یہ ہے کہ سائنسی علوم و فنون کی زمام جب تک مسلمانوں کے ہاتھ میں رہی وہاں تک سائنس و مذہب میں کوئی ٹکراؤ نہ تھا، کیونکہ قرآن و حدیث تو مسلمانوں کو خدائی طاقتوں میں غور و فکر کی دعوت دیتے ہیں؛ بلکہ آسمان و زمین کی فطری طاقتوں میں غور و فکر کرنے والوں کو عقلمند قرار دیا گیا۔ ان فی خلق السموات و الارض... الا یہ اسپین کے مسلمانوں سے علم حاصل کرنے کی وجہ سے یورپ

میں فکر و نظر اور سائنسی و نیچری تحقیقات کا شوق بڑھا تو عیسائی مذہب کو سائنسی علوم اپنے لئے خطرہ معلوم ہوئے۔ کیونکہ اس مذہب میں اتنی جان نہ تھی کہ وہ تحقیق و ریسرچ کی حوصلہ افزائی کر سکے، اسکے بہت سے خیالات و عقائد کو سائنس کی وجہ سے خوف لاحق تھا، عیسائی مذہب نے دور بین کی ایجاد کو کفر اور بائبل کا ترجمہ کرنا گناہ کبیرہ قرار دیا تھا، اس طرح چرچ اور سائنس کے درمیان کشمکش شروع ہوئی، ہزاروں سائنس دانوں کو موت کے گھات اتارا گیا، ہزاروں کو پھانسی دی گئی، لیکن اسپین سے قریب ہونے کی وجہ سے سائنس کی طاقت بڑھتی گئی، آج کے ترقی یافتہ یورپ میں خفیہ غاروں اور بند کمروں میں سائنسی تعلیم دی جاتی تھی، بالآخر بہت کچھ ظلم و تشدد برداشت کرنے کے بعد سائنس کو فتح ہوئی، اور عیسائی مذہب کو شکست ہوئی، لیکن سائنسدانوں کو ماضی کے چرچ کا ظلم و تشدد یاد تھا، انہوں نے اولاً تو عیسائی مذہب کو سائنسی ترقی کا دشمن سمجھا، اور رفتہ رفتہ انتہا پسندی کے جوش اور (Reaction) میں بغیر سوچے سمجھے اسلام کو بھی ایک مذہب کی حیثیت سے رد کر دیا، چرچ کے ظلم و تشدد کی لمبی داستان امریکی مصنف جان ولیم ڈریپر کی کتاب مذہب اور سائنس کا ٹکراؤ (Conflict between science and religion) میں دیکھی جاسکتی ہے۔ یہ مذہبی عدالتیں (Inquisition courts of religion) جو رومن کیتھولک چرچ کی جانب سے اٹلی، جرمنی اور فرانس میں قائم کی گئی تھیں، انہوں نے ۳ لاکھ آدمیوں کو سزا دی، ۳۲ ہزار کو زندہ جلایا گیا، ان ہی زندہ جلائے جانے والوں میں فزکس و فلکیات کا ماہر سائنسداں برڈنو (Brunde) بھی تھا، جسکا سب سے بڑا گناہ چرچ کے سامنے یہ تھا کہ وہ زمین کے علاوہ دوسری دنیاؤں کو بھی مانتا تھا، مشہور فزکس کے ماہر گلیلیو (Galileo) کے لئے اس بنا پر موت کی سزا تجویز کی گئی تھی کہ وہ سورج کے گرد زمین کے گھومنے کا قائل تھا؛ اگرچہ ۷۰ سال کی عمر میں چرچ کے سامنے گھٹنے

ٹیک کر بائبل پر اپنے ہاتھ رکھ کر معافی مانگنے کے بعد اسکو چھوڑا گیا۔

برسوں کی غلط فہمی کے بعد اسلام کے بارے میں یورپ میں اب حالات بدل رہے ہیں، قرآن کریم کے مطالعہ کا شوق بڑھ رہا ہے، ڈاکٹر مارلیس بوکائی (Dr.Maurice Bucaille) نے ایک کتاب لکھی ہے، جسکا انگریزی نام (The bible the Qura'n and science) ہے، جس میں انہوں نے قرآن کریم اور سائنسی علوم کا مقابلہ کرتے ہوئے لکھا ہے کہ جو باتیں سائنس نے ہمیں آج بتائیں ہیں، قرآن کریم نے اسکو ۱۳۰۰ سال پہلے بیان کی ہیں؛ جبکہ بائبل کی کئی باتیں ایسی ہیں، جو سائنس کی دنیا میں غلط ثابت ہو چکی ہیں۔

بجاء اللہ تعالیٰ حق کا بول بالا ہونے والا ہے - سیاہی چھٹ رہی ہے اب اجالا ہونے والا ہے

ہارون : آج کی سائنسی تحقیقات نے علمی دھماکہ (Knowledge Explosion)

کر کے زندگی کے ہر مسئلہ کو نئے انداز سے سوچنے پر مجبور کیا ہے، اور تمام مذاہب کے بنیادی عقیدوں کو ہلا کر رکھ دیا ہے، ایسے میں مذہب کی طرف واپسی ایک گرتجیویٹ اور سائنسداں کے لئے عجیب چیز معلوم ہوتی ہے، چنانچہ دنیا کے تمام سائنس داں اور پڑھے لکھے لوگ مذہب کو فرسودہ اور Out of date سمجھتے ہیں، اسلام کا بھی تو یہی حال ہوگا کہ وہ سائنس کا مقابلہ نہیں کر سکتا، اور زمانے کے نئے حالات و تقاضوں کا اسکے پاس کوئی جواب نہیں ہوگا؟

ساجد : بھائی! افسوس ہے کہ آپ نے اسلام کو بھی دوسرے مذاہب اور قانون (law)

کی طرح سمجھا، جس میں انسانی فطرت کا کوئی لحاظ نہیں کیا گیا ہے۔ قرآن کریم کے کتنے دعوے ہیں، جو آج کی دنیا میں دلیل بن کر سائنس سے حل ہو رہے ہیں؟ سائنس نیچر کے مطالعہ کا نام ہے؛ قرآن کریم نے یہی صفت مؤمن کی بتائی ہے یتفکرون فی خلق السموات والارض لیکن سائنس داں کا عمل صرف تحقیق کے لئے ہے، جبکہ مؤمن کا عمل

عبرت کے لئے ہے، کناڈا کی ٹورنٹو یونیورسٹی کے ڈاکٹر کیٹھ مور جو وہاں کی یونائیٹڈ چرچ کے ممبر بھی ہے، انہوں نے جدہ کی شاہ عبدالعزیز یونیورسٹی میں قرآن شریف کی بہت ساری آیتوں سے موڈرن ڈاکٹری کے مسائل حل کئے، اور کہا کہ مرد عورت کے نطفوں کے ملنے سے انسان کی پیدائش ہونے کا دعویٰ سائنس میں اسپلان جانی (Spalanzani) نے ۱۸ویں صدی میں پیش کیا؛ جبکہ قرآن کریم نے ساتویں صدی عیسوی میں من نطفة امشاج (مخلوط قطرہ) سے اسکی تشریح کر دی ہے۔

ڈاکٹر مور کو یقین ہے کہ قرآن کریم کی آیات اور آپ ﷺ کے ارشادات و فرامین مذہب اور سائنس کے درمیان مدتوں سے چلے آئے پارٹیشن کو دور کر سکتے ہیں۔ یہ سب باتیں تفصیل سے لکھتے ہوئے کناڈا کے اخبار CITIZEN نے سرخی لگائی ہے ”قدیم مقدس کتاب اپنے وقت سے ۱۳۰۰ سال آگے“ (Ancient holy book 1300 Years a head of its time اور ٹائمز آف انڈیا نے سرخی لگائی ہے (Qur'an Scores over Morden Science قرآن کریم موڈرن سائنس پر فوقیت لے گیا۔ قرآن کریم سائنس کی کتاب نہیں ہے، لیکن پھر بھی قرآن کریم جن عقائد کو ماننے کی دعوت دیتا ہے، اسکے لئے وہ نیچر کی نشانیوں (زمین، آسمان، دن، رات، انسان، جانور، دریا، پانی وغیرہ) کو بطور دلیل پیش کرتا ہے، سائنس میں بھی ان ہی نیچری چیزوں کی تحقیق ہوتی ہے، ڈاکٹر بوکائی نے اپنی کتاب میں بہت ساری آیتیں ذکر کر کے زمین، آسمان، سورج، چاند، انسانی پیدائش، عالم نباتات، رحم مادر میں بچہ کے تخلیقی مراحل، اجرام سماویہ کی نوعیت، کائنات کا پھیلاؤ وغیرہ بہت سی باتیں ذکر کر کے دعویٰ کیا ہے کہ سائنس سے ۱۳۰۰ سال پہلے کی یہ باتیں جنکو سائنس رد نہیں کر سکتا، اس بات کی دلیل ہے کہ قرآن کسی انسانی ذہن کی تخلیق نہیں ہے؛ بلکہ اس خداوند قدوس کا ہی کلام ہو سکتا ہے، جسکا علم ماضی، حال اور مستقبل سب

زمانوں کو گھیرے ہوئے ہے۔

ہارون : آپکی باتیں سن کر میرا ایمان تازہ ہو گیا، میں آپ سے اس سلسلہ میں یہ سوال کرنا چاہوں گا کہ آج کی سائنسی دنیا جو راحت و آرام کے سارے اسباب مہیا ہونے کے باوجود بے چین ہے، جاپان اور امریکہ کے کروڑ پتی انسان خودکشی کرتے ہیں، انسانی زندگی بالکل جانور جیسی ہو گئی ہے، بڑے بڑے سائنسداں بھی اپنی ساری تحقیقات کے باوجود ذہنی سکون کے لئے کبھی جوتشی اور نجومی کا سہارا لیتے ہیں تو کبھی دوسری وہمی چیزوں کا؛ تاکہ کسی طرح انکو سکون مل سکے، مشہور سائنس داں ڈاکٹر نارلیکر کے الفاظ میں یہ عملی تضاد (سائنس اور غلط توہمات) ذہنی سکون کے لئے ہے، لیکن پھر بھی سائنس داں کو سکون نہیں مل رہا ہے کیا اسلام انکی بے چین روحوں کو مکمل سکون دے سکتا ہے؟

ساجد : جب قرآن کریم نے فطری مسائل کو بھی حل کیا ہے، جو اسکا بنیادی موضوع نہیں تھا، اور آج کی موڈرن دنیا ہزاروں قانون وضع کرنے کے باوجود اپنے نیچری مسائل کو حل نہیں کر سکی ہے، تو قرآن کریم انسان کی اخلاقی اور روحانی ضرورت کیوں نہیں پوری کر سکتا؟ جو اسکا بنیادی موضوع ہے۔ اسلام میں انسانی جسم اور روح دونوں کو سکون بخشنے کا سامان موجود ہے۔ سچی بات یہ ہے کہ آج کے انسان نے کھانا، پینا، عیش و آرام اور مادی چیزوں کو ہی زندگی کا مقصد سمجھ لیا ہے، لیکن روح کی اس نے بالکل فکر نہیں کی، دنیا کی زندگی کو ہی اصلی زندگی سمجھی، اور رات دن مادہ کے پیچھے محنت کرنے کی وجہ سے آخرت کی زندگی سے بے خبر ہو کر اسی زندگی میں ساری راحتیں حاصل کرنے کی کوشش کی، اسکے لئے ظلم و زیادتی، لالچ، نفاق، خود غرضی، قساوت قلبی، دنیا طلبی، موڈرن انداز کی چوری، قانونی رنگ کی ڈکیتی اور حقیر سے حقیر غرض و خواہشات کے لئے ہزاروں انسانوں کی جان و مال سے کھیلنے میں لطف محسوس کیا کرتا ہے، جس سے دنیا میں بے چینی، بے اطمینانی، بے اعتمادی، مایوسی، قوم پرستی

و تعصب وغیرہ کی فضاء بن کر عیش و آرام کے نقشہ میں بھی یہ دنیا جہنم کا نمونہ بن گئی، نہ مالداروں کو چین ہے، نہ غریبوں کو اطمینان ہے، اسکی سچی اور صحیح تصویر انسانوں کے خالق اور مالک نے یوں بیان فرمائی: من اعرض عن ذکرى فان له معيشة ضنكا ونحشره يوم القيامة اعمى ترجمہ: اور جو شخص میری اس نصیحت سے اعراض کریگا تو اسکے لئے تنگی کا جینا ہوگا، اور قیامت کے دن ہم اسکو اندھا کر کے اٹھائیں گے۔ آج کی دنیا میں خوش منظر، دلفریب سامانوں اور دیزائنوں کی بہتات ہے، لیکن عیش و آرام اور امن و سکون مفقود ہے؛ بلکہ عیش کی جگہ تنگ حالی، امن کی جگہ ماردھاڑ، چین کی جگہ تشویش ہے، آج کا تعلیم یافتہ انسان صورتہ تو انسان ہے، لیکن سیرت و کردار اور بد اخلاقی میں وہ جانوروں سے کم نہیں ہے۔ یہ سب اپنے خالق و مالک کی یاد سے غافل ہونے کی وجہ سے ہے۔ عقل و خرد کے ان دعویداروں کا پردہ قرآن کریم نے ان الفاظ میں چاک کیا ہے: فاعرض عنى تولى عن ذكرنا ولم يرد الا الحياة الدنيا ذلك مبلغهم من العلم . ترجمہ: تو آپ ایسے شخص سے اپنا خیال ہٹالیجئے جو ہماری نصیحت کا خیال نہ کرے اور بجز دنیوی زندگی کے اسکو کوئی مقصود نہ ہو۔ علامہ اقبالؒ نے بھی اپنے اشعار میں انکی خوب نقاب کشائی فرمائی ہے۔

ڈھونڈھنے والا ستاروں کی گذرگا ہوں کا -	اپنے افکار کی دنیا میں سفر کرنے سکا
جس نے سورج کی شعاعوں کو گرفتار کیا -	زندگی کی شب تاریک سحر کرنے سکا
اپنی حکمت کے پیچ و خم میں الجھا ایسا -	آج تک فیصلہ نفع و ضرر کرنے سکا

کیمبرج یونیورسٹی کے مشہور ماہر فلکیات سر جیمز جینس Sir James Jeans پچاس سال کے تجربہ کے بعد کہتے ہیں کہ جب میں چرچ میں جا کر خدا تعالیٰ کے تخلیقی کارناموں پر نظر ڈالتا ہوں، تو میری تمام ہستی اللہ تعالیٰ کے جلال سے لرزتی ہے، اور جب میں یہ کہتا ہوں کہ تو بہت بڑا ہے تو مجھے بے حد سکون و خوشی محسوس ہوتی ہے۔ یہی بات اسٹالین نے بھی کہی

جب موت کے وقت اسکی زبان سے کسی نے اللہ تعالیٰ کا نام سنا تو کہا کہ ایک کمیونسٹ ہو کر آپ خدا تعالیٰ کو مانتے ہو! اس نے کہا کہ مانتا تو ابھی بھی نہیں ہوں؛ لیکن اسکے بولنے میں ہی سکون محسوس ہوتا ہے۔

ہارون : آپ سے آخری بات عرض کرنا چاہتا ہوں کہ اسلام اور سائنس میں جب اتنی مطابقت ہے، تو پھر ہمیں سائنس سے جتنے فائدے ہونے چاہئے، اور انسانیت کو جتنا چین و سکون ملنا چاہئے وہ کیوں نہیں مل رہا ہے؟ یا پھر سائنس میں کچھ خرابیاں ہیں جو ہمارے دین و ایمان اور دنیوی مقاصد کو نقصان پہنچا سکتی ہیں؟ کیا آپ کے دینی مدارس اور دینی علوم پڑھانے والوں کے پاس اسکا کوئی حل ہے؟

ساجد : ماجد بھائی! ذاتی طور پر سائنس کا علم نیچر کا علم ہے، اسمیں کوئی برائی نہیں ہے، مسلمانوں نے ایک ہزار سال تک اسمیں محنت کر کے ترقی کی ہے؛ لیکن جب سے ہم نے اسمیں محنت کرنا چھوڑ دیا، اور یورپ کی طاقتوں نے اس پر اپنا مکمل قبضہ کر لیا، تو دین، ایمان، آخرت اور حساب و کتاب کے عقیدے سے محرومی کی وجہ سے انہوں نے دنیا کی زندگی کو سب کچھ سمجھ کر ایسی چیزیں ایجاد کر دی، جو ایمان میں کمزوری پیدا کرتی ہیں، آدمی آخرت سے غافل ہو کر بد اخلاقی و بے مروتی کے کام کر لیتا ہے، جس نے آج کے انسان کو سب کچھ نعمتیں ہونے کے باوجود چین و سکون سے محروم کر دیا ہے، اور جسکی وجہ سے انسانی سماج کو بہت سی ایسی چیزیں بھی سائنس دانوں نے دے دی ہے، جو اخلاقی بگاڑ کا سبب ہے، اور جو خود سائنسی ترقی میں بھی رکاوٹ بنی ہوئی ہے۔ ٹی، وی کی فحاشی و عریانی والی سیکسی فلمیں، بے پردگی، ناچ گان، مرد و عورت کے آزادانہ اختلاط اور سودی بینک کاری جیسی چیزیں جس سے سائنس داں بھی پریشان ہیں، یہ چیزیں سائنس سے ہونے والے فائدوں کو بھی نقصان میں بدل دیتی ہیں، اور جس نے انسان کو مہذب جانور بنا دیا ہے، ایسے حالات میں اسلام ہی زندگی کی صحیح

راہ متعین کر سکتا ہے اور مدارس اسلامیہ میں پڑھائے جانے والے قرآن و حدیث کے علوم ہی شب تاریک کو سحر میں تبدیل کر سکتے ہیں۔

ہارون : بھائی! آپکا بہت وقت لیا، آپ تو ماشاء اللہ بڑے عالم ہونے کے ساتھ سبھی ہوئی بہت اچھی سائنسی معلومات بھی رکھتے ہیں، یہ بتلائیے کہ یہ سب آپ نے کونسی یونیورسٹی میں حاصل کیا تا کہ میں بھی وہاں داخل ہو جاؤں۔

ساجد : بھائی میں کسی یونیورسٹی میں نہیں گیا، یہ سب ہمارے اسی دارالعلوم اسلامیہ عربیہ ماٹلی والا کے حضرات اساتذہ کرام کا سکھایا ہوا علم ہے یعنی جن مدارس اور دارالعلوم کو آپ آوٹ آف دیٹ، سماج پر بوجھ، دوسروں کا دست نگر اور وقت کے تقاضوں سے ناواقف سمجھتے ہیں۔

ہارون : بھائی! میری بہت بڑی غلطی ہوئی کہ میں ان مدارس اور دارالعلوم کو اتنا حقیر سمجھتا رہا، آپ سے تبادلہ خیالات نے میری سوچ و فکر کی دنیا ہی بدل دی، یقیناً آپ لوگ تو روئے زمین پر امت کے سب سے بہترین ہمدرد، مخلص، رضا کار اور انسانیت کا سچا عملی درس دینے والے حضرات ہیں۔

اخیر میں اس طویل تلخ زبان درازی پر آپ سے معافی چاہتے ہوئے رخصت ہونا چاہتا ہوں۔

السلام علیکم ورحمة الہ وبرکاتہ

کیا اسلامی قانون فقہ رو من قانون سے لیا گیا ہے؟

ہارون : السلام علیکم ورحمۃ اللہ وبرکاتہ۔

شعب : وعلیکم السلام ورحمۃ اللہ ، ارے مولانا ہارون صاحب ، آپ کب سے مسٹر ہارون بن گئے؟ اور ہدایہ آخرین کی جگہ یہ بڑے ضخیم دفتر اور فائلیں لیکر کیا کسی کورٹ میں جارہے ہیں؟

ہارون : میں اب مولانا نہیں بلکہ B.A.L.L.B. کا کورس کر رہا ہوں اور یہ جو ضخیم کتابیں ہیں ، اسمیں دنیا کے سب سے ذہین اور دانا ملکوں کے منتخب دستور اور آئین ہیں ، جنکا تقابلی مطالعہ کر رہا ہوں ، اس کتاب میں برطانیہ ، امریکہ ، سوویت یونین ، سیوزر لینڈ ، فرانس ، جاپان ، کناڈا اور آسٹریلیا کا آئین جہاں داری ، پارلیمنٹری نظام ، عدلیہ ، کابینہ اور سیاسی جماعتوں کے بنیادی رہنما اصول لکھے ہوئے ہیں۔ رو من قانون جو دنیا کا سب سے قدیم و مستند قانون ہے ، اسکا لبّ لباب اس میں آ گیا ہے ، اور ایک علمی تحقیقی انکشاف آپ سے کرنا چاہتا ہوں ، جسکی شاید آپ کو اور آپکے علماء کرام کو ہوا بھی نہیں لگی ہوگی ، وہ یہ کہ یہ جو آپ کے ہاتھ فقہ حنفی کی مستند کتاب ہدایہ رکھی ہوئی ہے ، وہ بھی محققین ماہرین قانون کے قول کے مطابق اسی رو من قانون سے چوری کئے ہوئے سب اصول و قوانین ہیں ، بلکہ پورا اسلامی اصول و قواعد کا ذخیرہ رو من قانون سے ہی مستفاد اور اسکا چر بہ ہے ، جس پر لاطینی و سریانی کے بجائے عربی کا لبادہ چڑھا دیا گیا ہے ، اور یاد رکھئے میں کوئی بھی بات بغیر دلیل برہانی کے نہیں کہتا ہوں ، سب ٹھوس حوالے ان کتابوں میں موجود ہے۔

تقلید ہے رات، تحقیق ہے شمع - شب کو نہ چلومع ہدایت کے بغیر

شعیب : ارے بھائی! آپ تو Santillane (سانتیلانا) Goldziher (گولڈزیہر) ایبوز، بروکلان، ہنری، مارگیولوشا، H. Masse (ماسے) وغیرہ کے بھی استاذ معلوم ہوتے ہو، میں تو آپ سے دوستانہ انداز میں مذاق کر رہا تھا، اور آپ نے تو کچھ اور ہی ایران توران کی بکواس شروع کر دی۔

ہارون : جی ہاں! شیخ سعدی بہت پہلے کہہ چکے ہیں: چوں حجت نماوند جفا جوئی را پیر خاش در ہم کشد روئے را۔ دلائل کی روشنی میں سنجیدگی سے میری بات کا جواب دیجئے، میں قانون داں آدمی قانونی زبان ہی جانتا ہوں، مجھے آپ جیسی ایل پھیل باتیں نہیں آتی ہے، اگر آپ کے پاس میری باتوں کا مدلل باحوالہ جواب ہو تو لاؤ، ورنہ خاموش رہو۔

شعیب : نگفتہ ندارد کسے باتو کار - لیکن چوں گفتی دلپیش بیار بھی شیخ سعدی نے ہی فرمایا ہے، آپ سے ان الزامات کے محقق دلائل تو بعد میں دریافت کروں گا، پہلے تو اپنے اپنے مزعومہ علم کی بنیاد پر ہم کو آپ کے کئے ہوئے اعتراض سے ہی جاہل سمجھا، تو سن لیجئے؛ اپنے فقہ حنفی یا مجموعی اسلامی قانون کو رومن قانون کا جو خوشہ چین بنایا، میں آپ کے سامنے اسکی مکمل تاریخ اسکے تمام کل پرزوں کے ساتھ بیان کرنا چاہتا ہوں، جسکی شاید آپکو ہوا بھی نہ لگی ہو، کیا آپ کان کے پردے کھول کر سننے کی تاب لاسکیں گے؟

ہارون : ارے! بندۂ ناچیز تو خالص علمی و تحقیقی آدمی ہے، میں تو اس شعر کا مصداق ہوں ”میں گے ہم کتابوں پر، ورق ہوگا کفن اپنا“ آپ میرا دارالمطالعہ دیکھ کر حیران رہ جائیں گے، کتابوں کا انبار لگا ہوا ہے، مطالعہ و تحقیق کے سوا کسی بھی چیز کی اس جو یائے علم کو فرصت ہی نہیں، آپ ضرور بیان کریں، لیکن مولویانہ بے ڈھنگے اسلوب و انداز میں نہیں، موڈرن اسلوب والے دلائل و شواہد سے بیان کریں۔

شعبیہ : میں آپ کی معلوماتی بدہضمی سے مرعوب نہیں ہونے والا ہوں، اصل اعتراض کی حقیقت سنئے؛ اطالوی مستشرق ڈاکٹر سی۔ اے۔ نال لینو کی تحقیق کے مطابق سب سے پہلا وہ شخص جس نے یہ دعویٰ کیا کہ اسلامی قانون ماڈی حد تک رومی قانون سے ماخوذ ہے، وہ ۱۸۶۵ میں ڈومے نی کوگات تیسکی تھا، اسے نہ عربی آتی تھی نہ ترکی، ڈاکٹر نال لینو کے کہنے کے مطابق تیسکی نے محض مفروضے کی حد تک یہ بات کہی، اور دلائل بھی فرضی و امکانی سطح کے ہی پیش کئے، مگر بعد کے مستشرقین نے اسکو مستقل موضوع بنایا، اور کذب و افتراء کے میدان میں آپ جیسا ہر بعد میں آنے والا پہلے سے سبقت لے گیا، جن میں ڈاکٹر بروکلیمان، ہنری ہیوز، مارگیلوشا، شاخت اور مسٹر شیلڈون ایبوز وغیرہ سرفہرست ہیں، جس میں ایبوز کے اعتراضات اور اسکا مختصر جواب علامہ شبلی نعمانی نے سیرت النعمان میں دیا ہے، اسلامی قانون پر یہ اعتراض اٹھا رہیں صدی کے بعد ہی کیا گیا، اس سے پہلے کیوں نہیں ہوا؟ حقیقت میں یہ صلیبی شکستوں کے انتقام کا ایک پہلو ہے، ماضی قریب میں صدیوں سے جہالت میں رہنے والی قوم نے شعور کی آنکھیں کھولی، اور سائنسی دریافت میں آگے بڑھ گئی، تو اپنے اسپین و بغداد کے اساتذہ اور دنیا کی متمدن و مہذب مسلم قوم کی خدمات پر خاک اڑانے کیلئے یہ الزام تراشیاں شروع کیں۔

حقیقت میں اسلامی فقہ کے عظیم ذخیرہ نے انکی آنکھوں کو خیرہ کر دیا، بد قسمتی سے اس الزام کو مزید تقویت اس وقت ملی جبکہ پچھلے دو سو سال سے مغربی سامراج میں جکڑے ہوئے مسلم ممالک نے اپنی حالیہ قانون سازی میں ذہنی غلامی و خارجی اسباب سے یورپی قانون کو رہنما خطوط کے طور پر سامنے رکھا۔

تھا جو ناخوب بتدریج وہی خوب ہوا - کہ غلامی میں بدل جاتا ہے قوموں کا ضمیر

ہارون : میں نے آپ کو پہچاننے میں غلطی کی، واقعی آپ تو اس مسئلہ میں کچھ معلومات

رکھتے ہیں، میں نے تو اس مسئلہ میں بہت کچھ پڑھا ہے اور بہت سے اعتراضات میرے ذہن میں گھوم رہے ہیں، جنکا میں نے نشفی بخش جواب اسلامی کتابوں میں نہیں پایا، کیا آپ ان اعتراضات کا جواب دینے کی ہمت کر سکتے ہیں؟

شعبیہ : ہم نے تو آپ کے یورپی آقاؤں کے تمام ہی اعتراضات کا نشفی بخش جواب دیا ہے، لیکن تعصب و تنگ نظری اور غرور و پندار نے حق بات سننے اور سمجھنے سے ہی انکو محروم کر رکھا ہے۔

ہارون : پروفیسر کوگات تیسکی رومن قانون کے اخذ کی نسبت فقہاء پر ہی لگاتے ہیں، البتہ یہ بھی لکھتے ہیں کہ علمائے کرام نے شاید رومی قوانین کے مطابق احادیث گھڑ کر اپنے رسول ﷺ کی جانب منسوب کر دیا ہو، تا کہ رومی قانون سے اخذ و استنباط کا راز نہ کھل جائے، لیکن کچھ دوسرے یورپین مفکرین نے یہ بات پیغمبر اسلام ﷺ کی جانب بھی منسوب کی ہے، کہ آپ ﷺ کو قانونِ روما سے گہری واقفیت تھی، اور اسکے جزئیات کو وہ اپنے موافق احوال میں تحلیل کر کے موقع بہ موقع بیان کرتے رہتے ہیں۔

شعبیہ :

عقل تو زنجیرے	افکار غیر	-	درگلوئے	تو نفس	از تار غیر
بر زبانت گفتگو ہا	مستعار	-	دردلت	آرزو ہا	مستعار

نعوذ باللہ، ایسا سنگین اور بے بنیاد الزام آقائے مدنی، تاجدارِ دو عالم ﷺ کی ذات گرامی پر لگانا، اس سے بڑھ کر علمی و تاریخی جہالت و سفاہت اور کیا ہو سکتی ہے؟ آپ کے جانی و مالی دشمن مشرکین مکہ جنہوں نے الزام تراشی میں کوئی دقیقہ نہیں چھوڑا، جن کی الزام تراشی کو قرآن کریم نے اپنے اسلوبِ بلیغ سے تعجب کے ساتھ فرمایا: انظر کیف ضربوا لک الامثال (دیکھئے ہمارے حبیب ﷺ آپ کے لئے دشمنوں نے کیسی مثالیں تجویز کی ہیں)

مشرکین نے بھی کاہن، شاعر، ساحر یا مجنون وغیرہ کے الزامات تو ذکر کئے، لیکن یہ الزام کبھی نہیں لگایا کہ حضرت محمد ﷺ کی طرف سے وحی کے نام سے سنائی جانے والی یہ سب باتیں رومی قانون کے اجزاء ہیں، نیز آپ ﷺ ایسے ماحول میں پیدا ہوئے جو خالص عربی تھا، وہاں رومی تہذیب یا قانون کا قطعاً کوئی اثر نہ تھا، اور نہ عربوں کا مزاج اجنبی قانون سیکھنے کا تھا، چنانچہ ڈاکٹر نال لینو نے قبل از اسلام رومی قانون کی عربی قوانین پر اثر پذیری کو تاریخی طور پر رد کر دیا ہے، نیز آپ ﷺ زندگی میں دو مرتبہ ہی عرب سے باہر تشریف لے گئے، نیز وہاں کسی بھی رومی قانون داں سے ملاقات ثابت نہیں، اس میں پہلا سفر تو بارہ سال کی عمر میں اور دوسرا ۲۵ سال کی عمر میں تجارت کی غرض سے تھا، اس طرح یہ پہلو بھی مد نظر رکھنا چاہئے کہ آپ ﷺ امی تھے، لکھنے پڑھنے سے اللہ تبارک و تعالیٰ نے آپ کو محفوظ رکھا تھا، قرآن کریم میں ہے: وما کنت تتلو من قبلہ من کتاب ولا تحطہ بیمینک اذا لارتاب المبتلون . یعنی آپ اس سے پہلے نہ کوئی کتاب پڑھتے تھے، نہ اپنے ہاتھوں سے لکھتے تھے، ورنہ تو باطل پرست لوگ شک کرتے، پھر کیسے آپ نے رومی قانون کا مطالعہ کیا، جسکی زبان بھی لاطینی ہو، نیز تاریخی طور پر یہ بات ثابت ہے کہ اس وقت تک رومی قانون کی کسی بھی کتاب کا عربی میں ترجمہ نہیں ہوا تھا، بلکہ بعد میں خلفائے بنی عباسیہ کے دور میں بھی دوسرے سارے علوم و فنون کا عربی میں ترجمہ ہوا، لیکن قانون کی کسی بھی کتاب کا ترجمہ نہ ہونا خود یورپی محققین کے نزدیک تاریخی اعتبار سے مسلم ہے، لہذا اس قسم کی آواز کا ماضی قریب میں اٹھنا یقیناً کسی چھپے ہوئے جذبہ انتقام اور گہرے تعصب کی خبر دیتا ہے۔

ہارون : آپ کی باتیں کچھ صحیح تو معلوم ہوتی ہیں، لیکن ڈاکٹر ایموز کے قول کے مطابق عربوں نے غیر قوموں پر شروع میں جزیہ وصول کرنے کے علاوہ کسی قسم کا اثر ڈالنا نہیں چاہا (اگرچہ اس میں بھی کلام ہے)، جب بغداد، قاہرہ اور اندلس میں مطالعہ وغور کا موقع ملا تو

طب، ریاضت، منطق اور علومِ نفسیہ میں ترقی ہوئی، اور جس طرح عربوں نے ارسطو سے منطق سیکھی، اسی طرح بسیل، ملبو اور ان کے یونانی شارحین سے علمِ قانون اخذ کیا، اس خیال کی قطعیت کیلئے ڈاکٹر ایموزیہ دلیل قائم کرتے ہیں کہ قرآن میں اس قدر کم احکام ہیں کہ ان پر قانون کی بنیاد قائم نہیں ہو سکتی، فقہائے کرام کے اتنے وسیع فقہی و تمدنی مسائل کے استنباط کیلئے یہ احکام ناکافی ہیں، لہذا الاحوالہ مسلمان فقہائے کرام نے رومی قانون کے پرانے ملبے پر ہی قانونِ اسلامی کی یہ بلند و بالا عمارت کھڑی کی ہے۔

شعبیہ: ارے بھائی! آپ کے پہلے یورپی آقا کو گات تیسکی کی ہم نے پکڑ کی، تو آپ دوسرے آقا رومن سول کے مصنف پروفیسر ایموز صاحب کو پکڑ لائے، انکو بھی ہم خاموش کریں گے، تو نہ معلوم اور کس آقا کا دامن پکڑیں گے، سچی بات یہ ہے کہ تحقیق و ریسرچ کے عنوان سے آپ کے پورپی آقاؤں نے حقائق کو جتنا مسخ کیا ہے، اور تاریخی واقعات کی جو گت بنائی ہے، انسانی تاریخ میں علم و تحقیق ہی کے جھنڈے نیچے علم کی ایسی توہین آج تک کسی نے نہیں کی ہے، پھر بھی وہ علوم و فنون کے علمبردار بلکہ اجارہ دار سمجھے جا رہے ہیں؛ سنئے، قرآن کریم یقیناً کتابِ ہدایت ہے، لیکن اس نے جس انداز سے انسانوں کی اخلاقی، اعتقادی، روحانی، تمدنی، معاشرتی، قانونی اور سیاسی تربیت فرمائی ہے، اور مختصر کلمات میں زندگی کا جو گڑسکھلایا ہے اسکی ادنیٰ مثال دیتا ہوں۔

سرمایہ داری اور کمیونزم دونوں نظامِ دنیا میں فیل ہو چکے ہیں، دونوں کے فضائل و قانون کے دفاتر بھرے پڑے ہیں، لیکن قرآن کریم نے راہِ اعتدال اپناتے ہوئے کمیونزم کی تردید میں ایک ہی جملہ ارشاد فرمایا: اہم یقسمون رحمة ربک - نحن قسمنا بینہم معیشتہم فی الحیاة الدنیا و رفعنا بعضہم فوق بعض درجات

لیتخذ بعضهم بعضا سخریا (ترجمہ: کیا وہ تیرے رب کی رحمت کو بانٹتے ہیں ہم نے انکے درمیان دنیوی زندگی میں انکی روزی کو بانٹ دیا ہے، اور ان میں سے بعض کو بعض پر درجات کے اعتبار سے فضیلت دی، تاکہ ان میں کے بعض بعض کو خدمت گار بنائیں) اور سرمایہ دارانہ نظام کی تردید میں فرمایا: کیلا یکون دولة بین الاغنیاء منکم (یعنی دولت تم میں سے چند مالداروں کے درمیان سمٹ کر نہ رہ جائے) یہ اشارہ حضرات فقہائے کرام کیلئے کافی تھا، اس پر انہوں نے اسلام کے نظام تقسیم دولت بلکہ معیشت و تجارت کے تمام احکام میں انکو بنیاد بنا کر ہزار سال تک دنیا میں اس نظام کو چلایا، پروفیسر صاحب اصول فقہ، احکام القرآن، فروق، مصالح شرعیہ اور قواعد فقہیہ کی کتابیں اٹھاتے تو انکو قرآنی آیات کا پتہ چلتا، اور آیات سے اخذ و استنباط کے طریقے اور مسائل کے درمیان لطیف فرق کا احساس ہوتا، پھر وہ یہ اعتراض نہ کرتے، ارے ہارون بھائی! شاید آپکو پروفیسر ایموز صاحب کے پورے مقالے کا علم نہ ہو کیونکہ آپ کا علم تو رٹا رٹایا ہوا ہوتا ہے، اس سے زیادہ کی اوج نہیں ہوگی، لیکن علمائے اسلام نے ڈاکٹر ایموز کے تمام دلائل کی دھجیاں بکھیر دی ہے، ڈاکٹر ایموز خود قبول کرتے ہیں کہ خلافتِ راشدہ کے آخری زمانہ تک مسلمان غیر قوموں سے بالکل الگ رہے، اور انکے قانون سے کسی قسم کی واقفیت حاصل نہیں کی اس لئے دمشق، بیروت اور اسکندریہ کے اس وقت کے رومن لا (Law) کے جو مدرسے تھے، بقول ڈاکٹر ایموز کے اسلامی فقہ پر اسکا کوئی اثر نہیں پڑا تھا، ڈاکٹر ایموز قانون وراثت و وصیت کو رومن لا (Law) سے چوری کیا ہوا مانتے ہیں، دوسری طرف یہ دعویٰ بھی کرتے ہیں کہ قرآن مجید میں رومی قانون کی بنیاد کا بالکل پتہ نہیں چلتا، حالانکہ وراثت و وصیت کے مسائل تو قرآن و حدیث سے ماخوذ ہیں، ڈاکٹر ایموز نے اور بھی مسائل گنوائے ہیں، جو ان کی رائے میں رومن قانون سے ماخوذ ہیں، مختصرًا اتنا جواب کافی ہے کہ وہ تمام مسائل اس زمانہ کے ہیں جن کی نسبت

پروفیسر ایموز نے یہ بات خود تسلیم کی ہے کہ اس دور میں مسلمانوں کو غیر قوموں کے قوانین و احکام سے واقفیت تو درکنار، دلچسپی بھی نہیں تھی، بلکہ وہ تو جزیہ وصول کرنے میں مشغول تھے، دراصل پروفیسر صاحب کو اس بات پر بڑی حیرت ہے کہ قرآن شریف میں قانونی مسائل نہ ہوتے ہوئے فقہ کا اتنا بڑا ذخیرہ کہاں سے آگیا، تو لا محالہ رومن لا (Law) سے لیا ہوا ہوگا؟ یہ ہے علمی تحقیق کے دعویٰ کرنے والوں کا انداز سوچ و فکر اور مبلغ علم، پروفیسر صاحب تو دنیا سے رخصت ہوئے لیکن آپ جیسے ان کے ہونہار شاگردوں سے عرض کرنا ہے کہ تھوڑی دیر کے لئے قانونی مسائل کو تو رومن لا سے چوری کئے ہوئے مان لیں، لیکن طہارت، نماز، روزہ، حج، زکوٰۃ وغیرہ خالص اسلامی احکامات کی قرآن میں بہت کم تفصیلات ہے، فقہائے کرام نے اجتہاد و استنباط سے ایک ایک باب پر کتب خانے بھر جائے اتنی کتابوں کا ذخیرہ جمع کر دیا ہے، کیا یہ سب بھی رومن لا سے ماخوذ ہے؟ اور دوسرے اسلامی علوم اصول حدیث، اصول تفسیر، اصول فقہ، فن اسماء الرجال وغیرہ علوم و فنون جو مسلمانوں کی دقت نظر، تیزی طبع اور وسعت خیال کے غماز ہیں، کیا یہ علوم و فنون بھی مسلمانوں نے روم و یونان سے سیکھے تھے؟ بلکہ یاد رکھئے؛ فلسفہ، طب، ہندسہ، نجوم، کیمیا، صنعت، تاریخ وغیرہ تمام علوم کی کتابوں کے تراجم ہوئے، لیکن قانون کی ایک بھی کتاب کا ترجمہ عربی میں نہ ہونے کی وجہ بھی یہی معلوم ہوتی ہے کہ فقہائے مجتہدین نے غیر قوموں کی خوشہ چینی کو اپنی اصطلاح میں حرام سمجھا تھا، امام ابوحنیفہؒ، امام شافعیؒ، مالکؒ و احمدؒ جیسے بزرگانِ کرام جو کتاب و سنت کے علوم حاصل کرنے میں تقویٰ و طہارت کی بھی کمی برداشت نہیں کر سکتے تھے، وہ روم و یونان کے ملحدین سے علوم حاصل کریں گے؟ حاشا وکلا۔

ہارون : مولانا صاحب، کھوپڑی شریف کے ٹانگے کچھ کمزور پڑ رہے ہیں، اندر سے کچھ بھوسہ نکلتا ہوا نظر آ رہا ہے، لیکن آپ کے مضمون سے ایک اور اعتراض کی طرف توجہ

مبذول ہوئی، اگرچہ آپ کے قول کے مطابق ڈاکٹر ایموز نے تو اسکا انکار کیا ہے، لیکن دوسرے مستشرقین نے اسکو ذکر کیا ہے، وہ یہ کہ مسلمانوں نے جب رومی علاقوں کو فتح کیا اس وقت ان علاقوں میں بہت سے اسکول و مدارس تھے، جس میں رومی قوانین کی تعلیم دی جاتی تھی، خصوصاً بیروت و اسکندریہ کے مدارس کا بڑا اثر تھا، ہزاروں کی تعداد میں شامی و مصری طلباء اس میں تعلیم حاصل کرتے تھے۔ فتح اسلامی کے بعد بھی کافی دنوں تک یہ مدارس قائم رہے، انہی مدارس کے اثرات سے رومی علاقے متاثر ہوئے، اور اسلامی علماء و فقہاء نے بھی اس سے فائدہ اٹھا کر اسلامی قوانین میں اسکو منتقل کر لیا ہوگا۔

شعبیہ: ہارون صاحب! میں آپکے دماغ میں گھسایا ہوا سارا بھوسہ نکال کر آپکو فری کرنا چاہتا ہوں، لہذا آپکے ترکش میں جتنے تیر ہوں وہ سب نکال لیجئے، امت مسلمہ تو چودہ سو سالہ طویل تاریخ میں یہ سب طعنے اور الزامات سننے کی عادی ہو چکی ہے، اور قرآن مجید میں اللہ تعالیٰ نے پہلے سے ہی فرما دیا ہے: **وَلتسمعن من الذین اوتوا الکتاب من قبلکم ومن الذین اشركوا اذی کثیرا** کہ تم ضرور بالضرور یہود و نصاریٰ و مشرکین سے اذیت و تکلیف کی باتیں سنتے ہی رہو گے، اس آیت کریمہ نے ہم کو تو ڈھارس بندھا دی ہے، لیکن حسرت و افسوس تو آپ کے نام نہاد مفکرین یورپ پر ہے، ڈاکٹر ایموز نے بہت کچھ الزام لگانے کے باوجود بیروت و اسکندریہ کے مدارس سے استفادہ کا بالکل انکار کر دیا، تو دوسرا مستشرق اس کا دعویٰ کرتا ہے، ہم کس کی باتیں سچی مانیں اور کس کا جواب دیں؟ پھر بھی آپ ہم پر الزام کا قرض باقی نہ رکھیں، اس لئے میں انتہائی مستند یورپی تاریخی حوالوں سے ثابت کرنا چاہتا ہوں کہ یہ الزام بھی غلط ہے؛ سنئے، جدید و قدیم تمام مورخین یہ تسلیم کرتے ہیں کہ شہنشاہ جسٹینین نے ۱۶ دسمبر ۵۳۳ء یعنی آپ ﷺ کی ولادت سے بھی ۷۳ سال پہلے ایک قانون جاری کر کے تین اسکولوں کے علاوہ رومی قانون کے تمام اسکولوں کو بند کرنے کا حکم دیا

تھا، وہ تین مدارس، اسکول یہ ہیں، ۱- مدرسہ بیروت، ۲- مدرسہ قسطنطنیہ، ۳- مدرسہ روما۔ (۱) بیروت کا مدرسہ اگرچہ ۱۵۳۳ء میں بند نہیں ہوا، لیکن پیرس یونیورسٹی میں قانون کے ایک فرانسیسی پروفیسر کو لینا کے بقول تاریخی طور پر یہ ثابت ہے کہ ۱۵۵۷ء میں مسلسل ایسے حادثات اور زلزلے بیروت میں آئے جس سے پورا شہر تقریباً مسمار ہو گیا تھا، اسی کی زد میں یہ مدرسہ بھی آیا، اور پھر ہمیشہ کے لئے بند ہو گیا، اور اس حادثہ کے تقریباً ۷۵ سال بعد ۱۶۳۶ء مطابق ۱۱۵۷ھ میں ملک شام اسلامی فتوحات میں داخل ہوا، وہاں تک تو اس مدرسہ کے تمام اثرات ختم ہو چکے تھے، اطالوی محقق ڈاکٹر نال لینو نے ثابت کیا ہے کہ اسکندریہ و بیروت کے مدارس اسلامی فتوحات سے سو سال پہلے ہی بند ہو چکے تھے (۲) دوسرا مدرسہ قسطنطنیہ ہے اس پر گفتگو اسلئے نہیں کرتا کہ قسطنطنیہ کی فتح اسلامی قانون کے عروج کے بھی بہت بعد میں یعنی ۱۴۵۳ء میں ہوئی۔ (۳) تیسرے مدرسہ روما سے متاثر ہونے کی بات کسی دشمن اسلام نے بھی نہیں کہی کیونکہ تاریخی طور پر اس کا امکان بھی نہ تھا۔

اسکندریہ (مصر) کا مدرسہ جسکے بارے میں اسلامی فقہاء کے فائدہ اٹھانے کا دعویٰ کیا جاتا ہے، وہ بھی ۱۵۳۳ء میں بند کر دیا گیا تھا، جبکہ مصر کو مسلمانوں نے ۶۴۱ء میں فتح کیا۔ اسکندریہ کا مدرسہ اس لئے بھی زیر بحث نہیں آسکتا کہ یہ مصر میں واقع ہوا ہے، اور مصر میں مذاہب اربعہ مشہورہ میں سے کسی کی بھی نشوونما نہیں ہوئی، امام شافعیؒ اپنے آخری دور میں مصر ضرور تشریف لے گئے تھے، مگر اصول و کلیات حجاز و عراق سے لیکر گئے تھے، اس لئے انکے قول جدید پر اسکندریہ کے اسکول کے اثر کا سوال ہی نہیں پیدا ہوتا، اسی طرح حضرت لیث بن سعد اگرچہ مصر ہی میں تھے لیکن ان کا مذہب ان کے ساتھ ہی ختم ہو گیا، امام اوزاعیؒ جو شام کے بڑے عالم تھے، لیکن وہ بھی مدرسہ حدیث سے تعلق رکھتے تھے، اہل رائے میں سے نہیں تھے بلکہ بقول امام شافعیؒ وہ رجال حدیث میں سے تھے جو قیاس کو ناپسند کرتے تھے، اسکندریہ کی

لابریری، جسکے جلانے کا اور استفادہ کرنے کا متضاد الزام مسلمانوں پر ہے، وہ تو ۳۹۱ھ میں مسیحیوں کے ہاتھوں جلادی گئی تھی، اور ایک لابریری تو حضرت عیسیٰ سے بھی ۴۸ سال قبل ہی جلادی گئی، مجھے تو ان واقعات کے پڑھنے سے آپ ﷺ کی صداقت کا اور پختہ یقین ہو گیا کہ آپ ﷺ کی تشریف آوری سے پہلے ہی مختلف اسباب کی وجہ سے ان مدارس کا بند ہو جانا آپ ﷺ کا بہت بڑا معجزہ ہے، تاکہ دنیا ان سے خوشہ چینی کا اعتراض ہی نہ کر سکے۔

ہارون : مولانا، ایک دوسرا اعتراض کر کے بات ختم کرنا چاہتا ہوں، وہ یہ کہ یہ دلیل پیش کی جاتی ہے کہ اسلامی فتوحات کے وقت رومی عدالتیں موجود تھیں، جن میں رومی قانون کے مطابق فیصلے ہوتے تھے، اور یہ عدالتیں اسلامی فتح کے بعد بھی باقی رہی، ان کے اثرات اسلامی قانون پر پڑے، کیونکہ انہی دنوں میں قانون اسلامی کی تدوین کا کام بھی جاری تھا۔ اسی طرح اسلامی علماء و فقہاء روم کے مختلف مفتوحہ علاقوں میں پھیل گئے، تو ہر فقیہ اپنے اپنے علاقوں میں رائج رومی قانون سے متاثر ہوا، انکی فقہیات پر رومی عرف و عادت اور تصنیفات کے گہرے اثرات پڑے، اور اسی پر علماء نے اپنے قوانین کی بنیاد رکھی، اسکی دلیل یہ ہے کہ بہت سے مسائل میں رومن لا (Law) اور فقہ اسلامی میں اتحاد و یگانگت پائی جاتی ہے۔

شعب : اسلامی فتوحات کے وقت کی رومی عدالتوں کے سلسلہ میں صحیح بات یہ ہے کہ فتح اسلامی کے وقت کی تمام مستند تاریخیں رومی عدالتوں کے بارے میں خاموش ہیں اگر وہ عدالتیں موجود ہوتی تو مستند تاریخوں میں اسکا ذکر ضرور ہوتا، آپ کے یورپی مصنفین کے حوالہ سے بات کروں تو ڈاکٹر نال لینو کا خلاصہ پیش کرتا ہوں جنہوں نے اس موضوع کا بڑی سنجیدگی سے مطالعہ کیا ہے، اور اپنی کتاب ”مشرقی قوانین“ میں لکھا ہے کہ اولاً یہ ثابت ہی نہیں ہوتا کہ اسلامی فتح کے وقت یہ عدالتیں باقی تھیں۔ (۲) اگر باقی تھیں تو وہ کھوکھلی عدالتیں تھیں، اور

فیصلہ کا اختیار عملاً مذہبی گروہ کے ہاتھ میں جا چکا تھا۔ (۳) اسلامی فتوحات کی خبر سن کر حکومتی اور عدالتی مجسٹریٹ سب فرار ہو چکے تھے۔ (۴) رومی عدالتیں اسلامی فتوحات کے بعد بھی باقی رہتی تو بھی مسلمانوں کا اس سے فائدہ اٹھانا مشکل تھا، کیونکہ فتوحات کے بعد مسلمانوں نے صرف حاکمانہ فرائض سے ہی کام رکھا، کسان، تاجراور زمین دار نہیں بنے، لہذا مقدمات لے جانے والے فریقین عموماً عیسائی ہوتے، اور اسلامی عدالتیں انکی سماعت ہی نہیں کرتی تھی، اور اگر اتفاقاً ان سے رجوع کیا بھی جاتا تو وہ ان مقدمات کا فیصلہ اسلامی اصول کی بنیاد پر کرتے تھے، نہ کہ عیسائی قانون کی بنیاد پر (۵) مسلمان مذہبی طور پر اپنے قانون کے پابند تھے، وہ مذہبی حمیت کیلئے جتنے اُس دور میں مشہور تھے اتنے کسی بھی دور میں نہیں رہے، کیونکہ انکو حکم دیا گیا تھا: **ومن لم يحکم بما انزل الله فاولئك هم الظالمون** یعنی جو اللہ کی نازل کردہ شریعت کے مطابق فیصلہ نہیں کریں گے وہ ظالم قرار پائیں گے، یہ ہے ایک غیر مسلم محقق کے دلائل جو آپ کی تسکین کیلئے کافی ہونے چاہئے۔

دوسرا اعتراض بھی حل ہو گیا کہ روم کے مختلف مفتوحہ علاقوں میں فقہاء نے وہاں کے رائج رومی قانون سے مسائل اخذ کئے، کیوں کہ جب نہ رومی قانون داں رہے، نہ عدالتیں رہیں، اور نہ عربی زبان میں رومی قانون کی کسی کتاب کا ترجمہ ہوا، نیز فقہائے کرام کے اختلافات و دلائل پر کتابوں کا عظیم کتب خانہ موجود ہے، لیکن کسی بھی مسئلہ میں اختلاف رائے کے وقت کسی فقیہ کا رومی قانون سے تائید یا تردید میں کسی دلیل پیش کرنے کا ثبوت اب تک ہمیں نہیں ملا ہے، فقہ کا پورا ذخیرہ کسی بھی رومی قانون کے ذکر سے خاموش ہے، ہاں شریعت اسلامیہ میں ہر علاقے کے عرف و عادات اور حالات و تقاضی کا لحاظ ضرور کیا گیا ہے، اور یہ اس شریعت کی ہماگیری و آفاقیت کی دلیل ہے، اور اس حقیقت سے بھی صرف نظر کر نہیں سکتے کہ اسلامی مملکت صرف رومی علاقوں تک ہی منحصر نہیں تھی، آسمیں عراق، ایران، یمن، ماوراء النہر،

ترکستان وغیرہ ممالک بھی تھے جنکا اپنا مستقل کلچر اور قانونِ زندگی تھا، اسی طرح فقہائے کرام میں امام اوزاعی اور لیث بن سعد (جن کا حال پہلے سن چکے) کے علاوہ سب ہی فقہاءِ رومی علاقے کے علاوہ حجاز، ایران، عراق اور ماوراء النہر میں پیدا ہوئے، جہاں رومی قانون کا کوئی اثر نہ تھا، یہ بھی اسلام کا اعجاز ہے کہ آپ ﷺ کی تشریف آوری سے پہلے جیسے رومی مدارس بند ہو گئے، اسی طرح فقہائے کرام کی ایک بڑی جماعت رومی علاقوں کے علاوہ میں پیدا ہوئی، تاکہ یہ اعتراضات ہی پیدا نہ ہو، رومی قانون کا سریانی ترجمہ ”الکتاب السوری الرومانی“ عربی زبان میں پہلی مرتبہ پانچویں صدی ہجری کے آخر میں منتقل ہوا، جبکہ اسلامی فقہ و قواعد کی تدوین کا کام مکمل ہو چکا تھا۔

ہارون : مولانا صاحب، میں نے آپ کا بہت سا راقوت لیا، اور آپ کو بہت دق کیا، آپ نے میرے مطالعہ و ذہن میں آنے والے تمام اعتراضات کا تشفی بخش جواب دیکر مجھے مطمئن کر دیا، میں آپ کا بہت ممنون و مشکور ہوں۔

شعیب : بھائی، مختصر وقت میں آپ کے اعتراضات کا تفصیلی و تحقیقی جواب نہیں دے سکا، لیکن آپ ہمارے پروگرام کے دوسرے مضامین اور معزز مہمان و صدرِ محترم کا پر مغز بیان غور سے سنیں گے جن میں انسانی وضعی قانون کی تاریخ اور قانون کی اصل تعریف کرنے میں ہی قانون دانوں کی عاجزی اور پریشانی کا ذکر یورپین ماہرین قانون کی زبانی سنایا جائے گا، تو آپ کو ضرور فائدہ ہوگا۔

ہارون : کیوں نہیں، ضرور، میں تو ایسی علمی و تحقیقی مجالس کا منتظر رہتا ہوں۔

السلام علیکم ورحمة اللہ وبرکاتہ

ہندوستان کی تحریک آزادی میں علماء کرام کا بنیادی کردار

ناصر : السلام علیکم ورحمۃ اللہ وبرکاتہ۔

ہارون : علیکم السلام ورحمۃ اللہ وبرکاتہ، ارے! یہ سب فائلیں لیکر دوڑتے بھاگتے کہاں جا رہے ہو؟ ایسا لگ رہا ہے کہ پورے ہندوستان کا نظام آپ ہی چلا رہے ہیں؟

ناصر : آپ کو معلوم نہیں کہ آئندہ کل ۱۵ اگست ہندوستان کا یوم آزادی منایا جا رہا ہے، ہماری انجمن نصیحتہ الاخوان کے طلبہ کرام نے بھی آزادی کے سلسلہ میں ایک جلسہ کا انعقاد کیا ہے، آپ کو بھی اس میں شرکت کی دعوت دے رہا ہوں۔

ہارون : بھائی! جشن آزادی سے ہم غلاموں کو کیا واسطہ؟ آزادی نے ہم کو کیا دیا؟ خاص کر کے ہندوستانی مسلمانوں کا حال تو آزادی کے بعد بد سے بدتر ہوتا جا رہا ہے، اور پھر دینی تعلیم کے اداروں میں سیاسی مسائل سے دلچسپی ان کی علمی ترقی میں رکاوٹ کا ذریعہ ہوتی ہے، اور مجھے تو ان جلسوں ولسوں سے کوئی مناسبت ہی نہیں ہے، تم اپنے جلسے کرتے رہو تم کو مبارک، ہم تو انجمن سے بھاگنے کے عادی ہونے کی وجہ سے بہانہ تلاش کرنے میں بھی ماہر ہے، لہذا سٹک کر اپنے لفظوں میں ادھر ادھر چلے جائیں گے۔

ناصر ارے! ایک طرف تو آپ کو اپنی علمی ترقیات کی فکر دامن گیر ہے کہ انجمن کے اس قسم کے علمی، ادبی، ثقافتی اور دعوتی تربیت والے پروگرام بھی آپ کو علمی ترقی میں رکاوٹ نظر آ رہے ہیں، اور دوسری طرف غلام ہونے کے دعوے کے باوجود آقا جانتے ہوئے اپنے

تفریحی اور بے مقصد پروگرام ایٹن کرنے کیلئے کبھی دارالعلوم کی پچھلی دیوار تو کبھی قبرستان کی دیواریں پھانڈ کر بھاگتے ہوئے شرم نہیں آتی، یاد رکھئے آپ جیسے تفریحی و رنگین مزاج بادشاہ محمد شاہ رنگیلانے ہی یہ سونے کی چڑیا انگریزوں کے حوالے کر دی، اور اسی طرح گانچے مارتے ہوئے لٹو بھائی نے بھروچ کے نواب کے خلاف نمک حرامی کرتے ہوئے بھروچ انگریزوں کے حوالے کر دیا تھا۔

آجھ کو بتاؤں میں تقدیر امم کیا ہے؟ - شمشیر و سنان اول طاؤس و رباب آخر

یاد رکھئے، لمحوں نے خطا کی، صدیوں نے سزا پائی ہے۔ ہم صرف جشن آزادی نہیں منا رہے ہیں، بلکہ اس عنوان سے ملک کی آزادی کیلئے ہمارے اکابر اور بزرگوں کی قربانیاں اور کارناموں کی یاد تازہ کر کے نئی نسل سے آئندہ کا لائحہ عمل طے کروانا چاہتے ہیں، اور یہ بھی بتانا چاہتے ہیں کہ اس وقت ملک جن سنگین حالات سے دوچار ہے، اس کا حل ہمارے پاس موجود ہے۔

ہارون : بھائی! یہ تو ماضی کی داستان تھی جو گذر چکی۔ تلک الایام ندا اولہا بین الناس (ترجمہ) اور ہم ان ایام کو ان لوگوں کے درمیان اڈتے بدلتے رہا کرتے ہیں۔ (آل عمران: ۱۴۰) ان اللہ لا یغیر ما بقوم حتی یغیروا ما بانفسہم۔ (ترجمہ) واقعی اللہ تعالیٰ کسی قوم کی حالت میں تغیر نہیں کرتا جب تک وہ لوگ خود اپنی حالت کو نہیں بدل دیتے (سورہ رعد: ۱۱)۔ اور یہ نکتہ یاد رکھئے واذا اراد اللہ بقوم سوء فلا مرد لہ۔ (ترجمہ) اور جب اللہ کسی قوم پر مصیبت ڈالنا تجویز کر لیتا ہے تو پھر اس کے ہٹنے کی کوئی صورت ہی نہیں (سورہ رعد: ۱۱)۔ اور ہمارا ایمان ہے: ما یفتح اللہ للناس من رحمة فلا ممسک لہا وما یمسک فلا مرسل لہ من بعدہ۔ (ترجمہ) اللہ جو رحمت لوگوں کے لئے کھول دے سو اس کا کوئی بند کرنے والا نہیں، اور جسکو بند کر دے سو اس کے بعد اس کا کوئی

جاری کرنے والا نہیں (سورہ فاطر: ۲)۔ وتعز من تشاء وتذل من تشاء بيدك الخير . (ترجمہ) اور جسکو آپ چاہیں غالب کر دیتے ہیں اور جسکو آپ چاہیں پست کر دیتے ہیں۔ (آل عمران: ۲۶)

اس ملک میں صرف انگریز ہی نہیں آئے، بلکہ پہلے آریں نسل شمال مغرب سے آئی، اسکے بعد مسلمان بھی قریب اسی راستے سے آئے، اور اخیر میں انگریز کی تقدیر تھی تو وہ بھی آئے، جب تک اللہ پاک نے چاہا سب نے ملک پر حکومت کی، کچھ اچھائیاں ہوئی تو کچھ برائیاں بھی ساتھ میں ہوئی، آریوں نے یہاں کے قدیم باشندوں پر ظلم و ستم کر کے ان کو جنگلات میں بھیج دیا، اپنی حکومت برقرار رکھنے کیلئے انسانوں کو مختلف ذات پاٹ اور برادریوں میں تقسیم کر دیا، مذہبی کتابیں لکھی گئیں، جن میں برہمن کو دوسروں پر فوقیت دی گئی، اور ہر ایک کا کام تقسیم کر دیا، ڈراوڈوں پر اس قدر ظلم کرنے کے باوجود آریوں کو نہ کسی نے نکالا نہ مسلمانوں کو نکالا گیا، صرف بے چارے انگریز کا ہی کیا قصور تھا کہ ان کو نکالنے کیلئے ایڑی چوٹی کا زور لگایا گیا، اور اتنی لمبی چوڑی جنگ لڑنی پڑی، اور اسکے نکالنے پر ۵۴ سال کے بعد بھی جشن منارہے ہو، ارے! ان کی دشمنی میں آپ کے بزرگوں نے تو یہاں تک کہا تھا کہ دریا میں دو مچھلیاں بھی لڑ رہی ہو تو سمجھ لینا کہ انگریز کا اسکے پیچھے ہاتھ ہوگا میں نہیں سمجھتا کہ انگریز کو نکال کر ہم نے کوئی اچھا کام کیا ہو اسی لئے تو ۱۹۴۷ء میں انگلینڈ کے وزیر اعظم مسٹر چرچل نے صحیح کہا تھا کہ ہم بھارت کو ۵۰ سال پہلے آزادی دے رہے ہیں، ابھی یہ آزادی کے لائق نہیں ہیں۔ اور یہ بھی کہا تھا کہ تم ملک کس کے حوالے کر کے جا رہے ہو، چور لٹیروں اور بد معاشوں کے حوالے کر کے ہندوستان کی رعایا کو مصیبت میں ڈال رہے ہو، یہ سب باتیں اور حالات ہماری آنکھوں کے سامنے ہیں۔

ناصر: ماشاء اللہ آپ کو مولوی کہوں یا مسٹر کہوں یہ سمجھ میں نہیں آرہا ہے، ”آدھے تیر اور آدھے بٹیر“ والے آپ کے دلائل نے مجھے حیرت میں ڈال دیا، آپ نے بہت سی

باتیں خلط ملط کر دی اور قرآنی آیات کا بھی غلط سلط مطلب سمجھا ہے، پہلے تو سنئے ماضی کو بھلا کر مستقبل میں ہم کامیابی سے ہمکنار نہیں ہو سکتے، کامیاب منصوبے ہمیشہ ماضی کی تاریخ سامنے رکھ کر ہی بنائے جاتے ہیں۔

دوسری بات آپ کا یہ کہنا کہ آریں نسل اور مسلمان بھی اس ملک میں باہر سے آئے لیکن صرف انگریز کو ہی کیوں نکالا گیا؟ اور ان کے خلاف ہی ہندو مسلمان کیوں متحد ہو گئے؟ یہ تو آپ کو سوچنا ہی کہ آخر کیا وجہ ہوگی کہ انگریز کی اتنی شدت سے مخالفت ہوئی۔

سنئے! آریہ نسل شمال مغرب سے آ کر ہندوستان کی ہی ہو کر رہی، انہوں نے دوبارہ شمال مغرب میں جانے کا یا ہندوستان کی دولت ملک سے باہر لے جانے کا کبھی نہیں سوچا، جبکہ انگریز نے ہندوستان کو اپنا وطن نہیں بنایا بلکہ ہندوستان کی دولت کو مال غنیمت سمجھ کر صرف لوٹ، کھسوٹ اور ڈاکہ زنی ہی زندگی کا مقصد بنایا، جہاں ان کا بس چلا اسکو لوٹ لیا، ہندوستانیوں کو آپس میں ایک دوسرے کے خلاف لڑایا، کٹوایا اور پھر بندر بانٹ کی طرح ملک کو ہٹپ لیا، ہندوستان کی ہر خام چیز انگلستان پہنچانے کی ہی فکر کی، اسکی مزید وضاحتی تفصیل پڑھنی ہو تو شیخ الاسلام حضرت مولانا سید حسین احمد مدنی کی کتاب ”نقش حیات“ پڑھئے حضرت نے تفصیلی طور پر اسکو ذکریا ہے، انگریز نے تاجروں کے بھیس میں ۱۶۰۶ء میں ۳۰ ہزار پاؤنڈ کا سرمایہ جمع کر کے ایسٹ انڈیا کمپنی بنا کر بنگال کو اپنا مرکز بنایا، تجارت کی آڑ میں اپنی فوجی طاقت بھی بڑھاتے رہے، اس درمیان شاہان مغلیہ کے دربار میں اپنے کوتا جرن ظاہر کر کے بادشاہ سے پروانہ امن حاصل کیا، لیکن سلطان اورنگ زیب کی وفات ۱۷۰۷ء تک مغلیہ حکومت کے مضبوط ہونے کی وجہ سے خاطر خواہ کامیابی حاصل نہ کر سکے، سلطان عالمگیر کی وفات کے بعد دہلی کی مرکزی حکومت کمزور پڑ گئی، تو ایسٹ انڈیا کمپنی نے اپنے بال و پر نکالنے شروع کئے، جس کا افسوس ناک سانحہ ۱۷۵۷ء میں پلاسی کے میدان میں بنگال کے نواب سراج الدولہ کو اپنوں کی ہی سازش اور انگریزوں سے ملی بھگت سے شکست کا منہ دیکھنا پڑا، اس وقت انگریزوں

نے بنگال کی آبادی پر جو ظلم و ستم ڈھایا اور جس بری طرح بنگال میں لوٹ کھسوٹ چلائی وہ ہندوستان کی تاریخ کا سیاہ ترین باب ہے۔ اس واقعہ کے بعد کمپنی کی ہمت اور بڑھ گئی، اکثر نواب و امراء نے آپسی چپقلس کی بناء پر کمپنی سے مصالحت کر لی، آخر میں صرف ایک بہادر اور نڈر جنرل سلطان ٹیپوشہیدؒ رہ گئے تھے، مگر وہ بھی ۱۷۹۹ء میں گیڈر کے بجائے شیر کی موت قبول کرتے ہوئے شہید ہو گئے، تو انگریز کمانڈر لارڈ ہاؤس نے سلطان شہید کی لاش دیکھ کر بے اختیار کہا کہ آج سے ہندوستان ہمارا ہے، دہلی کے مغلیہ حکومت کا چراغ سحری برائے نام ہی ٹمٹما رہا تھا، اسکو بھی ۱۸۰۳ء میں مجبور و مقہور بادشاہ شاہ عالم سے جبراً یہ معاہدہ لکھو الیا کہ ”خلق خدا کی، ملک بادشاہ سلامت کا، اور حکم کمپنی بہادر کا“، اس اعلان نے ہندوستان سے مسلم اقتدار رخصت کروا کر غیر ملکی اقتدار ثابت کروادیا، پھر انگریز نے اپنے آہنی پنجے ملک پر گھاڑتے ہوئے سب سے پہلے نشانہ مسلمانوں اور ان کی عبادت گاہوں کو بنایا، کوئی امیر و نواب اپنی بچی کھچی نوابی بچانے کیلئے انگریز کے خلاف زبان کھولنے کے روانہ تھے، مگر ایک بوریہ نشین فقیر دہلی میں بیٹھ کر اپنی چشم بصیرت سے حالات کا بغور مطالعہ کر رہا تھا اور مستقبل کے عزائم و منصوبے بنا رہا تھا، ایسے نازک ماحول میں وہ انتہائی جرأت و حمیت اور دینی غیرت کا مظاہرہ کرتے ہیں، انہوں نے سب سے پہلے ہندوستان کے دارالحرب ہونے کا تفصیلی وجوہات کے ساتھ فتویٰ جاری فرمایا، یہی فتویٰ ہندوستان کی آزادی کا نقطہ آغاز ہے جس نے دردمندان ملت سے یہ اپیل کی کہ دین کی حفاظت اور مادر وطن کیلئے سفید فام استعمار سے ٹکر لینا ضروری ہے، یہ بوریہ نشین ہندوستان میں مسند حدیث کے تنہا وارث حضرت شاہ عبدالعزیز تھے، جو اپنے والد شاہ ولی اللہ کے نقش قدم پر چلتے ہوئے مسلمانوں کی علمی، روحانی اور سیاسی رہنمائی کے فرائض انجام دے رہے تھے، آپ نے اپنے فتویٰ پر عمل کرتے ہوئے سب سے پہلے یہ کام کیا کہ جب ۱۸۰۸ء میں مہاراجہ جسونت راؤ ہلکر اور ان کے منہ بولے بھائے نواب امیر خان نے انگریز کے خلاف متحدہ محاذ بنایا تو اپنے خاص مرید و معتقد حضرت سید احمد شہیدؒ رائے بریلی کو نواب

صاحب کی فوج میں شامل ہونے کا حکم دیا، نواب کی انگریزوں سے صلح کی خبر سن کر ۱۸۱۸ء میں سید صاحب نے مستقل تحریک جہاد و آزادی کی جدوجہد کا آغاز فرمایا اس موقع پر تحریک کے سرپرست اعلیٰ حضرت شاہ عبدالعزیز محدث دہلوی نے روانگی کے وقت اپنی سیاہ دستار اور سفید کرتا پہنا کر رخصت کیا، لیکن اپنوں ہی کی بے وفائی سے اس عارضی اسلامی حکومت کو سکھوں کے مقابلے میں دغا بازی سے بالا کوٹ کے معرکہ میں شکست ہوئی، سید احمد شہید نے اور شاہ اسماعیل شہید نے ۱۸۱۳ء میں جام شہادت نوش فرمایا۔

بنا کردند خوش رسے خاک و خون غلطیدن - خدارحمت کند ایس عاشقان پاک طینت را

ہارون : اچھا! میں نے تاریخ میں پڑھا ہیکہ ۱۸۵۷ء میں مسلمانوں اور غیر مسلموں نے ملکر انگریز کے خلاف متحدہ محاذ قائم کیا تھا اور بہادر شاہ ظفر کو دہلی کا بادشاہ تجویز کیا اس وقت بھی ۳۱ علمائے کرام کی دستخط کے ساتھ جہاد کا فتویٰ صادر ہوا تھا اور جنرل بخت خان کے ساتھ ملکر بغاوت کی تھی، اسکی ناکامی پر بھی انگریز کی طرف سے کوئی ظلم و تشدد ہوا تھا؟

ناصر : یہ بھی انگریز کی مکاری ہیکہ ہماری تحریک آزادی کو بھی ہماری تاریخ میں غداری اور بغاوت کے برے نام سے موسوم کروایا، اور سنئے! دہلی پر قبضہ کرنے کے بعد انگریز نے نہایت بے دردی کے ساتھ ہزاروں ہندوستانیوں کو قتل کر دیا، ۲۷ ہزار افراد کو پھانسی پر لٹکا دیا، جو بھی معزز مسلمان انگریز کے ہاتھ چڑھ گیا اسکو ہاتھی پر بٹھا کر درخت کے نیچے لے جاتے، اسکی گردن میں پھندا ڈال کر ہاتھی کو آگے بھگاتے، جس سے آنکھیں ابل پڑتیں، زبان باہر نکل آتی، بقول ایک انگریز عورت کے پھانسیوں پر لٹک جانے والوں کی لاشیں تڑپ تڑپ کر انگریزی ہندسہ کا 8 کا عدد بن جاتی، ایک ہندو مؤرخ رام گپت نے لکھا ہیکہ ۱۸۵۷ء کی جنگ میں ۵ لاکھ مسلمانوں کو پھانسی دی گئی۔

سچی بات یہ ہے کہ سید احمد شہید کی شہادت کے بعد بھی علماء کرام اور مسلم عوام مسلسل جہاد میں مصروف رہے، شاہ اسحاق، مولانا نصیر الدین، علماء صادق پور، مولانا ولایت علی،

عنایت علی، مولانا یحییٰ، مولانا سرفراز علی وغیرہ علماء کرام کی مساعی جمیلہ اور جہد مسلسل نے ۱۸۵۷ء تک آزادی کی تحریک کو زندہ رکھا تھا۔

ہارون: اچھا علماء دیوبند نے اس تحریک میں کچھ حصہ لیا تھا؟

ناصر: علماء دیوبند خاص کر کے اکابرین حاجی امداد اللہ، حافظ ضامن شہید، حضرت گنگوہی، مولانا نانوتوی وغیرہ بزرگوں نے شاملی (جو اس زمانہ میں فوج کا مرکزی مقام تھا) پر حملہ کیا، تھانہ بھون کی شکست اور سقوط کے بعد اکابرین کی گرفتاری عمل میں آئی، حاجی صاحب دو سال روپوش رہ کر مکہ مکرمہ ہجرت کر کے تشریف لے گئے، حضرت نانوتوی بھی عام معافی تک روپوش رہے، حضرت گنگوہی کو گرفتار کر کے چھ ماہ قید و بند میں رکھا گیا، ان بزرگوں کی تلاش کیلئے انگریز کے مخبروں نے کوئی کسر نہ اٹھا رکھی، لیکن نصرت خداوندی ہر وقت شامل حال رہی۔

ہارون: اچھا آپ سے یہ سوال کرنا ہی کہ تحریک آزادی کی تاریخ میں ریشمی رومال، مالٹا کی قید، جمعیت الانصار، نظارۃ المعارف، مکہ معظمہ کے ترکی گورنر غالب پاشا کا غالب نامہ، کابل میں مولانا عبید اللہ سندھی کی سرگرمیاں، حضرت شیخ الہند اور شیخ الاسلام کی مکہ مکرمہ میں گرفتاری، ترکی خلافت سے براہ راست شیخ الہند کا رابطہ اور خط و کتابت، دوسری طرف جرمنی کے قیصر کو اعتماد میں لینا، کابل میں جلاوطن سرکار قائم کرنا، جس کے صدر مہاراجہ پرتاپ سنگھ اور وزیر مولانا عبید اللہ سندھی کو بنانا، یہ سب کیا بھول بھلیاں اور اسرار و رموز ہیں جو آپ لوگ بہت زور شور کے ساتھ تحریک آزادی کے نام پر ذکر کرتے رہتے ہیں؟

ناصر: بھائی! آپ نے بہت اچھا اور اہم تاریخی سوال اٹھایا ہے جس میں تسلسل کے ساتھ ۱۸۵۷ء کے بعد سے آزادی تک کی علماء دیوبند کی ایک عظیم مجاہدانہ و سرفروشانہ، قائدانہ و عاقلانہ دوراندیشی و باریک بینی کے ساتھ انتہائی خفیہ و رازدارانہ تحریک کا تذکرہ ہے، یقیناً یہ

ایک بہت بڑی اسکیم و پلان تھا، جو ہندوستان کی آزادی کیلئے ہندوستان سے باہر انگریز کے دو بڑے طاقتور دشمنوں سے ساز باز اور خفیہ طریقہ سے انجام دیا جا رہا تھا یہ اگر کامیاب ہو جاتا تو ہندوستان والے ۱۹۲۰ء میں ہی بڑی آن بان سے شاندار اور فاتحانہ طور پر انگریز کو ملک بدر کرنے میں کامیاب ہو جاتے۔

ہارون: ذرا تفصیل سے یہ واقعہ ذکر کیجئے کیونکہ آزاد ہندوستان کی تاریخ میں بھی اس واقعہ کو کوئی اہمیت نہیں دی گئی ہے، جبکہ آپ کے کہنے سے پتہ چلتا ہے کہ شاید اتنی منظم عالمی تحریک تو پوری تحریک آزادی کے ۱۵۰ سال میں کبھی بھی وجود میں نہیں آئی تھی۔

ناصر: جی ہاں! آپ کی بات صحیح ہے، ۱۸۵۷ء میں ناکامی کے بعد علماء دیوبند نے ۱۸۶۶ء میں دارالعلوم کی بنیاد رکھی، یہ صرف ایک مدرسہ نہ تھا بلکہ اسلام اور مسلمانوں کی بقاء کیلئے رجالِ کار تیار کرنے تھے، جو انگریزی فتنہ کا مقابلہ کرے۔ چنانچہ دارالعلوم دیوبند کے قیام کے دس سال بعد بانی دارالعلوم حضرت مولانا قاسم صاحب نانوتویؒ کے ایماء پر فرزندان دارالعلوم کو ایک اجتماعی نظم میں مضبوط کرنے کیلئے باقاعدہ ایک انجمنِ شمرۃ التربیت قائم کی گئی، حضرت نانوتویؒ کے انتقال کے بعد انفرادی طور پر شیخ الہند نے ۳۰ سال تک نہایت رازداری کے ساتھ انجمن کے مقاصد کی تکمیل کیلئے آبیاری فرمائی، آپ کے شاگردِ خاص علامہ عبید اللہ سندھیؒ نے سندھ میں دارالرشاد نامی مدرسہ قائم فرما کر شیخ الہند کا دورہ سندھ کروا کے آزادی ہند کی اس خفیہ تحریک کو پروان چڑھایا، اسی طرح دوسرے علاقوں میں مراکز قائم ہوئے، شیخ الہند نے از سر نو تنظیم کیلئے ۱۳۲۷ھ میں جمعیت الانصار کی تشکیل فرمائی، اور علامہ سندھیؒ کو دیوبند بلا لیا، اولاً ۱۹۱۱ء میں دارالعلوم میں عظیم الشان جلسہ دستار بندی کا انعقاد کیا، ۳۰ ہزار افراد نے شرکت کی اور شیخ الہند سے فکری وابستگی رکھنے والے علماء نے مل پٹھکر آئندہ کا لائحہ عمل طے کیا۔ پھر دارالعلوم دیوبند کے حکومت کی نظر میں آ جانے کے خوف سے دہلی کو مرکز

بنا کر نظارۃ المعارف قائم ہوا، ۱۹۱۴ء میں برطانیہ و جرمن میں جنگ عظیم رونما ہوئی تو شیخ الہند نے اس سے بھرپور فائدہ اٹھا کر انگریزوں سے باقاعدہ جنگ چھیڑ دی اسکے لئے افغانستان کی حکومت سے امداد کیلئے علامہ سندھی کو بھیجا، اور خلافت عثمانیہ ترکی سے گفتگو کرنے کے لئے خود شیخ الہند نے حجاز مقدس کا سفر کیا، ۱۹ اکتوبر ۱۹۱۵ء ترکی کے گورنر غالب پاشا سے ملاقات کر کے ہندوستان کی صورت حال سے مطلع فرمایا، غالب پاشا نے مسلمانان ہند کے نام ایک پیغام حضرت شیخ الہند کے حوالے کیا، جس میں ظالم انگریزوں کے خلاف اٹھ کھڑے ہونے کی اپیل کی گئی تھی، یہی پیغام غالب پاشا کے نام سے جانا جاتا ہے۔

دوسری طرف مولانا عبید اللہ سندھی نے کابل پہنچ کر ہندوستان کی جلاوطن حکومت تشکیل دی اور مہاراجہ پرتاپ سنگھ کو اس کا صدر بنایا لیکن وکان امر اللہ قدرًا مقدورا کے پیش نظر ترکی اور جرمنی کی جنگ کا پانسہ ہی پلٹ گیا، امریکہ کی مداخلت اور روس و برطانیہ کی حمایت میں لاکھوں فوجیوں کو بھیجنے سے ترکی و جرمنی کو شکست کا منہ دیکھنا پڑا۔

دوسری طرف انگریزوں کی سازش سے شریف مکہ نے ترکی حکومت کے خلاف بغاوت کر دی، جس کے نتیجے میں عرب علاقوں سے ترکی خلافت کے خاتمہ کے ساتھ امداد ملنا بند ہو گئی، بلکہ انگریز آقا کو راضی کرنے کیلئے شیخ الہند کی گرفتاری بھی عمل میں آئی، اور آپ کو قید کر کے مالٹا کی جیل میں بھیج دیا گیا جس کی وجہ مولانا عبید اللہ سندھی کا ایک خط جو اپنے ریشمی رومال پر تحریر کر کے شیخ الہند کے نام روانہ کیا، لیکن نامعلوم وجوہات سے یہ خط انگریزوں کے جاسوس ربنواز نامی شخص کے ہاتھ پہنچ گیا، اس نے ملتان ڈویژن کے کمشنر کو دیا، اسکے واسطے سے یہ راز فاش ہو گیا، ایک وجہ یہ بھی ہوئی کہ انگریزوں نے ایک ہندوستانی ایجنٹ مبارک علی کے ذریعہ شریف مکہ سے علماء حرم کے ذریعہ ترکوں کی تکفیر کا فتویٰ تیار کروایا، یہ مضمون شیخ الہند کے پاس بھی پہنچا، آپ نے اتنے بڑے محسن ترکوں کے خلاف دستخط کرنے سے انکار

کیا، سب سے پہلے شیخ الاسلام مولانا حسین احمد مدنی کی گرفتاری عمل میں آئی، پھر انگریز کی طرف سے دھمکی دی گئی کہ اگر شام تک شیخ الہند کو حاضر نہ کیا گیا تو ان کے دونوں ساتھیوں مولانا عزیز گل اور حکیم نصرت حسین خاں کو گولی ماری جائے گی تو شیخ الہند بھی حاضر ہو گئے، ۱۲ جنوری ۱۹۱۷ء کشتی پر سوار کر کے مصر کیلئے روانہ کئے گئے، قاہرہ سے شہر جیزہ کے قید خانے میں لے گئے، وہاں سب سے انفرادی طور پر سختی کے ساتھ تفتیش کی گئی، لیکن سب کے جواب یکساں ہی ملے، انتہائی کوشش کے باوجود مطلوبہ مفاد ہاتھ نہ آیا، ورنہ پھانسی کی سزا تجویز کر دی تھی۔ پھر وہاں سے مالٹا کیلئے ۱۶ فروری ۱۹۱۷ء کو روانہ کیا، اور ۱۲ مارچ ۱۹۲۰ء کو آپ اور آپ کے رفقاء کو رہا کیا گیا، یہ ہے وہ دل خراش داستان جو تحریک آزادی کی ایک تاریخی پہلی ہے۔

ہارون: بھائی آپ نے تو داستان درد و غم اس طرح بسط و تفصیل سے سنائی کہ اب اسکی تکمیل کے بغیر آپ کو چارہ ہی نہیں ہوگا، لہذا آپ سے اگلا سوال یہی ہے کہ آزاد کی کا وہ مجاہد اور اس کے رفقاء کا مالٹا کی رہائی کے بعد ہندوستان واپس آئے؟ یا اپنوں سے مایوس ہو کر اور حالات کی سنگینی کی تاب نہ لا کر اپنے لئے کسی گوشہ گمنامی کو ہی پسند کر لیا؟ یا پھر نئے حوصلے اور نئے جذبات کے ساتھ تحریک آزادی کو تجربات و حالات کی روشنی میں نیا رخ دیا؟

ناصر: شیخ الہند وہ مرد اہم تھے جنکے بزرگوں نے ۱۸۵۷ء کی شکست کے بعد جیسے نئے مورچے کے طور پر دارالعلوم دیوبند کی بنیاد رکھی تھی، تو شیخ الہند نے بھی مالٹا سے رہائی کے بعد ترک موالات کا اعلان کر کے تحریک آزادی کو نیا رخ عطا کیا، آپ کی مالٹا اسیری کے دوران آپ کے ہونہار شاگرد حضرت مفتی کفایت اللہ وغیرہم نے ۱۹۱۹ء میں دہلی خلافت کانفرنس کے موقع پر اجلاس میں شریک علماء کرام کے مشورہ سے جمعیت علماء ہند کے نام سے اپنی باضابطہ دستوری جماعت تشکیل کرنے کا فیصلہ کیا، اور خلافت کمیٹی کے اجلاس امرتسر کے موقع پر جمعیت علماء کا پہلا اجلاس بلا یا جو مولانا عبدالباری فرنگی محلی کی صدارت میں منعقد ہوا۔ جس کے عارضی

صدر مفتی کفایت اللہ صاحب کو بنایا گیا، اس درمیان شیخ الہند مالٹا سے بمبئی ساحل پر اترے، تو ہزار ہا افراد نے آپ کا پرتپاک استقبال کیا، استقبال کرنے والوں میں مہاتما گاندھی جی اور گاندھی جی کو مہاتما کا خطاب دینے والے مولانا فرنگی محلی بھی شامل تھے، شیخ الہند نے سب سے پہلے ترک موالات کے ذریعہ انگریزوں سے مکمل بائیکاٹ کا اعلان کیا، جامعہ ملیہ دہلی کا قیام بھی تحریک ترک موالات کا ہی نتیجہ تھا، شیخ الہند کے ہاتھوں ۱۹۲۰ میں جامعہ ملیہ کا آغاز ہوا، اسی درمیان جمعیتہ علماء کا دوسرا اجلاس عام شیخ الہند کی صدارت میں دہلی میں منعقد ہوا، لیکن شدید ضعف کی وجہ سے آپ شریک نہ ہو سکے، اور اسکے ۹ دن بعد ۳۰ نومبر ۱۹۲۰ کو قائد حریت اور وقار علماء ہند نے دہلی میں وصال فرمایا، لیکن آپ کے شاگردوں اور دیگر علماء کرام نے انتقال کے بعد آپ کے مشن کی تکمیل کیلئے جان کی بازی لگا دی، اور ملک کی تاریخ میں یہ تاریخ ساز فیصلہ ۱۹۲۶ میں کلکتہ جمعیتہ علماء کے اجلاس میں کیا کہ ہندوستان کی کامل آزادی ہمیں مطلوب ہے، اجلاس جمعیتہ علماء سے پہلے جزوی آزادی کے مطالبات کئے جاتے تھے، یہ ہندوستان کی تاریخ میں پہلا موقع تھا کہ علماء کرام نے مکمل آزادی کا مطالبہ کیا، نہرو رپورٹ کی مخالفت بھی جمعیتہ نے اسلئے کی تھی کہ موتی لال نہرو کی قیادت میں جو مسودہ تیار ہوا تھا اس میں مکمل آزادی سے بچتے ہوئے حکومت سے کچھ رعایات حاصل کرنے کا مشورہ دیا تھا، بالآخر کانگریس نے اپنے اجلاس لاہور منعقدہ ۱۹۲۹ میں اسکو خارج کر کے جمعیتہ علماء کی طرح مکمل آزادی کی تجویز منظور کی، اس طرح کانگریس سے ۵ سال پہلے جمعیتہ علماء نے کامل آزادی کا اعلان کر کے کلیدی حیثیت حاصل کی۔

ہارون: اچھا! بات طویل ہوتی جا رہی ہے لہذا صرف ۲، ۳ بنیادی سوال کر کے اپنی بات ختم کرنے جا رہا ہوں، یہ مسلم لیگ کا قیام اور پھر فرقہ وارانہ بنیاد پر پاکستان کا مطالبہ اور پھر ایکشن کرانے کا انگریز گورنمنٹ کا اعلان اور پاکستان کا نشہ مسلمانوں میں مسلم لیگ نے ایک

حد تک چڑھا دیا اور مسلمانوں کی نمائندہ جماعت ہونے کے بھی دعویٰ کئے، جمعیت علماء نے ایک حد تک اس کے ساتھ صلح کا بھی رویہ اپنایا، مفتی کفایۃ اللہ صاحب اور مسٹر جناح میں مولانا شبیر احمد عثمانی کی وساطت سے گفتگو بھی ہوئی تو جمعیت علماء نے آزاد ہندوستان میں ہندو مسلم مسئلہ کو حل کرنے کیلئے کیا سوچا تھا؟ مسلم لیگ نے تو ایک ملک کی مانگ رکھی تھی آپ کے علماء کرام نے کیا لائحہ عمل یا فارمولہ پیش کیا؟

ناصر: بھائی! جمعیت علماء کے قائدین ملک و ملت دونوں کیلئے حد درجہ مخلص تھے، وہ آزاد ہندوستان میں ایسی نظام حکومت کے قیام کیلئے کوشاں تھے، جس میں ہندو اور مسلم برابر شریک ہوں کسی کو کوئی نقصان نہ ہو، لہذا جمعیت نے تقسیم ہند کے مقابلے نہایت معتدل فارمولہ پیش کیا۔

[۱] آزاد ہندوستان میں مسلمان مذہبی، تہذیبی، معاشرتی ہر اعتبار سے آزاد ہوں گے اور وہ کسی ایسے آئین کو قبول نہ کریں گے جن کی بنیاد ایسی آزادی پر نہ رکھی گئی ہو۔

[۲] آزاد ہندوستان میں صوبے خود مختار ہوں گے اور ان سب کا ایک مرکز ہوگا جسے صرف وہی اختیارات ملیں گے جو تمام صوبے متفقہ طور پر مرکز کے حوالے کر دیں۔

[۳] مرکزی پارلیمنٹ کے ممبروں کی تعداد کا تناسب اس طرح ہوگا: مسلمان ۴۵، ہندو ۴۵، دیگر اقلیتیں ۱۰۔

[۴] اگر کسی بل یا تجویز کو مذہبی آزادی کے مخالف ہونے کی بنا پر مسلم ارکان کی ۲/۳ اکثریت تسلیم نہ کرے تو ایسا بل مرکزی حکومت میں پاس نہ ہو سکے گا۔

[۵] ایک ایسا سپریم کورٹ قائم کیا جائے جس میں مسلم اور غیر مسلم جموں کی تعداد برابر ہو۔ یہ فارمولہ اگر مان لیا جاتا تو مستقبل کے ہندوستان میں بالخصوص مسلمانوں کے لیے زبردست فائدہ کا ذریعہ بنتا، اس لیے کہ صوبوں کی خود مختاری کی صورت میں ان تمام صوبوں میں مسلم حکومتیں قائم ہو جاتیں، جہاں مسلمانوں کی اکثریت تھی، مثلاً غیر منقسم پنجاب، بنگال،

صوبہ سرحد، سندھ وغیرہ، اور مرکزی حکومت میں مسلمان اتنے مؤثر ہوتے کہ ان کی منشا اور مرضی کے خلاف کوئی قانون منظور نہیں ہو سکتا تھا۔ (نیز اس فارمولے کے ذریعہ اگر بالفرض بعد میں غیر مسلموں کی طرف سے نا انصافی سامنے آتی تو بہت سی مسلم حکومتیں الگ سے بھی وجود میں آ سکتی تھی) الغرض یہ فارمولہ ہر طرح سے مسلمانوں کیلئے نفع بخش تھا۔

ہارون: آخر کیا وجہ تھی کہ علماء کرام اتنی شدت سے تقسیم کی مخالفت کر رہے تھے؟

ناصر: یہ حق پرست علماء اپنی دور رس نگاہوں سے مجوزہ پاکستان کے بھیانک انجام کو دیکھ رہے تھے، ان کو اندیشہ تھا کہ:

الف: جو کروڑوں مسلمان ہندو اکثریت کے علاقوں میں اقلیت بن کر رہ جائیں گے وہ پوری زندگی بے سہارا رہیں گے، اور دوسروں کے رحم و کرم پر زندگی گذاریں گے۔

ب: جو مسلمان ہجرت کر کے پاکستان جائیں گے، سالوں رہنے کے باوجود اپنے آپ کو وطنی اور نسلی امتیازات کے دائرے سے نہ نکال پائیں گے۔

ج: پاکستان میں اسلامی حکومت کے قیام کا جو سنہرا خواب دکھایا جا رہا ہے وہ محض ”سراب“ ثابت ہوگا۔ اس لیے کہ مسلم لیگ کی زمام قیادت ایسے ملحدین اور بد دینوں کے ہاتھ میں تھی جن کی عملی زندگی میں اسلام اور اسلامی شعائر کا نام و نشان تک نہ تھا۔ صرف سیاسی فائدے کے لیے ہی اسلام کا نام لیتے تھے، بلکہ ان میں بہت سے لوگ ایسے تھے کہ جب ان سے پاکستان کی مجوزہ حکومت کے دینی یا دنیوی ہونے کے بارے میں سوال کیا جاتا تو وہ اسے مہمل سوال کہہ کر ٹال دیتے تھے۔

د: مجوزہ پاکستان میں مشرق و مغرب کے دو الگ الگ ایسے حصے کئے گئے تھے جن میں اتحاد قائم رہنا فطرت کے خلاف تھا، اور ان میں پنجاب اور بنگال کی تقسیم سے شدید ترین خون خرابہ کا خطرہ یقینی تھا۔

ہ: پھر ہندوستان کے مختلف حصوں بالخصوص دہلی اور مغربی یوپی میں مدارس و مساجد اور مسلم

اوقاف کا جو وسیع جال بچھا ہوا تھا ان سب کے ضائع اور ویران ہونے کا شدید اندیشہ تھا۔ یہی سب وجوہات تھیں جن کی بنا پر جمعیت علماء ہند آخری وقت تک تقسیم ہند کی مخالفت کرتی رہی ہے، جمعیت علماء ہند نے اپنی مجلس عاملہ منعقدہ مئی ۱۹۴۷ میں اعلان کیا ”ہمیں افسوس ہے کہ کانگریس اس نازک مرحلہ پر اپنی جگہ مستحکم نہ رہ سکی اور اس نے اپنی روایات کے برخلاف تقسیم پنجاب کے مسئلہ پر مہر تصدیق کر کے قومی نقطہ نظر کو سخت نقصان پہنچایا، جمعیت علماء ہند ان تاریک پہلوؤں کے متعلق صاف صاف اعلان کر چکی ہے کہ وہ مسلم لیگ کے مزعومہ پاکستان اور ہندو مہاسبھا کے اگنڈ ہندوستان اور کانگریس کی حالیہ تجویز تقسیم پنجاب یعنی تقسیم در تقسیم کو ایک لمحہ بھی گوارا نہیں کر سکتی۔

ہارون: آخر کانگریس جو ملک کے سبھی فرقوں کی نمائندگی اور قومی اتحاد کی زبردست دعویٰ کرتی تھی اس نے بھی ملک کی تقسیم کی تائید کیسے کی؟

ناصر: کانگریس کے صف اول کے رہنماؤں کی ایک مخصوص لابی جس کی قیادت سردار پٹیل کر رہے تھے، حکومت میں مسلمانوں کی حصہ داری کے خلاف تھی، اور حکومت کے تجربہ کی روشنی میں اس نے دل میں یہ بات بٹھالی تھی کہ مسلمانوں کے ساتھ حکمرانی میں نبھاؤ ناممکن ہے، یہ لابی مسٹر گاندھی اور جوہا لال نہرو کا ذہن بنانے میں بھی کامیاب ہو گئی، اور شدید مایوسی اور حسرت کے عالم میں کانگریس نے اپنی روایات کو خود اپنے ہاتھوں روٹتے ہوئے مسلم لیگ کے دو قومی نظریے کے سامنے گھٹنے ٹیک کر تقسیم کی منظوری دے دی، مولانا ابوالکلام آزاد ۱۴ جون ۱۹۴۷ کی میٹنگ کے بارے میں لکھتے ہیں:

”میں اس کمیٹی کے بہت سے جلسوں میں شرکت کر چکا ہوں مگر اب تک ایسے عجیب و غریب جلسہ میں شرکت کی نوبت نہیں آئی تھی، وہی کانگریس جس نے ہمیشہ ملک کی آزادی اور اتحاد کے لیے جان کھپائی تھی، اب ملک کی تقسیم کے بارے میں خود ایک تجویز پر غور کرنے جا رہی تھی۔“

ہارون: آزادی کے اعلان کے بعد جو فرقہ وارانہ فسادات پھوٹ پڑے، وحشت و بربریت کا عفریت بنگال پر قص کرنے لگا، کتنے قافلے جو ترک وطن کر کے ایک جگہ سے دوسری جگہ جا رہے تھے راستہ ہی میں موت کا نوالہ بن گئے، ان دو طرفہ ہنگاموں میں اندازاً کتنے آدمیوں کی جانیں ضائع ہوئی، نیز اتنے بڑے پیمانے پر قتل و غارت گری کا اصل سبب کیا بنا؟ اور اس سنگین جرم کے ذمہ دار کون لوگ ہیں؟

ناصر: پنڈت سندر لال کا بیان ہے کہ خونی انتقال آبادی کے واقعہ میں کم از کم فریقین کے پانچ لاکھ افراد مقتول ہوئے، اربوں روپیہ کا مالی نقصان ہوا، ہزار ہا ہزار افراد کو جن میں خواتین بھی شامل ہیں، اغوا کر کے مذہب کی تبدیلی پر مجبور کیا گیا، مہینوں تک یہ سلسلہ جاری رہا۔

یہ قتل و غارت گری اس وجہ سے ہوئی کہ تقسیم کے ساتھ آبادی کے تبادلہ کا بھی فیصلہ کیا گیا، جس کا بڑا سبب پنجاب اور بنگال کی فرقہ وارانہ تقسیم کا کانگریسی نظریہ تھا، اگر ان دونوں صوبوں کی تقسیم نہ ہوتی اور یہ کہہ دیا جاتا کہ دونوں آبادیاں ہندوستان کا حصہ رہیں گی اور ہر جگہ کے باشندوں کو یکساں حقوق حاصل ہوں گے تو غالباً تبادلہ آبادی کی نوبت نہ آتی اور ملک کی زمین اس بدترین خونی انقلاب سے رنگین نہ ہوتی، اس لیے تاریخ کے حوالے سے ہر منصف یہ کہنے میں حق بجانب ہے کہ پنجاب اور دہلی کے قتل عام کی ذمہ داری اگر مسلم لیگ پر ہے کہ اس نے تقسیم کی تحریک چلائی تو کانگریس کا دامن بھی بے شمار انسانوں کے خون سے تر ہے، جس کی تجویز پر پنجاب اور بنگال کی فرقہ وارانہ تقسیم عمل میں آئی، اور تبادلہ آبادی کا رجحان ابھرا، یہ تقسیم در تقسیم ہی بظاہر اتنے بڑے پیمانے پر خون ریزی کا سبب بنی، اگر کانگریس اور ہمارے برادران وطن کچھ ایثار سے کام لیتے تو ممکن تھا کہ قتل و بربریت کے اس ننگے ناچ کا وجود نہ ہوتا۔

ہارون: ایسے نازک ماحول میں مسلم لیگ و کانگریس بالخصوص مسلم لیگ کے قائدین نے کیا کردار ادا کیا؟ اور جمعیت علماء کرام نے کیا کردار ادا کیا؟ مسلمانوں کو سہارا دینے والا اور مجروح جذبات کو تسکین دینے والا کوئی تھا یا نہیں؟

ناصر: تقسیم کے بعد مسلم لیگ کے سبھی قائدین مسلمانوں کو بے یار و مددگار چھوڑ کر پاکستان جا چکے تھے، اور ہندو فرقہ پرستی کی تلوار سر پر لٹک رہی تھی، ایسے ماحول میں جمعیت علماء ہند کے قائدین بالخصوص حضرت شیخ الاسلام مولانا حسین احمد مدنی، مولانا ابوالکلام آزاد، سحبان الہند مولانا احمد سعید، مجاہد ملت مولانا حفظ الرحمن نے ہندوستان میں مسلمانوں کو جمائے رکھنے اور ان کی سراسیمگی دور کر کے انہیں عزم و حوصلہ عطا کرنے میں جو عظیم خدمات انجام دی ہیں وہ آب زر سے لکھے جانے کے قابل ہیں۔

واقعہ یہ ہے کہ اگر عالم اسباب میں دارالحکومت دہلی میں حضرت مجاہد ملت کا وجود باسعادت نہ ہوتا تو اس شہر کی مسلم آبادی، اور اسلامی آثار و شعائر اس طرح کھرچ دیئے جاتے کہ جن کا بعد میں نام و نشان بھی باقی نہیں رہتا، حضرت مجاہد ملت نے مسٹر گاندھی اور جواہر لال نہرو سے مل کر دہلی میں مسلمان پناہ گزینوں کی حفاظت اور اُجڑے ہوئے مسلمانوں کی بازآباد کاری کا کام سردار پٹیل جیسے فرقہ پرست وزیر داخلہ کے علی الرغم انجام دیا، قتل و غارت گری کو روکنے کے لیے مسٹر گاندھی نے جو مرن برت رکھا تھا وہ بھی دراصل اکابر جمعیت کی مخلصانہ جدوجہد کا ایک مظاہرہ تھا، جس نے حکومت کا رخ بدلنے میں نہایت مؤثر کردار ادا کیا۔ اسی طرح دہلی کے اطراف میں میوات کے تقریباً تین لاکھ مسلمانوں کو اپنی جگہ استقامت کے ساتھ جمائے رکھنے میں حضرت مولانا حفظ الرحمن صاحب نے بنیادی کردار ادا کیا ورنہ فرقہ پرستوں کا پلان یہ تھا کہ یا تو میواتی مسلمانوں کو ترک وطن پر مجبور کیا جائے یا انہیں مرتد بنا لیا جائے، حضرت مجاہد ملت کی کوششوں سے یہ شر پسند اپنے منصوبہ میں

کامیاب نہ ہو سکے، اسی طرح بزرگان دین کی درگاہوں، درگاہ حضرت خواجہ معین الدین اجمیری، درگاہ حضرت خواجہ قطب الدین بختیار کاکئی اور درگاہ سرہند شریف کو واگذار کرانے میں حضرت مجاہد ملت نے زبردست جدوجہد فرمائی، اللہ تعالیٰ ان کی خدمات کا انکو بہترین صلہ عطا فرمائے۔ آمین

مولانا ابوالکلام آزاد نے دہلی کی جامع مسجد میں ہزار ہا ہزار مسلمانوں کے مجمع سے خطاب کرتے ہوئے فرمایا تھا: یہ فرار کی زندگی جو تم نے ہجرت کے مقدس نام پر اختیار کی ہے اس پر بھی غور کر لو، تمہیں محسوس ہوگا کہ یہ غلط ہے، آخر کہاں جا رہے ہو اور کیوں جا رہے ہو؟ یہ مسجد کے مینار تم سے جھک کر سوال کرتے ہیں کہ تم نے اپنی تاریخ کے صفحات کو کہاں گم کر دیا ہے؟ ابھی کل کی بات ہے کہ یہیں جمنا کے کنارے تمہارے قافلوں نے وضو کیا تھا اور آج تم ہو کہ تمہیں یہاں رہتے ہوئے خوف محسوس ہوتا ہے، حالانکہ دہلی تمہارے خون سے سینچی ہوئی ہے۔

اسی طرح حضرت شیخ الحدیث کے مکان پر سہارنپور میں دو حضرت رائے پوری و حضرت مدنی اور حضرت شیخ الحدیث کا مشورہ ہوا حضرت رائے پوری نے پاکستان جانے کے فوائد بیان فرمائے مگر حضرت مدنی نے فرمایا کہ گرچہ میرا وطن مدینہ منورہ ہے اور چھوٹے بھائی محمود وہاں بلا بھی رہے ہیں لیکن میں ہندوستانی مسلمانوں کو اس بے سرو سامانی اور قتل و غارت گری میں چھوڑ کر نہیں جاسکتا ان اکابر ثلاثہ کے ہندوستان میں ہی رہنے کے فیصلے نے ہزاروں مسلمانوں کے پاکستان جانے کے لئے بندھے ہوئے بسترے کھول دیئے اور آج ان علاقوں کی علمی و تمدنی رونق ان حضرات کے تاریخ ساز فیصلے کا ہی اثر ہے۔

آزادی کے بعد علماء بالخصوص مولانا ابوالکلام آزاد اور مولانا حفیظ الرحمن صاحب نے (جو دونوں ہندوستان کی دستور ساز کونسل کے رکن رکین تھے) اول اس جانب توجہ کی کہ نئی ہندوستان کا دستور ایسا بنے جس میں یہاں کے ہر باشندے کو یکساں حیثیت ملے اور مکمل مذہبی آزادی عطا کی جائے، چنانچہ اس میں کامیابی ملی اور کانگریس میں علماء کے اثر و رسوخ

سے یہ بڑا فائدہ مسلمانوں کو پہنچا کہ پاکستان بن جانے کے باوجود دستوری اعتبار سے ان کے حقوق میں کمی نہیں کی گئی، یہ الگ بات ہے کہ عملی اعتبار سے بہت سی نا انصافیاں ہوئیں اور ہورہی ہیں، لیکن ان نا انصافیوں پر مسلمانوں کو شکایت کا حق اسی دستوری آزادی کی وجہ سے ہے جس کی تیاری میں علماء کا زبردست کردار ہے، یہ دستوری استحقاق علماء کی ایسی عظیم الشان خدمت ہے جس سے صرف نظر کرنا ممکن نہیں ہے۔

الحمد للہ آج بھی علماء اور ان کی جماعت ”جمعیۃ علماء“ اسی راہ عمل پر قائم ہے۔ جو اس نے آزادی کے بعد اپنے لیے متعین کر لی تھی، بڑے بڑے ناسازگار جذباتی حالات میں بھی علماء کی قیادت پر اعتماد کیا ہے، ان کے لئے بھلائی اور خیر کے راستے سامنے آئے ہیں، اور جب مسلمانوں نے علماء کرام کو چھوڑ کر دین سے بے بہرہ لیڈروں کا دامن تھاما ہے، انہیں دُشواریوں اور ناکامیوں سے دوچار ہونا پڑا ہے، ماضی اور حال کے واقعات اس پر شاہد ہیں۔

ہارون: ماشاء اللہ اپنے تحریک آزادی میں علماء کرام کی روشن و تابناک تاریخ سے واقف کرا کے میرے عزم و حوصلے بڑھائے، میں ضرور آپ کے جلسے میں استفادہ کی غرض سے حاضر رہوں گا۔

ناصر: چلئے۔ تو پھر۔

ہارون: ضرور السلام علیکم.....

اسلام اور سیکولرزم

ہارون : السلام علیکم ورحمۃ اللہ وبرکاتہ۔

الیاس : علیکم السلام ورحمۃ اللہ وبرکاتہ۔ کیا بات ہے، آپ تو پہچانے ہی نہیں گئے، یہ

سیاسی لوگوں جیسا جبہ، پاجامہ، کندھے پر رومالیہ اور ہاتھ میں فائل لیکر کہاں جا رہے ہیں؟

ہارون : ارے آپ کوئی دنیا میں زندگی گزار رہے ہیں! آپ کو معلوم نہیں کہ ۲۵ اگست

کو پارلیمنٹ کا الیکشن ہونے جا رہا ہے، جسمیں میں نے پارلیمنٹ کی ممبری کا فارم داخل کیا ہے

، بہت سے لوگوں نے ممبری فارم داخل کئے تھے، بھاؤ بہت چل رہے تھے، لیکن بڑے

لوگوں سے اچھے تعلقات کی وجہ سے پچاس لاکھ روپے دیکر ممبری حاصل ہو گئی، الیکشن کی

تیاری ہے، اس لئے رات دن انتخابی مہم میں مصروف و مشغول رہتا ہوں، آپ کو بھی فرصت

ہو تو کسی دن ہمارے ساتھ چلئے، یا کم از کم اپنے دوست و احباب اور حلقہ اثر میں ہماری

کامیابی کی مہم چلائیں، ہم آپ سے بعد میں سمجھ لیں گے! سمجھ گئے نا؟

الیاس : میاں نجار بھی چھیلے گئے ساتھ، نہایت تیز ہے یورپ کے رندے ممبری، کونسل،

صدارت حاشا وکلا، توبہ توبہ سیاست کی وادی خاردار سے اللہ تعالیٰ کی پناہ، یہ سب سیاسی داؤ

پچ، دغا بازی، رشوت وغیرہ آپ کے سپرد ہے، اس کشلول (پیٹ) میں یہ سب کھینچا بھر کے

ہی تو اتنی بڑی کی ہے، مجھے تو اس سے کوئی دل چسپی نہیں ہے، یہ سب بیکار چیزیں ہیں، اسمیں

مشغول ہونیوالے بھی قوم و سماج کے سب سے نکمے اور بیکار لوگ ہوتے ہیں، کسی جگہ نوکری یا

کاروبار نہ چلے تو پبلک کوآلو بنانے کی یہ مفت لال فیکٹری اچھی ہے، قوم کا مال کھا کر قوم کے یہ

لیڈر قوم کے گیڈر بنے ہوئے ہوتے ہیں، کسی جگہ زیادہ بارش یا زلزلہ جیسی کوئی بڑی مصیبت

آجائے، تو لیڈر قوم کے گیڈر کی طرح منڈلاتے رہتے ہیں، غریبوں اور پریشان حال لوگوں کے بجائے ساری رومات اور قیمتی چیزیں یہی لوگ ہٹپ کے لے جاتے ہیں۔

ہارون : ارے بھائی! آپ تو بگڑ گئے، آپ نے جمہوریت اور سیکولرزم کو سمجھا ہی نہیں ہے، اس لئے ادھر ادھر کی بکواس کرتے ہیں، آپ کو معلوم ہی نہیں کہ سیکولرزم کتنی بڑی نعمت ہے، ہم انگریز کے غلام تھے، اللہ تعالیٰ نے اپنے فضل و کرم سے علمائے کرام اور دیگر لیڈروں کی جدوجہد سے ہم کو آزاد کرایا، ملک کا نظام جمہوری بنایا، جس کی وجہ سے ملک کے تمام باشندوں کو برابر کے حقوق حاصل ہوئے، ملک کا ادنیٰ آدمی بھی بڑے سے بڑے سرکاری افسر کی بدعنوانی کو بے خوف و خطر بیان کر سکتا ہے، اس میں عوام کی سچی نمائندگی، سیاسی استحکام و توازن، آزادی فکر اور حکومت پر بے لاگ تبصرہ کیا جاسکتا ہے، اخبارات اور ٹی وی کے ذریعہ حکومت اور حزب مخالف کی غلط کارروائیوں کو آشکارا کیا جاسکتا ہے، یہ سب الیکشن اور ووٹنگ کی برکت سے ہے، انتی مفید چیز کو آپ بیکار اور فالتو قرار دیتے ہیں؟ یہ اخبارات کی کٹینگ دیکھئے، آسمیں لکھا ہے کہ اب تو اسلامی اور عربی ملکوں میں بھی جمہوریت اور سیکولرزم کی صدائے بازگشت سنی جا رہی ہے، ترکی، مصر، ایران اور اردن جیسے ممالک تو کب سے جمہوریت کی ڈگر پر چل رہے تھے، اب تو کویت اور سعودی عرب جیسے خالص مذہبی ملکوں میں بھی سیکولرزم کی ہوائیں بہت تیزی سے پھیل رہی ہیں، وہاں کے حالیہ الیکشنوں میں عورتوں کو بھی انتخاب میں حصہ لینے کی اجازت مل گئی ہے، چنانچہ کویت میں تو عورتوں کو منتخب نمائندگی حاصل ہو گئی ہے، اور مزید ترقی کچھ دنوں کے بعد آپ سنیں گے، سعودی میں عورتوں کو ڈرائیونگ کی اجازت نہیں ہے، لیکن آزادی کی لہر نے یہاں کی عورتوں کو سڑک پے اچھی ڈرائیونگ کرتے سیکھا دیا ہے، بلکہ شاہ عبداللہ جیسے قوم پرست نے آ کر عورتوں کو وزیر بنانا بھی شروع کر دیا ہے، ابتدائی عشق ہے روتا ہے کیا؟ آگے آگے دیکھتا ہے کیا؟

الیاس :

بنائے خوب آزادی نے پھنڈے - نئی تہذیب کے انڈے ہیں گندے

آپ تو میرے سامنے ایسا لیکچر دینے کھڑے ہو گئے گویا کہ کسی انتخابی جلسے میں عوام کا لانعام کو بے وقوف بناتے ہو، آپ انگریزوں کے پٹھومصر، ترکی اور اردن کا نام لے رہے ہیں، جہاں نام نہاد جمہوریت کے پردے میں ڈکٹیٹر شپ چلتی ہے، عوام کو جلسہ جلوس کی اجازت تو دور رہی، اپنے مذہبی شعائر کی ادائیگی میں بھی تکلیف ہو رہی ہے، اپنے ضمیر کی آواز کو وہ برملا ظاہر نہیں کر سکتے ہیں، ان کے قلب و ضمیر پر فوجی حکومتوں کا اہنی پنچہ گاڑ دیا گیا ہے، اور سانس لینے کی بھی انکو آزادی نہیں ہے، ان کی جیلوں میں جن لوگوں کو بند کیا گیا ہے، ذرا آپ اسکی تحقیق کریں کہ کس جرم عظیم میں ان کو پکڑا گیا ہے؟ یہ داستان تو بہت اہم اور طویل ہے، اس پر گفتگو بعد میں کریں گے، اسوقت مجھے آپ سے صرف اتنا دریافت کرنا ہے کہ آپ کے اس بناوٹی سیکولرزم کا ثبوت قرآن و حدیث میں بھی کہیں ملتا ہے؟

ہارون : بھائی! آپ تو مجھے مفتی اعظم سمجھ کر قرآن و حدیث کے فتوے طلب کر رہے ہیں، میرے جیسے دنیا دار اور سیاسی آدمی کو قرآن و حدیث کے دلائل کہاں سے معلوم ہو سکتے ہیں، لیکن یاد رکھو ہم سیاسی لوگ ہر فن مولا ہوتے ہیں، اس لئے آپ جیسے لوگوں کو خاموش کرنے کیلئے جنرل نالج اور مذہبی دلائل کچھ کچھ یاد کر لیتے ہیں۔

الیاس : معلومات اور جنرل نالج نہیں بلکہ بہر و پیا بننا پڑتا ہے ”گنگا گئے گنگا داس، اور جمنگا گئے جمناداس“ ہو جاتے ہو، ملک بھر میں مسلمانوں کے خون سے کھیلنے والے ہمارے سیاسی طور پر آنجہانی ہوئے سنگھ پر یوار کے مایہ ناز فرزند ان مسٹر اڈوانی اور باچپائی صاحب کے ہرے صافوں اور پکڑیوں کو لوگ کیا بھول گئے ہیں؟

ہارون : خیر! بندہ بھی کچھ کم نہیں ہے، ہمارا بہر و پیا پن بھی دیکھتے جائیے، ایسے دلائل

قرآن وحدیث سے پیش کروں گا، کہ آپ کے علماء کرام کی وہاں تک کبھی بھی رسائی نہیں ہوئی ہوگی، سنئے دیر ہو جائے گی، مجھے ابھی ایک پبلک جلسہ کو بھی خطاب کرنا ہے، تو آدم برسر مطلب قرآن پاک اور احادیث میں کثرت سے جمہوریت اور مساوات کا ثبوت ملتا ہے، ایک آیت کریمہ ہے ”وامرہم شوری بینہم“ اس سے پارلیمنٹ کا ثبوت ملتا ہے، دوسری آیت کریمہ ”وشاورہم فی الامر“ سے ووٹنگ کا ثبوت ملتا ہے، آپ ﷺ کا صحابہؓ سے صلاح و مشورہ کرنا، اسی طرح ہر خاص و عام کو بادشاہ وقت کی غلطی پر تنبیہ کرنا، فکر و نظر اور قول و فعل کی آزادی وغیرہ حقوق اسلام اور جمہوریت میں یکساں طور پر پائے جاتے ہیں، ایک حدیث شریف کلمۃ حق عند سلطان جائز سے بھی حزب مخالف کا ثبوت ملتا ہے، خلفاء راشدین کا انتخاب بھی جمہوری طریقے پر کیا گیا ہے، الغرض جمہوریت و سیکولرزم اسلام کے شورائی نظام کے عین مطابق ہے، عالم اسلامی کے مشہور مفکر محمد ارکون صاحب عرب تنظیم برائے علوم وثقافت کے اہم ذمہ دار ہیں، انہوں نے اپنی بہترین کتاب من الاجتہاد الی فقد العقل الاسلامی میں اور الیسار الغربی نامی ایک اخبار کو انٹرویو دیتے ہوئے دعویٰ کیا کہ سیکولرزم کا تعلق عیسائیت کے مقابلہ میں اسلام سے زیادہ گہرا ہے، سیکولرزم پہلے اسلام کی بیٹی ہے، پھر دختر عیسائیت ہے، سیکولرزم کے سب سے بڑے علمبردار حضرت امام احمد بن حنبلؒ ہے، جنہوں نے معتزلی خلیفہ مامون رشید کے خلاف آراء ہو کر اسے سبق سکھلایا، کہ سیکولرزم ایک اسلامی حقیقت ہے، امام احمدؒ نے قید و بند کی سلاخوں کو برداشت کیا لیکن یہ اعلان کیا: لا طاعة لمخلوق فی معصیة الخالق، اس سے ثابت ہوتا ہے کہ سیکولرزم کا تعلق اسلام اور یورپ کے موجودہ سیاسی نظام کے ساتھ برابر کا ہے، ان میں باہمی کوئی تعارض نہیں ہے، ڈاکٹر محمد ارکون کے علاوہ بھی عالم عرب کے بہت سے مفکرین، دانشور اور روشن خیال اسکالرز ہیں، جس میں ڈاکٹر محی الدین صابری، ڈاکٹر حسن حنفی، ڈاکٹر محمد امین عالم، ڈاکٹر فواد

زکریا، ڈاکٹر عبدالعظیم انیس، ڈاکٹر محمد عابد جاہری، ڈاکٹر محمد حسین، ڈاکٹر محمد عمارہ (عبداللہ عروس)، سعید بن سعید علوی، ڈاکٹر ترکی وغیرہ وہ چوٹی کے مفکرین ہیں، جنہوں نے ”عرب تنظیم برائے تربیت ثقافت و علوم“ کے ماتحت بہت ساری اصلاحی، ادبی و تہذیبی کتابیں لکھ کر عالم اسلام کو انقلابی ذہن و فکر عطاء کی اور پورے عالم اسلام میں جمہوریت، سیکولرزم اور تہذیب و ثقافت کی اصلاح میں بہت نمایاں کارنامے انجام دیئے ہیں۔

الیاس: بھائی! بہت اچھا ہوا کہ آپ نے ان مفکرین کا نام لیا جس سے ان کو بالخصوص اور آپ کو بھی پہچانا آسان ہو گیا، آپ کو معلوم ہونا چاہئے کہ مسلمانوں میں یہ عرب تنظیم نہایت رازدارانہ طریقہ پر ایک ایسے خفیہ ادارہ میں تبدیل ہو گئی، جس پر مارکسیت، لادینیت، فرانسیت اور یہودی سیکولرزم سے وابستہ شعبہ بازوں کا کھلونا بن گئی، اس تنظیم کی تمام سرگرمیوں کا خلاصہ مختصراً آپ کے سامنے نقل کرتا ہوں، جو انہیں نے عرب ثقافت کیلئے ایک جامع منصوبہ کے نام سے عرب ممالک کے ثقافتی امور کے وزراء کی کانفرنس کیلئے تیار کیا تھا، اس میں لکھا ہے کہ (۱) غیب کی باتوں پر ایمان لانا عربی تہذیب کے زوال کا ایک اہم سبب ہے (۲) پچھلی صدیوں میں عرب اتحاد کا سبب مذہب تھا، اب موجودہ دور میں عرب قومیت اتحاد کا سبب ہے، (۳) مغربی تہذیب زبان و مکان کی قید سے آزاد ہر جگہ اور ہر زمانہ کیلئے قابل عمل ہے، جبکہ دوسری تہذیبیں مخصوص اور عارضی ہیں، (۴) مغربی سائنس اور ٹیکنالوجی حاصل کرنا ان کی ثقافت اور فلسفہ اختیار کئے بغیر ممکن نہیں ہے، (۵) یورپ سے آزادی اسی وقت ممکن ہے جب ہم اپنے اسلامی علمی سرمایہ سے آزاد ہو جائیں (۶) عربی ثقافتوں کو دینی بندھنوں سے آزاد ہونا چاہئے، یہ محی الدین صابری کا تیار کردہ عرب ثقافت کے جامع منصوبہ کا خلاصہ جس میں ایک ایک تجویز کو ذرا غور سے پڑھنا اور پھر اس کے نتائج بھی سوچ لینا، یورپی آقاؤں کی رضامندی اور حق استاذگی ادا کرنے کے بعد ان کے ایک آقا ڈاکٹر جان

پول سارتر Jean poul Sartre ان عرب دانشوروں کے متعلق لکھتے ہیں، کہ ہم ہمارے دشمن عربوں کے لختِ جگر اور نونہالوں کو اپنے سانچے میں ڈھال کر مفکرین کے روپ میں عرب ملک روانہ کرتے ہیں، ہم برلن، بلجیم اور پیرس میں بیٹھ کر صرف ”انسانی اخوت“ کی آواز لگاتے ہیں، تو عرب ملکوں میں اسکی بازگشت سنائی دیتی ہے، یہ عرب مفکرین ہمارے ایجنٹ تھے، جنہوں نے مغربی استعمار کی ثقافت، معاشیات، اخلاقیات کا زہریلا مادہ عربوں کے سایہ دار درختوں میں اُتار دیا، ہم نے ان ایجنٹوں کو تیار کیا، وہ ہماری زبان کو جاننے والے تھے، ان کی انتہائی آرزو اور اہم ترین مقصد تھا کہ وہ ہماری طرح ہو جائیں، انہوں نے عربوں کی ثقافت و تہذیب اور مذہب و اخلاق کو اندر سے کھوکھلا کر دیا، ان کے اعلیٰ اقدار، پاکیزہ افکار اور مقدس احساسات کو پراگندہ و پامال کر دیا، حتیٰ کہ ان کے انسانی اور اخلاقی جوہر اور صلاحیتوں کو بھی ملیا میٹ کر دیا، یہ سب ہم نے سیکولرزم اور آزادیِ فکر و نظر کے عنوان سے کیا، یہ ایک یورپین جان پول سارتر نے ان عرب دانشوروں، روشن خیالوں اور جمہوریت کے علمبرداروں کے لئے استعمال کئے ہیں، جن کو عالمِ اسلام کے ایک بڑے غیور دین دار عالم، فاضل ڈاکٹر جمال سلطان، اپنی کتاب ”الدفع عن الثقافة الاسلامیة“ میں نقل کرتے ہوئے فرماتے ہیں: کہ میں ایک عرب مسلمان ہوں، یہ مضمون سُن کر ذلت و رسوائی محسوس کرتا ہوں کہ ایک یورپین ہمیں ذلت و رسوائی کی زبان میں اپنا ایجنٹ بنا رہے ہیں، کاش کہ ہمارے ان نام نہاد عرب دانشوروں کو اس کا احساس ہوتا۔

ہارون : میں تو آپ کے سامنے صرف سیکولرزم اور جمہوریت کی بات کر رہا ہوں جس کا تعلق صرف نظامِ سلطنت اور حکومت کے ڈھانچے سے ہے، زندگی کے روزمرہ کے پیش آنے والے ہزاروں مسائل سے اس کا کوئی تعلق نہیں ہے، آپ نے تو اس کو زندگی کے تمام شعبوں کے ساتھ منسلک کر دیا، اور اس کی ایسی بھدی اور گھناونی شکل پیش کی، کہ گویا موجودہ انسانی

تمام پریشانیوں کا سبب صرف اور صرف یہ سیکولرزم نظام ہے۔

الیاں : بھائی! یہی بات تو آپ سمجھ نہیں پارہے ہیں، اور میں آپ کو سمجھانے کی کوشش کر رہا ہوں، یورپی تہذیب اگر سیدھی اور دائر ایکٹ آپ سے یہ کہتی کہ ایمان، نماز، روزہ، زکوٰۃ، حج اور دیگر اسلامی شعائر کو چھوڑ دو یہ فرسودہ ہو گئے ہیں، تو مسلمان اس کو ہرگز ماننے کیلئے تیار نہ ہوتے، اس لئے انہوں نے بہت دور سے حملہ کیا کہ سیکولر نظام لا کر انسانوں کو ہر چیز میں آزاد کر دو، حکومت ہر ایک کو راضی اور خوش کرنے کی فکر میں جائز اور ناجائز کی بات ہی نہیں کرے گی، انسانی فطرت اپنی طبیعت کے اعتبار سے نفسیاتی خواہشات میں مبتلا ہو کر ہر گناہ کے کام پر آمادہ ہوگی، یورپی تہذیب اور ثقافت کی کامیاب چال یہ ہے کہ وہ مختلف تہذیبوں کو جمع کرتی ہے، ان کی ساری حد بندیاں ختم کر دیتی ہے، عالمی تہذیب، انسانی تہذیب، تہذیبی اتحاد (گلوبلائزیشن)، ثقافتی ہم آہنگی، تہذیبی وسعت جیسی اصطلاحات سنا سنا کر لوگوں کو اپنا ہم نوا بناتی ہے، اور مقصد صرف ایک ہی ہوتا ہے، یعنی ثقافتوں اور کلچروں کے اس ہجوم میں اسلامی ثقافت و کلچر کے اندر یورپین روح ڈالی جاتی ہے، اور اسلامی روح کو مردہ کرنے کی کوشش کی جاتی ہے، سیکولر طرز معاشرت نے عالمی کلچر اور تہذیبی اتحاد کا مفہوم جس قدر عام کیا، اس کو اسی قدر کامیابی ملتی گئی، کیونکہ یہ پہلا چور دروازہ تھا جس کے بعد اسلامی تہذیب کے ڈھانچے کو گرا دینا وقتی کام رہ گیا تھا، جس کو ہمارے پیارے آقا جناب نبی اکرم ﷺ نے اپنے ایک ہی ارشاد مبارک میں واضح کر دیا: اذا فاتک الحیاء فافعل ماشئت، ایک بات خاص یاد رکھئے کہ یورپی تہذیب کے خلاف دلائل پیش کرنا یورپی انسانوں کے خلاف جنگ و عداوت پھیلا نا نہیں ہے بلکہ اس میں خود یورپی لوگوں کی حمایت و حفاظت کرنا مقصود ہے، اور انسان نما شیطان و خبیث یہودیوں کے وحشیانہ اقدار اور ذلیل و بے راہ روی سے یورپ کے عیسائی باشندوں کو نکالنے کی کوشش ہے، یورپ کے ایسے مظلوم انسانوں کی

حمایت و نصرت رحمۃ للعالمین کے امتی ہونے کی وجہ سے مسلمان دانشوروں اور علماء کرام کا فرض منصبی ہے۔

عالم ہمہ دیرانہ زچنگیزی افرنگ - معمار حرم باز بتممیر جہاں خیز

ہارون : بھائی! جمہوریت اور سیکولرزم ان تمام برائیوں کے باوجود اس ملوکیت، شاہانہ، جبر و استبداد اور ڈکٹیٹر شپ سے تو اچھی ہی ہے، جس میں انسان کا غلام بنایا جاتا تھا، بادشاہ اور راجہ کو خدائی درجہ حاصل تھا، اگر وہ دن کورات کہے تو آپ کو تارے بھی نظر آجائے، مطلق العنانی و تشدد کا ایک دور تھا، جس میں بادشاہوں کی زبان ہی قانون تھی، بڑے سے بڑے مجرم اور گنہگار پر ان کی نظر شفقت پڑ جائے تو اس کو معافی مل جاتی تھی، اور مظلوم اور بے قصور کو ظلم و ستم کا نشانہ بنایا جاتا تھا، اور نمرودی عمل ”اَنَا اَحِیِّی وَاْمِیِّت“ کا منظر پیش آتا، غرض ”جنگل راج“ اور ”ٹکے سیر بھاجی اور ٹکے سیر خواجہ“ کا دور تھا، بادشاہ وقت کے خلاف کوئی بھی حق بات کا اظہار نہیں کر سکتا تھا، جبکہ جمہوریت میں عوام کی حکمرانی ہوتی ہے اور ان کو ہر طرح کی آزادی حاصل ہوتی ہے۔

الیاس : میں نہ تو ان شخصی اور ظالم حکومتوں کی تائید و تعریف کرتا ہوں، جنہوں نے انسانیت پر ظلم و تشدد کیا، اور نہ آپ کی بناوٹی جمہوریت کی تائید کرتا ہوں، لیکن آپ کو فلسفہ تاریخ معلوم ہونا چاہئے کہ بادشاہوں اور زمین داروں کے ظلم و تشدد سے تنگ آ کر ہی کمیونزم اور سیکولرزم کی بنیاد پڑی، یعنی بادشاہوں کے ظلم و تشدد اور ستم و جبر کے رد عمل اور ری ایکشن میں جمہوریت و سیکولرزم وجود میں آئے، اور دنیا کا فلسفہ اور تاریخ اس بات کی شہادت دیتے ہیں کہ جو چیز بھی ری ایکشن کے طور پر وجود میں آتی ہے، وہ افراط و تفریط کا شکار ہوتی ہے، بادشاہوں کے دور میں اگر شخصی آزادی نہیں تھی، تو جمہوریت نے انسانوں کو بالکل بے لگام کر دیا، چنانچہ یورپی ملکوں میں انسانی خواہشات کا لحاظ کرتے ہوئے بد سے بدتر قانون نافذ کئے جاتے ہیں، زنا جیسی بدکاری

سے لیکر لواطت جیسے گھناؤ نے عمل تک کو پارلیمنٹ میں تالیوں کی گونج کے ساتھ منظور کر کے دنیا کو اخلاقی تباہی کے آخری سرے تک پہنچا دیا ہے، اور زیادہ تجربے کی دنیا میں دیکھا جاوے تو جمہوریت بلکہ کمیونزم بھی درحقیقت ملوکیت اور بادشاہت کا نیا ایڈیشن ہے، وہاں تو ملک کا ایک بادشاہ ہوتا تھا، جبکہ جمہوریت میں افسروں اور لیڈروں کی فوج کی فوج ہم پر مسلط ہے، علامہ اقبالؒ کے الفاظ میں ۛ

ہے وہی ساز کھن مغرب کا جمہوری نظام - جس کے پردوں میں نہیں غیر از نوائے قیصری
ہم نے خود شاہی کو پہنایا جمہوری لباس - جب ذرا آدم ہوا ہے خود شناس و خود نگر

ہارون : ماشاء اللہ آپ تو دینی اور دنیوی علوم و فنون اور زمانے کی رفتار سے خوب واقف نکلے، لیکن میرے ایک سوال کا جواب بہت ہی حسن و خوبی اور منطقی انداز میں چھوڑ گئے، میں نے قرآنی آیت و شاورہم فی الامر اور و امر ہم شورى بینہم، نیز احادیث مبارکہ کلمة حق عند سلطان جائز اور لاطاعة لمخلوق فی معصية الخالق اور حضرت عمرؓ کا فاتح مصر حضرت عمرو بن عاص کے لڑکے سے کہنا کہ اللہ پاک نے انسانوں کو آزاد پیدا کیا ہے، تم نے کب سے لوگوں کو غلام بنا دیا وغیرہ جمہوریت، ووٹنگ، الیکشن، حزب موافق و حزب مخالف، قول و فکر کی آزادی وغیرہ حقوق کو ثابت کر کے موجودہ سیکولرزم کو اسلام کے شورائی نظام کے عین مطابق قرار دیا تھا، اور مثال میں امام احمد بن حنبلؒ کا معتزلی خلیفہ مأمون کے مقابلہ میں جمے رہنے کو حزب مخالف کے کردار کے طور پر پیش کیا ہے۔

الیاس : نعوذ باللہ، استغفر اللہ، آپ نے ان مقدس آیات و احادیث کے جو معانی اور مطالب بیان کئے، شاید ابلیس و لعین کی بھی وہاں تک رسائی نہیں ہوئی ہوگی، مجھے افسوس ہے کہ آپ کو اب تک یورپی جمہوریت کی حقیقت ہی معلوم نہیں ہے، ذرا کان و دماغ صاف کر کے دھیان سے سنئے، یورپی جمہوریت و سیکولرزم یہودیوں کے مفکرین و دانشوروں کے

گندے دماغوں کی برسوں کی محنت کا نتیجہ ہے، یہ ایک فلسفہ اور گہری سازش ہے، جو دین اسلام کے ساتھ ایک قدم بھی نہیں چل سکتی، یہ انہیں ملکوں اور تہذیبوں میں چل سکتی ہے جہاں خدا تعالیٰ، رسول ﷺ، قرآن و حدیث، قیامت وغیرہ مذہبی عقائد کا تصور ہی نہ ہو، مذہب کو ایفون سمجھ کر کونے میں ڈال دیا ہو، فحاشی، عریانی اور بے حیائی تہذیب کا ایک حصہ بن چکی ہو، حلال و حرام کی تمیز نہ ہو، طہارت و نجاست کوئی معنی نہ رکھتی ہوں، یہودیوں اور ان کے شاگرد اور انگریزوں کا یہ فریب تھا کہ انہوں نے مسلمانوں کے دلوں میں یہ فریب ڈال دیا کہ جمہوریت اسلام کے مطابق ہے؛ حالانکہ کفر و اسلام میں جتنا فرق اور دوری ہے، اتنا ہی اسلام اور سیکولرزم میں فاصلہ اور فرق ہے، بیشک اسلام نے شہنشاہیت کے مقابلہ میں ایک نیا شورائی نظام حکومت پیش کیا، لیکن وہ آجکل کی جمہوریت کی طرح نہیں، جس میں بندوں کی حاکمیت پر مشتمل ایک لادینی و سرمایہ دارانہ نظام رائج ہو، جس میں مسلمان اور کافر کی تمیز نہ ہو۔ فاسق، فاجر، بے وقوف اور کمینے بھی علماء، صلحاء، اور بزرگوں کے ہم پلا اور ہم دوش کھڑا ہو جائے، بلکہ ان کا سربراہ اور حاکم بن جائے۔

سنو! اسلام میں خلیفہ اور وزیر اعظم کیلئے ضروری ہے کہ وہ افضل الناس ہو یعنی نبی اکرم ﷺ کے رنگ میں رنگا ہو، اسلامی امور، خاص کر کے شرعی اور دنیوی سے واقف ہو، انتظامی قابلیت اور حکومت کی اہلیت رکھتا ہو، خلفاء راشدین کا انتخاب انہیں امور کے پیش نظر ہوا، اسلام میں ہر کس و ناکس کو حق نہیں ہے کہ وہ مسند خلافت پر متمکن ہو، اور امیدواروں میں اپنا نام لکھوائے، بلکہ اس کا نام لکھوانا ہی اس بات کی علامت ہے کہ وہ اقتدار کا طالب ہے، اور جو اقتدار کا خود طالب ہو وہ ہمارے یہاں اس کا اہل نہیں ہو سکتا، جبکہ یورپی جمہوریت کا مقصد ہی حکومت پر قبضہ کرنا ہے، جیسا کہ انسائیکلو پیڈیا آف بریٹانیکا کے مقالہ نگار لکھتے ہیں:

Political parties are groups organized for hopes of achieving and for using political powers for their own

benefits یعنی سیاسی پارٹیوں کے وجود کا مقصد ہی یہ ہے کہ حکومت حاصل کی جاوے، اور حاصل شدہ اقتدار و حکومت کو اپنے مفاد میں استعمال کیا جاوے۔

اسلامی خلیفہ کردار کی اعلیٰ ترین پختگی اور رائے کی درستگی کے باوجود مطلق العنان قانون ساز نہیں ہوتا، بلکہ وہ قرآن و حدیث اور اجماع امت کا پابند ہوتا ہے، دوسرے الفاظ میں اسلامی حکومت قانون وضع نہیں کرتی ہے، بلکہ آسمانی قانون کی بنیاد پر وجود میں آتی ہے، اور اسی کو نافذ کرتی ہے، جو کائنات کی اعلیٰ ترین اتھارٹی اور لطیف و خبیر ذات کا بنایا ہوا ہے، جو انسانی خواہشات کے تابع ہو کر قانون وضع نہیں کرتا ہے، اگر بادشاہ وقت قانون کی خلاف ورزی کرے تو قاضی کی عدالت میں اس سے باز پرس کرنا ہر ادنیٰ شہری کا حق ہوتا ہے، اب سنئے، آیت کریمہ سے آپ کے استدلال کا جواب۔

آیت کریمہ کا صاف اور سیدھا مطلب یہ ہے کہ آپ ﷺ کو صحابہ کرام کی دلجوئی کے خاطر کسی مہتمم بالشان اور ضروری کام میں ان سے مشورہ لینے کا حکم فرمایا گیا، حضرت عبداللہ بن عباسؓ کی روایت کے مطابق مذکورہ آیت کریمہ حضرت ابو بکر صدیقؓ اور حضرت عمرؓ کے حق میں نازل ہوئی کہ ان سے مشورہ لیا جاوے، لیکن اگر عام معنی بھی لیا جاوے تو یہ مطلب ہوا کہ صحابہ کرام سے مشورہ کرنا آپ پر واجب اور ضروری نہیں ہے، زیادہ سے زیادہ یہ ہوا کہ چند اصحاب رائے کو شریک کرنے کا حکم دیا گیا ہے، اور وہ بھی اختیاری امور میں ہے نہ کہ وحی الہی کے معاملات میں، آیت کریمہ میں آگے ”فاذا عزمتم“ واحد کا صیغہ ہے، جمع کا صیغہ نہیں ہے کہ جس سے آپ کی جمہوریت کا ثبوت ملتا ہو، مشورہ کی حقیقت حضرت بریرہؓ اور حضرت مغیثہؓ کے واقعہ سے واضح ہوتی ہے، جس میں وہ آپ ﷺ سے عرض کرتی ہے کہ اللہ کے رسول ﷺ اگر آپ کا حکم ہے تو بسر و چشم قبول ہے، اور اگر مشورہ ہے تو آپ مجھے معاف فرمائیں، اور امام احمد بن حنبلؒ کا اختلاف ایک خالص عقیدہ کا مسئلہ تھا نہ کہ سیاسی مسئلہ، اسی لئے جب خلیفہ متوکل نے اعتزالی فکر سے رجوع کر لیا تو امام احمدؒ نے خلیفہ کی حمایت کی تھی،

اور اس مسئلہ میں تو امام احمدؒ کے موقف نے ہمیں یہ سبق دیا کہ حاکم و رعایا کے تعلقات کی نوعیت طے کرنے کا حق مذہب اور دین کو ہے۔

ہارون : مولانا صاحب! اگر قرآن و حدیث سے جمہوریت و سیکولرزم کا ثبوت نہیں ملتا تو اس کی مخالفت بھی تو ثابت نہیں ہوتی، آج جمہوریت میں اکثریت کا ہی تو خیال رکھا جاتا ہے، اور اکثریت گمراہی اور غلطی پر جمع نہیں ہو سکتی، جیسا کہ ایک حدیث شریف میں ہے لا تجتمع امتی علی الضلالة سے بھی اس کی طرف اشارہ ملتا ہے، اور پھر جب حزب مخالف (مخالف پارٹی) حکومت کی غلطیوں پر تنقیدی نگاہ بھی رکھتی ہے، بلکہ اس پر بے لاگ تبصرہ بھی کرتی ہے، اسی لئے تو حزب مخالف جمہوریت کا جزو لاینفک اور اس کی ریڑھ کی ہڈی سمجھی جاتی ہے۔

الیاس : کثرتِ رائے سے سب کو ایک ہی لاٹھی سے ہانکنا یہی جمہوریت کی سب سے بڑی بنیادی غلطی ہے، جس کی ہم مولوی لوگوں نے نہیں بلکہ آپ کے یورپی آقاؤں نے شہادت دی ہے۔

مشہور ماہر سیاسیات مسٹر ایڈمنڈ بورک Burke اور مسٹر کارلائل لکھتے ہیں کہ اکثریت کے فیصلہ کو تسلیم کرنا کوئی فطرت کا قانون نہیں ہے، کم تعداد بعض اوقات زیادہ مضبوط طاقت ہوتی ہے، اور اکثریت کی حرص و ہوس کے مقابلے میں اس کے اندر معقولیت بھی زیادہ ہوتی ہے۔

حضرت مولانا تھانویؒ فرماتے ہیں کہ اول تو کثرتِ رائے میں احمقوں کو جمع کیا جاتا ہے، ان کی کثرت تو حماقت کی ہی طرف ہوگی، ان سے بھی اپنی رائے منوائی جاتی ہے، مانگی نہیں جاتی ہے، تو وہ کیا جمہوریت ہوئی اور قانون فطرت بھی یہ ہے کہ دنیا میں عقلمند کم اور بے وقوف زیادہ ہیں، اسی قاعدہ کی بناء پر کثرتِ رائے کا فیصلہ بے وقوفی کا فیصلہ ہوا، قرآن شریف میں بھی ہے: وان تطع اکثر من فی الارض یضلوك عن سبیل اللہ یعنی اگر آپ روئے زمین کی اکثریت کی مانو گے تو راہِ حق سے پھٹ جاؤ گے۔

غزوہ احد میں پہاڑ کی گھاٹی پر متعین پچاس صحابہ کرامؓ میں سے دس کی رائے قلت کے

باوجود صحیح تھی، جو بعد کے واقعہ نے ثابت کر دیا تھا، آپ ﷺ کے انتقال کے بعد مانعین زکوٰۃ اور جیش اسامہ کو بھیجنے کے سلسلے میں حضرت ابو بکرؓ نے دیگر صحابہ کرام کی رائے سے مختلف ہو کر اپنی رائے پر عمل کیا، اور بعد کے واقعات نے ثابت کیا کہ حضرت ابو بکر صدیقؓ کی رائے درست تھی، ان تمام دلائل سے معلوم ہوتا ہے کہ آپ کی جمہوریت درحقیقت جہالت اور بے وقوفی کی حکمرانی کا نام ہے، کیونکہ اسکی ساری توجہ تعداد اور اکثریت پر ہوتی ہے، کیفیت پر نہیں ہوتی، بقول علامہ اقبالؒ

جمہوریت وہ طرز حکومت ہے جس میں — بندوں کو گنا کرتے ہیں، تو لا نہیں کرتے

اور جس حزب مخالف کو آپ جمہوریت کی ریڑھ کی ہڈی شمار کرتے ہیں، اس کا حال یہ ہے کہ حکومت سے وابستہ لوگ تو ہر حال میں اپنی پارٹی اور حکومت کے جائز و ناجائز کاموں کی آنکھیں بند کر کے حمایت کرتے ہیں، تو دوسری طرف حزب مخالف والوں نے حکومت کی مخالفت کرنے کی قسم کھائی ہوئی ہوتی ہے، اسکو ایک فیشن بنا دیا ہے کہ مخالف پارٹی کو ہر حال میں مخالفت ہی کرنی ہے، برسر اقتدار پارٹی کی ہر پالیسی میں کیڑے نکالنا، ان کی اچھائی کا اعتراف نہ کرنا اور اس کو بدنام کرنا اپنا جمہوری حق سمجھ رکھا ہے، اور آپ جس کو اکثریت کہتے ہیں اس کا بھی یہ حال ہوتا ہے کہ ملک کی پوری آبادی میں سے جن کو ووٹ دینے کا حق ہوتا ہے ان میں سے پچاس-ساتھ فیصد لوگ ووٹنگ میں حصہ لیتے ہیں، پھر بیس سے پچیس پارٹیاں الیکشن میں حصہ لیتی ہے، ان میں کسی پارٹی کو بیس فیصد بھی ووٹ مل جائے تو وہ حکومت پر آسکتی ہے، پھر پارٹیوں کے توڑ جوڑ کی سیاست چلتی ہے، ممبران کی خرید و فروخت ہوتی ہے جو پارٹی زیادہ پیسہ دے گی اسکا بول بالا ہوگا۔

ہارون : مولانا صاحب! مجھے تو ان کی جمہوریت اور سیکولرزم کی پالیسی بھی صرف ایک بناوٹ، مکرو فریب اور ڈگلا پن معلوم ہوتا ہے، جس میں دنیا والوں کو اور خاص کر کے مسلم عوام کو

اٹو اور بے وقوف بنانے کی کوشش کی جاتی ہے، اگر اسلامی خلافت اور شورائی نظام ان کے کہنے کے مطابق سیکولرزم نظام تھا، اور جس میں جمہوریت کی نمائندگی ہوتی تھی، تو پھر انگریز بہادر کوتر کی کی اسلامی خلافت کے پیچھے پڑنے کی کیا ضرورت تھی؟ جبکہ وہ انکی راہ پر چل کر بہت سی نام نہاد ترقی پسند اصلاحات بھی کر چکی تھی، پھر بھی انگریزوں نے بادشاہت و ملوکیت اور عرب و ترک عصبیت کا ہوا کھڑا کر کے اسکو ختم کر کے ہی دم لیا، مسلم اتحاد کی اس آخری امید اور کرن کو ختم کر کے مسلمانوں کی شہ رگ کاٹ دی بلکہ بقول ابن تیمیہ عباسی خلافت کو تباہ کرنے والی تاتاری یورش کے پیچھے بھی یورپ کی مالی اور سیاسی امداد کارفرما تھی، ورنہ خلافتِ عباسیہ یوں ہی تباہ نہ ہوتی۔

تیری حریف ہے یارب سیاستِ افرنگ -	مگر ہیں اس کے پجاری فقط امیر و رئیس
بنایا ایک ہی ابلیس آگ سے تو نے -	بنائے خاک سے اس نے دو صد ہزار ابلیس

سالہا سال کا مسلم اور غیر مسلم حکومتوں کا تجربہ بتاتا ہے کہ یورپ اور امریکہ والوں کے نزدیک ظالم اور ڈکٹیٹر وہ حاکم ہوتا ہے، جو ملک میں اسلامی قوانین کے نافذ کرانے کی بات کرے، اسلامی شعائر کو زندہ کرائے، عوام کا مزاج دینی بنائے، محرمات کے اظہار سے روکے، ایسے حکمران کو بدنام کرنے میں یورپ و امریکہ کا پریس اور خفیہ ایجنسیاں مصروف ہو جائے گی، مسلم حکومتوں میں حزب مخالف بالفاظ دیگر اسلام دشمن جماعتوں کی ہر طرح کی امداد کی جائے گی، ملک میں بد امنی اور دہشت گردی پھیلانی جائے گی۔

اس کے بالمقابل جو حاکم مسلمانوں کے جذبات کا لحاظ نہ رکھے، دینی شعائر کی توہین کرے، اس کا برسر عام مذاق اڑائے، وہ ظالم اور ڈکٹیٹر ہونے کے باوجود سب سے بڑا سیکولر اور مساوات کا علمبردار سمجھا جائے گا، ماضی میں جنرل مصطفیٰ کمال پاشا نے اپنے یورپی آقاؤں کو خوش کرنے کے لئے خلافت کا خاتمہ کر کے اسلامی شعائر نماز، روزہ حتیٰ کہ قرآن

کریم اور بخاری شریف کی توہین کی، عربی نام اور رسم الخط بدل دیا، غرض عربی اسلامی شعائر کو ٹینک و توپ کے ذریعہ مٹانے کی بھرپور ظالمانہ و سفاکانہ کارروائی کی، پھر بھی اس کو نجات دہندہ اور ترقی پسند کہا گیا، انڈونیشیا دنیا کا سب سے بڑی مسلم آبادی والا ملک ہونے کے باوجود پندرہ سال سے وہاں صدر مسلم اکثریت پر ظلم کرتے ہیں، پھر بھی ان کے خلاف کوئی آواز نہیں، یہی حال شام، مصر، عراق وغیرہ کا ہے، الجزائر کے مسلمانوں نے یورپ کے جمہوری طریقہ کے مطابق انتخاب کر کے مسلم رجحان والی جماعت کو اکثریت سے کامیاب کیا، پھر بھی انکو وہاں جمہوریت کو خطرہ معلوم ہونے لگا، اس کے مقابلہ میں ہندوستان میں بھارتیہ جنتا پارٹی دہشت، خوف و ہراس اور ظلم و زیادتی کے زور پر سیکولر اور جمہوری نظام کی خلاف ورزی کرتی ہے پھر بھی یورپی آقاؤں کو یہاں جمہوریت کو کوئی خطرہ نظر نہیں آتا۔

یورپی آقاؤں کی نمائندہ مجلس اقوام متحدہ (U.N.O.) کو وہاں کی اسلامی جماعتوں کی کامیابی کھٹکنے لگی، پاکستان کے اسلامی جمہوریہ اتحاد کی کامیابی کو وہ لوگ برداشت نہیں کر سکے، دوسری طرف عراق کے مظلوم عوام کی بھوک، پیاس، سخت سردی میں پریشان اور تکلیف نظر نہیں آتی، سودان اور موریتانیا کا قحط نظر نہیں آتا، فلسطینی پچاس سال سے بے وطنی کی زندگی گزار رہے ہیں، یہ سب ان کی نظروں سے اوجھل ہے۔

خیر ہے سلطانی جمہور کا غوغا کہ شر - توجہاں کے تازہ فتنوں سے نہیں ہے باخبر

تو نے کیا دیکھا نہیں مغرب کا جمہوری نظام؟ - چہرہ روشن ، اندروں چنگیز سے تاریک تر

ایک بڑی پر لطف اور مزہ کی بات سنئے، ایک طرف تو انگریز بادشاہت اور ملوکیت کی مخالفت کرتے ہیں، دوسری طرف اسی انگریز آقا نے جمہوریت کے ساتھ اپنے ملک انگلینڈ میں شہنشاہیت Queen Elizabeth کو جمع کیا ہے، ترقی کے اس دور میں قدامت پرستی کا کیا جواز ہے۔

اگر انگریز آقا زمانہ جاہلیت کی وراثت کو آج بھی چھوڑنے پر آمادہ نہیں تو ان کے غلاموں کو زمانہ خلافت کا ورثہ حاصل کرنے میں کیوں شرم آتی ہے، بات صرف یہ ہے۔

نظر آتے نہیں بے پردہ حقائق ان کو - آنکھ جنگی ہوئی محکومی و تقلید سے کور
زندہ کر سکتی ہے ایران و عرب کو کیوں کر؟ - یہ فرنگی مدنیت کہ جو ہے خود لب گور
علاج آتشِ رومی کے سوز میں ہے تیرا - تیری خرد پے ہے غالب فرنگیوں کا فسوس

ہارون : مولانا صاحب! جزاک اللہ آپ نے بڑی عرق ریزی سے میرے سامنے یورپی جمہوریت کی حقیقت اور اس کے صحیح خدو خال واضح کئے، آپ کا بہت بہت، خوب خوب شکریہ۔۔۔

السلام علیکم ورحمة اللہ وبرکاتہ.....

اسلام کا نظام طلاق اعتراضات ، حقائق

ناصر: السلام علیکم ورحمۃ اللہ وبرکاتہ۔ یہ سب اخبارات کا ڈھیر لیکر کہاں جا رہے ہیں؟ سیاست کے میدان میں کود پڑے ہیں؟ کیا کوئی منسٹری ملنے والی ہے؟ یا کسی اخبار کے ایڈیٹر بن گئے ہیں؟

ہارون: نہیں بھائی! ہمارے جیسے نئے آدمی کیا ایڈیٹر بن سکتے ہیں، البتہ اخبارات اور میگزین پڑھ لیتے ہیں۔

ناصر: کیا کوئی خصوصی مضمون لکھا گیا ہے کہ آپ اسکو اتنی حفاظت سے لئے جا رہے ہیں؟

ہارون: جی ہاں آپکو معلوم نہیں آجکل طلاق، طلاق کا لفظ ہی اخباروں کی سرخی بنا ہوا ہے، جس میں بہت اچھے اچھے اور ماہر اسکالروں کے مضامین آتے ہیں، یہ سب پڑھ کر یہ محسوس ہوتا ہے کہ نکاح و طلاق کے اسلامی نظام میں زمانہ کی ترقی اور حالات کے پیش نظر بہت کچھ تبدیلی کی ضرورت ہے، اس وقت مسلمان عورت بہت کس مپرسی کی زندگی گزار رہی ہے، دنیوی تعلیم کی کمی، سماجی چھڑاپن، مردوں کے ظلم و تشدد اور آخر میں تین طلاق کے ہٹھوڑے نے بے چاری کو نہ گھر کا رکھا ہے نہ گھاٹ کا۔ آج کی دنیا مساوات اور برابری کی ہے، ترقی کے ہر میدان میں عورت مرد کے شانہ بشانہ بلکہ اب تو وزارت عظمیٰ کے عہدوں پر بھی فائز ہو رہی ہیں، ہمارے ملک کے دائیں اور بائیں (پاکستان، بنگلادیش) دونوں جانب عورتیں شاندار اور بے نظیر حکمرانی کر رہی ہیں۔

جب عورت اپنی عقل و خرد اور تعلیم و ترقی میں مرد سے کسی طرح پیچھے نہیں ہے، تو پھر طلاق کا یکطرفہ حق صرف مرد کو ہی کیوں دیا گیا؟ میرا خیال ہے؛ بلکہ ہر طرف سے یہ آواز اٹھ رہی ہے کہ طلاق کا حق مرد کی طرح عورت کو بھی ملنا چاہئے یا پھر یہ حق کورٹ کو دے دیا جائے جیسے یورپی ممالک اور امریکہ میں پایا جاتا ہے۔

ناصر : آپ جیسے لوگوں کے لئے ہی علامہ اقبال نے یہ اشعار فرمائے ہیں۔

علم غیر آموختی ، اندوختی -	روئے خویش از غاڑہ اش افروختی
ارجمندی از شعارش می بری -	من ندانم تو توئی یا دیگری؟
عقل تو زنجیری افکار غیر -	در گلوئے تو نفس از تار غیر
برزبانت گفتگوها مستعار -	در دلت آرزوہا مستعار

میں تو سمجھا کہ آپ پڑھنے لکھنے اور سماجی کام کرنے والے ہونے کی حیثیت سے حقیقتِ حال سے خوب واقف ہوں گے، مرد و عورت کی مساوات اور تعلیمی میدان میں عورتوں کی پیش رفت اور سرکاری عہدوں میں عورتوں کے ساتھ کیا سلوک ہوتا ہے، وہ آپ کو معلوم ہی ہوگا۔ جس کسی ڈپارٹمنٹ میں ایک عورت ملازم ہوتی ہے وہ اس پورے ڈپارٹمنٹ کی کھلونا اور ٹائم پاس ہوتی ہے، شہد کی مکھیوں کی طرح ہر ایک اسکے گرد ہی چکر لگاتے ہیں، اور اسکو کوئی بڑا عہدہ نہیں دیا جاتا ہے، اسکو ہر طرح سے ستایا جاتا ہے۔ یہ سب باتیں بعد میں ہوگی مجھے تو اس وقت آپ کے دعویٰ کا جواب دینا ہے کہ طلاق کا حق شریعتِ مطہرہ نے مرد کو ہی کیوں دیا؟ تو سنئے؛ مرد و عورت کے مقابلہ میں پیدائشی طور پر زیادہ حقیقت پسند، ٹھنڈے دل و دماغ سے سوچنے والا، حلیم و مدبر اور زیادہ قوت فیصلہ رکھنے والا ہے؛ جبکہ عورت فطرۃً جذباتی، معمولی باتوں سے بہت جلد متاثر اور مشتعل ہونے والی اور طیش میں آکر جلد ہی آخری قدم اٹھالینے والا مزاج رکھتی ہے۔

یہ کوئی میں آپکے سامنے حکمت اور فلسفہ کی باتیں نہیں کر رہا ہوں؛ بلکہ اسکی صداقت کی مضبوط دلیل خود یورپی ممالک ہیں، جہاں عورت کو طلاق کا اختیار دیا گیا ہے، وہاں ۴۰ فی صد شادیوں کا نتیجہ طلاق کی شکل میں ظاہر ہوتا ہے۔

انگلینڈ میں ۱۹۶۱ء میں ۱۵۰۰۰ طلاق واقع ہوئی اور ۱۹۷۱ء میں ۵۰۰۰ تک تعداد پہنچ گئی تھی، ایک تازہ شمارے کے مطابق برطانیہ میں ہر دو شادی میں سے ایک شادی طلاق پر ختم ہو رہی ہے، اور ایک اخباری سروے کے مطابق ۱۶ سال سے کم عمر کے ۱۶۰۶۸۴ بچے ایسے ہیں جن کے والدین طلاق لیکر ایک دوسرے سے علیحدہ ہو گئے ہیں، اسکے برخلاف اسلامی ملکوں میں مصر جہاں طلاق کے واقعات کثرت سے ہوتے ہیں، وہاں طلاق کا اوسط صرف ۲ فی صد ہے، غور کیجئے؛ عورت کو طلاق کے معاملہ میں تھوڑی سی آزادی دینے کی یورپ کو کتنی بھیانک سزا مل رہی ہے، اور عورت کے طلاق مانگنے کا بہانہ بھی سنئے؛ انگلینڈ میں ایک عورت نے عدالت میں اپنے شوہر سے طلاق حاصل کرنے کی درخواست کی۔ اسکی دلیل یہ تھی کہ میرا شوہر میرے پیارے کتے کو پسند نہیں کرتا ہے، یہ حال ہے عورت کو طلاق کا اختیار دینے کا، وہ کل یہ بھی کہہ سکتی ہے کہ میرا شوہر مجھے اپنے بوئی فرینڈ کے ساتھ گھومنے سے منع کرتا ہے، لہذا مجھے طلاق چاہئے، تو آپ کیا کریں گے؟

رفعتوں کی جستجو میں ٹھو کریں تو کھا چکے - آستانِ محمد ﷺ پر اب سر جھکا کر تو دیکھئے

یورپی ملکوں میں تو عورتیں طلاق کو شوہر سے مہر کی رقم وصول کرنے کے پیشے کے طور پر اپنا رہی ہے، آج ایک سے شادی کر کے مہر وصول کرتی ہے، پھر عدالت میں جا کر اس سے طلاق حاصل کر کے دوسرے سے شادی کر کے مہر کی رقم وصول کرتی ہے، جس نے آج وہاں کے مردوں کو پریشان کر رکھا ہے، علم النفس (Psychology) نے یہ ثابت کر دیا ہے کہ عورت کا دماغ مرد کے دماغ سے اوسطاً ۱۰۰ گرام کے برابر کم ہوتا ہے، جسمانی طور پر عورت

ایک ٹلٹ کے بقدر مرد سے کمزور ہوتی ہے، عورت کا دل بھی جو زندگی کا مرکز ہے، مرد سے ۶۰ گرام کے برابر چھوٹا اور ہلکا ہوتا ہے۔ اسکے سانس کا نظام اور حرارت بھی مرد سے کم ہوتی ہے۔ مرد کی ایک گھنٹہ میں ۱۱ گرام حرارت غزیری کم ہوتی ہے، جبکہ عورت کی ۶ گرام سے کچھ زیادہ کم ہوتی ہے۔

ہارون : آپ کی بات میری سمجھ میں آئی، لیکن اخبارات سے تو یہ معلوم ہوتا ہے کہ طلاق کا رواج مسلمانوں میں زیادہ ہے، یہ اخبارات دیکھئے؛ اسمیں مسلمان عورتوں کی تصویروں کے ساتھ انکی درد انگیز طلاق کی کہانیاں لکھی ہوئی ہے، اس سے یہی محسوس ہوتا ہے کہ مسلمان عورت انتہائی تکلیف دہ حالات سے گذر رہی ہے، مذہبی اصول و قوانین نے اسکو اور زیادہ مجبور کر دیا ہے، شریعت اور قانون کی آڑ لے کر اسکی آواز دبائی جاتی ہے، اور جو کوئی غیر مسلم یا مسلم تنظیمیں انکی دادرسی کی آواز اٹھاتی ہے، تو مسلمانوں کی مذہبی جماعتوں کی طرف سے اسکو مذہب اور پرسنل لایمیں مداخلت کا بہانہ بنا کر خاموش کر دیا جاتا ہے، آخر آپ کے نزدیک کثرت وقوع طلاق کو روکنے کا علاج کیا ہے؟

ناصر : بھائی! صحیح رپورٹ کے مطابق حقیقت یہ ہے کہ مسلم خاندانوں میں طلاق کی کثرت ہرگز اتنی نہیں ہے، جتنی میڈیا بتاتا ہے، یہ تو چند استثنائی واقعات ہیں جن کو غلط طور پر پیش کیا جا رہا ہے۔

اس سے لوگوں کو یہ بتانا چاہتے ہیں کہ گویا لاکھوں مطلقہ عورتیں مسلم گھرانوں سے نکالی جا چکی ہیں، اور سڑکوں پر زندگی بسر کر رہی ہیں؛ جبکہ معتبر اعداد و شمار کے مطابق طلاق کا تناسب مسلم معاشرہ سے دو گنا ہندو معاشرہ میں ہے، یہ بھی حقیقت ہے کہ ہندو سماج میں طلاق شدہ عورت کے نکاح ثانی کا کوئی تصور نہیں ہو سکتا، جبکہ مسلم معاشرہ میں نکاح ثانی ہوتا رہتا ہے۔ مسلم عورت کی فکر کرنے والوں کو پہلے اپنے گھروں کی خبر لیننی چاہئے۔ ہندو عورتیں کن پریشان کن

حالات سے گذر رہی ہیں اسکو دیکھو، ہندو مذہب کی رُو سے عورت کو طلاق دینا ممنوع ہے، اور اگر طلاق ہوئی بھی تو نکاح ثانی کا راستہ بند ہے، بالآخر ہندو عورت خودکشی کا راستہ اپناتی ہے، روزانہ اخبارات میں دلہن کا جلنا، جہیز کے جھگڑے میں سسرال والوں کا دلہن کو جلا دینا یا عورت کا خود جل جانا، یہ سب واقعات کثرت سے پڑھنے میں آتے ہیں، جبکہ الحمد للہ مسلمان عورتوں کی خودکشی کے واقعات شاذ و نادر ہی ہوں گے، اگر مسلمان عورت آپ کے کہنے کے مطابق اتنی پریشان حال ہوتی، تو ان میں خودکشی کے واقعات زیادہ ہوتے، یہ بات ہم کو تسلیم ہے کہ سماج کے ہما گیر پیمانے پر پھیلے ہوئے بگاڑ کے اثر سے آج کل مرد شریعت کے عطاء کردہ حق طلاق کو بلا ضرورت بلکہ بے جا طریقہ سے بھی استعمال کرنے لگے ہیں، مگر سوچنا چاہئے کہ کسی کی شخصی غلطی اور حماقت کے نتیجے میں اس ظالم شوہر کے بجائے دین و شریعت پر طعن و تشنیع کرنا اور قانون طلاق کو نامناسب قرار دینا کونسی عقلمندی ہوگی؟

کثرت طلاق کو روکنے کا سب سے بہتر علاج یہ ہے کہ مسلم سماج کو صحیح اسلامی تعلیمات سے روشناس کرایا جائے، اور دینی و دنیوی علوم کے حصول کی طرف توجہ دی جائے، سماج سے بے کاری دور کرنے کی تدابیر کی جائیں، شریعت مطہرہ نے مرد و عورت کے حقوق کی جو تفصیلات قرآن و حدیث میں بیان فرمائی ہیں؛ ان سے مرد و عورت دونوں کو واقف کرایا جائے۔ اگر شریعت مقدسہ کے بیان فرمائے ہوئے حقوق و آداب کا مرد و عورت دونوں لحاظ کریں گے تو ان شاء اللہ دونوں کی زندگی نہایت خوشگوار اور چین و سکون سے گذرے گی، مسلم عورتوں کے ان نام نہاد ہمدردوں سے گزارش ہے کہ وہ عورتوں کے واقعی حقوق دلانے میں مدد کریں، مثلاً لینڈ سلنگ ایکٹ کے تحت عورتوں کی حق تلفی ہو رہی ہے، انکم ٹیکس کے معاملہ میں عورتوں کی کوئی رعایت نہیں، مسلم خواتین کیلئے قائم کئے گئے تعلیمی اور صنعتی اداروں کی منظوری نہیں دی جا رہی ہے، ان مسائل کا حل نکالا جائے تو مطلقہ و غیر مطلقہ دونوں کو فائدہ ہوگا۔ صرف اسلام دشمنی کی بنیاد پر آپ کو طلاق کے لفظ سے آڑ ہے، تو آپ کے سیاسی رہنماؤں نے گجرات فسادات میں

عورتوں کی اجتماعی عصمت دری کر کے صرف جمہوریت کو ہی نہیں بلکہ انسانیت کو بھی تین طلاق دی تھی، اسوقت آپ کی شرافت، ہمدردی اور جذبہ خیر خواہی کو کونسا گرہن لگ گیا تھا؟

انداز بیاں گرچہ بہت شوخ نہیں ہے - شاید کے ترے دل میں اتر جائے مری بات

ہارون :

جزاک اللہ کہ چشم باز گردی - مراباجان جاں ہمراز کردی

آپ نے میرے سامنے بہت سی ایسی باتیں بیان کیں جنکی وجہ سے میری آنکھیں کھل گئی، اور میں حقائق سے باخبر ہوا، براہ کرم آپ سے گزارش ہے کہ یہ بھی بتائیں کہ آخر اسلام میں طلاق کب اور کن حالات میں دی جاتی ہے، نیز یہ کہ اسکا شرعی طریقہ کیا ہے؟ جسکو کچھ ناواقف یا کرایہ کے مسلمان اور غیر مسلم اخبارات و پریس والے اتنی گھناؤنی شکل میں پیش کر رہے ہیں۔

ناصر : بھائی! اول یہ کہ کتاب و سنت نے مرد و عورت کے جذبات و احساسات کا اتنا لحاظ کیا ہے، اور ایسی لطیف اور باریک باتوں کی طرف توجہ فرمائی ہیں، جو دنیا کے کسی مذہب اور قانون میں نہیں پائی جاتی، اگر ایک طرف عورت کی کمزوری اور ضعف کو ٹیڑھی پسلی سے تخلیق کا سبب بنا کر اسکی نفسیات کو حسّی طور پر سمجھایا، تو شوہر کے حقوق بیان کرتے ہوئے فرمایا گیا کہ اگر کسی کو سجدہ کرنے کی اجازت ہوتی تو میں عورت کو حکم فرماتا کہ وہ اپنے شوہر کو سجدہ کرے، اگر مرد و عورت ان چیزوں کا خیال رکھے، تو انکی زندگی جنت نما بن جائے، دونوں میں سے کسی کو ایک دوسرے سے کبھی شکایت ہی نہ ہونے پائے۔

اسلام محبت بھی ہے اخلاص و وفا بھی - تسکین دل و جاں بھی چہروں کی ضیا بھی

ہر درد کا درماں بھی ہے، پیغام شفا بھی - کردار ہی کردار ہے اسلام کا منشور

بالکل نازک حالات اور انتہائی درجہ کی مجبوری اور شدید ضرورت کے وقت ہی آخری

علاج کے طور پر طلاق کا استعمال جائز قرار دیا، اسوقت بھی فرمایا کہ بلاوجہ طلاق دینا ممنوع اور گناہ ہے۔ علامہ شعرانیؒ کے قول کے مطابق امام ابوحنیفہؒ بلاوجہ طلاق کو حرام فرماتے ہیں، فرمایا کہ اولاً عورت کو زبانی سمجھاؤ، اگر اس سے باز نہ آئے تو اس سے ہم بستری چھوڑ دو، اس سے بھی نہ ہو تو ہلکی مار لگاؤ جو چہرہ پر نہ لگے، اور نہ سخت چوٹ لگائے، جیسے کہ قرآن کریم میں فرمایا گیا: **والتی تخافون نشوزهن فعظوهن واهجروهن فی المضاجع واضربوهن فان اطعنكم فلا تبغوا علیهن سبیلا ان الله كان علیا کبیرا**۔ اس طریقہ سے بھی صورت حال میں سدھار نہ ہو تو پھر شوہر اور بیوی کے ہمدرد رشتہ داروں کو بیچ میں ڈال کر صلح کرانے کی ہر امکانی کوشش کرنے کا حکم دیا گیا۔ ارشادِ بانی ہے: **وان خفتم شقاق بینہما فابعثوا حکما من اہلہ و حکما من اہلہا ان یریدا اصلاحا یوفق اللہ بینہما ان اللہ کان علیما خبیرا**۔ اندازہ لگائیے کسی بھی مذہب و قانون میں میاں بیوی کے نازک تعلقات کو باقی رکھنے کی اتنی تدریجی اور نفسیاتی تدبیریں موجود ہیں؟ اور عورت کا اس قدر خیال رکھا گیا ہے؟ اور جب یہ ساری تدبیریں بیکار ثابت ہوں پھر بھی دونوں کو اتنی تلخی اور ناخوشگواری کے باوجود باہم زندگی گزارنے پر مجبور کرنا کہاں انصاف ہوگا؟ اسوقت بھی ایک ساتھ تین طلاق دینے اور مستقبل میں ساتھ رہنے کے تمام امکانات کو بالکل ختم کرنے سے روکا گیا ہے، اور صحیح طریقہ بتایا گیا ہے، کہ عورت کو اولاً پاکی کے دنوں میں بغیر صحبت کے صرف ایک طلاق دی جائے، پھر چھوڑ دی جائے یہاں تک کہ عورت کی عدت ختم ہو جائے تاکہ مستقبل میں پچھتانے پر نکاح کر سکتا ہے، ان باتوں پر صرف ترغیبی اسلوب سے ہی کلام نہیں کیا گیا؛ بلکہ قانونی طور پر سخت ممانعت فرمائی گئی کہ ماہواری کے دنوں میں طلاق یا ایک ساتھ تین طلاق دیں۔

ہارون : آپ نے تین طلاق کا ذکر کیا تو یاد آیا کہ میں نے پڑھا ہے کہ بیک وقت تین طلاق دینا بدعت ہے، اور ایک چیز کے بدعت و ممنوع ہونے کے باوجود اثر انگیز ہونے کا کیا مطلب؟ اور یہ حضرت ابو بکر صدیقؓ اور حضرت عمرؓ کے ابتدائی دور میں نہیں تھی، بعد کے دور میں بعض تاریخی حالات کے پیش نظر یہ رواج پذیر ہوئی، جب آپ ﷺ سے اسکی اصلیت ہی ثابت نہ ہو، تو پھر لوگوں کو اس پر مجبور کرنا کیسے صحیح ہوگا؟ اور جب امت میں طلاق کا رواج بڑھ گیا ہے، دینی باتوں پر عمل کرنا سست ہو گیا ہے، تو بہتر یہ ہے کہ اہل حدیث کی طرح ایک مجلس کی تین طلاق کو ایک ہی شمار کیا جاوے، یہی عورتوں کی خیر خواہی ہوگی۔

ناصر : آپ کا یہ کہنا کہ تین طلاق کے وقوع کا ثبوت زمانہ نبوت میں تھا ہی نہیں یہ بالکل غلط ہے، قرآن کریم نے صاف فرمایا: الطلاق مرتان فامساک بمعروف او تسریح باحسان . آگے آیت میں ارشاد ہے: فان طلقهما فلا تحل لہ من بعد آیت میں مرتان اثنان کے معنی میں ہے، جیسے کہ دوسری آیت میں ہے نؤتیہا اجرہا مرتین مطلب یہ ہے کہ دو مرتبہ طلاق کے بعد جب تیسری مرتبہ طلاق دی، چاہے ایک مجلس میں ہو یا علیحدہ مجلس میں، فلا تحل لہ من بعد تو اب بغیر حلالہ کے وہ عورت حلال نہیں ہو سکتی۔ حدیث شریف کی صحیح اور معتبر کتاب بخاری شریف میں امام بخاریؒ نے طلاق ثلاثہ کے وقوع کے جواز پر باب قائم فرمایا کہ اسی آیت کو ذکر کیا ہے، اس کے علاوہ مسلم شریف: ج ۱، ص ۶۷۶، بخاری شریف: ج ۱، ص ۹۱-۹۲، دارقطنی: ج ۲، ص ۴۴۴، ابوداؤد: ج ۲، ص ۳۱، نسائی: ج ۲، ص ۳۶، مشکوٰۃ ۲۸۴ میں تین طلاق کے وقوع پر احادیث مذکور ہیں، اسکے علاوہ جمہور صحابہ کرام، تابعین اور ائمہ فقہ سے تین طلاق ہی واقع قرار دیتے ہیں، امام ابوحنیفہؒ، امام مالکؒ، امام شافعیؒ، امام احمدؒ اور جمہور ائمہ محدثین، امام بخاریؒ، سفیان ثوریؒ، اوزاعیؒ، دارمیؒ، ابن حزم وغیرہ کا یہی مسلک ہے اور سلف سے خلف تک

اسی کے مطابق فتویٰ دیا جا رہا ہے، پہلی دفعہ اس مسئلہ کو سا تویں صدی ہجری میں علامہ ابن تیمیہؒ نے اپنی اجتہادی قوت سے زور و شور کے ساتھ پیش کیا تھا، لیکن ہمارے علماء نے اسے قبول نہیں کیا، ابن تیمیہؒ کو ماننے والے سعودی حکومت کے سب سے بڑے مفتی اور داعی شیخ عبداللہ بن باز اور انکی مجلس ہیئۃ کبار العلماء نے بھی تین طلاق کو تین ہی شمار کیا ہے، اہل حدیث علماء کا بھی فتویٰ ہے کہ اس مسلک (تین کو ایک) کے ماننے والوں کے علاوہ کے لئے اس پر عمل کرنا جائز نہیں۔

تین طلاق کو ایک شمار کرنے کا مشورہ دینے والے صرف قانونی پہلو پر نظر کرتے ہیں، اخلاقی اور دینی روح کو بالکل نظر انداز کرتے ہیں، حالانکہ ایک مسلمان کے نزدیک نکاح و طلاق قانون سے زیادہ مذہبی اور دینی حیثیت رکھتے ہیں، کل اگر پارلیمنٹ یا عدالت تین طلاق کو باطل قرار دے، یا ایک ہی شمار کرنے کا حکم دے تو کیا دینی شعور اور غیرت والے مسلمان تین طلاق دینے کے بعد بھی اس نکاح کو باقی سمجھیں گے؟ ہرگز نہیں، اور اگر مفاد پرست اسکومان کر از دو اجی رشتہ کو باقی رکھے تو اس کا گناہ کس پر ہوگا؟ اصول فقہ کا قاعدہ ہے اذا اجتمع الحلال والحرام او المحرم والمبیح غلب الحرام والمحرم یعنی حلال وحرام کے تقابل کی شکل میں حرام کے پہلو کو ترجیح دی جائے گی اور دوسرا قاعدہ ہے کہ افعال شرعیہ سے نہی ممانعت کے باوجود مشروع ہوتی ہے، ورنہ نہی عاجز لازم آئے گی، جیسے بیع فاسد، اجارہ فاسدہ اور عید کے دن روزہ کی نذر وغیرہ بے شمار مثالیں ہیں، جہاں ممانعت اور فساد کے باوجود وہ اپنا اثر کرتے ہیں، مزید ۱۴۱۳ مثالیں فتاویٰ رحیمیہ: ج ۲: ص ۱۲۷ پر ملاحظہ فرمائیں، تین طلاق کو ایک طلاق قرار دینے کی شکل میں آپ عورت کا کیا فائدہ کرنا چاہتے ہیں؟ جو شخص طلاق دینے کا ارادہ کر چکا ہے، تو وہ تین مجلس میں طلاق دے گا یا عورت کو وتذروہا کالمعلقہ کا مصداق بنائے گا، یعنی نہ طلاق دے کر علیحدہ کرے گا نہ اسکے حقوق ادا کرے گا،

عورت کو پریشان کرنے کے مرد کے پاس بہت سے حیلے ہیں وہ کسی کو بھی استعمال کر سکتا ہے۔
ہارون : ماشاء اللہ آپ کی قیمتی باتیں سن کر میرے دل میں اسلام کے نظام نکاح و طلاق کی اہمیت اور افضلیت گھر کر گئی، اسلام کے دین فطرت ہونے پر اب الحمد للہ دلائل و شواہد کے ذریعہ یقین ہو گیا لیکن ایک بات سمجھ میں نہیں آئی اگر گستاخی نہ ہو تو میں پوچھ سکتا ہوں؟

ناصر : ضرور پوچھئے۔

ہارون : وہ یہ کہ آپ نے گفتگو میں تین طلاق کے بعد جو حلالہ کا لفظ استعمال فرمایا، اس پر بھی اخبارات اور ریڈیو میں بہت کچھ اعتراضات کئے گئے ہیں، اور کہا گیا کہ حلالہ میں آخر بے چاری عورت کو ہی اجنبی مرد کے پاس جانا پڑتا ہے، قصور مرد کرے اور اسکی سزا عورت کو ملے؛ یہ کہاں سے انصاف کی بات ہوگی؟

ناصر : بھائی! اسلام میں حلالہ کی شرعی حیثیت و اجازت وغیرہ بنیادی باتوں کو چھوڑ کر اسکو بدترین شکل میں پیش کیا جاتا ہے۔ اگر غور سے سنیں گے تو یہ حلالہ بھی آپکو نبی رحمت ﷺ کے دین رحمت و فطرت کی ہی شان امتیازی اور میاں بیوی کے حقوق و جذبات کی رعایت کرنے والا عمل پائیں گے، اولاً یہ سمجھنا ہوگا کہ اسلام کے معاشرتی نظام میں شرم و حیا اور عفت و عصمت کو بنیادی درجہ حاصل ہے، اسلام پوری دنیا میں ایک پاکیزہ اور صاف ستھرے سماج کی تعمیر کرنا چاہتا ہے، جس کے سر پر عفت و پاکدامنی کا تاج ہو، جسکے اعمال و افکار کے کسی بھی گوشہ میں بد اخلاقی اور بے حیائی کی گنجائش نہ ہو، اسلام نے اپنی قانونی اور اخلاقی تعلیمات میں انتہائی جزسی سے کام لیکر ان تمام چور دروازوں پر پھرے بٹھائے ہیں جہاں سے سماج میں بے حیائی اور برائیاں وجود میں آئیں۔

ان مسائل کو پیش نظر رکھتے ہوئے یہ سمجھئے کہ حلالہ کوئی واجب اور سنت عمل نہیں ہے؛

بلکہ صرف جائز عمل ہے، جو اضطراری شکل میں بطور ضرورت اور مجبوری کے مشروع ہے، اسی

لئے حدیث شریف میں حلالہ کی ممانعت و قباحت بھی کثرت سے بیان کی گئی ہے، مرد کو طلاق دینے سے پہلے بتا دیا کہ اگر عورت کو تین طلاق دے کر علیحدہ کر دیا تو یاد رکھ کہ یہ ہماری مقدس نعمت جب تک دوسرے کا بچھونا نہیں بنے گی، تیرے حرم کی زینت نہیں بن سکتی، یہ ایک غیرت مند مرد کے لئے سب سے بڑی سزا ہے، کیونکہ محبت سب کچھ گوارہ کر سکتی ہے، لیکن شرکت کو گوارہ نہیں کر سکتی۔

تین طلاق کے بعد مستقبل میں اگر وہ دونوں اپنے فعلِ فتنج پر افسوس کرتے ہوئے دوبارہ رشتہ ازدواجی میں شامل ہونا چاہتے ہیں، تو اگر آپ ان کو نکاح کی اجازت نہیں دیں گے تو دونوں غیر شرعی اور ناجائز طریقہ سے ملاقات کر کے اپنی خواہشات پوری کریں گے، جو اسلام جیسے غیور اور پاکیزہ مذہب میں ہرگز قابل برداشت نہیں ہو سکتا ہے، دوسری طرف اسلام نے چونکہ نکاح کے رشتہ کو اس کی غیر معمولی اہمیت کے پیش نظر کئی شرائط و پابندیوں سے وابستہ رکھا ہے، جب وہ پابندیاں ختم ہو جائے تو یہ نازک رشتہ بھی ٹوٹ جائے گا۔ اب اگر حلالہ کی شرط نہ لگائی جائے تو نکاح کے مقدس رشتہ کی کوئی اہمیت باقی نہیں رہتی، مرد جب چاہے عورت کو تین طلاق دیکر پھر نکاح کرے، پھر طلاق پھر نکاح کرے اس طرح عورت کو کھلونا اور نکاح و طلاق کے نظام کو لغویات و مہملات سمجھ لے گا، بہر صورت حلالہ کی شرط مرد کے لئے سوچنے اور چوکنا رہنے کا ایک قیمتی موقع ہے، رہا یہ سوال کہ آخر عورت کو ہی دوسرے کے پاس جانا ہوتا ہے، تو اولاً حلالہ واجب یا سنت نہیں ہے، نیز حلالہ کرنے میں صرف مرد کو ہی اختیار نہیں دیا بلکہ اگر عورت راضی ہو تو ہی، اور وہ بھی دوسرے کے طلاق دینے کے بعد ہے، وہ دوسرے مرد سے شرعی طور پر اپنی مکمل رضامندی سے نکاح کر سکتی ہے، اور جب تک شوہر ثانی کا انتقال نہ ہو یا وہ طلاق نہ دے؛ یہ عورت اس کے نکاح سے نہیں نکلے گی، اس کو شریعت نے حلالہ پر مجبور نہیں کیا، اسی وجہ سے شرطیہ نکاح کرنا کہ مرد صحبت کے بعد طلاق دے، یہ سخت

مکروہ اور لعنت کا سبب ہے۔

اور قابل توجہ بات سنئے؛ یہ اعتراض ان قوموں کی طرف سے ہے جن کی نظر میں عورت محض ایک کھلونا ہے، جنہوں نے عورت کو گھر کے محفوظ قلعے سے نکال کر چوراہے پر کھڑا کر کے اسے زینتِ محفل بنایا، دنیا کی کسی بھی چیز کا اشتہار عورت کی ننگی تصویر کے بغیر مکمل نہیں ہو سکتا، قدرت کی اس نازک صنف کے ایک ایک عضو کی ننگی نمائش کر کے خریداروں کو مال خریدنے کی دعوت دی جا رہی ہے، ٹی.وی.کی وہی چینل یا سی.ڈی جاذب نظر اور اخبارات کے وہی صفحات قابل مطالعہ ہوتے ہیں؛ جو جذبات کو بھڑکانے والی ننگی تصویریں پیش کریں، اس سماج کی ذلت و پستی کا یہ حال ہے کہ ان کے یہاں باقاعدہ ایک دوسرے کی بیوی کے تبادلہ کے کلب (Club) قائم کر کے دیوسی کو ایک فن قرار دیا گیا ہے، جہاں کی پارلیمنٹ میں ملک کے ذہین ترین اور چیدہ افراد زنا بالرضا اور مرد پرستی کے جواز کا بل تالیوں کی گونج کے ساتھ منظور کریں، ایسی دیوس اور بے حیا قوم کو اسلام کے ایک اضطراری اور استثنائی مسئلہ پر اور نظام طلاق پر اعتراض کرنے کا کیا حق ہے؟

نظر آتے نہیں بے پردہ حقائق ان کو	- آنکھ جن کی ہوئی محکومی و تقلید سے کور
زندہ کر سکتی ہے ایران و عرب کو کیوں کر	- یہ فرنگی مدنیت کہ جو ہے خود لب گور

ہارون : جب اسلام کا نظام نکاح و طلاق اتنا واضح، ستھرا اور حقیقت پسندانہ ہے تو کیا ان نام نہاد دانشوروں نے اسلامی تعلیمات کا صحیح مطالعہ ہی نہیں کیا ہے؟ یا پھر جان بوجھ کر اسلامی تعلیمات پر اعتراض کر کے اسلام اور مسلمانوں کو بدنام کرنا چاہتے ہیں؟

ناصر : بھائی! حقیقت یہ ہے کہ ہندوستان کی فرقہ پرست قوتوں نے برہمنی نظام کو زندہ اور فعال بنانے کی جو حکمت اپنائی ہے، اس کا ایک پہلو اسلام اور مسلمانوں کے خلاف بدگمانی و نفرت اور خود ان کی صفوں میں نا اتفاقی اور انتشار پیدا کرنا ہے، خاص کر کے بابری مسجد کی

شہادت کے بعد مسلمانوں میں ہونے والی بیداری اور عزم و حوصلہ دیکھ کر ان کی معاندانہ سرگرمیاں تیز ہو گئیں، اور وہ انتہائی چالاکی سے مسلم عوام کو قرآن کریم، احادیث نبوی اور علماء و قائدین سے مشکوک و بے تعلق کرنے کی کارروائیاں کرنے لگی ہیں، اسی سلسلہ میں یہ طلاق کا مسئلہ ہے؛ جس کی وجہ سے ہندی، انگریزی اور گجراتی اخباروں کو طنز و تعریض بلکہ تمسخر کا ایک موضوع اور مسلمانوں کی شریعت و قانون کی تذلیل و توہین کے لئے ایک بہانہ مل گیا ہے، اگر تین طلاق کے مسئلہ پر غور و فکر اور تحقیق کرنا تھا، تو اس کا محل و مقام فقہی سمینار اور اس موضوع پر غور و فکر کرنے والے علماء کرام و ماہر مفتیان عظام تھے، لیکن بڑے افسوس کی بات ہے کہ اس مسئلہ کو اخبارات کے صفحات اور چوراہوں پر لایا گیا اور ہر کس و ناکس کو شریعت مطہرہ پر اعتراضات کا موقع مل گیا، لہذا مسلمانوں کو چاہئے کہ وہ اسلامی تعلیمات سے واقفیت حاصل کریں، اسلامی حقوق کی حفاظت کریں اور بہترین سماج اور عمدہ مستقبل کی تعمیر کے لئے شریعت کے قانون پر عمل کریں، کیوں کہ ے

اگر مقام شرف کی ہے جستجو تم کو - تو ظلم و کفر سے ہر رشتہ توڑنا ہوگا
خود اعتماد و خود آگاہ و خود نگر بنکر - خدا سے اپنے تعلق کو جوڑنا ہوگا

ہارون : مسلم عورتوں کی ایک پریشانی یہ بھی ہے کہ طلاق کے بعد شوہر نان و نفقہ کا ذمہ دار نہیں ہوتا، اور شریعت نے بھی عدت تک کے نفقہ کا ہی اس کو ذمہ دار بنایا ہے، بہت سی عورتیں اس پریشانی کا شکار ہیں، جس عورت کو مرد نے بے سہارا کر دیا ہو، اس کا خرچ وہ کیوں برداشت نہ کریں؟ غریب عورت کیوں در بدر کی ٹھوکریں کھاتی پھرے؟ لہذا بہتر یہ ہے کہ شوہر پر ایک بڑی رقم یک مشت اکٹھی ہی لازم کر دی جائے یا تا نکاح ثانی شوہر کو اس کے نان و نفقہ کا ذمہ دار قرار دیا جائے، شاہ بانو کیس میں یہی ہوا تھا، اور آخر حکومت نے اس مسئلہ کو مسلم قدامت پرست قیادت کے دباؤ میں آ کر منسوخ کر دیا تھا؛ جبکہ طلاق کو روکنے میں یہ

علاج بہت مؤثر ثابت ہوگا جیسے عیسائی اور ہندو سماج میں یہ خرچہ کی ذمہ داری ڈالنے والا عمل طلاق روکنے میں بہت مؤثر ثابت ہو رہا ہے۔

ناصر : بھائی! قرآن مجید ہر مسئلہ کو فطری انداز میں حل کرنا چاہتا ہے، اس لحاظ سے یہ بات سراسر قرآنی روح کے خلاف ہے کہ جس مرد سے نباہ نہ ہونے کی وجہ سے عورت کی جدائی ہوئی ہے، اسی مرد سے اس عورت کا خرچہ دلویا جاوے، یہ چیز سماج میں منفی ذہنیت پیدا کرنے کا ذریعہ بنے گی، اصل بات یہ ہے کہ یورپی تہذیب نے بہت سے معاملات میں غیر فطری انداز اختیار کیا ہے، جس کے نتیجہ میں غیر فطری مسائل پیدا ہوئے اور پھر ان کو غیر فطری طریقہ سے حل کرنے کی کوشش کی گئی۔

قانون الہی نہ ٹلا ہے نہ ٹلے گا - ہر ازم کے خورشید کو ڈھلانا ہے ڈھلے گا

یورپ میں عورتوں کی آزادی اور آزاد سماج کے نام پر اٹھنے والی تحریک کے علم بردار وحی الہی سے محروم ہونے کی وجہ سے یہ تحریک بالآخر اباحت پسند سماج (Permissive Society) تک جا پہنچی، مرد عورت کے کثرت اختلاط نے نکاح کے بندھن کو کمزور کر دیا، عورت آزاد معاش اور ملازمت حاصل کرنے لگی، جس کا مرد کی توأمیت پر اثر ہونے لگا، اور نتیجہً طلاق کی تعداد میں اضافہ ہوا، اس کو روکنے کے لئے یورپی بے عقل داناؤں نے مرد پر قانونی پابندی لگا کر اس کو طلاق کے بعد عورت کو گزارہ Maintenance دینے کا ذمہ دار بنایا۔ اس کا غیر فطری اثر یہ ہوا کہ مرد عورت بغیر نکاح کے عشق و محبت کی بنیاد پر ایک ساتھ رہنے لگے، جسکے نتیجے میں یورپ کا سماجی ڈھانچا ہی بکھر گیا، اور ہزاروں نئے مسائل نے جنم لیا۔

طلاق اور علیحدگی کے باوجود مطلقہ عورت کو مرد کی طرف سے مستقل گزارے نے یورپ کو اور زیادہ مصائب و آلام میں مبتلا کر دیا۔ کیونکہ انسان طبعی طور پر اپنی مرضی کے خلاف کوئی بات بہت دنوں تک برداشت نہیں کر سکتا، اس سے بچنے کی راہ نکال ہی لیتا ہے، اس

قانون سے بچنے کے لئے مالدار طبقہ کے افراد ایک میٹری سنڈھی یا معاہدہ دوستی کے تحت میاں بیوی کے تعلقات قائم کرتے ہیں، اس میں شرط ہوتی ہے کہ مرد عورت کو اس وقت تک ایک متعین رقم دیتا رہے گا، جب تک کوئی ایک فریق معاہدہ نہ توڑے، معاہدہ توڑنے کی شکل میں پھر مرد پر عورت کی کوئی ذمہ داری نہیں ہوتی، نہ عورت کی، نہ اس کے بچوں کی، غریب اور درمیانی قسم کے مرد اتنا خرچ نہیں دے سکتے ہیں، تو اس سے بچنے کا وہی طریقہ اختیار کرتے ہیں جو ہم روزانہ اخبارات میں دلہنوں کے جلانے کے نام سے پڑھتے ہیں۔

جس قدر تسخیر خورشید و قمر ہوتی گئی -	زندگی تاریک سے تاریک تر ہوتی گئی
کائنات ماہ و انجم دیکھنے کے شوق میں -	اپنی دنیا سے یہ دنیا بے خبر ہوتی گئی

اسلام نے عورت کے نفقہ کے اور دوسرے حل بیان فرمائے ہیں، وہ یہ کہ اس کو باپ کی ملکیت میں سے وراثت میں ایک بڑی رقم ملے گی، پھر نکاح ثانی کی اس کو ترغیب دی گئی، اس کے باپ، بھائی اور قریبی رشتہ داروں کو قانون وراثت اور قانون نفقہ کے تحت اسکی کفالت کا ذمہ دار بنایا گیا، اسکے علاوہ عام مسلمانوں کو تعاون، ہمدردی اور ایثار و قربانی کی ترغیب و فضیلت بیان فرما کر اسکی امداد کی طرف متوجہ کیا، یہ بھی نہ ہو تو اسلامی بیت المال کو اس کا ذمہ دار بنایا۔

عورت کے ذمہ کسی کا خرچہ لازم نہیں ہے، پھر بھی شریعت نے اسکو ماں ہونے کی حیثیت سے کبھی کل متروکہ جائداد کا $\frac{1}{4}$ اور کبھی $\frac{1}{4}$ ، بحیثیت دادی کے $\frac{1}{4}$ ، بحیثیت نانی کے $\frac{1}{4}$ ، بحیثیت بیٹی کے اگر کوئی بھائی نہ ہو تو کل ترکہ کی نصف یا دوثلث یا پھر بھائی سے آدھا حصہ، بحیثیت بہن کے کبھی $\frac{1}{4}$ ، کبھی $\frac{1}{8}$ ، کبھی بھائی سے نصف اور اگر صرف بہنیں ہوں تو مجموعی طور پر $\frac{2}{3}$ ملے گا۔ بحیثیت بیوی کے کبھی $\frac{1}{4}$ اور کبھی $\frac{1}{8}$ حصہ ملتا ہے، اور اسکے علاوہ بھی بہت سی صورتوں میں اسکو ترکہ مل سکتا ہے، جسکا احاطہ کرنا مقصود نہیں ہے، جبکہ دوسرے مذاہب اور سماج میں اس قسم کی کوئی امداد و وراثت عورت کو میسر نہیں ہے۔

ہارون : جزاکم اللہ کہ آپ نے میرے تمام اعتراضات کا تشفی بخش جواب دیا، اب مجھے جب بھی کوئی اعتراض پیش آئے گا یا کسی اخبار وغیرہ میں اسلامی تعلیمات پر کوئی کیچڑ اچھالا جائے گا تو میں آپ سے ضرور رابطہ کروں گا۔

ناصر : ضرور ضرور ان شاء اللہ، آپ کو تشفی بخش جواب دینے کی ضرور کوشش کروں گا۔

السلام علیکم ورحمة اللہ وبرکاتہ

امت مسلمہ کے ساتھ پریس (میڈیا) کا معاندانہ رویہ

ہارون : السلام علیکم ورحمۃ اللہ وبرکاتہ۔

امتیاز : وعلیکم السلام ورحمۃ اللہ وبرکاتہ، ارے بھائی کیا بات ہے، کئی دن سے نظر ہی نہیں آتے، اور یہ آپ کو کس کی نظر لگ گئی، آپ تو ماشاء اللہ بڑے موٹے تازے، ڈیل ڈول جسم والے تھے، کیا کوئی الجھن پیش آئی ہے؟ یا کسی بیماری کا شکار ہو گئے ہیں؟

ہارون : بھائی، الحمد للہ کوئی بیماری نہیں ہے، البتہ الجھن ضرور لاحق ہوئی ہے، اچھا ہوا کہ آپ مل گئے اور اپنا بوجھ ہلکا کرنے کا موقع مل گیا۔

آپ بھی شاید اخبارات، ریڈیو اور ٹی. وی. میں کچھ نہ کچھ سنتے، دیکھتے ہوں گے، ہر روز کوئی نہ کوئی مسلمان اخبارات کی سرخی اور ٹی. وی کا ہیرو بنا ہوا ہوتا ہے، کہیں دہشت گردی، بم دھماکے، کہیں کسی کے قتل کے فتوے، تو کہیں قتل پر لاکھوں ڈالر کے انعامات کے اعلانات، الغرض کوئی ہفتہ چین سے نہیں گذرتا، ایسا لگتا ہے کہ اس قوم کو باولے کتے نے کاٹ کھایا ہے کہ اسکو چین و سکون اور امن و عافیت سے رہنا اچھا نہیں لگتا۔ فتنہ اور ہنگامہ ہی ان کی طبیعتِ ثانیہ بن گئی ہے، آخر ڈسپلن (Discipline) سیکولرزم، بھائی چارگی، وطن پرستی اور قومی دھارے میں یہ کب شریک ہوگی؟

امتیاز : بھائی، آپ کی بات ظاہر میں تو صحیح لگتی ہے، حقیقت میں مسلمان اخبارات اور میڈیا کے منظورِ نظر بنے ہوئے ہیں، لیکن ذرا ایمانی بصیرت و گہرائی سے حقائق کا جائزہ لیں تو آپ کو معلوم ہو جائے گا کہ ایک سوچی سمجھی اسکیم کے ماتحت یہ سب کچھ ہو رہا ہے، واقعات کی نوعیت و حقیقت کچھ ہوتی ہے، اور انکو مخصوص طرزِ فکر و اندازِ بیان سے بہت سوچ سمجھ کر دنیا

کے سامنے پیش کیا جاتا ہے، جس سے یہ احساس دلانا ہے کہ مسلمان ہی دنیا میں ایک جنگ جو، جاہل اور تشدد پسند قوم ہے، مسٹر گوکمر نے کہا تھا کہ جھوٹ اتنی کثرت سے بولو کہ لوگ اسکو سچ سمجھنے لگے، اور لارڈ میکالے جسکے افکار و خیالات کی موجودہ تعلیمی نظریات پر چھاپ ہے، اسنے دعویٰ کیا تھا کہ عام پبلک کا حافظہ کمزور ہوتا ہے، لہذا کسی بات کو مختلف عنوانات دیکر الگ الگ رنگ میں پیش کیا جاسکتا ہے، تو یہ اخبارات اور ٹی. وی. والے انہی آقاؤں کی نقالی میں واقعات کو توڑ مروڑ کے مختلف اسلوب و پیرایہ بیان سے عوام کے ذہن کو گندہ کرنا چاہتے ہیں۔

ہارون : یہ تو آپ لوگوں کا بہت پرانا جواب ہے، جب بھی عالم اسلام کے کسی کونہ میں کوئی حادثہ یا واقعہ پیش آئے تو اسکی ذمہ داری خود قبول کرنے کے بجائے یورپ و امریکہ کے سرپرڈال دی جائے۔ انگریز کے دور حکومت میں دریا کی مچھلیوں کی آپسی لڑائی میں بھی آپ کے بزرگوں کو انگریز کی شرارت نظر آتی تھی۔ یاد رکھئے جو قوم اپنا محاسبہ نہیں کرتی وہ کبھی بھی زندگی کی شاہ راہ پر گامزن نہیں ہوتی ہے۔ اس طرح کے جوابات سے آپ بھولے بھالے مسلمانوں کی بھیڑ کو تو مطمئن کر سکتے ہیں، لیکن ہمارے جیسے گریجویٹ لوگوں کو آپ بے وقوف نہیں بنا سکتے، کیا مسلمانوں نے خود مسلمانوں کی مسجدوں اور مدرسوں پر دھاوا نہیں بولا ہے؟ الجزائر، پاکستان اور مصر میں بے گناہ عورتوں، بچوں اور بڑھوں کو قتل نہیں کیا گیا ہے؟ صومالیہ میں سخت قحط سالی کے باوجود دو گروہوں کا خونیں تصادم، یمن، سوڈان اور افغانستان کی طویل خانہ جنگی، پاکستان کا فرقہ وارانہ جنون، بنگلہ دیش کی جذباتیت، ایران و عراق کی دس سالہ طویل جنگ، عراق اور خلیج کے ملکوں کا تصادم اور اسکے علاوہ دوسری علاقائی ملکی جنگیں جو عالم اسلام کو زبردست جانی و مالی نقصان پہنچانے کے ساتھ اسلام کو بھی بدنام کر رہی ہیں، کیا یہ سب ہماری ہی جذباتیت، بے صبری، ناعاقبت اندیشی و بے وقوفی کے نتائج بد نہیں ہیں؟

امتیاز : بھائی! آپ کی بات صحیح ہے کہ مسلمانوں کے بہت سے مسائل ان کے

پیدا کردہ ہیں، اور مسلم سماج میں ہونے والے قتل، اغواء اور ظلم و زیادتی کے واقعات ناقابلِ عفو ہیں، یہ سب غیر اسلامی، غیر اخلاقی بلکہ بسا اوقات وحشیانہ بھی ہوتے ہیں، ان کے اقرار کے ساتھ آپ سے اس کی تہہ میں جانے کی اور واقعات کے اسباب و عوامل کا ٹھنڈے دل و دماغ سے جائزہ لینے کی دعوت دیتا ہوں۔ ان واقعات کی اصل وجہ مسلم قیادت کا ردِ عمل (Reaction) والا جذبہ ہے، اس ردِ عمل کے رجحانات پیدا ہونے کا واقعی سبب یہ ہے کہ ان تمام مسلم حاکموں کی نشوونما مکمل یورپی افکار و خیالات والے ماحول میں ہوئی ہے، جبکہ ملک کی اکثریت اسلامی معاشرہ و مزاج میں پلی بڑھی ہے۔ اکثر حاکم ظالم و جابر بلکہ انسانیت دشمن ہیں، جن کو عوام کے جذبات اور انکی بنیادی ضروریات کا احساس نہیں ہے۔ یورپ کو وہاں جمہوریت و سیکولرزم کی ضرورت محسوس نہیں ہوتی، انکی دیکٹیٹر شپ (Dictatorship) اور تشدد صرف مسلم اکثریت کے حق میں ہی نمایاں ہوتا ہے، اقلیت کے ساتھ یہ سب حالات ہوتے ہوئے بھی انکا تعلق رواداری بلکہ ان کے حقوق و جذبات و مذہبی شخصیات کا زیادہ لحاظ کرنے کا ہے، مسلمانوں پر ان کے اپنے ملکوں میں نام نہاد آزادی کے دور میں بھی ظلم و ستم کے ایسے پہاڑ توڑے جا رہے ہیں، اور انہیں ذلت و رسوائی، قتل و غارت گری، آبروریزی و عصمت دری، عقائد کی پامالی، اور ذہنی کشمکش کا سامنا کرنا پڑ رہا ہے، جتنا کہ حقیقی سامراجی و غلامی کے دور میں بھی نہیں کرنا پڑا تھا، اسکے ساتھ یہ بات بھی یاد رکھئے کہ یہ حالات صرف مسلم ملکوں میں ہی نہیں، بلکہ دنیا کے بہت سارے غیر مسلم ملکوں میں بھی دہشت گردی، فساد، عورتوں، بچوں اور نہتے لوگوں پر ظلم و تشدد کا بازار گرم ہے، ساؤتھ افریقہ میں کالوں گوروں کی لڑائی، روواندا اور بُرندی میں خود کالوں کی آپسی جنگ، نیپال میں ماؤ وادیوں کا ظلم و تشدد، ہندوستان کی شمال مشرقی ریاستوں میں مختلف باغی گروہوں کی سفاکانہ کارروائی، سری لنکا میں کئی سالوں کی خانہ جنگی و لاکھوں افراد کی تباہی، سابق سوویٹ (Soviet) روس میں کمیونسٹوں کی

طرف سے کروڑوں انسانوں کا قتل، کمبوڈیا میں کمیونسٹوں اور غیر کمیونسٹوں کے درمیان جنگ، شمالی و جنوبی کوڑیا کا تصادم، برما سرکار اور حزب مخالف کی جنگ، اسکے علاوہ کئی ملکوں میں خونی جنگیں چلتی ہی رہتی ہیں، بلکہ حقیقت یہ ہے کہ اخلاقی جرائم، دہشت گردی اور تشدد کے واقعات غیر اسلامی سماج میں زیادہ پیش آرہے ہیں، کیونکہ غیر اسلامی سماج میں اخلاقیات اور مرنے کے بعد حساب و کتاب کا کوئی تصور نہیں ہے۔ خیر و شر، ظالم و مظلوم، حق و ناحق میں کوئی تمیز نہیں ہے۔ اگر آزاد ذرائع سے عالمی نقشہ تیار کیا جائے تو یہ حقیقت آشکارا ہوگی کہ یورپی تہذیب و ثقافت سے متاثر سوسائٹیوں میں مسلم معاشروں کے مقابلہ میں زیادہ دہشت گردی و اخلاقی جرائم پائے جاتے ہیں۔

اپنے سیاسی مقاصد کیلئے یورپ و امریکہ نے عالم اسلام کے مختلف ممالک کے درمیان جنگی صورت حال قائم کر کے فضاء کو گرما دیا، یہ سب مخفی سازشوں کا احساس مسلم قیادتوں کو نہیں ہے، اکنومسٹ اخبار نے لکھا ہے کہ مسلم تحریکوں کے متعلق امریکی پالیسی تضاد و تعارض کا شکار ہے، یورپ و امریکہ اگر کسی اسلامی تحریک کے مخالف ہیں، تو دوسری جانب اسکی اعانت بھی کرتے ہیں۔ کسی بھی مسلم انتہاء پسند دہشت گرد گروہ کی تہہ میں جائیے تو آپ کو معلوم ہوگا کہ ان کی ٹریننگ امریکی صیہونی سراغ رسانی سے ہی وابستہ ہے۔ امریکہ ایک طرف ایران کے خلاف محاذ قائم کئے ہوئے تھا، تو دوسری طرف عراق کے خلاف ایران کو ہتھیار سپلائی کرتا تھا۔

ہارون : آپ جو کچھ کہہ رہے ہیں وہ بھی صحیح لگتا ہے، لیکن ہم روزانہ اخبارات وغیرہ میں جو پڑھتے ہیں اس سے تو یہی احساس ہوتا ہے کہ مسلم سماج میں ہی اس قسم کی دہشت گردی اور بم دھماکے کے واقعات کثرت سے پائے جاتے ہیں۔ جبکہ دنیا کی دوسری قومیں، تہذیبیں اور مذاہب والے اس طرح کی بنیاد پرستی سے اپنے کو آزاد کر چکے ہیں، ان کے یہاں مذہبی رواداری و بھائی چارگی پائی جاتی ہے، ہماری طرح مذہبی کٹر واد سختی نہیں پائی جاتی ہے۔

امتیاز : بھائی آپ کون سی خوابی دنیا میں جی رہے ہیں، اسلامی سماج میں ہونے والے چھوٹے سے چھوٹے واقعہ کو رانی کا پر بت بنا کر نہایت گھناؤنی شکل میں پیش کر کے لوگوں کی آنکھوں میں دھول ڈالی جا رہی ہے۔ مسلمانوں پر دہشت گردی کا الزام لگانے والے یورپ و امریکہ والے ہوں یا ہندوستان کے تشدد پسند آریس۔ ایس۔ ایس والے ہوں، سب اپنے گریبان میں جھانک کر دیکھ لیں کہ انکا دامن کتنا پاک ہے؟ آپ کو معلوم ہونا چاہئے کہ تحقیق سے یہ بات ثابت ہو چکی ہے کہ دنیا کے تمام برسرا پر کار گروہوں اور باغیوں کو دہشت گردی و تشدد کی ٹریننگ کے اڈے اور ایشیا میں رونما ہونے والے نسلی و گروہی فسادات میں یورپ کا ہی ہاتھ ہے۔ بم دھماکوں اور قتل و خون ریزی کے بہت سے واقعات کی ذمہ داری مسلم تحریکوں پر عائد کی جاتی ہے، حالانکہ حقیقت میں وہ امریکی و یہودی خفیہ ایجنسیوں کا ہی کام ہوتا ہے، روانڈا میں ہونے والا عظیم انسانی قتل عام جسمیں ۶ لاکھ بے گناہ آدمی مارے گئے، اکنومسٹ اخبار مظلوموں کی شہادت کے ساتھ لکھتا ہے: کہ امن کی ڈگڈگی بجانے والے چرچ کے بڑے بڑے پادریوں نے ایک فریق کی حیثیت سے اس عظیم خونریزی میں بڑھ چڑھ کر عملی طور پر شرکت کی ہے، کیونکہ یہ جنگ عیسائیوں کے دو مذہبی گروہوں کی بنیاد پر ہوئی ہے،

فرنگیوں کی سیاست ہے دیوزنجیر

متاع غیر پہ ہوتی ہے جب نظر اسکی - تو ہیں ہراول لشکر کلیسا کے سفیر

اسی طرح انگلینڈ و آئرلینڈ کی دھماکہ خیز لڑائیاں بھی عیسائی مذہبی فرقوں کی جنگ ہیں، لیکن یورپ کو وہ بنیاد پرستی نظر نہیں آتی، کیونکہ دونوں طرف عیسائی ہیں، مسلمان نہیں ہے، حال میں امنسٹی انٹرنیشنل نے کمبوڈیا، سابق یوگوسلاویہ اور سوویت یونین میں مختلف مشترکہ قبروں کا انکشاف کیا۔ یہ کروڑوں کی تعداد میں شہید ہونے والے مسلمان ہیں، جنہیں کمیونسٹوں نے مسلمان ہونے کی وجہ سے شہید کیا تھا، جنوبی سوڈان میں عیسائی باغیوں کو اور ایٹھوپیا کے عیسائیوں کو سوڈان کے خلاف ٹریننگ دے کر امریکہ ہتھیاروں کے ساتھ سوڈان بھیج رہا ہے۔

الجزائر میں سیکولر و جمہوری طرز پر انتخاب ہونے کے باوجود اسلامی دہشت گردی کا بہانہ کر کے الیکشن منسوخ کرا کے لاکھوں نہتے عوام کو فوج کے ہاتھوں قتل عام کرا کے دہشت گردی پھیلائی جاتی ہے، اور اسکا الزام اسلامی تحریکوں پر عائد کیا جا رہا ہے، حالانکہ فرانس کے اشاروں پر یہ سب کچھ ہو رہا ہے، تاکہ عیسائیت کے قلعے محفوظ رہ سکے، اسی بنیاد پرستی کے الزام میں ترکی کی نجم الدین اربگان صاحب کی حکومت کا خاتمہ کرایا گیا، تاکہ وہاں کے عوام اپنی پسند کی تہذیب و کلچر پر عمل نہ کر سکے۔

الغرض مسلمان اپنے دینی شعائر کا مطالبہ کریں تو دہشت گردی ہے، اور دوسرے اگر دین میں مداخلت کریں، اسلامی تہذیب و کلچر ختم کر کے اپنا کلچر زبردستی نافذ کرنا چاہیں تو بھی وہ آزادی و رواداری ہے، واہ رے! جمہوریت و سیکولرزم

تمہاری تہذیب اپنے خنجر سے آپ ہی خودکشی کرے گی

جوشاخِ نازک پہ آشیانہ بنے گا ناپائیدار ہوگا

ہندوستان کی بھاجپہ سرکار کا دنیا کے سب سے بڑے سیکولر ملک کی اسکولوں میں ایجوکیشن جیسے اہم شعبے کو بھی مجروح کرنا، کورس میں ہندو تو کو زندہ کرنے کی کوشش، تاریخ و جغرافیہ میں تبدیلی کرنا، کھلے پارکوں میں مذہبی لباس و تریٹول سے پریڈ کرانا، یہ سب جمہوریت کے خد و خال سمجھے جائیں، اور اقلیتی اسکول یا دینی مدرسے انکو بنیاد پرستی کے اڈے نظر آئیں، جبکہ مسجدوں اور مدرسوں کے دروازے ۲۴ گھنٹے کھلے رہیں، سچی بات یہ ہے کہ ”جسکی لاٹھی اسکی بھینس“ جیسا معاملہ ہے، لیکن پھر بھی مسلمانوں کو ہم یہی کہیں گے۔

تو سمجھتا ہے یہ سامان ہے دل آزاری کا - امتحان ہے تیرے ایثار کا خودداری کا

کیوں ہر اسماں ہے صھیل فرس اعداء سے - نورِ حق بجھ نہ سکے گا نفس اعداء سے

حقیقت یہ ہے کہ تمام غیر مسلم قوموں خاص کر کے یورپ کی پوری تاریخ ہی دہشت

گردی، ظلم و تشدد، بربریت، خونریزی، قوموں کے بنیادی حقوق کی پامالی اور ان کے تاریخی نقوش اور تہذیب و کلچر مٹا دینے سے بھری پڑی ہے، جب انگریز کا سورج چمک رہا تھا تو شمالی افریقہ، صومالیہ، کینیا، زنجبار، ملایا اور خود برصغیر میں مسلمانوں کا خون بہانے کیلئے قتل گاہیں (Sloughtr House) بنائی گئیں، اور لاکھوں مسلمانوں کو قتل کیا گیا، اور کیا اسپین کی تاریخ بھول گئے؟ مذہبی تفتیشی عدالتیں قائم کی گئی، جس کا مقصد ہی اسپین کے مسلمانوں کو وحشتناک سزائیں دینا تھا، کتنوں کو زندہ جلایا گیا، کتنوں کے ناخن اکھاڑے گئے، آنکھیں نکالی گئی، مجموعی طور پر اسپین میں چرچ کے ظلم و ستم کا نشانہ بننے والوں کی تعداد ایک کروڑ بیس لاکھ تک پہنچی ہے، اسکی مزید تفصیل آپ امریکی مصنف ولیم ڈریپر کی کتاب معرکہ مذہب و سائنس A History of the conflict between religion and science میں دیکھ سکتے ہیں۔

حکمتِ مغرب سے ملت کی یہ کیفیت ہوئی - ٹکڑے ٹکڑے جس طرح سونے کو کر دیتا ہے گا ز
ہو گیا مانند آبِ ارزاں مسلمانوں کا لہو - مضطرب ہے تو کہ تیرا دل نہیں دانائے راز

ہارون : آپ کی تحقیقی و تفصیلی رپورٹ سے یورپ کی دوہری پالیسی اور مذہبی کٹر بنیاد پرستی بھی کچھ سمجھ میں آگئی، لیکن مسلمانوں نے اسکے مقابلہ میں جو طریقہ اپنایا ہے کہ ان کے خلاف ہنگامہ آرائی کر کے جلوس نکالنا اور آزادی رائے پر بالکل ہی بربک لگانا یہ مناسب نہیں ہے، اخبارات وغیرہ سے معلوم ہوتا ہے کہ مسلمان آزادی رائے و اظہار خیال کے بھی سخت مخالف ہیں، جب کبھی کسی صحافی یا مصنف نے کوئی بات طنز یا مزاحیہ انداز میں لکھ دی تو مسلم سماج آگ بگولہ ہو جاتا ہے، حالانکہ اس آزادی رائے و اظہار خیال اور تحقیق و تنقید کے دور میں ہر کسی کو اپنی بات کہنے کا حق حاصل ہے۔ اگر اس طرح کسی کے خلاف قتل کے فتوے، کسی کی کتاب جلا دینا یا اس کے خلاف ہنگامہ آرائی ہوتی رہے گی تو ادب، تحقیق و تنقید اور بے لاگ

تبصرہ، کارٹون، مزاح وغیرہ جو چیزیں آج کے سیکولر دور میں علوم و فنون کا ایک جزو بن چکی ہیں، بلکہ اب تو اسکو بھی مستقل فن کا درجہ حاصل ہے، وہ ختم ہو جائے گی۔ کچھ لوگوں کا تو کہنا ہے کہ اسلام میں فرد کی آزادی نام کی کوئی چیز ہی نہیں، مولوی ملاؤں کی باتوں کو بھیڑ بکریوں کی طرح سردھنتے ہوئے مان ہی لینا ہے، گویا اب تک مسلمان قرونِ وسطیٰ والی دنیا سے باہر نہیں نکلے ہیں، زمانہ کی نبض شناسی اور وقت کے تقاضوں سے غافل ہو کر ہی مسلمان دنیا میں پیچھے ہیں۔

امتیاز : بھائی ”الٹا چور کو تو ال کو ڈانٹے“ کی طرح آپ کیا الٹی بات اپنے آقاؤں کے سکھلانے سے بول رہے ہیں، آپکو معلوم ہونا چاہئے کہ دنیائے انسانیت کو فرد کی آزادی کا احساس سب سے پہلے اسلام نے ہی کرایا ہے، رسول اللہ ﷺ نے فرد کی آزادی کا وہ عالم گیر سبق سکھلایا تھا کہ لوگ خود آپ کے بھی کسی عمل کے بارے میں آپ سے بغیر کسی ہچکچاہٹ کے دریافت کر لیتے تھے، ایک باندی اپنے شوہر کے نکاح میں رہنا نہیں چاہتی تھی، آپ ﷺ کے فرمانے پر عرض کرتی ہے کہ اللہ کے رسول اگر آپ کا حکم ہے تب تو سر آنکھوں پر؛ اور اگر مشورہ ہے تو مجھے منظور نہیں ہے، ایک جوان عورت آپ ﷺ کی خدمت میں آ کر ہمت سے عرض کرتی ہے کہ اللہ کے رسول میرے والد نے میرا نکاح میرے چچا زاد بھائی سے طے کیا ہے، جو مجھے منظور نہیں ہے، تو پیغمبر اسلام ﷺ نے فرمایا کہ پھر تمہیں نکاح رد کرنے کا اختیار ہے، لڑکی کہتی ہے کہ باپ کا طے کیا ہوا نکاح تو رد نہیں کرتی، لیکن عورتیں یہ بات جان لیں کہ شریعت نے باپ کو مکمل اختیار نہیں دیا ہے، اس لئے میں نے درخواست دی ہے۔

ایک بوڑھی عورت کھڑے ہو کر ۱۰ لاکھ مربع میل کے رقبہ پر حکومت کرنے والے امیر المؤمنین حضرت عمر فاروقؓ سے کہتی ہے کہ عمر ٹھیک ٹھیک حکومت کرنا، قاضی شریح خلیفہ وقت حضرت علیؓ سے عدالت میں آپ کے فرزند ارجمند حضرت حسینؓ کو گواہ بنانے پر یہودی

کے حق میں فیصلہ کرتے ہیں، مصر کے فاتح اور گورنر حضرت عمرو بن عاصؓ کے لڑکے ایک قبطنی کی پیٹائی کرتے ہیں، وہ قبطنی مصر سے مدینہ منورہ آتا ہے، اور حضرت عمرو بن عاصؓ کی موجودگی میں حضرت عمرؓ کے کہنے سے گورنر کے لڑکے کو کوڑوں سے سزا دیتا ہے، اس طرح کے سینکڑوں تابناک و شاندار واقعات سے اسلامی تاریخ بھری پڑی ہے۔

اسلام اس طرح ظلم و جبر، انسانی جان کی بے قدری، عدم مساوات، بے حیائی، رشوت خوری، سود اور جنسی بے راہ روی وغیرہ انسانی سماج میں ہونے والی برائیوں کو خود بھی ناپسند کرتا ہے، اور ان کی مذمت میں لکھنے والوں اور انسانی آزادی کے علمبرداروں کا خوب استقبال کرتا ہے، لیکن افسوس ہے کہ یورپ کو فرد کی آزادی کے نام پر صرف ایک ہی مضمون ملا ہے، وہ ہے اسلامی تعلیمات اور پیغمبر اسلام ﷺ کی مقدس ذات گرامی، کاش کہ وہ انسانی سماج کو گھن کی طرح کھانے والے مہلکات اور مصائب سے نجات دینے کیلئے قلم اٹھاتے، لیکن وہاں ان کی روشنائی خشک ہو جاتی ہے، آزادی رائے کے نام پر آپ ﷺ کی سیرت مقدسہ معاندانہ انداز میں لکھی گئی، آپ کے ساتھ گستاخی کرتے ہوئے انتہائی گندی اور بازاری زبان استعمال کی گئی۔

حتیٰ کہ یورپ کی ڈکشنریاں، انسائیکلو پیڈیا، تاریخ و جغرافیہ کی کتابیں بھی اس گندہ ذہنی سے محفوظ نہ رہ سکیں، تھوڑے تھوڑے دنوں کے بعد اسلامی غیرت کو چیلنج کرنے والے اور دینی عظمت و تقدس سے بے اعتمادی پیدا کر نیوالے مباحث و مضامین اٹھائے جاتے ہیں، کچھ نام کے مسلمان اہل قلم جن کی ذاتی صلاحیت و حیثیت یورپ کے نزدیک سوائے اسلام دشمنی کے کچھ بھی نہیں۔ لیکن وہاٹ ہاؤس میں ان کے ساتھ خفیہ میٹنگ ہوتی ہیں، ان کی حفاظت کی فکر یورپ و امریکہ کو ہوتی ہے۔ بنگالن مصنفہ کی انکو فکر ہے اور کروڑوں بنگالی عوام سیلاب اور قحط سالی کا شکار ہوئے، انکی کوئی فکر نہیں۔ کبھی تجارتی کمپنیوں کی طرف سے اسلامی تعلیمات اور پیغمبر اسلام ﷺ کے نام مبارک کی توہین کر نیوالے جوتے، کپڑے وغیرہ تیار کر کے

مسلمانوں کے احساسات کو مجروح کیا جاتا ہے، بلکہ انٹرنیٹ جیسے اہم کمپیوٹری شعبہ میں بھی وہ کتابیں اور مضامین منظر عام پر لائے جاتے ہیں، جن پر سرکاری طور سے پابندی ہوتی ہے، چند سال پہلے فلسطینی وزارت کو ایک کمپیوٹری ڈاک ملی، جو انٹرنیٹ کے ذریعہ نیویارک سے بھیجی گئی تھی، جس میں آپ ﷺ کی نہایت گھناؤنی و گندی تصویر بنائی گئی تھی، ترکی میں پیغمبر اسلام کے خلاف لکھنے والوں کو کوئی سزا نہیں اور مصطفیٰ کمال پاشا پر تنقید کرنا قابل سزا اور ملک سے غداری کے مرادف ہے، یہ حال ہے آپ کی آزادی رائے کا۔

اس قوم میں ہے شوقی اندیشہ خطرناک - جس قوم کے افراد ہوں ہر بند سے آزاد
گو فکر خدا داد سے روشن ہے زمانہ - آزادی افکار ہے ابلیس کی ایجاد

ہارون : کچھ لوگوں کا تو یہ بھی اعتراض ہے کہ مسلمانوں کو دہشت گردی و خونریزی کی تعلیم اور غیروں کے ساتھ نفرت و عداوت اور ہر کام میں ان کی مخالفت کرنے کا حکم ان کی مذہبی کتابوں سے ہی ملا ہے، ان کی مقدس کتاب قرآن شریف میں بھی بار بار غیروں کو قتل کرنے اور ان کے ساتھ جہاد کرنے کے تاکید احکام دیئے گئے ہیں، اسی لئے تو کچھ سال پہلے کلکتہ ہائی کورٹ میں قرآن مجید کے خلاف رٹ داخل کرتے ہوئے کہا گیا تھا کہ قرآن کریم کی کچھ آیات ہندوستانی سماج کو دو الگ الگ قانون میں تقسیم کر کے فرقہ واریت و علیحدگی پسندی کی فضاء پیدا کرنے میں مددگار ثابت ہوتی ہیں، ان کے پیغمبر اسلام ﷺ کی سیرت مقدسہ بھی جنگوں سے بھری پڑی ہے، اور اسلامی تاریخ تو مکمل ہی میدان کارزار بنی ہوئی ہے، یہ بات کہاں تک صحیح ہے؟

امتیاز : بھائی! یہ بات بھی اسلام کی غلط تصویر پیش کرنے کیلئے گھڑ دی گئی ہے، ورنہ حقیقت یہ ہے کہ قرآن کریم کی پیش کردہ اسلامی زندگی ایک فراخ اور کشادہ زندگی ہے۔ قرآن کریم کا بنیادی موضوع ہی عقائد صحیحہ، اعمال صالحہ اور اصلاح معاشرہ ہے، یہ عالم گیر رشد و ہدایت، اخلاق فاضلہ، صبر و تحمل، خیر و صلاح، محبت و شفقت، انسانی مساوات و بھائی

چارگی، عدل و انصاف، ظلم و زیادتی کی مذمت، یتیموں، بیواؤں، فقیروں، محتاجوں اور سماج کے کمزور و بے بس لوگوں؛ حتیٰ کہ بے زبان جانوروں اور کیڑوں مکوڑوں تک کے حقوق کو بہت تفصیلی طور پر پیش کرتا ہے، اسکے ساتھ غیبت، دھوکا بازی، سود، خیانت، رشوت وغیرہ کو بالکل پسند نہیں کرتا ہے۔ غرض اخلاقیات کا کوئی شعبہ قرآن کریم نے چھوڑا نہیں ہے، قرآن کریم کی تعلیم کے مطابق انبیاء کرام کی بعثت کا ایک خاص مقصد دنیا میں امن و امان کا قیام اور جان، مال، عزت و آبرو کی حفاظت کا انتظام بھی ہے۔ اسی لئے اول قتل انسانی کے تذکرہ میں فرمایا: من اجل ذلک کتبنا علیٰ بنی اسرائیل انہ من قتل نفسا بغیر نفس الخ.. - ومن احیایا فکانما الخ.. ایک ناحق قتل انسانی کو تمام انسانوں کا قتل اور ایک کو بچانا پوری انسانیت کو بچانے سے تعبیر کیا گیا ہے، اور شدت سے فرمایا: ولا تقتلوا النفس التي حرم الله الا بالحق. کہیں فرمایا: وان عاقبتهم فعاقبوا بمثل ما عوقبتهم جتنا تم کو ستایا جائے اتنا ہی بدلہ لو، اور اگر صبر کر کے معاف کر دو تو صبر کر نیوالوں کیلئے بہت اچھا ہے، مکہ مکرمہ کے مشرکین جنہوں نے آپ ﷺ اور مسلمانوں کو صفحہ ہستی سے نیست و نابود کرنے کی ہر ممکن کوشش کی۔ مارا، پیٹا اور وطن عزیز سے ہجرت پر مجبور کیا، پھر بھی قرآنی حکم نازل ہوا: ولا یجرمنکم شان قوم علیٰ ان لا تعدلوا. بیس سالہ ظلم و زیادتی کا بدلہ لینے میں انصاف سے کام لو۔ اعدلوا هو اقرب للتقوی۔ فتح مکہ کے موقع پر سب جانی دشمنوں کو معاف کر دیا۔

دشمنوں کی مسلسل اذیت و تکلیف رسانی کے بعد جب جہاد کا حکم نازل ہوا، اور آپ کو دشمنوں سے لڑائی کا سابقہ پڑا تو تحقیقی قول کے مطابق ان غزوات و سرایا جن کی مجموعی تعداد ۸۲ ہیں۔ ان میں فریقین کے مقتولین کی تعداد صرف ۱۰۱۸ ہیں، تھوڑی سی تعداد کے قتل کے نتیجہ میں خود جزیرۃ العرب جو قتل، غارت گری اور انتقامی کارروائیوں کا دلدل بنا ہوا تھا، وہاں ایک

عورت زیورات سے لدی ہوئی سینکڑوں میل کا تنہا سفر امن وامان کے ساتھ کرتی ہے، اسکو خدائے واحد کے علاوہ کسی کا خوف نہیں ہوتا، اسلامی غزوات ان دو اصولوں کے پیش نظر ہوتے ہیں، الفتنۃ اشد من القتل فتنۃ انگیزی قتل سے بڑھ کر ہے اور ولکم فی القصاص حیاة یا اولی الاباب اے عقل والو! تمہارے لئے بدلہ اور قصاص ہی میں سامان زندگی ہے، اسکا موازنہ دو عالمی جنگوں سے (۱۹۱۴ سے ۱۹۱۸ تک) اور (۱۹۳۹ سے ۱۹۴۵ تک) سے کیجئے، انسائیکلو پیڈیا آف برٹانیکا کے مقالہ نگار کے مطابق پہلی جنگ کے مقتولین کی تعداد ۶۲ لاکھ اور دوسری کے مقتولین کی تعداد ساڑھے تین کروڑ اور چھ کروڑ کے درمیان تھی، ان دونوں جنگوں نے تباہی اور بربادی کے سوا انسانیت کی کوئی خدمت نہیں کی۔

ہارون : یہ بھی اعتراض ہے کہ مسلمان جہاں اقلیت میں ہیں، وہاں وہ دہشت گردی میں مبتلا ہیں، جہاں انکی اکثریت ہے، وہاں کی غیر مسلم اقلیتوں کے ساتھ مسلمانوں کا معاملہ بہت ہی خراب ہے، وہ بیچارے غیر مسلم نہایت ہی کس مپرسی کی حالت میں زندگی گزار رہے ہیں، وہاں انکو اپنے مذہب پر عمل کرنا بھی مشکل ہے، ہر وقت وہ سہمے سہمے اور خوف و دہشت میں رہتے ہیں۔

امتیاز :

صفحہ دہر سے باطل کو مٹایا کس نے؟ - نوع انساں کو غلامی سے چھڑایا کس نے؟

بھائی، اچھا ہوا کہ اپنے یہ سوال اٹھایا، میں آپکو اس سلسلہ میں تفصیلی بیان کر دینے ہی والا تھا، مسلمان ملکوں میں غیر مسلم اقلیتوں کو ہر قسم کی سہولیات فراہم ہے، انکے بچوں کی تعلیم و تربیت اور اپنی تہذیب و ثقافت اور عبادت گاہوں کے نظم و نسق اور رسم و رواج میں وہ آزاد ہیں، مسلم حکومتیں بالکل دخل اندازی نہیں کرتی ہیں، بلکہ وہاں کا قانون ہی یورپی طرز پر سیکولر ہے، اقتصادی نظام بلکہ تہذیب و ثقافت بھی یورپی تہذیب کی ہی آئینہ دار ہے، اس لئے غیر

مسلموں کو وہاں کوئی اجنبیت محسوس نہیں ہوتی، ہاں غیرت مند دینی تشخص کے علمبردار مسلمانوں کو ضرور اپنے ملکوں میں بھی اجنبیت کا احساس ہوتا ہے، وہاں کا نظامِ تعلیم، ٹی.وی، ریڈیو وغیرہ تک اسلامی تعلیمات سے میل نہیں کھاتا ہے، حسنی مبارک جیسے کٹر سیکولر حکمران کو بھی قبول کرنا پڑا کہ مصر میں یہودیوں اور عیسائیوں کی مظلومیت کا جھوٹا بہانہ بنا کر کے امریکہ مصر پر دباؤ ڈال رہا ہے، حالانکہ مصر کی یہودی و مسیحی اقلیت کے ساتھ اکثریت کے مقابلہ میں بھی اچھا سلوک کیا جا رہا ہے، سرکاری حلقوں میں ان کی ہی رسائی ہے، ان پر تنقید کی ممانعت ہے، بلکہ اعلیٰ عہدوں پر فائز ہو کر اقتصاد پر انکا ہی کنٹرول ہے، جامعہ ازہر میں اسلامی تاریخ میں فرعونی تاریخ کو شامل کیا جا رہا ہے۔ امریکہ جنوبی سوڈان اور ایتھوپیا کے باغی عیسائیوں کی پشت پناہی کر کے ان سے سوڈان میں حملہ کروا رہا ہے، جبکہ سوڈان پر پابندیاں لگی ہوئی ہیں۔ دوسری طرف آزادی کے جائز حقوق کا مطالبہ کرنے والوں کی سرکوبی کیلئے امریکہ حمایت کرتا ہے، ترکی میں اسلام پسندوں کو حکومت سے بے دخل کر کے انکو جھوٹے الزام میں گرفتار کر کے قید میں ڈالا جا رہا ہے، بلکہ ترکی کی فوجی حکومت مکمل اسرائیل کے اشاروں پر چل رہی ہے، جبکہ دوسری طرف غیر مسلموں کو یہ آزادی ہے کہ وہ جس مسئلہ کو چاہے موضوعِ بحث بنائیں، اسلام کی معزز شخصیات پر الزام تراشی ہو یا تاریخِ اسلام پر کچھڑا اچھالنا ہوسب کی آزادی ہے، اور ان زیادتیوں پر مسلمان ناراضگی کا اظہار کریں یا جلوس نکالیں تو یہ بنیاد پرستی ہو جائے گی، بہت سے مسلم ملکوں میں دعوت و تبلیغ پر پابندی ہے، اور عیسائی مشنریوں کو کھلی آزادی ہے کہ وہ اپنے مذہب کی تبلیغ کریں، اندونیشیا، پاکستان اور بنگلہ دیش میں عیسائی مشنریوں کے پاس ہوائی جہاز ہیں، باقاعدہ ریڈیو اسٹیشن اور ٹی.وی چینل کے مالک ہیں، انٹرنیٹ بھی اس میں پیش پیش ہے، وہ عیسائیت کی تبلیغ میں بے تہاشہ روپیہ خرچ کرتے ہیں۔

امریکہ، برطانیہ، فرانس، جرمنی، اٹلی، پرتگال وغیرہ حکومتیں براہ راست عیسائی مشنریوں کی کارروائی میں دلچسپی لیتی ہیں، پادریوں کے لباس، طرز معیشت، نقل و حرکت اور جارحانہ بیانات پر کبھی یورپ و امریکہ نے پابندی نہیں لگائی، نہ انکو بنیاد پرست کہا، بلکہ آپ اگر عیسائی مشنریوں کی ۱۹۹۷ کی سرگرمیوں کا رپورٹ سنیں، اس میں کہا گیا ہے کہ اس وقت دنیا میں عیسائیوں کی تعداد ۳.۴۹ ارب کے قریب ہے، اور ہر سال انکی تعداد ۴ کروڑ ۸۰ لاکھ کے قریب بڑھتی ہے، رپورٹ میں آگے عیسائیت کی تبلیغ کے سلسلہ میں کہا گیا ہے کہ ۱۹۹۶ میں پوری دنیا میں انجیل کے ۱۲۸ ارب نسخے تقسیم کئے گئے، عیسائی داعیوں کے بارے میں بتایا گیا کہ ۸۵ لاکھ داعی اس وقت دنیا کے مختلف حصوں میں ہیں، جس میں ۴۷ لاکھ ۵۰ ہزار پادری ہیں، رپورٹ کے مطابق ۱۹۹۷ میں دوسو ہزار ملین ڈالر عیسائیت کی اشاعت پر صرف کئے گئے، مشنری ریڈیو اسٹیشنوں کی تعداد ۲۴۰۰ ہیں، اس رپورٹ سے آپ اندازہ لگا سکتے ہیں کہ اتنی بڑی تعداد اور اتنے وسیع پیمانے پر مشنریوں کی سرگرمیاں یورپ و امریکہ کے سرمایہ داروں اور حکومتوں کے تعاون کے بغیر انجام پاسکتی ہیں؟ اسکے باوجود یہ تمام یورپی ممالک سیکولرزم کے جھوٹے دعوہ دار ہیں۔

ہارون : مولینا! یہ لوگ مذہب اسلام سے برسرِ پیکار نہیں ہے، بلکہ دراصل وہ تو اسلامی بنیاد پرستی اور فنڈ منٹلزم کے خلاف ہیں۔

امتیاز: بھائی! یہ بھرم کھل جاتا ہے، جب فنڈ منٹلزم کی تشریح میں خود یورپی مفکرین یہ کہتے ہیں کہ آخرت پر ایمان رکھنا، آخرت والے اعمال کرنا ہی درحقیقت بنیاد پرستی ہے، ان کے نزدیک نماز، روزہ، حج وغیرہ دینی شعائر کی پیروی اور ہر وہ عمل جو حق تعالیٰ شانہ کی رضا مندی کیلئے کیا جاوے وہ بنیاد پرستی میں شامل ہے، پھر بھی ہمیں بنیاد پرستی کا الزام گوارا ہے، کیونکہ یہ ایسے لوگوں کی طرف سے مل رہا ہے جنکے یہاں اخلاقی و انسانی قدریں پامال ہو چکی

ہیں، نسب نامہ جانوروں کی طرح بجائے باپ کے ماں سے چلتا ہے، اس طرح ان کی تمام بنیادیں ڈھا چکی ہیں، ایسے بے بنیاد لوگوں کی طرف سے بنیاد پرستی کا تحفہ ہمارے لئے باعثِ فخر ہے کہ انہوں نے ہماری بنیاد تو تسلیم کی۔

ہارون : بھائی! یورپی مشنریوں کی اتنی زبردست ٹیم عیسائیت کی تبلیغ میں لگی ہوئی ہے پھر ان کو اسلام اور مسلمانوں سے وہ کونسا خطرہ ہے کہ وہ مسلمانوں کے مسئلہ میں اتنے حساس ہیں؟

امتیاز : بھائی! بات حقیقت میں یہ ہے کہ یورپ نے علم و فکر، ظلم و تشدد، قومی، وطنی، لسانی اور عصبیت کی ہوا پھونک کر ملت اسلامیہ کے شیرازے کو منتشر کرنے کے بعد یہ سمجھ لیا تھا کہ وہ کامیاب ہو گئے، لیکن اسلام کی خود یورپ و امریکہ میں بڑھنے والی مقبولیت نے ان کو یہ احساس دلایا کہ صلیبی جنگوں کی ناکامی کی طرح ان کی فکری جنگوں میں بھی وہ ناکامی کے دہانے پر کھڑے ہیں، جن قوموں کو اسلام کی شاہ راہ سے ہٹا کر کفر و الحاد کی دہلیز پر لاکھڑا کیا تھا وہ نئے عزم، حوصلوں اور امنگوں کے ساتھ پھر اسلام کی طرف اپنا رخ موڑ رہی ہیں۔ مشنریوں کی مسلسل محنت کے باوجود نتائج اٹے واقع ہو رہے ہیں، خود یورپ کے بڑے بڑے مفکرین و دانشور دائرۃ اسلام میں داخل ہو رہے ہیں، ان کی سمجھ میں یہ بات نہیں آرہی ہے کہ ہر جگہ مسلمانوں ہی کو مظلوم بنا کر چھوڑا پھر بھی ان کا جوش ایمانی اور بہتر ہو رہا ہے، اور یورپ والوں کو اس حقیقت کا بھی اچھی طرح علم ہے کہ اسلام عقل و شعور کے دورِ بلوغ کا آخری مذہب ہے، انسانی مادی اور روحانی ضروریات کا کفیل و مکمل ضابطہ حیات ہے، اسمیں اتنی وسعت ہے کہ وہ ہر دور کے صالح انسانی ترقی کا ساتھ ہی نہیں بلکہ رہنمائی بھی کرتا ہے، اگر

اسلام کے سچے پرستاروں کو اقتدار و غلبہ حاصل ہو جائے تو دنیا کی حکومت و سیاست کا خاکہ
الذین ان مکنہم فی الارض اقاموا الصلوٰۃ واتوا الزکاة و امروا بالمعروف
وَنَهَوْا عَنِ الْمُنْكَرِ کی روشنی میں اس طرح ترتیب پائے گا کہ بیت المال کے نظام سے کوئی
بنگا، بھوکا نہ رہنے پائے گا، عدالتوں میں انصاف بکنے کے بجائے ملنے لگے گا۔ رشوت،
چال بازی، جھوٹی گواہیاں، چوریاں، بدکاریاں، ڈاکے اور قتل و غارت گری کا خاتمہ ہو جائے گا،
ایک کمزور ناتواں آدمی رات کے اندھیرے یا صحراء کے ویرانے میں بھی سونے کا دلا یا روپے کا
بنڈل لیکر چلے گا تو کسی کو آنکھ اٹھا کر دیکھنے کی ہمت نہ ہوگی، غریبوں کا خون چوس
کر تیار ہونیوالی مہاجنی کوٹھیاں اور سود خوار ساہوکاروں اور بنکوں کے ٹاٹ الٹ جائیں گے،
شرابی اور جواری اگر اپنی حرکت سے باز نہ آئیں تو شہر بدر کر دئے جائیں گے۔ ٹی.وی کے وہ
پروگرام جو بے حیائی اور فحاشی کے ذریعہ معاشرہ کی آنکھوں سے شرم و لاج ختم کر رہے
ہیں، ان تمام شہوتانی تماشہ گاہوں کو یک قلم ختم کر دیا جائے گا، ظلم و ستم کی جگہ شہروں، دیہات،
کوچہ و بازار ہر جگہ انسانی شرافت اور پیار و محبت کی شہنائیاں سنائی دے گی، یہ وہ خطرات ہیں
جس نے یورپ کو اتنا خوف زدہ کر دیا ہے کہ اسلام دشمنی میں وہ اپنے تمام نام نہاد اصولوں کی
بھی دھجیاں بکھیر رہا ہے، لیکن ان بے چاروں کو معلوم نہیں کہ مسلمانوں کی دینی بیداری کسی
سے دشمنی و عداوت کی بنیاد پر نہیں ہے، بلکہ صرف اپنے رب کو راضی کرنا مقصود ہے۔

ہارون : دعاء کیجئے کہ اللہ پاک انکو صحیح سمجھ نصیب فرماویں، اور وہ اپنے دور خاپن
و منافقانہ برتاؤ سے باز آئیں۔

امتیاز : بھائی! دعاء تو ہماری بھی یہی ہے کہ اللہ پاک ان کو واقعات کی صحیح اور سچی

تصویر کشی کرنے کی توفیق دے، کیوں کہ ”ناؤ کاغذ کی سدا چلتی نہیں، ظلم کی تہنی کبھی پھلتی نہیں“۔

ہارون : تو ہمارا اس سلسلہ میں کیا موقف ہونا چاہئے؟ اور مستقبل کا کیا لائحہ عمل تجویز کرنا

چاہئے؟

امتیاز : بھائی! ہمارے جلسہ کے خصوصی مہمان صاحبان ہی اس میں ہماری رہنمائی

فرمائیں گے۔

ہارون : چلو تو پھر السلام علیکم.....

مسلم پرسنل لا

ہارون : السلام علیکم ورحمۃ اللہ وبرکاتہ۔ کیا بات ہے کبھی احمد آباد تو کبھی بمبئی کے چکر کاٹ رہے ہو؟ کیا کوئی بڑا بزنس ہاتھ آ گیا یا اور کچھ دال میں کالا ہے۔

سعید : بھائی بلی کے خواب میں چھیڑے ہی ہوتے ہیں، آپ کو تو ہر کام میں ایسا ہی نظر آئے گا، کیا آپ کو معلوم نہیں کہ ہماری سرکار اور سپریم کورٹ کے ججوں کو تھوڑی تھوڑی مدت کے بعد کبھی شاہ بانو تو کبھی سرلامڈگل کے نام سے کومن سول کوڈ کے دورے پڑتے ہیں، تو باولی باولی باتیں کرنے لگتے ہیں۔

ہارون : ذرا منہ سنبھال کر بولو، آخر سپریم کورٹ کے ججوں نے کونسی غلط بات کہہ دی ہے؟ انکا کہنا صحیح تو ہے، ملک کے تمام مذاہب اور فرقوں کا ایک ہی کوڈ ہو چکا ہے، تو پھر مسلمان اپنی الگ الگ ڈگڈگی کیوں بجاتے رہتے ہیں، ہر کام میں مسلمانوں کو مخالفت کرنے کی عادت ہو چکی ہے، زمین پر رہنا ہے اور باتیں آسمانی شریعت کی کرتے رہتے ہیں۔ ۱۹۵۵ میں شاردا بل کے ذریعہ مسٹر جواہر لال نہرو نے ہندو کوڈ بل میں بڑے پیمانے پر اصلاحی ترمیم کی، تو تمام ہندوؤں نے اسکو بڑی خوش دلی سے قبول کر لیا، اس بل کی وجہ سے ہندو میرتج ایکٹ، وراثت، تولیت، لے پالک اور کفالت وغیرہ کے قانون نے کومن کوڈ کی حیثیت سے مختلف مذاہب اور مکاتب فکر کی کتابوں پر مبنی روایتی ہندو قانون کی جگہ لے لی ہے، ہندوؤں کے ساتھ سکھوں، بودھوں، اور جینوں نے بھی قومی بھائی چارہ اور اتحاد و یکجہتی کی خاطر اپنے جذبات کو قربان کر دیا۔ لیکن مسلمانوں نے ایسا نہیں کیا، حالانکہ آئین پورے ہندوستان کے لئے یکساں سول کوڈ کی وکالت کرتا ہے، جب ملک کے ۸۰ فی صد سے زائد باشندوں کو ایک قانون کے دائرہ میں لیا جا چکا ہے، تو اس کا کوئی جواز باقی نہیں رہ جاتا کہ ہندوستان کے تمام

شہریوں کے لئے یونیفارم کوڈ وضع کرنے کے کام میں مزید تاخیر کی جائے۔

سعید : آپ تو فاضل ججوں کے بھی استاذ معلوم ہوتے ہیں، ججوں کی دلیلیں ظاہر میں بڑی خوشنما اور روزنی معلوم ہوتی ہیں، لیکن حقیقت میں عملاً ایسا نہیں ہو رہا ہے، آج بھی سکھ، بودھ اور جین ہی نہیں بلکہ خود ہندو دھرم کے نام لیوا مختلف قبائل بھی ہندو میرٹج ایکٹ وغیرہ کو نہیں مانتے، اور اپنے قبائلی رسم و رواج کے مطابق ہی نکاح، طلاق، وراثت وغیرہ پر عمل کرتے ہیں، اور کان کھول کر سنئے؛ ڈاکٹر آمبیڈکر کے پیش کردہ ہندو بل کو بھی رد کر دیا گیا تھا اور ۱۹۵۲ کی الیکشن مہم میں بی. جے. پی. کے پہلے ایڈیشن بھارتیہ جنسنگ نے ہندو کوڈ بل کے خلاف زبردست ہنگامہ برپا کیا تھا وہ بی. جے. پی. آج سیانی بلی ہو کر اسکی تائید کرنے نکل پڑی۔ بودھ، جین اور سکھ اپنے کو ہندو مذہب سے علیحدہ شمار کرتے ہیں، وہ بار بار بانگ دہل اپنے اجلاس میں اعلان کر چکے ہیں کہ ہم برہمن واڈی ہندو سنسکرتی کو ہرگز قبول نہیں کر سکتے، اسی طرح ۸۰ فیصد کا بہانہ (جس کی حقیقت آپ نے سن لی) مسلمانوں کے لئے کوئی دلیل نہیں بن سکتا۔ یہ جج ہو کر آئین کے بنیادی حقوق کی دفعہ ۲۵ کو نظر انداز کرنا ہوا، جس میں ہندوستان کے ہر باشندے کو مذہبی آزادی کی ضمانت دی گئی ہے، پھر تو کل سپریم کورٹ مسلمانوں کو ۸۰ فی صد ہندوؤں کی پیروی میں ان کے طریقہ عبادت، رہن سہن اور تہذیب و کلچر قبول کرنے پر بھی مجبور کر کے ہندو کرن کی لہر میں شامل کرنے کا فیصلہ کر سکتی ہے، اور ۱۹۵۶ کے جس ہندو کوڈ کی فاضل جج صاحب دہائی دے رہے ہیں، اسکی حقیقت بھی سابق اٹارنی جنرل مسٹر سولی سہراب جی کے الفاظ میں دھیان سے سنئے کہ ان قوانین کے ذریعہ ہندوؤں کے روایتی قانون کو ختم نہیں کیا گیا ہے، بلکہ ہندوؤں کے پرسنل لا کی بنیادی اور اہم باتوں کو ان قوانین کا ضروری حصہ بنا دیا ہے، جسکی بہت سی مثالیں ہندو سکشیشن ایکٹ، ولایت ایکٹ اور لے پالک ایکٹ میں موجود ہے، اسی طرح دستور کی ترمیمی دفعہ A 371 میں کہا گیا ہے کہ ناگالینڈ میں ناگاؤں کے درمیان جو مذہبی، سماجی رواج اور روایتی قانون ہیں ان کے بارے میں پارلیمنٹ کوئی قانون

نہیں بنا سکتا ہے، ہمارے پاس اسکے بھی دلائل ہی کم ہندو کو ڈکوبچانے کے لئے دستور کی دفعات اور سیکولر قانون میں بہت سی استثنائی اور ترمیمی دفعات کا اضافہ کیا گیا ہے۔

جنوں کا نام رکھ دیا خرد ، خرد کا جنوں - جو چاہے آپ کا حسن کرشمہ ساز کرے

ہارون : کچھ لوگوں کا یہ کہنا ہے کہ مسلم پرسنل لا میں انسانی حقوق خاص کر کے عورتوں کی آزادی پر حملہ ہو رہا ہے ، چودہ سو سال پرانے قانون جن میں اس زمانہ کے احوال کی تو رعایت کی گئی ہوں ، لیکن وہ آج کی ترقی یافتہ سائنس اور ٹیکنالوجی کے دور میں کیسے عمل میں لائے جاسکتے ہیں ، اسکے ساتھ وہ ہندوستان کے دوسرے باشندوں کی آزادی کے آڑے آتے ہوں ، ملک کے سیکولر اور جمہوری نظام اور متحدہ قومیت کے نظریہ کے بھی خلاف ہوں تو پھر ایسے قانون کو ختم کر کے یکساں سول کوڈ بنانے میں کیا حرج ہے؟ خاص کر کے جب یہ مسئلہ ملک کے باشندوں کی آزادی کے بھی خلاف ہو؟

سعید :

عقل تو زنجیری افکار غیر - درگلوئے تونس از تار غیر
برزبانت گفتگو ہا مستعار - در دلت آرزو ہا مستعار

آپ کے وہ کرم فرمایہ سمجھ رہے ہیں کہ یکساں سول کوڈ علاؤ الدین کا جادوئی چراغ یا علی بابا کا ”سم سم دروازہ کھل جا“ والا کوئی جادوئی منتر ہے ، جسکے نافذ کرتے ہی ہندوستان میں دودھ کی نہریں بہنے لگے گی ، اور ملک کے بنیادی مسائل بجلی ، پانی ، ہسپتال اور سڑکوں وغیرہ کی تکلیف دور ہو جائے گی ، اور اسکے ساتھ ہی رشوت کی عمومی بلا ، بد امنی ، بے کاری ، اقتصادی بد حالی ، جہیز کی بنیاد پر سینکڑوں نئی نوپلی دلہنوں کو جلانا ، بینکوں اور حوالوں کے روز بروز اربوں روپیہ کے گپلے وغیرہ سب مسائل فوراً حل ہو جائیں گے ، تو وہ بے چارے شیخ چلی کی خوابی دنیا میں جی رہے ہیں ، سول کوڈ اگر مسائل کا حل ہوتا تو یورپ کو دو بڑی جنگیں نہ لڑنی پرتیں ، جن

میں مرنے والوں کی مجموعی تعداد انسائیکلو پیڈیا آف برٹانیکا کے مقالہ نگار کے مطابق چھ کروڑ تھی، جن ملکوں کے درمیان یہ جنگیں ہوئیں انکا کوڈ ایک ہی تھا، بلکہ دونوں کا مذہب بھی عیسائی اور فرقہ بھی ایک ہی پروٹسٹنٹ تھا۔ آپ کو یہ بھی معلوم ہونا چاہئے کہ بھارت کے دستور نے ہر صوبے واسٹیٹ کو اپنے جغرافی اور کلچری ماحول کو سامنے رکھ کر الگ قانون بنانے کا اختیار دیا ہے، جسکی وجہ سے ایک ہی ملک کے تمام صوبوں کے قانون آپس میں اتنے مختلف ہیں، جتنے کہ دو ملکوں کے قانون ہوتے ہیں، پھر بھی بھارت کی ایکتا اور اکھنڈتا میں کوئی فرق نہیں پڑتا ہے۔

اہم بات یہ ہے کہ کومن سول کوڈ بھارت دیش میں بسنے والے مختلف طبقات اور قبائل کے تشخص کی بقاء کے لئے بھی بے حد خطرناک ثابت ہو سکتا ہے، کیونکہ کھاسی قبائل اور کیرالا کے بعض فرقے باپ کے بجائے ماں کو خاندان کا سربراہ تسلیم کرتے ہیں، شمال مشرق کے قبائل کے رسم و رواج تو ملک کے دوسرے علاقے کے لوگوں سے بہت ہی مختلف ہیں، خود ہندوؤں میں ملک کے ایک حصہ میں اگر ایک گوتر کے افراد میں شادی بیاہ کی ممانعت ہے، تو دوسرے حصہ میں ماموں کا اپنی بھانجی کے ساتھ شادی کرنا افضل سمجھا جاتا ہے، جہاں تک عورتوں کے ساتھ انصاف کی بات ہے تو خود ہندو کوڈ اور سیکولر قانون میں بھی انکے ساتھ حق تلفی ہی ہو رہی ہے، زمینداری ایکٹ میں لڑکے کی موجودگی میں ماں، بیوہ عورت اور لڑکی کا حق سلب کر لیا گیا ہے، اسی طرح ہندو وراثت ایکٹ میں بہن کو حصہ ملنے کے شرائط بہت سخت ہیں، اسی طرح میاں بیوی میں علیحدگی کے قانون بھی اتنے پیچیدہ ہیں، جن کی وجہ سے ہندو عورت اپنے سماج میں کثرت سے ظلم و زیادتی کا شکار ہوتی ہے، اسکی وجہ سے ہی نینا تنور ہتیا کانڈ جیسے کیسیس بھی کثرت سے ہوتے رہے ہیں، اسی وجہ سے ماہرین قانون کا کہنا ہیکہ ہندو کوڈ بل کے قانون وراثت میں عورتوں کی حق تلفی کی گئی ہے۔

ہارون : سپریم کورٹ کے فاضل ججوں نے تو صرف رہنما اصول کی دفعہ ۴۴ کے تحت حکومت کو ہدایت ہی دی ہے۔ انہوں نے مسلمانوں کے خلاف کوئی فیصلہ تو نہیں دیا ہے۔ آپ کے پرسنل لا بورڈ اور جمعیتہ علماء والوں نے ایسا ہنگامہ برپا کیا کہ مسلمان خطرہ میں ہے، اور اسلام ہندوستان سے رخصت ہو رہا ہے، خواہ مخواہ اس مسئلہ کو زندہ کر کے فرقہ پرستوں کو ایک اور موقع دے دیا۔

سعید : بھائی! آپ کے ججوں نے بنیادی اصول کی دفعہ ۲۵ کی خلاف ورزی کر کے آئین بھارت کی توہین کی، اسی طرح آرٹیکل ۱۴۵ کے مطابق کسی مقدمہ کا فیصلہ (سماعت کرنے والے ججوں کی) کثرت رائے کے بغیر نہیں کیا جاسکتا، اور سرلامدگل کیس کی تنقیح میں دونوں ججوں نے اختلاف رائے کیا، لہذا آرٹیکل ۱۴۵ کے تحت کسی کا فیصلہ قابل اعتبار نہیں ہو سکتا۔ نیز آرٹیکل ۳۷ کی بھی مخالفت کی ہے، جس میں مذکور ہے کہ رہنما اصول کی یہ دفعات سپریم کورٹ کے ذریعہ قابل نفاذ نہیں ہوگی، پھر بھی سپریم کورٹ نے دفعہ ۴۴ کی ہدایت کے نفاذ کا حکم دیکر آئین کے بنیادی اور رہنما دونوں اصولوں کی ڈھجیاں بکھیر دی، تو ہمارے علماء کرام سچے وفادار ہندوستانی کا ثبوت پیش کرتے ہوئے اسکی مخالفت ضرور کریں گے، رہنما اصول میں ہیکہ ۱۴ سال کی عمر تک کے بچوں کو مفت اور لازمی تعلیم دی جائے۔ اسی طرح بابری مسجد کی شہادت کے وقت رہنما اصول آرٹیکل ۴۹ کی خلاف ورزی ہو رہی تھی، جسمیں تمام قدیم عمارتوں کی حفاظت کرنا حکومت کا فرض بتایا گیا ہے، لیکن فاضل ججوں نے کوئی ہدایت نامہ جاری نہیں کیا، اس وقت ان کو سانپ سونگھ گیا تھا، اسی طرح کوڑھ کے ۴۰ لاکھ مریض گذشتہ گیارہ سال سے سپریم کورٹ کے دروازے پر دستک دینے کے باوجود اپنے جائز حقوق وصول کرنے میں ناکام ہیں۔

اونچی ذات کے لوگوں کی طرف سے نیچی ذات والوں کی عورتوں کو ننگا کر کے گلیوں میں گمایا جاتا ہے، انکے گھروں کو آگ لگائی جاتی ہے، فحش لٹریچر اور بلوفلموں نے نوجوان نسلوں

کے اخلاق کا دیوالیہ نکال دیا ہے، لیکن ۴ ارب روپیہ کی سالانہ آمدنی کے نشہ میں دُورِ درشن کو دور کی ہی دنیا نظر آتی ہے، اندرون ملک کی خبر نہیں ہے۔ یہ سب ملک کے بنیادی اور ضروری مسائل ہیں، جنہوں نے ملک کی چولیس ہلا کر اسکو تباہی کے دہانے پر کھڑا کر دیا ہے، لیکن ہمارے فاضل ججوں کو یہ سب نظر نہیں آتا، بلکہ ان کے اس قسم کے غلط فیصلے ہی ملک میں فرقہ واریت کو ہوادے رہے ہیں۔

نظر آتے نہیں بے پردہ حقائق انکو - آنکھ جنکی ہوئی محکومی و تقلید سے کور

ہارون : اسلامی قانون نکاح، طلاق اور وراثت وغیرہ میں عورتوں کی حق تلفی ہو رہی ہے، اسی لئے تو ملک کا دانشور طبقہ مسلم عورتوں کے حقوق کی بازیابی کے لئے پرسنل لایم ترمیم کروانا چاہتا ہے، جو ایک اچھا قدم ہے، آپ لوگوں کو مسلم عورتوں کی پریشانیوں کا علم اور ان کے حقوق کا خیال نہیں ہے، اور دوسرے لوگ اگر اس سلسلہ میں کوئی قدم اٹھانا چاہتے ہیں، تو آپ لوگ مذہب میں مداخلت کا بہانہ کر کے ہنگامہ کھڑا کر دیتے ہیں۔

سعید :

میر کیا سادہ ہیں بیمار ہوئے جس کے سبب - اسی عطار کے لڑکے سے دوا لیتے ہیں

مسلم عورتوں کے سچے ہمدرد اور مگر چمچ کے آنسو بہانے والوں سے میں یہ درخواست کرتا ہوں کہ سورت شہر کے فرقہ وارانہ فسادات میں مسلم عورتوں پر ظلم و تشدد، اجتماعی آبروریزی اور انکی تہی منی اولاد اور پیارے شوہروں کو انکی آنکھوں کے سامنے قتل کیا گیا اس وقت ارن شوری اور ان کے دوست برادر سب کہاں گم ہو گئے تھے؟

راہ زن ، ڈاکو، لٹیرے ، خود غرض ، حق ناشناس

بھیڑے پہنے ہوئے پھرتے ہیں بھیڑوں کا لباس

اسی طرح لینڈ سلنگ ایکٹ کے تحت عورتوں کی حق تلفی ہو رہی ہے، مسلم خواتین کے لئے قائم کئے گئے تعلیمی اور صنعتی اداروں کو منظوری نہیں دی جا رہی ہے، انکم ٹیکس کے معاملہ میں

انکے ساتھ کوئی رعایت نہیں کی جا رہی ہے، یہ سب قابل حل مسائل ہیں، اس پر توجہ دی جائے، اور اسلام کے نظام نکاح و طلاق پر اعتراضات کرنا تو یہ ان کی اسلامی تعلیمات سے ناواقفیت ہے، ورنہ انکی آنکھیں کھل جاتی، جن غیر مسلم دانشوروں نے اسلام کے نکاح و طلاق وغیرہ مسائل کا گہرا مطالعہ کیا ہے، انہوں نے اس کو منصفانہ اور عورتوں کے حق میں سب سے زیادہ مفید بتایا ہے، اسکے مقابلہ میں یورپی قانون کو ہی ناقص اور عورتوں کی حق تلفی کرنے والے ثابت کئے ہیں، اسمیں مسٹرائینی بسنٹ کی کتاب The life and teacheng of Mohammad کے صفحہ نمبر ۳ پر بہت تفصیل سے یہ باتیں لکھی ہیں۔

مشہور فرانسیسی مصنف گستاؤ لیبان تو اپنی کتاب تمدن عرب میں لکھتے ہیں کہ اسلام ہی وہ پہلا مذہب ہے جس نے عورتوں کے حقوق محفوظ اور خاندانی تعلقات استوار کئے۔

اسلام محبت بھی ہے، اخلاص و وفا بھی	-	تسکین دل و جاں بھی ہے، چہروں کی ضیاں بھی
ہر درد کا درماں بھی ہے پیغام شفاء بھی	-	کردار ہی کردار ہے اسلام کا منشور

اسی طرح Encyclopedia of reigion and etheics میں لکھا ہے کہ پیغمبر اسلام ﷺ نے یقیناً عورت کا درجہ اس سے زیادہ بلند کیا جو اس کو قدیم عرب میں حاصل تھا، اسکو وراثت میں حقدار بنائی، دوبارہ شادی کا اختیار دیا، اور علوم و فنون میں عورتوں نے بڑھ چڑھ کر حصہ لیا۔

تقابلی قوانین کی بین الاقوامی کانفرنس International conference on comparative law کے رزولوشن نے اپنے آخری اعلان میں لکھا ہے کہ اسلامی قوانین کے اصولوں میں وہ تمام اصول و طریقہ کار موجود ہیں، جو اسکو جدید زندگی کی ضروریات پورا کرنے کا اہل بناتے ہیں، یورپ و امریکہ میں عورتیں کثرت سے اسلام میں داخل ہو رہی ہیں، لنڈن ٹائمنر اور لاس اینجلس ٹائمنر کے حوالے پڑھئے، وہ عورتیں اسلامی تعلیمات کو کیوں ترجیح دیتی ہیں، اسکی وجوہ بھی لنڈن ٹائمنر نے بیان کی ہیں۔

خود بخود گرنے کو ہے پکے ہوئے پھل کی طرح

دیکھئے پڑتا ہے آخر کس کی جھولی میں فرنگ

اچھا دوسرے مذاہب اور قانون نے عورت کے ساتھ کیا سلوک کیا ہے، اسکی کیا درگٹ بنائی ہے، اسکی تفصیلات آپ کے دوست ارن شوری کو معلوم ہے؟ نہ ہو تو آپ انکو منوسمرتی کے ادھیائے ۹ کے ص ۵۸ سے لیکر ص ۱۱۹ تک، اور آریہ سماج کے بانی دیانند سرسوتی کے لیکچر کے مجموعہ اپدیش منجری کی بارہویں ویاکھیا پڑھ لینے کی دعوت دیں، پھر وہ ہندو عورتوں کی موافقت میں اسکے خلاف کتنے فتوے لکھتے ہیں وہ ہم کو دیکھنا ہے۔

ظالم ابھی ہے فرصت تو بہ، دیر نہ کر - وہ بھی گرا نہیں جو گرا پھر سنبھل گیا

ہارون : ہمارے نکاح و طلاق کے اسلامی نظام میں زمانے کی ترقی اور حالات کے پیش نظر بہت کچھ تبدیلی کی ضرورت ہے، اسوقت مسلمان عورت بہت کس مپرسی کی زندگی گزار رہی ہے، دینی و دنیوی تعلیم کی کمی، سماجی بچھڑاپن، مردوں کے ظلم و تشدد اور آخر میں تین طلاق کے ہتھوڑے نے بے چاری کو نہ گھر کا رکھا ہے نہ گاٹ کا۔ اسی کے ساتھ نکاح، طلاق، وراثت اور چار عورتوں سے شادی کی اجازت وغیرہ مسائل نے اسکو اور مجبور کر دیا ہے، شریعت اور قانون کی آرٹیکلر اس کی آواز دبائی جاتی ہے، اور جو کوئی مسلم یا غیر مسلم تنظیم انکی دادرسی کی آواز اٹھاتی ہے، تو مسلمانوں کی مذہبی جماعتیں انکے خلاف کفر اور قتل کے فتویٰ دینے لگتی ہیں تمہارے ان فتووں سے تو دنیا عاجز آچکی ہے، اسی لئے تو مشہور دانشور ارن شوری نے ۶۸۵ صفحات کی ضخیم کتاب The World of fatwas لکھی ہے جس میں تمہارے فتووں کی دھجیاں بکھیر دی ہے۔

سعید :

وضع میں تم ہونصاری تو تمدن میں ہنود - یہ مسلمان ہیں جنہیں دیکھ کر شرمائیں یہود

بھائی! قرآن وحدیث نے مرد و عورت کے جذبات اور احساسات کا ایسا لطیف و باریک انداز سے خیال رکھا ہے، جو دنیا کے کسی بھی مذہب اور قانون میں نہیں پایا جاتا، اگر ایک طرف عورت کی کمزوری کو ٹیڑھی پسلی سے تخلیق کا سبب بتا کر اسکی نفسیات کو حسی طور پر سمجھایا تو شوہر کے حقوق بیان کرتے ہوئے فرمایا گیا کہ اگر کسی کو سجدہ کرنے کی اجازت ہوتی تو میں عورت کو اپنے شوہر کے سامنے سجدہ کرنے کا حکم فرماتا۔ ان حقوق کا اگر مرد و عورت لحاظ رکھے تو کبھی دونوں میں سے کسی کو ایک دوسرے سے شکایت ہی نہ ہونے پائے، بالکل نازک حالات اور انتہائی درجہ کی مجبوری اور شدید ضرورت کے وقت ہی آخری علاج کے طور پر طلاق کا استعمال جائز قرار دیا ہے اور بلاوجہ طلاق دینے کی ممانعت فرمائی گئی، اسمیں بھی فرمایا کہ اولاً عورت کو زبانی سمجھایا جائے، اگر اس سے باز نہ آئے تو ہم بستری چھوڑ دو، اس سے بھی نہ ہو تو ہلکی سی مار لگاؤ، جو نہ چہرے پر ہو اور نہ سخت چوٹ لگائے، ارشادِ بانی ہے: **وَالسَّالِمَاتِی تَخَافُونَ نَشْوَزَهْنَ فِعْظُوَهْنَ وَاهْجُرُوَهْنَ فِی الْمَضَاجِعِ وَاضْرِبُوَهْنَ فَاِنْ اَطَعْنَكُمْ فَلَا تَبْغُوا عَلَیْهِنَّ سَبِیْلًا**۔ اس طریقہ سے بھی سدھار نہ ہو تو پھر شوہر و بیوی کے ہمدرد رشتہ داروں کے ذریعہ صلح کرانے کی ہر امکانی کوشش کرنے کا حکم دیا گیا۔ **وَ اِنْ خَفْتُمْ شِقَاقَ بَیْنَهُمَا فَابْعَثُوا حَكَمًا مِّنْ اَهْلِہِ وَ حَكَمًا مِّنْ اَهْلِہَا** - ان یریدا اصلاحا یوفق اللہ بینہما کیا کسی بھی مذہب و قانون میں طلاق کو روکنے کی اتنی تدریجی اور نفسیاتی تدبیریں موجود ہیں؟

جب یہ ساری تدبیریں بیکار ثابت ہوں، پھر بھی دونوں کو اتنی تلخی اور ناخوشگواری کے ساتھ باہم زندگی گزارنے پر مجبور کرنا کیا یہ انصاف کی بات ہوگی؟ پھر یا تو دونوں کسی اور سے آشنائی اور جنسی تعلقات قائم کر لیں گے، شوہر عورت کے حقوق ادا نہیں کرے گا، یا پھر اسکو تنور میں جلا کر نینا کا نڈکی یاد تازہ ہوگی، اسلام نے اسوقت بھی مستقبل میں ساتھ رہنے کے

تمام امکانات کو بالکل ختم نہیں فرمایا، بلکہ طلاقِ احسن و سنت کے ذریعہ رجوع کرنے یا دوبارہ نکاح کرنے کی راہ کھلی رکھی، اور نکاحِ ثانی کی ترغیب دی گئی جبکہ دوسرے مذاہب میں اسکا تصور ہی نہیں ہے۔

قانونِ الہی نہ ٹلا ہے نہ ٹلے گا - ہر ازم کے خورشید کو ڈھلنا ہے ڈھلے گا

ہارون : جزاک اللہ کہ چشم باز گردی -- ماشاء اللہ آپ سے گزارش ہے کہ اسلام کے وراثت اور ایک سے زیادہ عورتوں سے شادی کرنے کے مسئلہ کی حقیقت واضح کر دیجئے کیوں کہ اسکو بھی اسلام دشمن طاقتوں نے تنقید اور اعتراض کا موضوع بنایا ہے۔

سعید : اسلام نے اولاد و عورت کے ذمہ مالی خرچہ کچھ بھی نہیں رکھا ہے۔ روٹی، کپڑا، مکان وغیرہ کی ساری ذمہ داری صرف اور صرف مرد کے ذمہ ہے، پھر بھی وراثت میں اسکو صرف باپ کی ملکیت ہی سے نہیں، بلکہ ایک عورت کو کبھی بیٹی ہونے کی حیثیت سے، کبھی ماں، کبھی بیوی، کبھی نانی یا دادی اور کبھی بہن ہونے کی حیثیت سے وراثت میں ایک بڑا حصہ ملتا ہے، اسکے علاوہ بھی بہت سی صورتیں ہیں جن کا احاطہ کرنا مقصود نہیں ہے۔ قانونِ وراثت بیان کرتے ہوئے اس میں کوتاہی کرنے والوں کو سخت وعید فرمائی گئی، ارشادِ بانی ہے: **ومن يعص الله ورسوله ويتعد حدوده يدخله ناراً خالداً فيها ابداً وله عذابٌ مهين** نیز حدیث شریف میں بھی اسکی بہت تاکید بیان کی گئی ہے۔

تنگ آجائے گی خود اپنے چلن سے دنیا - تجھ سے سیکھے گا زمانہ تیرے انداز کبھی

پرسنل لا کے جن اجزاء کو تنقید کا نشانہ بنایا گیا ہے اسمیں چند بیبیاں رکھنے کے جواز کا مسئلہ بھی ہے، عملاً ہر زمانے میں مسلمانوں کے علاوہ دوسرے مذاہب و قانون والوں نے بھی اسکو اپنایا ہے بلکہ اسکو ضروری اور فطری سمجھا ہے۔ آپ کے ارن شوری کو اسکے لئے انسائیکلو پیڈیا آف برٹانیکا کا Pollgamy یعنی تعدد ازواج کا مضمون پڑھ لینا چاہئے، ماہر جنسیات ڈاکٹر

Mercier مرشر لکھتے ہیں کہ عورت طبعی طور پر ایک ہی شوہر چاہنے والی ہے، جبکہ مرد اپنی طبیعت میں تعدد ازواج چاہتا ہے۔ اور چونکا نے والی بات سنئے: ایک سے زیادہ شادی کا رواج مسلمانوں سے زیادہ دوسری قوموں میں ہے، ۱۹۶۱ اور ۱۹۸۱ کی مردم شماری کے جائزہ کے مطابق ایک سے زیادہ بیوی رکھنے کی شرح مسلمانوں میں سب سے کم یعنی $\frac{1}{5}$ فی صد ہے۔ جبکہ بودھوں، جینوں اور ہندوؤں میں مسلمانوں سے زیادہ بالترتیب ۸، ۷ اور ۶ فیصد ہے۔ اور اسلام نے تو بہت سی شرطوں کے ساتھ اسکی اجازت دی ہے، فان خفتم ان لاتعد لوا فواحدة یعنی اگر نفقہ، باری اور حقوق زوجیت میں انصاف نہیں کر سکتے، تو پھر ایک پر ہی اکتفاء کرو۔ حدیث شریف اور فقہی کتابوں میں اسکی مزید تشریح و توضیح فرمائی گئی ہے، اسی لئے مسلمانوں میں عملاً اسکا رواج کم ہے، اسلام سے قبل اور بعد میں بلکہ اس زمانہ میں بھی لوگ کئی کئی بیویاں رکھتے ہیں، اسلام نے تو شرائط و قواعد کے ساتھ اسکی حد بندی کر کے عورتوں پر بڑا احسان فرمایا ہے۔

اب اگر کچھ شرم ہے تو ڈوب کر مرجائیں وہ - افترا پردازی و بہتان سے باز آئیں وہ

ہارون : آج کی دنیا مساوات اور برابری کی ہے، ترقی کے ہر میدان میں عورت مرد کے شانہ بشانہ بلکہ اب تو وزارتِ عظمیٰ کے عہدوں پر بھی فائز ہو رہی ہیں، ہمارے ملک کو تین طرف سے (پاکستان، بنگلادیش، سری لنکا) عورتوں نے گھیرے میں رکھا ہے، جب عورت عقل سمجھداری اور تعلیم و ترقی میں مرد سے کسی طرح پیچھے نہیں ہے تو پھر میرا خیال ہے بلکہ ہر طرف سے یہ آواز اٹھ رہی ہے، کہ طلاق کا حق مرد کی طرح عورت کو بھی ملنا چاہئے یا پھر یہ حق کورٹ کو دے دیا جاوے، جیسے یورپی ملکوں بلکہ مسلم ممالک ترکی، اردن، تیونس، ایران اور اندونیشیاں میں یک طرفہ طلاق معتبر نہیں ہے، بلکہ عدالت کا فیصلہ ضروری ہے، یہ اس بات کی علامت ہے کہ مسلم ملکوں نے حالات کے پیش نظر اپنے پرسنل لا میں تبدیلی کی ہے، تو پھر

ہندوستان کے مسلمانوں کو کیا ہو گیا کہ وہ پرسنل لا میں تبدیلی سے اتنے ناراض ہیں؟

سعید : بھائی! مرد عورت کے مقابلے میں پیدائشی طور پر زیادہ حقیقت پسند، ٹھنڈے دل و دماغ سے سوچنے والا، مدبر، اور زیادہ قوتِ فیصلہ رکھنے والا ہے، جبکہ عورت فطرۃً جذباتی، جلد متاثر و مشتعل ہو کر فوراً آخری قدم اٹھالینے والا مزاج رکھتی ہے، آج کی سائنس نے بھی ثابت کیا ہے کہ عورت کا دماغ مرد کے دماغ سے اوسطاً 100 گرام کے برابر کم ہوتا ہے، جسمانی طور پر عورت مرد سے کم کمزور ہوتی ہے۔ عورت کا دل جو زندگی کا مرکز ہے مرد سے 10 گرام کے برابر چھوٹا اور ہلکا بھی ہوتا ہے، اسکا سانس لینے کا نظام اور حرارت غزیری بھی مرد سے کم ہوتی ہے۔ اسکے علاوہ عورت کی ساخت پر داخت، عادت و اطوار اور اسکی رفتار و گفتار خود پکار پکار کے کہتی ہے کہ وہ چھپانے کی چیز ہے، وہ زینتِ محفل اور اعضاء کی ننگی نمائش کے ذریعہ خریداروں کے لئے اشتہار کا ذریعہ نہیں ہے، اللہ کے رسول ﷺ نے اسکو گھر کی رانی اور ہوم منسٹر بنا دیا تھا، آج کی موڈرن دنیا نے اسکے ذمہ اتنا بوجھ ڈالا ہے کہ وہ بے چاری صبح سویرے جلدی اٹھ کر کام کے لئے جاتی ہے، اور شام کو تھک تھکا ہٹ کے ساتھ بسوں اور ٹرینوں میں آوارہ مردوں کی ٹائم پاس بنتے ہوئے گھر واپس آتی ہے، تو نہ شوہر کو آرام و تسکین بخش سکتی ہے، نہ اولاد کو پیار و محبت دے سکتی ہے، یورپی ملکوں نے جب سے طلاق کا اختیار عورتوں کے ہاتھ میں دے دیا ہے، تب سے وہاں کا معاشرتی نظام درہم برہم ہو گیا ہے۔

ہواگر خام تو آزادی افکار - انسان کو حیوان بنانے کا طریقہ

برطانیہ میں ہر دوشادی میں سے ایک طلاق پر ختم ہوتی ہے، ڈنمارک، برطانیہ، فرانس و امریکہ میں ناجائز بچوں کا تناسب ۷۵ فیصد ہے، طلاق کا تناسب ۶۰ فیصد سے زیادہ ہے، وہاں یہ مشہور ہیکہ جون کے مہینہ میں پادریوں کی خوب چلتی ہے، وہ خوب شادیاں کراتے ہیں، باقی گیارہ مہینے و کیلوں کی (طلاق کے مقدموں میں) خوب چلتی ہے، خاندانی نظام کے

اس طرح منتشر ہونے سے یورپی ملکوں میں جرائم، منشیات، قتل و غارت اور غنڈا گردی کا بازار گرم کر دیا ہے، انسانی قانون کا یہی حال ہوگا، ومن احسن من اللہ حکما لقوم یوقنون، الا یعلم من خلق وهو اللطیف الخبیر....

جس قدر تسخیر خورشید و قمر ہوتی گئی - زندگی تاریک سے تاریک تر ہوتی گئی

کائنات ماہ و انجم دیکھنے کے شوق میں - اپنی دنیا سے یہ دنیا بے خبر ہوتی گئی

آپ کا مسلم ملکوں کے پرسنل لا میں تبدیلی کا دعویٰ کرنا تو سن لیجئے! قرآن وحدیث کے مقابلہ میں ہم نہ تو پاکستان کی غیر شرعی غیر جمہوری حکومت کے مکلف ہیں، اور نہ انڈونیشیا، مصر اور مراکش کے پابند ہیں۔

زندہ کر سکتی ہے ایران و عرب کو کیونکر - یہ فرنگی مدنیت کہ جو ہے خود لب گور

ہم صرف اسلامی شریعت کے تابع و فرماں بردار ہیں، مذاہب اسلام میں صرف اللہ تعالیٰ اور اسکے رسول کے احکام ہیں۔ ان کے خلاف کسی کا عمل بھی ہمارے لئے حجت نہیں بن سکتا ہے، مسلم ممالک کی شرعی قوانین میں ترمیم کو وہاں کے عوام نے قبول کر کے اپنے کو مذہبی تشخص سے محروم کر دیا ہے، مسلم ممالک نے اپنے یہاں کی اقلیت کو مذہبی امور میں آزادی سے عمل کرنے کا اختیار دیا ہے، ان کے پرسنل لا میں مداخلت نہیں کی ہے، اسکو بھی تو سوچنا چاہئے۔

ہارون : جب اسلامی قانون اتنے واضح اور انسانیت کیلئے فائدہ مند ہیں تو پھر سپریم کورٹ کے جج صاحبان اور ملک کے چوٹی کے صحافی اور نام نہاد دانشور اپنے اخبارات کی روشنائی کیوں سیاہ کر رہے ہیں؟ کیا انہوں نے اسلامی تعلیمات کا صحیح مطالعہ و ریسرچ نہیں کیا ہے، یا جان بوجھ کر کسی اسکیم و پلان کے تحت اسلام پر اعتراض کر کے اسلام اور مسلمانوں کو بدنام کرنا چاہتے ہیں؟

سعی: حقیقت یہ ہے کہ ہندوستان کے فرقہ پرستوں نے برہمنی نظام کو زندہ اور فعال بنانے کی ایک حکمت عملی اپنائی ہے، وہ انتہائی چالاکی سے مسلم عوام کو قرآن و حدیث، علمائے امت اور مسلم قائدین سے بے تعلق کرنے کی کارروائیاں کرنے لگے ہیں، سپریم کورٹ کے ججوں سے سرلا مدگل بنام حکومت ہند کے حالیہ فیصلہ میں صرف تبدیلی مذہب کی بنیاد پر شوہر کو تعزیرات ہند کی دفعہ ۴۹۴ کے تحت سزا ہوگی یا نہیں؟ اسکا ہی جواب مطلوب تھا، لیکن چونکہ ہندوؤں کے یہاں دوسری شادی کا تحریری ثبوت نہ ہونے یا منگل پھیرانہ لینے کی وجہ سے اور ثبوت مہیا کرنا پہلی بیوی کے ذمہ ہونے کی وجہ سے شوہر دفعہ ۴۹۴ کے تحت کسی قسم کی سزا سے صاف بچ سکتا تھا، اس لئے فاضل ججوں نے چالاکی سے ۱۲۹ صفحات میں اپنے قلم کا پورا زور اصل جواب کے بجائے یکساں سول کوڈ کے مردہ گھوڑے کو چابک مارنے کی کوشش کرتے ہوئے اسکی اہمیت و ضرورت ہی اجاگر کرنے میں بے دریغ صرف کیا، اس طرح ججوں نے بی. جے. پی کو ایک اچھا ہتھیار دے دیا، جسکی تلاش میں وہ طویل عرصہ سے آئندہ الیکشن کے لئے پھانپھے مار رہی تھی، اس طرح کشتی کو ڈبونے کی سازش میں ساحل بھی برابر شریک ہو گیا، سپریم کورٹ نے گینڈ والا اور مسٹر اڈوانی پہلے سے ہی فلڈنگ بھرتے ہوئے تھک چکے تھے، انہوں نے آئندہ وزیراعظم بننے کے خواب میں گیندا چک لیا۔ ان نازک حالات میں امت مسلمہ کا فرض ہے کہ وہ آج اسی عہد و پیمان کو دہرائے جو کانگریس کے صدر اور ملک کی آزادی کے عظیم سپوت مولانا ابوالکلام آزاد نے فرمایا تھا: کہ میں مسلمان ہوں اور فخر کے ساتھ محسوس کرتا ہوں کہ مسلمان ہوں، اسلام کی ۱۳۰۰ برس کی شاندار روایتیں میرے ورثہ میں آئی ہیں، میں تیار نہیں کہ اسکا کوئی چھوٹے سے چھوٹا حصہ بھی ضائع ہونے دوں، بحیثیت مسلمان ہونے کے میں مذہبی اور کلچری دائرہ میں اپنی ایک خاص ہستی رکھتا ہوں، اور میں یہ برداشت نہیں کر سکتا کہ اس میں کوئی مداخلت کرے۔

اگر مقام شرف کی ہے جستجو تم کو - تو ظلم و کفر سے ہر رشتہ توڑنا ہوگا
خود اعتماد و خود آگاہ بنکر - خدا سے اپنے تعلق کو جوڑنا ہوگا

ہارون : ضرور ضرور ان شاء اللہ تعالیٰ، میں آپ کے ہاتھوں پر بیعت کرتا ہوں کہ
مسلم پرسنل لا میں ادنیٰ ترمیم کو بھی برداشت نہیں کروں گا۔

السلام علیکم ورحمة اللہ۔۔۔۔

عالمگیریت (گلوبلائزیشن) اور اسلام

ہارون: السلام علیکم ورحمۃ اللہ وبرکاتہ۔

سجاد: وعلیکم السلام ورحمۃ اللہ وبرکاتہ، بھائی معاف کیجئے، میں نے آپکو نہیں پہچانا، ارے یہ کیا آپ کے جسم پر لباس اور وضع قطع کی سب تبدیلی دیکھ رہا ہوں۔ آپ تو ماشاء اللہ اچھے خاصے کرتے پانچامہ اور ڈاڑھی کے ساتھ شاندار وجیہ اور وقار و نورانی چہرہ رکھتے تھے، اسکے بجائے یہ شرٹ پینٹ اور ڈاڑھی منڈوا کر آپ کو مسٹر کلین دیکھ کر بہت افسوس ہو رہا ہے آخر اتنی بڑی اور بری تبدیلی آپ میں کیسے ہو گئی آپکو کس کی نظر بد لگ گئی؟

ہارون: مجھے کسی کی بھی نظر بد نہیں لگی ہے، بلکہ آپ مولوی ملاؤں کے چکر میں آ کر جو بری نظر لگی تھی، تو دنیوی تعلیمات، نئی معلومات اور دنیا کے حالات پر واقفیت نے اس کا اثر ختم کر دیا ہے، اب میں ہوش میں آ گیا ہوں، نئی تہذیب و تمدن کے اثرات نے مجھ پر یہ بات بالکل روشن کر دی کہ دنیا بہت وسیع ہے، آپ لوگوں کی صحبت نے مجھے کنویں کا مینڈک بنائے رکھا تھا، اب نئی روشنی میں مجھے محسوس ہوا کہ اس ترقی یافتہ دنیا میں اگر زندہ رہنا ہو تو اپنے آپ کو بدلنا ہوگا، سوچ و فکر وسیع کرنا ہوگا، تنگ نظری، مذہبی تشدد اور ملازم سے نکل کر سیکولرزم، عدم تشدد، رواداری، بھائی چارگی، وطن پرستی اور قومی ڈھارے بلکہ انٹرنیشنل ڈھارے میں شامل ہونا پڑے گا، ہمارا لباس، وضع قطع، معاشرت و معیشت، رہن سہن اور سوچ و فکر سب تبدیل کرنا ہوگی، نماز، روزہ اور حج وغیرہ ہر آدمی کا اپنا پرائیویٹ معاملہ اور مسئلہ ہوگا اسکو قومی و مذہبی رخ دینے کی ضرورت نہیں ہے، لباس میں بھی ہمیں دنیا کے ساتھ یکسانیت رکھنی ہوگی، اسلام نے بھی ہمیں کسی خاص لباس اور مخصوص وضع قطع کا پابند نہیں بنایا ہے، ڈاڑھی کرتے میں ہم کو ہر

جگہ شک کی نگاہ سے دیکھا جاتا ہے، چھوٹے بچے بھی ڈرجائیں، عورتوں کے برقع نے تو اور بھی ڈراونا کر دیا، بچے تو اسکو جنات یا کوئی اور ہی مخلوق سمجھ کر دور بھاگتے ہیں، اس طرح لوگ ہمیں تہذیب و تمدن سے دور، جاہل، ان پڑھ سمجھتے ہیں۔ ریلوے اسٹیشنوں اور ایرپورٹ پر بھی ہماری جانچ پڑتال زیادہ ہوتی ہے، ایک مجرمانہ احساس ہمارے دل میں ستا رہتا ہے، اس کے مقابلے میں یہ انٹرنیشنل لباس ہماری عزت و آبرو اور وقار بڑھاتا ہے، لوگ مہذب سمجھ کر خوش آمدید کرتے ہیں، پیار محبت سے بات کرتے ہیں، غم خواری کا اظہار کرتے ہیں، اور ہر کام ہر جگہ جلدی سے ہو جاتا ہے۔

سجاد: بھائی! بزرگوں نے سچ کہا ہے لباس بھی اپنا اثر رکھتا ہے، یورپی لباس نے صرف آپ کے بدن کی وضع قطع ہی نہیں بدلی، بلکہ آپکے دماغ کے چوکھٹوں کو ہی بدل دیا ہے لہذا اب آپکو سمجھانا ہمارے لئے بہت مشکل ہو گیا، لیکن اتنا پتہ ضرور چل گیا کہ یہودی، صیہونی اور مغربی طاقتوں کی اسکیم کے کامیاب ہونے میں اب شک و شبہ نہیں رہا، عراق و افغانستان پر ظلم و تشدد کے پہاڑ ڈھانے کا منشا بھی تو یہی تھا جس کا صدر بش نے ۳۱ مئی ۲۰۰۲ کو یہودی مسیحی یونین کے اجلاس کے موقع پر امریکی شہر نیو میکسیکو میں دیئے گئے بیان میں صاف صاف اعلان کیا تھا کہ ”مجھے آپکو یہ اطلاع دیتے ہوئے بھی فخر محسوس ہو رہا ہے کہ افغان عورتیں ہمیشہ ہمیش کے لئے اپنے برقعوں سے آزاد ہو چکی ہیں، افغانستان کی لڑکیاں اسکولوں میں واپس لوٹ گئی ہیں، مغربی تہذیب و ثقافت کی سب سے بڑی علامت ٹیلی ویزن افغان باشندوں کی زندگی میں ایک مرتبہ پھر جگہ بنا چکا ہے، آگے کہتے ہیں کہ ہم اس وقت تک نہیں بیٹھیں گے جب تک ہر مسلمان غیر مسلح، ڈاڑھی منڈا، غیر مذہبی، امن کا دل دادہ اور امریکہ سے محبت کرنے والا نہ ہو جائے اور مسلمان عورت اپنے چہرہ کو نقاب سے چھپانا ترک نہ کر دے“؛ لیکن یاد رکھئے، آپکو اپنی وضع قطع بدلنے اور یورپی تہذیب کا دلدادہ بنانے کے

بعد بھی وہ آپ پر بالکل بھروسہ نہیں کریں گے، چاہے آپ انکے سچے وفادار وکیل بن کر اپنے مذہب و تہذیب سے بے وفائی کا مکمل ثبوت پیش کریں، شریف مکہ مکرمہ اور مصطفیٰ کمال اتاترک سے لیکر آج تک کی ترکی حکومت پچھلے ۸۰-۹۰ سال سے یورپ کی ایک وفا شعار خادمہ بنی ہوئی ہے، انکے ہر اشارے پر اسلامی تہذیب کی علم بردار جماعتوں کا صفایا کرنے اور اسلامی تشخص کو مٹانے بلکہ خود اسلام کے خلاف زہرا گلنے سے بھی پرہیز نہیں کرتی ہے، پھر بھی یورپ کا وہ مرد بیمار یورپی آقاؤں کی نظر میں لا علاج مریض ہے، سو سالہ طویل خدمات کے بدلے میں بھی اسکو آج تک یورپین یونین کا ممبر بنانا تو بہت دور کی بات رہی، اس سلسلہ میں اسکی درخواست پر سوچنے کی بھی مہلت مانگ رہے ہیں۔

اس طرح عالم اسلام کے بہت سارے سربراہان مملکت، وزراء، سرکاری اور فوجی افسران وغیرہ کی تاریخ گواہ ہے کہ انہوں نے یورپی و امریکی آقاؤں کو خوش کرنے کی ہر امکانی کوشش کی، اپنی تہذیب و کلچر کی بھیٹ چڑھا کر یورپی آقاؤں کی ہر صد پر لبیک کہا، لیکن ان آقاؤں نے اپنے مقاصد حل کرنے کے بعد انکو دھتکار دیا، قومیت، وطنیت، اشتراکیت اور سرمایہ داری وغیرہ کے پرجوش نعرے ہمارے پاس لگوائے، لیکن اس نے ہمارے مسائل کو بجائے سلجھانے کے الجھائے ہی رکھا، اب پھر ہماری اقتصادی، فکری، اجتماعی، ثقافتی و تربیتی تمام اسلامی میراث کو چھوڑ کر عالم گیر استعماریت کی ایک ظالمانہ و جابرانہ اور جارحانہ نئی شکل گلوبلائزیشن کے نام سے ہم پر ٹھونسنے کی کوشش ہو رہی ہے، یہ عالم گیریت کا نظام درحقیقت صلیبیت، صیہونیت، مغربیت اور امریکیت کا بھرپور اور جامع منصوبہ ہے، جسکا مقصد پوری اسلامی و عربی دنیا کو سیاسی، اقتصادی اور عسکری سطح پر غلام بنانے کے ساتھ اس پر امریکی و صیہونی تہذیب اور طرز زندگی و معاشرت کو اس طرح مسلط کرنا ہے کہ ان کو اسکا احساس بھی نہ ہو کہ کوئی باہر کی چیز ان پر لادی جا رہی ہے۔

ہارون: ایسا لگتا ہے کہ ایک معمولی اور سادہ چیز کو آپ بہت مبالغہ آرائی سے بیان کر رہے ہیں، ویسے بھی بات کا بتنگر اور ررائی کا پر بت بنانا آپ مولوی لوگوں کی پرانی عادت ہے۔ کیونکہ رات دن منطق، فلسفہ، نحو و صرف اور مسائل فرعیہ کے متن، شرح اور حاشیہ کی عبارتوں میں تعریفات، فوائد و قیود پھر انکی جامعیت و مانعیت پر ہونے والے اعتراضات اور انکے جوابات کے ایک لامتناہی سلسلے میں اندھی کی چندھی کرنے میں اپنے دماغوں کو خراب کر دیا ہے، اس لئے کنووں کے مینڈک کی طرح اپنی دنیا کو ہی سب کچھ سمجھ رہے ہیں، باہر کی دنیا میں کیا ہو رہا ہے، اسکی آپکو خبر ہی نہیں ہے، لہذا ایسی بہکی بہکی باتیں کر رہے ہیں۔ گلوبلائزیشن کیا ہے؟ اور آج کی دنیا میں اسکی کتنی شدید ضرورت ہے، اسکا آپ کو کچھ علم ہی نہیں ہے۔ آپکو معلوم ہونا چاہئے کہ آج کے دور میں انسان کو ٹیکنالوجی کی کتنی شدید ضرورت ہے، انفارمیشن کے میدان میں انقلاب کی وجہ سے دنیا ایک بستی میں تبدیل ہو گئی ہے، مشرق و مغرب کے فاصلے بلکہ یہ اصطلاحیں بھی ختم ہو جائے گی، انٹرنیٹ نے ساری جغرافیائی حدود ختم کر دی ہے، اب انسانی معاشرہ ایک ہی راہ پر گامزن اور یکساں سوچ و فکر رکھنے والا ہو جائے گا۔ یہ ایک تہذیبی ترقی ہے جس کی بنا پر اقتصادی، معاشرتی اور ثقافتی تبادلہ ہوگا، اور نہایت سہولت کے ساتھ ایک جگہ سے دوسری جگہ معلومات، افکار و خیالات اور تجارت کا مال و سامان منتقل ہوگا، یہ انسانوں کو حکومتوں کے ظلم و جبر سے آزادی دلا کر تعلیم، کلچر اور روزی روٹی کے میدان میں مکمل آزادی اور خود مختاری عطا کرے گا، اسکے ساتھ ساتھ یہ اقتصادی ترقی اور معاشی فروغ کا ضامن ہوگا، دنیا کی مارکیٹ میں ہر آدمی کو آزاد تجارت کے مواقع فراہم کرے گا، اور جدید ٹیکنالوجی کے پھیلاؤ کا ذریعہ بھی ہوگا۔

سجاد: بھائی گذشتہ ڈیڑھ سو سال سے ہم مولوی لوگ کنویں کے مینڈک، ترقی میں رکاوٹ، بیکار، فالتو، زمانے کے تقاضوں سے بے خبر اور امت پر بوجھ بننے کے طعنے سنتے چلے

آ رہے ہیں، لیکن پھر بھی مولوی نام کی اس مجنون مخلوق نے ہر قسم کے اعتراضات کو سنا ان سنا کر کے اپنے مقصدِ عظیم میں ذرہ برابر کوتاہی نہیں برتی، یورپی طاقتیں خود بھی اسکے عزم و استقلال اور ثابت قدمی پر حیرت زدہ ہیں کہ کوئی حربہ اور اسلحہ اس قوم پر اثر نہیں کرتا ہے، بلکہ ہمارا ظلم و تشدد انکے عزم و استقلال کو مزید ترقی دیتا ہے۔ آپکے یورپی آقاؤں نے ہر قسم کے دجل و فریب اور چالاکی و مکاری سے اہل علم کو بدنام کرنے کی ہر ممکن کوشش کی، کیوں کہ انکو معلوم ہے کہ ہماری دجالی کو اگر کوئی اچھی طرح سمجھ سکتا ہے تو یہ مولویوں کا گروہ ہی ہے، لہذا اسکو خوب بدنام کرو کہ وہ عاجز آجائے اور پھر ”نہ رہے بانس نہ بچے بانسری“۔

خود جب تھک گئے تو آپ جیسے مسلمان دانشوروں اور عقل کے ٹھیکیداروں کو مولویوں کے پیچھے لگایا کہ شاید اپنوں کے اعتراضات اور ذلت آمیز باتوں سے یہ مولوی لوگ لگام میں آجائے، لیکن اسمیں بھی انکی چاہت کے مطابق تو کامیابی نہ ملی اور نہ ملے گی ان شاء اللہ العزیز کیوں کہ ابھی بھی امت اسلامیہ کی ایک بہت بڑی تعداد علمائے کرام پر ہی اعتماد اور بھروسہ کرتی ہے؛ بلکہ برسوں کے تلخ تجربے اور ملت فروشی کے بہت سارے واقعات نے امت کو اب علمائے کرام کے اوپر ہی اعتماد بحال کرنے پر مجبور کر دیا ہے۔

یہ بات یاد رکھئے کہ گذشتہ دو سو سال سے ملت اسلامیہ اور شعائرِ دینیہ کو ختم کرنے کی جتنی کوششیں کی گئی اور جتنا روپیہ پیسہ، ذہانت، فکر و سوچ بلکہ آگے بڑھکر یہ کہوں گا کہ جتنی عیاری، چالاکی، بدمعاشی، فریب، جھوٹ اور بناوٹ سے کام لیا گیا، اگر اسلام کے علاوہ دوسرا کوئی مذہب ہوتا اور امت مسلمہ کے علاوہ دوسری کوئی امت ہوتی تو یا تو وہ اپنا وجود کھو کر صفحہ ہستی سے مٹ جاتی یا دوسری تہذیب و کلچر قبول کر کے انکے رنگ میں رنگ جاتی، لیکن اس ملتِ حنفی کو روز اول سے ہی مخلص مجددین، مصلحین اور دین و ملت کے لئے اپنا سب کچھ قربان کرنے والی سرفروشنوں کی جماعت ملی جس نے اپنے پیارے رسول ﷺ کی شریعت کی

حفاظت اور انکے فرمان عالی کو ثابت کر کے دکھلادیا، آقائے مدنی صلی اللہ علیہ وسلم کا فرمان لاتزال طائفة من امتی منصورین لایضرہم من خذلہم حتی تقوم الساعة. کہ میری امت میں ایک جماعت قیامت تک دین کی نصرت کیلئے جمی رہے گی، دشمنوں کی ذلت و رسوائی انکو راہ صداقت سے ہرگز ڈگمگاسکے گی نہیں۔

آخر میں آپ سے پوچھنا چاہتا ہوں کہ کیونکر کیوبا کے گوانٹاناموبے کے جیل خانے میں گذشتہ کئی سالوں سے بہت سے بے گناہوں کو جانوروں سے بھی بدتر حالات میں رکھا ہوا ہے، دنیا بھر کے ٹی۔وی چینل پر اسکو دکھلایا جا چکا ہے، لیکن حقوق انسانی کے دعویدار اور میڈیا والے اس پر کوئی خاطر خواہ توجہ نہیں دے رہے ہیں، کیوں کہ ساری دنیا گلوبلائزیشن کے آقا امریکہ سے ڈری سہمی ہوئی ہے، آزادی کے اس دور میں بھی کوئی حق و انصاف کی بات نہیں کر سکتا، جبکہ یورپی طاقتوں کے معمولی مفاد کے خلاف اگر کچھ ہو جائے تو پرنٹ اور الیکٹرونک میڈیا اسکورائی کا پر بت بنا کر پیش کرتا ہے، اور سامنے والے کو ہر چہار سمت سے مجبور کر کے ہی چھوڑتا ہے۔ آپ کا مصنوعی عالم گیریت کا دعویدار اپنے پہلے سے تیار کردہ منصوبے کے مطابق صدام کو کویت پر حملہ کرنے کے اشارے دیتا ہے، اور پھر فوراً دنڈناتی ہوئی فوج لیکر عالم اسلام پر آدھمکتا ہے، اور عراق کی اینٹ سے اینٹ بجا دیتا ہے، لیکن ۵۵ سال سے ناجائز قبضہ کئے ہوئے اسرائیل کے فلسطینیوں پر بے انتہائی ظلم و بربریت کے باوجود اسکو سزا دینا تو درکنار اسکے خلاف پاس ہونے والی ڈھیلی ڈھالی قرار داد کو بھی ویٹو کر کے اقوام متحدہ کی آبرو خاک میں ملاتا ہے۔

ایسے نا انصافی کے ماحول میں گلوبلائزیشن کی وکالت میں آپکا اقتصادی آزادی کی بات کرنا کتنا سچا ہوگا، امریکہ جن لوگوں کو آزادانہ تجارت کا موقع دیگا وہ کہاں کے باشندے ہوں گے؟ جس عالمی حکومت کا خواب دکھلا رہا ہے اسکا سربراہ کون ہوگا؟ جس تہذیب کو پوری

دنیا پر نافذ کرایا جائے گا وہ تہذیب کس قوم اور کس خطے کی ہوگی؟ کن بنیادوں پر اسکو نافذ کرایا جائے گا؟ وہ کلچر اور ثقافت انسانی اقدار اور فطرت سے ہم آہنگ ہوگا یا خالص مادہ پرست ذہن کی پیداوار ہوگا؟ مختلف طبقات اور علیحدہ تہذیبوں کے درمیان مساوات قائم ہوگی، یا طبقاتی خلیج اور وسیع ہو کر انسانیت کو مزید تباہ کرے گی؟ یہ چند سوالات ہیں جن کا جواب دینے سے یورپی و امریکی مفکرین دور بھاگتے ہیں، کیونکہ وہ اپنی نام نہاد عالم گیریت کی حقیقت کسی کے سامنے آشکارا کرنا نہیں چاہتے ہیں، لیکن عالم اسلام کے باشعور اصحاب قلم نے اور اقوام عالم کے صحیح الفکر دانشوروں نے گلوبلائزیشن کی حقیقت اسکی خطرناکی اور امریکہ کے تمام خطرناک عزائم کسی خوف کے بغیر بیان کر دیئے ہیں۔

ہارون: بھائی! سب سے پہلے آپ سے معافی کا خواستگار ہوں کہ میں نے آپ کی شان میں نازیبا کلمات استعمال کر کے آپ کی گستاخی کی، آپ حضرات کو دنیا کے حالات سے بے خبر سمجھا تھا، لیکن آپ نے جو حقائق بیان کئے اور گلوبلائزیشن کے متعلق جو معلومات فراہم کی، وہ یقیناً مجھے معلوم ہی نہیں تھی، لہذا آپ سے مؤدبانہ گزارش ہے کہ آپ میرے سامنے عالم گیریت کی حقیقت، اسکا تاریخی پس منظر اور اقوام عالم، خاص کر کے اسلامی دنیا کو اس سے ہونے والے نقصانات کچھ وضاحت کے ساتھ بیان کریں تاکہ میرے جیسے لوگ ان کے دھوکے میں نہ آئیں۔

سجاد: بھائی مختصر وقت میں گلوبلائزیشن کی تاریخ انکے عزائم اور مقاصد فاسدہ وغیرہ کی مکمل وضاحت تو نہیں کر سکتا کیوں کہ وہ زندگی کے تمام شعبوں، سیاسی، سماجی، تہذیبی، ثقافتی، مذہبی اور اقتصادیات وغیرہ پر مختلف داؤ پیچ کے ذریعہ چھایا ہوا ہے، مختصراً یہ کہ عالم گیریت کا مطلب مختلف تہذیبوں کو ایک دوسرے کے قریب لانا نہیں ہے، بلکہ تمام تہذیبوں، معاشرتی نظام، رسم و رواج اور قومی تشخصات کو مٹا کر انکا اپنے ماضی سے رشتہ کاٹ کر پوری دنیا کو امریکی

ومغربی رنگ میں رنگ دینا ہے۔

فرانسیسی صدر ”جاک شیراک“ نے فرانس کے قومی دن کے موقع پر تقریر کرتے ہوئے کہا کہ گلوبلائزیشن پر روک لگانے کی ضرورت ہے، کیوں کہ یہ معاشرتی انتشار کا باعث ہے، عالم گیریت سے اگرچہ ترقی کی راہیں ہموار ہوئی ہیں؛ لیکن اسکے خطرات زیادہ ہیں، پہلا خطرہ یہ ہے کہ یہ نظام معاشرت پر براہ راست حملہ کرتا ہے۔ دوسرا خطرہ یہ ہے کہ اسکی وجہ سے عالمی جرائم میں اضافہ ہوتا ہے۔ تیسرا خطرہ یہ ہے کہ یہ سرمایہ دارانہ نظام کے سواہر اقتصادی نظام کے مخالف ہے۔

ایک اور فرانسیسی مفکر کا کہنا ہے کہ عالم گیریت کے ذریعہ سرمایہ دارانہ نظام میں جتنی تیزی کے ساتھ پھیلاؤ ہوگا اتنی ہی سرعت کے ساتھ قبیلے، قوم اور دین کے نام پر جنگوں میں اضافہ ہوگا، جوں جوں مواصلات کے میدان میں ترقی ہوتی رہے گی، لوگ غلامی کی زنجیروں میں جکڑے جاتے رہیں گے، اتحاد پارہ پارہ ہو جائے گا، خاندان، قبیلے اور وطن کی پشت پناہی نہ ہونے کی وجہ سے خوف و دہشت میں اضافہ ہوگا، معیار زندگی میں جس رفتار سے بلندی آجائے گی اسی رفتار سے ظلم و بربریت اور جرائم بھی بڑھتے جائیں گے۔

اس لفظ کے استعمال کا مختصر خلاصہ بھی سنتے جائیے، سب سے پہلے موجودہ بش کے باپ سینئر بش نے کویت کی آزادی کے بہانے خلیج کے خطے میں امریکی فوج کو بھیجتے وقت اگست ۱۹۹۰ میں اپنی مخصوص اصطلاح عہد نو، عہد آزادی، عہد امن برائے جملہ اقوام عالم جیسے خوبصورت نام سے دنیا کو چکر میں ڈالا، اسکے ایک ماہ بعد ستمبر ۱۹۹۰ میں عالمی نظام نو یا نیو ورلڈ آرڈر کے نام سے دنیا کو آلو بنایا، لیکن اس نظام کا باقاعدہ آغاز اور اس لفظ عالم گیریت یا گلوبلائزیشن کا سب سے پہلے استعمال ۱۹۹۵ میں مراکش میں منعقد ہونے والی عالمی تجارتی کانفرنس کے موقع پر ہوا اسکے بعد یہ لفظ باقاعدہ اور کثرت کے ساتھ استعمال ہونے لگا۔

ہارون: یورپ اور دنیا کی دوسری قوموں کا اسلام اور مسلمان حکمرانوں پر بھی تو یہ اعتراض ہے کہ انہوں نے زور زبردستی سے اپنی تہذیب اور ثقافت کو دنیا پر مسلط کیا تھا، اور تلوار کے زور سے اسلام پھیلا یا تھا، مختلف تہذیبوں اور قومیتوں کو اسلامی تہذیب و کلچر کے رنگ میں زبردستی رنگنے کی کوشش کی تھی۔

سجاد: بھائی! مسلمانوں نے ہمیشہ عصبیت سے بالاتر ہو کر نہایت فراخ دلی کا مظاہرہ کیا ہے، انہوں نے دوسروں کی تہذیب کو عزت کی نگاہ سے دیکھا ہے اور غیروں کے علوم کو احترام بخشا ہے، مسلمان ہی وہ قوم ہے جس نے یونان کے علوم و فنون اور فلسفہ کو جو مردہ ہو چکا تھا بڑی عظمت و بزرگی عطا کی، اور انکو بڑے بڑے القاب سے نوازا، چنانچہ سقراط کو احکم البشر، افلاطون کو صاحب الایدی والنور، ارسطو کو معلم اول، فارابی کو معلم ثانی، جالینوس کو فاضل المتقدمین والمتأخرین، بطلموس کو صاحب الكتاب المثلث جیسے عظیم المرتبت القاب سے یاد کیا، اسلام کا روز اول سے یہ اعلان تھا: لا فضل لعربی علی عجمی۔ حضرت محمد ﷺ کے ارد گرد اسلام قبول کرنے والوں میں صہیب رومی، بلال حبشی اور سلمان فارسی کا اپنی رضا و رغبت سے جمع ہونا اور قریش کے بڑے بڑے سردار حضرت بلال حبشیؓ کو (جن کی اسلام سے پہلے کوئی اہمیت نہیں تھی)، اسلام قبول کرنے کے بعد یا بلال انت سیدنا و مولانا کے معزز القاب سے یاد کرتے ہیں، لہذا چہار دانگ عالم میں اسلام کے پھیلاؤ کو آپ استعماریت اور سامراجیت سے تعبیر نہیں کر سکتے؛ بلکہ اسلامی تعلیمات کا حسن اور خوبی تھی جس نے لوگوں کو متاثر کیا، اور پھر مسلمانوں کے وہ بلند اخلاق تھے جو دوسروں کو اپنی طرف کھینچتے چلے گئے، وہ ایک نور تھا جو اندھیروں میں بھٹک رہے لوگوں کے لئے مشعل ہدایت بنا۔ اخوت و وحدت کا وہ درس تھا جو معاشرہ میں امتیازی سلوک سے دوچار اور معاشرہ کے دھتکارے ہوئے لوگوں کو اپنی طرف مائل کرتا گیا، جس سے بندہ اور بندہ نواز میں کوئی فرق نہیں رہا، جسکا اعتراف آزاد ہندوستان کے پہلے وزیر اعظم جواہر لال نہرو نے

اپنی کتاب Discovery of India میں کھلے دل سے کیا ہے، اسلام کے اسی بے نظیر و بے مثال عدل و انصاف کا نتیجہ تھا کہ اسلام کی آغوش رحمت میں آنے والے بادشاہ بھی تھے اور عوام بھی، عرب بھی اور عجم بھی، سفید بھی اور کالے بھی۔ اسلام نے دوسری تہذیبوں کی اچھی بات کو قبول کیا ہے۔

اسلام اور گلوبلائزیشن میں یہی فرق ہے کہ اسلام قوموں کی خصوصیات کا احترام کرتا ہے، اور مقامی تہذیبوں اور تقاضوں کی بقا کا داعی ہے، اسلامی تاریخ میں کوئی ایسا واقعہ نہیں ملتا جس سے پتہ چلتا ہو کہ مسلمانوں نے دوسری قوموں کو کسی خاص نظام یا تہذیب کے تابع کیا ہو، بلکہ ہمیشہ مختلف مذاہب، زبانوں اور قومیتوں کا اعتراف کیا ہے، اور غیروں کے ساتھ اپنوں جیسا سلوک کیا ہے، یہی وجہ ہے کہ یورپ و افریقہ سے ایشیا تک کے طول و عرض میں پھیلی ہوئی مسلمانوں کی حکومتوں میں یہودی، عیسائی، مجوسی اور مختلف مذاہب کے ماننے والے جس قدر امن و سلامتی، مذہبی و تہذیبی آزادی کے ساتھ زندگی گزار رہے ہیں؛ اتنی آزادی تو خود مسلمان اکثریت کو اپنے ملکوں میں حاصل نہیں ہے۔

اسکے مقابلے میں اپنے کو مہذب کہلوانے والی مغربی طاقتیں سمندروں کے راستے عالم اسلام کی طرف بڑھیں، ہندوستان میں مغلوں کی حکومت کو ”لڑاؤ اور حکومت کرو“ والی برطانوی گندی پالسی کے ذریعہ تباہ و برباد کیا، افریقہ کے ۱۴ ملین افراد کو غلام بنا کر امریکہ لے جایا گیا، ادھر فرانسیسی، ہالینڈی اور پرتگالی سامراج نے پوری دنیا پر اپنا استبدادی شکنجہ کس کر چپہ چپہ کو اپنی کالونی بنائی اور مغلوب قوموں کی زبان و تہذیب پر زبردستی حملہ کر کے اپنی تہذیب قبول کرنے پر آمادہ کیا، پورا افریقہ فرانسیسی اور برطانوی زبانیں بولنے پر مجبور ہوا، الغرض پورا افریقہ، براعظم مشرق وسطیٰ اور مغربی، مشرقی و جنوبی ایشیا کے ممالک استعمار کے شکار ہو گئے، دوسری جنگ عظیم کے بعد بہت سی سیاسی مصلحتوں کے پیش نظر ان ملکوں کو آزاد کرنا پڑا؛ لیکن جاتے جاتے قابض طاقتوں نے مشرقی ممالک کو نسلی، لسانی اور مذہبی تفریق

کے حوالے کر دیا، جس ملک کو بھی آزاد کیا وہاں کی تقسیم ایسی کی کہ وہاں کے باشندے آپس میں ہمیشہ لڑتے ہی رہیں اور ملک میں کبھی بھی امن و امان قائم نہ ہو سکے۔

نتیجہً انکے آزاد کئے ہوئے ملکوں میں آج تک سیاسی اور اقتصادی اعتبار سے استحکام اور مضبوطی نہیں آسکی، چنانچہ عراق میں شیعہ سنی، عرب اور کُرد، مراکش میں عرب و بربر، مصر میں مسلمان و قبطی، سوڈان میں مسلمان و مسیحی، چاڈ اور مالی میں عرب و افریقی اور خود ہندوستان کو ہندوستان اور پاکستان میں تقسیم کر دیا، کہیں حکومت و عوام کے درمیان، کہیں ایک ہی ملک میں مذہبی و نسلی تفریق نے ملک میں خانہ جنگی کے ذریعہ لاکھوں افراد کی نسل کشی کروائی گئی، روانڈا اور کونگو کا حال آپ کے سامنے ہے، عرب ملکوں میں بھی آپس میں سرحدی تنازعات، مصر و سوڈان کا حلابیب و شمال تین کے علاقے کو لیکر، الجزائر اور مراکش میں صحرائے تندوف کا، سعودی عربیہ اور یمن کے درمیان عسیر و نجران کا، عمان اور امارات میں صحرائے بوریجی کا اور شام و اردن کے مابین وادی حتمہ کی وجہ سے اختلاف پیدا ہوا۔

قومیت اور وطنیت عالمگیریت کے پروگرام کے لئے رکاوٹ ہے، لیکن عالم اسلام میں انتشار و اختلاف پیدا کرنے کیلئے قومیت عربیہ کا نعرہ بلند کروایا۔

جبکہ مسلمانوں نے اپنے مفتوحہ ملکوں میں اس طرح کی کوئی تفریق و انتشار برپا نہیں کیا، بلکہ اسکے برعکس انکے مسائل سلجھانے کی کوشش کی، چنانچہ مشہور مفکر ہملٹن گب اپنی کتاب Studies on civilization of Islam میں لکھتے ہیں کہ اسلام ایک تصور ہے جو ایک مربوط لیکن مختلف سیاسی، معاشرتی اور مذہبی اجتماعیت کی شکل میں ظاہر ہوا، اور اسنے مختلف خطوں اور زبانوں میں، مقامی، جغرافیائی، سماجی، اور سیاسی قوتوں سے اثر پذیر ہو کر مختلف خصوصیات کا اظہار کیا ہے، دوسرے یورپی مفکر و لفرڈ کانٹیل اسمٹھ لکھتے ہیں کہ مسلمان صرف میدان جنگ میں فاتح نہیں ہوئے اور انہوں نے زندگی کے مختلف شعبوں پر ہی اثر نہیں ڈالا، بلکہ مختصر عرصے میں انہوں نے زندگی کو ایک ایسی مجموعی شکل دینے میں

کامیابی حاصل کی جسکو تمدن کہتے ہیں، اسلامی تہذیب کی تشکیل میں مختلف عوامل جیسے عرب، یونان اور شرق اوسط کی سامی تہذیب نے حصہ لیا، مسلمانوں کا کارنامہ یہ تھا کہ انہوں نے ان سب عناصر کو ایک طریقہ زندگی میں متحد کر دیا، اور اسے مزید ترقی دی۔ یہ اسلام تھا جس نے اسکی تکمیل کی، اور اسے باقی رکھنے کی قوت فراہم کی، اسلامی طرز زندگی نے معاشرہ کو وحدت و قوت عطا کی، معاشرہ کو تسلسل دیکر اس نے زمانے کو بھی وحدت بخشی، یہ الفاظ ہیں غیر مسلم یورپی مفکرین کے جو میں نے مختصر نقل کئے، الفضل ماشہدت بہ الاعداء .

ہارون: مولینا! آپ کی پر مغز اور بہترین معلومات پر آپ کا بہت بہت شکریہ، بس اب ایک آخری سوال کر کے اپنی بات ختم کرتا ہوں، امید ہے کہ اس سلسلہ میں بھی آپ کی معلومات تسلی و تشفی بخش اور حرف آخر ہوگی، وہ یہ کہ اب اس گلوبلائزیشن کا حل کیا ہے؟ امت مسلمہ کو خود اس سے بچنے کے لئے اور پھر ساری انسانیت کی خیر خواہ اور رہبر ہونے کی ذمہ داری کے پیش نظر کیا لائحہ عمل اختیار کرنا چاہئے، دنیائے انسانیت کو انکے دام فریب اور آہنی پنچے سے کس طرح بچایا جاوے؟ ہمارے علمائے کرام اور مشائخ عظام نے اس چیلنج کا مقابلہ کرنے کیلئے کوئی فارمولا ضرور تجویز کیا ہوگا، اور اس مسئلہ کو سنجیدگی سے لے کر اقوام عالم کے مفاد کیلئے جو راہیں تجویز کی ہو، امید ہے کہ وہ بھی آپ براہ کرم بیان فرمائیں گے۔

سجاد: بھائی جب سے یہ منصوبہ سامنے آیا ہے، اسکے خطرناک خدو خال سے پردہ اٹھا ہے، نیز اسلام اور مسلمانوں کے حوالے سے اس کے بھیانک اور مکروہ چہرہ سے نقاب ہٹا ہے، مسلمانوں کے علماء دانشور بے حد متفکر رہے ہیں کہ اس چیلنج اور استعمار کے اس نئے طرز کا کس طرح مقابلہ کیا جائے؟ اس پر غور و خوض کے لئے متعدد کانفرنسیں اور سیمینار ہو چکے ہیں، ان میں دو کانفرنسیں اعلیٰ پیمانے پر منعقد ہوئیں۔ ایک کانفرنس کویت میں ”عالمگیریت کا مقابلہ“ کے عنوان سے ہوئی، جب کہ دوسری کانفرنس مکہ مکرمہ میں رابطہ عالم اسلامی نے ۲۳، ۲۷، ۲۸ محرم الحرام ۱۴۲۳ھ کو ”امت اسلامیہ اور عالمگیریت“ کے عنوان سے کی۔

دونوں کانفرنسوں کی قراردادوں اور سفارشوں میں جو کچھ کہا گیا، اس کا خلاصہ یہ ہے کہ عالم گیریت کے مقابلے کے لئے تین طرح کے رویے اختیار کئے جاسکتے ہیں:

(الف) ”عالم گیریت“ کو من و عن تسلیم کر لیا جائے اور امریکہ اور صیہونیت کے دعووں کے مطابق اسکو انسانوں کے لئے سرچشمہ خیر مان لیا جائے، ظاہر ہے کہ حقائق کی روشنی میں یہ بالکل غلط بات ہوگی، اور مسلمانوں کا ایسا عقیدہ رکھنا کفر و ارتداد ہوگا۔

(ب) ”عالم گیریت“ کو مکمل طور پر رد کرتے ہوئے اسکی ہر سطح پر مزاحمت کی جائے، لیکن عملی طور پر یہ ان وجوہات کی وجہ سے ممکن نہیں:

{1} ”عالم گیریت“ کا طوفان پوری دنیا کو اپنی لپیٹ میں لے چکا ہے یا لینا چاہتا ہے، ساری دنیا ایک گاؤں کی شکل اختیار کر چکی ہے، لہذا کسی خول میں بند نہیں رہا جاسکتا ہے۔

{2} ”عالم گیریت“ لا تعداد چینلوں کے ذریعہ لوگوں کو اپنا شکار کر رہی ہے؛ خواہ لوگ چاہیں یا نہ چاہیں، ان چینلوں پر نہ صرف افراد؛ بلکہ حکومتوں کے لئے بھی کنٹرول ممکن نہیں۔

{3} معاصر عالمی نظام کا خمیر، لین دین، تبادلے اور مشترکہ تعاون سے اٹھا ہے، لہذا کوئی قوم یا جماعت اور فریق اپنے آپکو دنیا سے علیحدہ نہیں رکھ سکتا۔

{4} تیسری دنیا کے بہت سے ممالک سابقہ روایتی سامراج کے دور کے ختم ہو جانے کے بعد بھی، اپنے پرانے آقا سے اتنے مربوط ہیں، جتنے اپنے پڑوسیوں اور اپنے برادر ممالک سے بھی مربوط نہیں۔

اسی طرح کے بہت سے دیگر اسباب کی وجہ سے ”عالم گیریت“ کی بالکل مزاحمت ممکن نہیں۔

(ج) تیسرا نقطہ نظریہ تیسرا رویہ یہ ہو سکتا ہے کہ ”عالم گیریت“ کے مثبت پہلوؤں سے فائدہ اٹھایا جائے اور اسکے منفی پہلوؤں سے یکسر احتراز کیا جائے۔ یہ اسلئے کہ حکمت مؤمن کی گم شدہ میراث ہے، جہاں بھی ملے وہ اس کا زیادہ حق دار ہے لیکن ”عالم گیریت“ کے مثبت اور منفی پہلوؤں میں امتیاز آسان کام نہیں۔ اسکے لئے بڑی ذہانت، ہوشمندی،

تجربہ کاری اور جدوجہد کی ضرورت ہے، یہ امتیازی یا انتخابی عمل دو سطحوں پر انجام دیا جاسکتا ہے۔

{1} انفرادی سطح پر اسکا طریقہ کار یہ ہوگا کہ اسلام کے مقاصد اور اسکی جامعیت سے واقفیت حاصل کی جائے، جس میں ”عالم گیریت“ اور اسکے اہداف و خطرات، اس سے نپٹنے اور اسکی مزاحمت کے ذرائع کی جانکاری بھی شامل ہے، اس کے لئے علماء و مصلحین اور طلبہ علوم دین کو آگے آنا ہوگا، اور عام مسلمانوں میں اس حوالے سے شعور بیدار کرنے اور اسلام مخالف افکار و خیالات اور منصوبوں سے اپنی حفاظت اور دین و ایمان کے بچاؤ کی راہ اپنانے کا فریضہ انجام دینا ہوگا۔

{2} اجتماعی سطح پر یعنی امت مسلمہ کو من حیث المجموع تمام معاملات میں کتاب اللہ اور سنت رسول اللہ ﷺ کی طرف لوٹنا ہوگا، متحدہ، مضبوط اور ٹھوس رویہ اپنانا ہوگا؛ تاکہ تمام توانائیوں اور قدرتی ذرائع و وسائل سے فائدہ اٹھایا جاسکے، اس کے بعد ”عالم گیریت“ کے ان پہلوؤں سے فائدہ اٹھانا آسان ہوگا، جو ہمارے دین سے متصادم نہیں، اور جو ہماری دنیا کے لئے فائدہ مند ہیں۔

بھائی یہ تو مختصر گفتگو تھی اس لئے میں آپ کو اس موضوع کے مناسب تمام گوشوں کا تفصیلی ذکر نہیں کر سکا ہوں لیکن ہمارے جلسہ کے دیگر مقررین حضرات اور محترم صدر جلسہ صاحب کے ملفوظات عالیہ سے آپ کو ضرور مزید معلومات حاصل ہوگی۔

ہارون: ضرور ضرور ----- السلام علیکم ----

اَرْن شوری کی کتاب دھ ورلڈ آف فتوا کا تحقیقی جواب

اشرف : السلام علیکم ورحمۃ اللہ وبرکاتہ۔

ہارون : وعلیکم السلام ورحمۃ اللہ وبرکاتہ، بھائی! یہ سب فائلیں اور کاغذات بہت حفاظت

سے لے کر کہاں جا رہے ہیں؟ کیا کوئی منسٹری مل گئی یا کسی اخبار کے ایڈیٹر بن گئے ہیں؟

اشرف : ارے بھائی، نہ کوئی منسٹری ملی ہے نہ ایڈیٹری بلکہ یہ بہت اہم کاغذات ہیں،

آپ کے مسٹر شوری اور ان کے چیلے چپٹے سَوْرَب شاہ جیسے لوگ اسلامی شریعت اور مسلم

معاشرہ کے پیچھے رات دن پڑے ہیں، ہفتہ دس دن میں کوئی مضمون اسلام کے خلاف نہ لکھے

تو ان کا پیٹ درد کرنے لگتا ہے، نہ معلوم اس پر ان کو ملک دشمن جماعتوں کی طرف سے کتنے

پیسے ملتے ہوں گے؟

ہارون : یہ باتیں تو میں نے بھی گجراتی اخبارات اور میگزینوں میں پڑھی ہے، یہ سب

باتیں سچی ہی تو ہے، مسٹر شوری نے اپنی طرف سے کوئی بات نہیں لکھی ہے، بلکہ آپ کے فتاویٰ

دارالعلوم دیوبند، فتاویٰ رحیمیہ، کفایت المفتی، فتاویٰ رضویہ کے حوالہ سے ہی تو لکھا ہے،

حقیقت میں مولوی لوگوں نے مسلمانوں کو بلیک میل کیا ہے، ایک مسلمان کو کب غسل کرنا

چاہئے، ناخن، بغل، ناف اور داڑھی کے بال کب کاٹنا اور کیسے کاٹنا، بیت الخلاء کس سمت میں

بنانا، کیسے بیٹھنا، روزے میں سرمہ لگانا، تیل ڈالنا، صحبت کے بعد غسل کرنا، حیض والی عورت

سے صحبت کے مسائل، صحبت کس طرح کرنی چاہئے؟ اس وقت کیا دعاء پڑھنی چاہئے؟ اس

طرح کے ہزاروں مسائل بلکہ مسلمانوں کی جنسی لائف کو بھی مولویوں نے اپنے کنٹرول میں

لے لیا ہے، اگر یہ سب باتیں مذہب میں ضروری ہوتی تو اس کا مطلب یہ ہوا کہ مذہب انسان کی
نجی زندگی میں بھی دخل اندازی کرتا ہے، موجودہ سائنس و ٹیکنالوجی کے دور میں بھی مسلمان
اپنی گھڑی کی سوئی الٹی ہی جانب لے جا رہے ہیں۔

محسوس پر بنا ہے علوم جدید کی	- اس دور میں ہے شیشہ عقائد پاش پاش
مذہب ہے جس کا نام وہ ہے ایک جنون خام	- ہے جس سے آدمی کے تخیل کو انتعاش

مسٹر شوری کا یہ بھی کہنا ہے کہ اس میں شریعت کم ہے اور شریعت کے نام پر علماء کی
جانب سے بہت کچھ بڑھا دیا ہے، ان کے فتوؤں کے خلاف کوئی آواز نہیں اٹھا سکتا۔ ماضی
میں مولینا آزاد، ڈاکٹر اقبال اور ڈاکٹر ذاکر حسین جیسے ترقی پسند لوگ بھی ان کے فتوؤں کی
چابک سے مار کھا چکے ہیں۔

اپنے فتوؤں میں یہ لوگ صرف اتنا کہہ دے کہ قرآن شریف میں یہ لکھا ہے تو یہ بھیڑ
بکری جیسی عقل رکھنے والی قوم سردھننے لگتی ہے۔

اشرف :

نئے انداز پائے نوجوانوں کی طبیعت نے	- یہ رعنائی، یہ بیداری، یہ آزادی، یہ بے باکی
حیات تازہ اپنے ساتھ لائی لذتیں کیا کیا؟	- رقابت، خود فروشی، ناشکیبائی، ہوسناکی
اس قوم میں ہے شوخی اندیشہ خطرناک	- جس قوم کے افراد ہوں ہر بند سے آزاد
گو فکر خدا داد سے روشن ہے زمانہ	- آزادی افکار ہے ابلیس کی ایجاد

بھائی، سب سے پہلے تو مجھے تمام مسلمانوں کی جانب سے آپ کے مسٹر شوری صاحب
کا شکر یہ ادا کرنا ہے کہ انہوں نے آج کی مصروفیت کے دور میں بھی یہ سب مسائل
چھیڑ کر خود ہی دنیا کو بتا دیا کہ اسلام ہی دنیا کا وہ واحد مذہب ہے، جو انسان کی انفرادی زندگی
سے لیکر اجتماعی زندگی کے ہر مرحلہ اور منزل پر اپنے واضح اصول و ہدایات رکھتا ہے، دنیا کے

کسی دوسرے مذہب یا قانون میں اتنی سکت نہیں ہے کہ وہ مقابلہ کرتے ہوئے اپنے ماننے والوں کو اس سے پیش آمدہ تمام مسائل کا تشفی بخش جواب دے سکیں۔

اب اصل جواب سنئے، مسٹر شوری نے جن سینکڑوں چھوٹے چھوٹے مسائل کو چھیڑ کر بالارادہ اسلام کے دامن کو داغدار کرنا چاہا ہے، تو وہ بیچارے علم و عقل کے دیوالئے اسلامی احکام کے اقسام، فرض، واجب، سنت، مستحب، حرام، مکروہ وغیرہ کی تعریفات، حد بندیوں اور ٹمپریچر سے بالکل ناواقف ہے، اس لئے انہوں نے اکثر سنت و مستحب چیزوں کو مذہب کا لازمی اور ضروری جز قرار دے کر اسلامی احکامات کو انتہائی سخت، ناقابل عمل اور زمانہ کے تقاضوں کے خلاف ثابت کرنے کی ناپاک کوشش کی ہے، حالانکہ ان میں سے اکثر کا کہنا یا ان سے بچنا مسلمان پر فرض یا حرام نہیں ہے، بلکہ اپنے پیارے اور محبوب رسول اللہ ﷺ سے محبت اور اپنی چال ڈھال اور زندگی کے ہر عمل کو آقا کے عمل سے ملانے کا وہ جذبہ ہے جس نے عام مسلمانوں کو اس طرح کے سوالات کرنے پر آمادہ کیا ہے، آخر اس طرح کے جذبہ میں کونسی خرابی ہے، جب کہ آج کے نوجوان لڑکے اور لڑکیاں اپنی چال ڈھال، سوچ و فکر اور ہر نقل و حرکت کو کسی فلم اسٹار ہیرو یا ہیروئن پر قربان کر دیتے ہیں، وہ ان کے نزدیک آزادی فکر و عمل اور زمانہ کی نبض شناسی سمجھا جاتا ہے، سائنس کے اس دور میں ہزاروں سال پرانی برہمن وادی ہندو تہذیب کا احیاء، روزانہ گجراتی اخبارات میں ہندو مذہبی اعتقادات کو تقدس سانہ انداز میں پیش کرتے ہوئے فخر محسوس کرنا، یہ سب باتیں مسٹر شوری کو بلیک میلنگ نظر نہیں آتی، دوسری بات یہ ہے کہ آج کے آزادی رائے کے زمانہ میں ہر شخص کو ہر بات پوچھنے کی اجازت ہے، لیکن مذہبی معاملات میں اسلام کے علاوہ کسی مذہب میں نہ دم خم ہے نہ ان کے یہاں اس طرح سوالوں کی اجازت ہے، یہ اسلام ہی کی خصوصیت ہے کہ کوئی بھی چھوٹے سے چھوٹا آدمی کسی بھی بڑے سے بڑے عالم یا مفتی صاحب سے کوئی بھی مسئلہ دریافت کر سکتا ہے۔

یہاں ہندو مذہب کی طرح نہ برہمن و شودر میں کوئی فرق ہے اور نہ مذہب کی کوئی بات

کسی سے چھپائی جاتی ہے، یا مذہبی کتاب پڑھنے پر کسی کے کان میں سیسہ ڈالا جاتا ہے، بلکہ فسئلوا اهل الذکر اور بلغوا عنی ولو آية کی صدائے عام ہے۔ وضوء، غسل اور صحبت کے مسائل جن کو مسٹر شوری نے مذاق کے ساتھ بہت بھونڈے انداز میں پیش کیا ہے، آج کی سائنس نے ان سب پر ریسرچ کر کے سب کو فطرت کے مطابق صحت و تندرستی کیلئے بے حد مفید قرار دیا ہے۔ وضوء، غسل، بغل، ناف کے بال، ناخن وغیرہ کا ذکر کرتے ہوئے جرمنی کے ڈاکٹر جو اکیم دی یولف اور ڈاکٹر کوخ لکھتے ہیں کہ اسلام نے صفائی کا جو لحاظ کیا ہے وہ کسی مذہب میں نہیں اور یہ ظاہر کی صفائی اسلام کی روحانی و باطنی صفائی پر بھی غمازی کرتی ہے، اور مباشرت کے جو آداب جناب نبی اکرم ﷺ نے چودہ سو سال پہلے ذکر کئے ہیں، آج کے ماہر جنسیات ڈاکٹروں نے اس کو انسانی جذبات کی تسکین کا باعث اور ڈاکٹری قانون کے عین مطابق قرار دیا ہے، ہم بستری کے بعد غسل کی سائنسی وجہ ذکر کرتے ہوئے سائنس داں کہتے ہیں کہ مادہ منویہ کے بدن سے نکلتے ہی ایک لطیف قسم کا زہریلا مادہ پورے بدن میں سرایت کر جاتا ہے، جو پانی سے دور ہو جانے کی وجہ سے بہت سی بیماریوں سے انسان کو بچاتا ہے، سب مسائل کی حکمت و سائنسی وجہ کب تک ذکر کروں، بس اتنا یاد رکھ لیں، فطرۃ اللہ الی فطر الناس علیہا لا تبدل لخلق اللہ . الا یعلم من خلق وهو اللطیف الخبیر .

ہارون : مسٹر شوری کا سب سے بڑا اعتراض یہ ہے کہ اسلام کے نہ ماننے والے سب کو قرآن کریم میں کافر کہا گیا ہے، جو ایک گالی کا لفظ ہے اس طرح اسلام نے مسلمانوں کو اپنے کھانے، پینے، لباس، وضع قطع، غرض زندگی کے ہر عمل میں غیروں کی مخالفت اور ان سے دور رہنے کی بھی تاکید کی ہے، ہندوؤں کے بیمار ہونے پر ان کی خبر گیری نہ کی جائے، ان کے ساتھ اٹھنا، بیٹھنا، کھانا، پینا، تجارت، لین دین سب منع ہے، ان کے قتل کرنے کی اسلام میں

کوئی سزا نہیں ہے، ان کے میلوں اور تہواروں میں مسلمان حاضری نہیں دے سکتا، کسی مسلمان وزیر کی موت پر سب مذاہب کی مشترکہ عبادت نہیں ہو سکتی، کیونکہ مسلمان ہندوؤں کی عبادت کو کبھی قبول نہیں کر سکتے۔

الغرض غیروں کے بارے میں مذہبی کتابوں میں خوب نفرت و عداوت پھیلائی گئی ہے، پھر مسلمان اس ملک کے باشندوں کے ساتھ قومی دھارے میں کس طرح زندگی گزار سکتا ہے؟

اشرف: آپ کے شوری صاحب یا تو قرآن کریم کے مطالب ہی نہیں سمجھے ہیں یا بالارادہ سوچی سمجھی اسکیم کے ماتحت وہ یہ سب کچھ لکھ رہے ہیں، اور جس کو سورب صاحب نے واضح انداز میں لکھ دیا ہے کہ الیکشن میں بی. جے. پی. کو جتانے کیلئے اور اسی کے ضمن میں پارلیمنٹ میں پرسنل لا کی تبدیلی کی آواز اٹھانے اور ملک بھر میں ہنگامہ برپا کرنے کیلئے یہ کتاب لکھی گئی ہے۔ چنانچہ بعد میں مسٹر شوری کو وزارت بھی ملی، لیکن اپنی تلخ مزاجی کی وجہ سے اپنے شعبے میں وہ ناکام وزیر ثابت ہوئے۔

ورنہ حقیقت یہ ہے کہ قرآن و حدیث میں بہت تفصیل سے غیر مسلموں کے ساتھ حسن سلوک، اچھے معاملات اور خوش گوار پڑوسی ثابت ہونے کا حکم دیا گیا ہے، ارشادِ بانی ہے: لا ینہکم اللہ عن الذین لم یقاتلوکم فی الدین ولم یخرجوکم من دیارکم ان تبروہم وتقسطوا الیہم ان اللہ یحب المقسطین . یعنی جو لوگ تم سے لڑے نہیں اور نہ جنہوں نے تم کو اپنے گھروں سے نکالا، ایسے لوگوں کے ساتھ بھلائی و نرمی اور خوش اخلاقی اور انصاف کا سلوک کرنے سے اللہ تعالیٰ تم کو نہیں روکتا ہے۔ بلکہ اللہ تعالیٰ انصاف کرنے والوں کو پسند فرماتے ہیں۔ مکہ مکرمہ کے مشرکین جنہوں نے تیرہ سال تک مسلسل مارا، پیٹا، وطن عزیز اور مال و جائیداد چھوڑنے پر مجبور کیا، مدینہ منورہ میں بھی چین سے بیٹھنے

نہیں دیا، سینکڑوں میل کی دوری کے باوجود بدر، احد اور خندق تک مسلمانوں کو صفحہ ہستی سے نیست و نابود کرنے کیلئے آئے، اللہ تعالیٰ کے پیارے گھر میں داخل ہونے سے بھی روکا، ایسے سنگ دل ظالموں کے بارے میں بھی مسلمانوں کو فرمایا جاتا ہے: ولا یجرمنکم شنان قوم ان صدوکم عن المسجد الحرام ان تعتدوا، دوسری جگہ فرمایا: علی الا تعدلوا، اعدلوا هو اقرب للقتوی یعنی دیکھنا ان ۲۰ سالہ مسلسل تکالیف کے باوجود تم عدل و انصاف کا دامن مضبوطی سے پکڑے رکھنا، انصاف کرنا، یہ تقویٰ سے زیادہ قریب ہے، اور یاد رکھنا کہ اللہ تعالیٰ کو تمہارے ہر عمل کی خبر ہے

یہ پہلا سبق ہے کتاب ہدیٰ کا - کہ مخلوق ساری ہے کنبہ خدا کی

نیز پیارے رسول اللہ ﷺ کے فرمان کا حاصل ہے

کرو مہربانی تم اہل زمیں پر - خدا مہربان ہوگا عرش بریں پر

اور یہ بات یاد رکھئے کہ اچھے اچھے اصول و ہدایات تو دنیا کی تمام مذہبی کتابوں اور سرکاری قانونوں میں لکھی ہوئی ملے گی، لیکن عمل کے میدان میں وہ ایسی انسانیت سوز حرکتیں کرتے ہیں کہ درندے بھی ان سے شرم جائے، اس کے مقابلہ میں اسلام قول و عمل میں مطابقت کا تاکید حکم کرتا ہے، چنانچہ نبی اکرم ﷺ نے اپنے ان دشمنوں کو جنہوں نے اسلام کی بیخ کنی اور مسلمانوں کی ایذا رسانی میں کوئی دقیقہ نہیں اٹھا رکھا تھا، لیکن فتح مکہ مکرمہ کے موقع پر لا تشریب علیکم سے سب کی عام معافی کا اعلان فرمایا، دنیا کی تاریخ اس کی مثال پیش کرنے سے عاجز ہے کہ دشمنوں کو صرف معاف ہی نہیں فرمایا بلکہ ان کے گھروں کو بھی جائے امن بنا دیا، حالت جنگ میں دشمن کی صلح کی درخواست کرنے پر فرمایا کہ: فاجنح لہا وتوکل علی اللہ تم بھی صلح کیلئے جھک جاؤ۔ دشمن پناہ مانگے تو فرمایا: فاجرہ اسکو پناہ دے دو فاتموا الیہم عہدہم دشمنوں سے کئے جانے والے عہد کو پورا کرو، اور اسکی

سینکڑوں مثالیں ہیں کہ مسلمانوں نے اپنا نقصان برداشت کرتے ہوئے بھی وعدوں اور معاہدوں کا خیال رکھا، فتح کئے ہوئے شہروں کو خالی کر دیا؛ سمرقند اس کی زندہ مثال ہے، رعایا سے لیا ہوا ٹیکس واپس کیا؛ جمص اسکی مثال ہے۔

غیر مسلموں کے ساتھ کیا سلوک کرنا چاہئے؟ اس کی پہلی دستاویز نجران کے نصاریٰ کے ساتھ اور دوسری بیت المقدس کے عیسائیوں کے ساتھ تحریری و عملی شکل میں پیش آئی۔ ان کو کیا حقوق دیئے گئے؟ وہ تو بہت تفصیلی ہیں جس کو آپ امام ابو یوسفؒ کی کتاب الخراج، فتوح البلدان اور تاریخ طبری کے علاوہ اسلام دشمن یورپین مصنفین کی کتابوں میں دیکھ سکتے ہیں، جس میں ان کی جان، مال، زمین، جائداد کی مکمل حفاظت، مذہبی نظام اور مذہبی عہدیداروں کو برقرار رکھنا، صلیبوں اور مورتیوں کو نقصان نہ پہنچانا، ان سے فوجی خدمات نہ لینا، ان کے معاملات میں پورا انصاف کرنا، ان کے بوڑھوں، بچوں، عورتوں، سادھوں سنتوں کو قتل نہ کرنا، پھل دار درخت نہ کاٹنا، جانوروں کو نہ مارنا، الغرض ان پر ذرہ برابر ظلم و زیادتی نہ ہونے پائے، مسلمان نہ ان کے گرجوں میں رہے، نہ اس کو گرائے، نہ اس کو نقصان پہنچائے، اس معاہدہ پر خود آپ ﷺ نے اور بیت المقدس کے معاہدے پر حضرت عمرؓ نے اپنی ذمہ داری لی، اس کے سینکڑوں سال بعد سلطان صلاح الدین ایوبیؒ نے فتح بیت المقدس میں وہی فتح مکہ مکرمہ کا واقعہ دہراتے ہوئے سارے ظالم دشمنوں کو معاف کر دیتے ہوئے شریف دشمن کا لقب پایا، ہندوستان کے پہلے باقاعدہ بادشاہ قطب الدین ایبک نے بھی قطب مینار کی بلند عمارت پر لا اکراہ فی الدین کی آیت لکھوا کر مسلمانوں کے صلح و امن کا پیغام دہرایا، آپ ﷺ نے اپنے دشمنوں کی خبر گیری کی، ان کی تیمارداری کی، خرید و فروخت کا معاملہ آپ ﷺ نے خود کیا، جانی دشمنوں کو قحط سالی میں سابقہ پڑا تو آپ ﷺ نے غلہ جاری فرمایا، انگلینڈ کا بادشاہ ریچرڈ عین لڑائی میں بیمار ہوتا ہے، تو سلطان صلاح الدین عمدہ اور اعلیٰ قسم کے پھل اور ماہر اطباء کی ایک ٹیم بھیجتے ہیں۔

اب آپ کو سوال پیدا ہوتا ہوگا کہ پھر قرآن شریف نے کافروں کو قتل کرنے کا بھی تو حکم دیا ہے، یہ تضاد بیانی کیسی؟ تو اس کا جواب سنئے کہ وہ دشمن جو مسلمانوں کی امن و سلامتی والی دعوت کے پیغام میں رکاوٹ بنے، بار بار مسلمانوں کے خلاف لڑنے کیلئے آئے، مسلمانوں کو جانی، مالی نقصان پہنچائے تو ایسے لوگوں کے بارے میں فاقتلوا کا حکم ہے، اس کیلئے جہاد کے بارے میں نازل ہوئی پہلی آیت میں غور کرنا چاہئے، فرمایا: الذین ہاجروا واخرجوا من ديارهم و اوذوا في سبيلي (ال عمران: ۱۹۵) ہر غیر مسلم کے بارے میں یہ حکم نہیں ہے، قرآنی آیات کو ان کے سیاق و سباق سے سمجھنی ہوں گی، صرف فاقتلوا کا لفظ نہیں دیکھنا چاہئے، حدیث شریف میں لڑنے والے کے علاوہ قتل کرنے سے منع فرمایا گیا، بلکہ جانی دشمنوں نے بھی پناہ مانگی تو معاف کر دیا گیا، آپ ﷺ نے ان کا ذمہ لیا، بہت سے واقعات ہیں کہ ایک ذمی کے قتل کرنے پر مسلمان کو بھی قتل کیا گیا ہے، یا اس سے بڑی رقم خون بہا کی لی گئی ہے، مسلمانوں نے عراق، مصر اور شام کو فتح کیا لیکن وہاں کی سرسبز و شاداب زمینیں وہاں کے اصل باشندوں کے پاس رہنے دی، کتاب الخراج میں صراحت ہے کہ زمینیں ان کے قبضہ میں رہنے دی، ان کو مالکانہ حقوق دیئے؛ کہ وہ اس کو بیچ سکتے ہیں، گروی رکھ سکتے ہیں بلکہ ان کو ذمی نام دے کر مسلمانوں کو یہ احساس دلایا کہ ان کی جان و مال کی حفاظت کرنا تمہاری ذمہ داری ہے۔

اسی طرح کافر کا لفظ قرآن کریم میں اپنے اصلی معانی ہی کیلئے استعمال ہوا ہے، بعد کے زمانہ میں لوگوں نے اس کو کسی بھی معنی میں لے لیا ہو، قرآن کریم میں واقعات حقیقیہ بیان ہوتے ہیں، کوئی مبالغہ آرائی یا کسی سے ذاتی عداوت نہیں ہوتی۔

قرآن کریم کو اس لحاظ سے نہیں دیکھنا چاہئے کہ وہ مسلمانوں کی مذہبی کتاب ہے بلکہ وہ تو قیامت تک کی پوری انسانیت کے لئے کتاب ہدایت ہے، وہ جس طرح مسلمانوں کو مختلف

انداز سے خطاب کرتی ہے اسی طرح دوسرے انسانوں کو بھی خطاب کرتی ہے، وہ کسی انسان کا کلام نہیں ہے بلکہ اس خالق و مالک کا کلام ہے جو اپنے فرما بردار و نافرمان تمام بندوں کو یکساں طور پر کھانا، پینا، ہوا، روشنی وغیرہ نعمتیں عطاء کرتا ہے اس لحاظ سے جو بندہ اسکے سورج و چاند سے روشنی، اسکی زمین سے روزی، اسکے دریا سے پانی اور اسکی دوسری ساری بے شمار نعمتوں کو استعمال کرنے کے باوجود ان نعمتوں کو دوسروں کی طرف منسوب کرے اور حقیقت کو چھپائے تو وہ عربی لغت کے اعتبار سے کافر ہی ہوا، عربی میں بولا جاتا ہے: کفر درعہ بشوبہ اپنی زرہ کو اپنے کپڑوں سے چھپالیا، اسی وجہ سے آپ دیکھیں گے کہ بلاشبہ ایک مربی باپ کی طرح قرآن کریم بھی غصہ کا انداز اختیار کرتا ہے تو کبھی یا عبادی کا پیار بھرا انداز، یہی اسکے خالق کے کلام ہونے کا زندہ ثبوت ہے، اسکے تقابل میں مسٹر شوری کی کتابیں وید اور منوسمرتی میں برہمنوں کے علاوہ دوسروں کو مٹھو وغیرہ برے القاب سے یاد کیا ہے۔

جہاں تک مسٹر شوری کا یہ کہنا کہ ہر عمل میں مسلمانوں کو دوسروں کی مخالفت کرنے کا حکم دیا گیا ہے؛ یہ غلط ہے، ہاں مذہبی کاموں میں جو ایک مسلمان کا شعار ہونا چاہئے وہاں سختی ضرور فرمائی ہے، لیکن عام تعلقات کھانا پینا، بیمار کی تیمارداری وغیرہ سے نہیں روکا ہے، بلکہ پیغمبر اسلام ﷺ خود غیر مسلم ستانے والے بیماروں کی عیادت کے لئے گئے ہیں، اپنے تشخص اور کلچر کو تو ہر قوم و حکومت باقی رکھنے کی کوشش کرتی ہیں، پولس، فوج، ریلوے، ڈاکخانہ، اسکول، کالج وغیرہ اور اسمیں بھی چھوٹے بڑے کا الگ یونیفارم ہے، یونیفارم کے بغیر آنے والا مجرم قرار دیا جاتا ہے، ملک کے جھنڈے الگ ہوتے ہیں، آپ کسی ملک کے جھنڈے کو گرا دیں تو یہ اس ملک کی توہین سمجھی جاتی ہے، جنگیں بھی ہو سکتی ہے، الغرض دنیا میں الگ الگ پہچان کا عمل ہر قوم و ملک اور انکے مختلف شعبوں میں چلا آتا ہے اور یہ بات بھی مسلم ہے کہ جو قوم یا ملک اپنے یونیفارم اور کلچر کی حفاظت نہیں کرتی وہ بہت جلد دوسری قوموں میں جذب ہو جاتی ہے،

سکھوں نے سر اور داڑھی کے بالوں کے ذریعہ اپنی قومیت باقی رکھی، انتہائی سرد ملک کے رہنے والے انگریز نے بھارت جیسے گرم ملک میں بھی اپنے کوٹ پٹلون، ہیٹ اور ٹائی کو نہ چھوڑا، تو وہ ۴۰ کروڑ کی آبادی میں بھی اپنے آپ کو باقی رکھ سکا۔

سنسکرت زبان جسکو تاریخ کسی طرح بھی ہندوستان کی عام زبان یا کم از کم آریہ نسل کی زبان بھی نہیں بتلا سکتی ہے، آج اسکی اشاعت کی پر زور کوشش ہو رہی ہے حالانکہ اسکے سمجھنے والے بھی اکا دکا ہی ہیں۔

دھوتی کو مذہبی تقدس سمجھ کر بڑے بڑے لیڈر اپنی سیاسی مجلسوں میں براجمان ہوتے ہیں اسکو ذرہ برابر معیوب نہیں سمجھا جاتا ہے، تو ایک مسلمان کو بھی اپنے پیارے آقا کا رنگ ڈھنگ، شکل و صورت اختیار کرنے کا حق ہے اور یہی عقل و فطرت کا بھی تقاضا ہے۔

ہارون : مسٹر شوری کا ایک بڑا اعتراض اسلام کے نظام طلاق اور خاص کر کے شرطیہ طلاق پر ہے، شوہر کے اختیار میں طلاق ہے وہ جب چاہے بغیر کسی عذر کے طلاق دے سکتا ہے، عورت کی اجازت ضروری نہیں ہے، نہ گواہ ضروری، نہ عورت کی موجودگی ضروری، بلکہ خط کے ذریعہ بھی طلاق ہو سکتی ہے، خاص کر کے شرطیہ طلاق تو ہر مسلمان عورت کو مسلسل ذہنی پریشانی میں مبتلا رکھتی ہے، عورت کو شرط کے بعد شوہر کے حکم کے مطابق کام کرنا ہوتا ہے، ورنہ خود بخود نکاح سے وہ نکل جائے گی، مسٹر شوری کا کہنا ہے کہ فتاویٰ قاضی خان اور درمختار کے حوالے سے دسیوں مثالیں پڑھنے سے اندازہ ہوتا ہے کہ شرطیہ طلاق یہ عورت پر بہت بڑا ظلم ہے، شریعت کے نام پر مفتیوں کی اجارہ داری چل رہی ہے، یکساں سول کوڈ نہ ہونے کی بناء پر حکومت بھی اسکے مطابق فیصلہ کرتی ہے۔

اشرف :

اغیار کے افکار و تخیل کی گدائی - کیا تجھ کو نہیں اپنی خودی تک بھی رسائی

بھائی! اسلامی قانون کی رو سے مرد اور عورت کا دائرہ کار الگ الگ ہے، اور عملی زندگی میں مرد کو عورت پر فوقیت دی گئی ہے: الرجال قوامون علی النساء جب سائنسی دور شروع ہوا تو اس اسلامی اصول کا بہت مذاق اڑایا گیا، اور اسکو دورِ جہالت کی یادگار قرار دیا گیا، مگر یورپ کے طویل تجربہ نے یہ بات ثابت کر دی کہ پیدائشی طور پر دونوں یکساں نہیں ہے اسلئے دونوں کو یکساں فرض کر کے جو سماج بنایا گیا اسنے لازمی طور پر بے شمار خرابیاں پیدا کر دیں، سنئے آزادی نسواں کی تحریک کی تمام تر کامیابیوں کے باوجود آج بھی موڈرن (مہذب) دنیا میں مرد ہی جنسی برتر (Dominant sex) کی حیثیت رکھتا ہے۔

امریکہ و یورپ میں زندگی کے کسی بھی شعبہ میں اب تک عورت کو مرد کے برابر کا درجہ نہیں مل سکا ہے؛ بلکہ آپکو حیرت ہوگی کہ امریکہ و یورپ میں تو عورتوں کی تعداد سرکاری و نجی ملازمتوں میں بھی اب اور کم ہو رہی ہے۔

فسادِ قلب و نظر ہے فرنگ کی تہذیب - کہ روح اس مدنیت کی رہ سکی نہ عقیف

یورپ کا پہلے یہ کہنا تھا کہ عورت اور مرد کا فرق محض سماجی حالات کی پیداوار ہے؛ مگر موجودہ زمانے میں مختلف شعبوں میں اس مسئلہ کا جو گہرا مطالعہ کیا گیا، چنانچہ ہارڈیونیورسٹی میں نفسیات کے پروفیسر جیروم کاگن اپنے طویل ریسرچ کے بعد لکھتے ہیں کہ مرد اور عورت میں بعض نفسیاتی فرق محض معاشرتی تجربہ کی وجہ سے نہیں ہے بلکہ وہ لطیف قسم کے حیاتیاتی فرق کی وجہ سے ہے۔

امریکی سرجن Edgar Berman کا فیصلہ ہے کہ عورتیں اپنی ہارمون کیمسٹری کی وجہ سے اقتدار کے منصب کے لئے جذباتی ثابت ہو سکتی ہیں، چنانچہ اب امریکہ میں یہ بات سمجھی گئی ہے کہ اس فرق کی اصل وجہ سماج یا قانون نہیں بلکہ خود فطرت کی بنیاد پر ہے فطری طور پر عورت بعض حیاتیاتی محدودیت Limitations of Biology کا شکار ہے، میل

ہارمون اور فیمیل ہارمون کا فرق دونوں میں پیدائشی ہے۔ چنانچہ اب امریکہ میں آزادی نسواں کے حامی کہتے ہیں کہ فطرت ظالم ہے ہمیں چاہئے کہ پیدائشی سائنس SCIENCE OF EUGENICS کے ذریعہ جینیٹک کو ڈبل کرنے سے قسم کے مرد اور عورتیں پیدا کریں، یہ ہے انسانی قانون کی بے بسی اور لا چاری کہ اب وہ نئے قسم کے مرد عورت بنانے کی فیکٹری قائم کریں گے۔

مجبور ہیں معذور ہیں مردان خردمند - کیا چیز ہے آرائش و قیمت میں زیادہ

آزادی نسواں کہ زمرہ کا گلوبند

ڈاکٹر الیکس کیرل عورت اور مرد کے فعلیاتی فرق Physiological بتاتے ہوئے لکھتے ہیں کہ یہ فرق صرف اعضاء کی خاص شکل، رحم کی موجودگی یا حمل ہی کی وجہ سے نہیں ہے بلکہ بنیادی طور پر نسیجوں کی بناوٹ اور پورے جسمانی نظام میں خاص کیمیائی مادے جو عورت کی بچہ دانی (خصیۃ الرحم) سے مترشح ہوتے رہے ہیں، وہ اختلاف کا حقیقی سبب ہے۔ عورت کے جسم کے ہر خلیے میں زنانہ پن کا اثر ہے اور انسانی آرزوں سے اسکو بدلنا نہیں جاسکتا، لہذا بہتر یہ ہے کہ عورتیں اپنی صلاحیتوں کو ترقی دیں اور مردوں کی نقالی کرنے کی بیکار کوشش نہ کریں۔

آپ کے ان یورپی آقاؤں کے سائنسی و جنسی بیانات سننے کے بعد ایک عورت کی حقیقت و حیثیت کا احساس ہو گیا ہوگا اور یہ بھی معلوم ہو گیا کہ خالق فطرت نے مرد کو کیوں طلاق کا اختیار دیا ہے۔

علامہ اقبال نے اسکو اس طرح واضح کیا ہے :

ہزار بار حکیموں نے اسکو سلجھایا - مگر یہ مسئلہ زن رہا وہاں کا وہیں
قصور زن کا نہیں اس خرابی میں - گواہ اسکی شرافت پہ ہے مہمہ و پروین

فساد کا ہے فرنگی معاشرت میں ظہور - کہ مرد سادہ ہے، بیچارہ زن شناس نہیں

اب میں آپ کے سامنے شرطیہ طلاق کی حیثیت واضح کرنا چاہتا ہوں بغور سماعت فرمائیں، حضرات علمائے کرام نے شریعت مطہرہ کے تمام مسائل کا بہت گہرا اور وسیع مطالعہ کرنے کے بعد شرعی احکام کے ارکان، علتیں، اسباب اور شرطوں کو متعین فرمایا ہے، بہت لطیف و باریک فرق سے مسائل کی علتوں، شرطوں اور اسباب کی مختلف قسموں اور ہر ایک کے احکام واضح کئے ہیں۔ جسکی مثال دنیا کے کسی بھی مذہب اور قانون میں ملنا مشکل ہے، مختصر آپ بھی انکا فرق سنئے۔

علت:- کسی حکم سے متعلق وہ وصف خارجی ہے جو اسکے وجود میں مؤثر ہو۔

سبب:- کسی حکم سے متعلق وہ وصف خارجی ہے جو اسکے حکم تک پہنچانے کا ذریعہ بنے۔

شرط:- کسی حکم سے متعلق وہ وصف خارجی ہے جس پر حکم کا وجود موقوف ہو۔

طلاق کے سلسلہ میں شریعت مطہرہ نے طلاق کے لفظ کو شوہر کی طرف سے واقع ہونے والی طلاق کی علت قرار دیا ہے کیوں کہ وہ فاعل مختار کی طرف سے واقع ہو رہی ہے، اب اگر وہ طلاق کے الفاظ کو کسی شرط پر معلق کر دیتا ہے تو اسوقت شوہر کی طرف سے دو چیزوں کا تکلم ہو رہا ہے، ایک طلاق کا جو علت ہے اور دوسرا شرط کا، اور طلاق علت کی وجہ سے ہوتی ہے نہ کہ شرط کی وجہ سے، مسٹر شوری اس لطیف فرق کو نہ سمجھ سکے اور انکو یہ دھوکہ ہوا کہ طلاق شرط کی وجہ سے واقع ہوئی حالانکہ حقیقت میں طلاق تو الفاظ طلاق سے ہی ہوتی ہے، جو اگر شرط نہ ہوتی تو فوراً واقع ہو جاتی، شریعت نے اسکی شرط کا اعتبار کر کے شرط کے پائے جانے تک وقوع طلاق کو موقوف رکھا، اور مسئلہ یہ ہے کہ طلاق کے صریح الفاظ کا جب تکلم ہوتا ہے تو اس سے طلاق واقع ہو جاتی ہے۔ طلاق کے الفاظ بولنے پر طلاق واقع ہوتی ہے یہ ہر مسلمان کو معلوم ہے یا معلوم ہونا چاہئے، قانون سے ناواقفی کا بہانہ دنیا کے کسی بھی قانون میں معتبر نہیں ہوتا اور

الفاظ ہی کا دنیا میں اعتبار ہوتا ہے، عدم اعتبار کی شکل میں اسکو ہزل اور پاگل پنا سمجھا جائیگا۔ لہذا وہ اس لفظ کا شرط کے ساتھ یا بغیر شرط کے تکلم کرتے ہوئے سوچے گا کہ اس سے میرا خوشگوار خاندانی نظام درہم برہم ہو جائے گا، اور کوئی بھی عاقل بالغ شخص اپنی معاشرتی زندگی کو برباد کرنا نہیں چاہتا ہے کہ معمولی شرطوں سے عورت کو طلاق دے، اس بات کو خود مسٹر شوری نے بھی قبول کیا ہے کہ عملی زندگی میں اگرچہ مسلمانوں میں اس قسم کی شرطیہ طلاق کا وقوع بہت کم ہے، تو پھر خواہ مخواہ اس قسم کی بحث کو چھیڑنے کی کیا ضرورت ہے؟ اسکے بجائے وہ ہندو سماج کی عورتوں کے بہت سے سنگین اور پیچیدہ مسائل یا عورتوں کی طرف سے ہندو کوڈ بل کے ظالمانہ استعمال کو روکنے کی تدبیر کرتے، اور اپنے سماج کی فکر کرتے جہاں طلاق کا تناسب مسلمانوں سے زیادہ ہے، اور جہیز کے مسائل میں خاندان کی جوان لڑکیاں اجتماعی خودکشی کرتی ہے۔ یا سسرال والوں کی طرف سے خود ہی جلادی جاتی ہے۔

ہارون : آپ کی پُر اثر گفتگو نے میرے ذہن سے بہت سارے اعتراضات دور فرمادئے۔ آپ سے مزید گزارش ہے کہ مسٹر شوری کے ایک اور خاص اعتراض کو بھی آپ سنیں؛ وہ یہ کہ قرآن کریم اور احادیث نبوی ﷺ نے بہت سی باتیں زمین، آسمان، سورج، سیارے وغیرہ کے بارے میں ایسی کہی ہیں، جو آج کی موڈرن سائنسی تحقیقات کے خلاف ہے، پھر بھی مسلمانوں کا یہ کہنا کہ جو کچھ قرآن و حدیث میں ہے وہ سب سچا ہے چاہے سائنسی تحقیق اسکا انکار کرے۔

زمین کے سلسلہ میں قرآن کریم کا یہ فرمانا کہ وہ کارپیٹ کی طرح پھیلی ہوئی ہے، اور پیروپیٹ کی طرح پہاڑ اس پر جمادئے گئے تاکہ وہ ہلنے نہ پائے، اس طرح زمین ثابت ہے وهو الذی مدّ الارض وجعل فیہا رواسی۔ والارض مددناھا والقینا فیہا رواسی، اور سات سیارے اسکے گرد گھومتے ہیں اسمیں سے چاند اور سورج نیچے کی سمت میں

گھومتے ہیں، اور اسی طرح حدیث شریف میں آپ ﷺ کا فرمان کہ سورج روزانہ طلوع ہونے سے پہلے اللہ تعالیٰ کی اجازت مانگتا ہے، اور قیامت سے پہلے ایک دن وہ پورب کی جگہ پچھم سے نکلے گا، اس قسم کی باتیں آج کی سائنسی تحقیقات کے خلاف ہے تو ایک ترقی یافتہ مسلمان کو کیا ان پرانی باتوں پر ہی یقین کرنا چاہئے؟

اشرف : بھائی! آپ کے شوری صاحب سائنس دان نہیں ہے، بلکہ وہ اقتصادیات میں پی ایچ ڈی ہیں۔ ہم کو تعجب ہے کہ اپنی پوری کتاب میں مسٹر شوری نے اسلامی اقتصادیات کو نہیں چھیڑا ہے، جو ان کا خصوصی موضوع تھا اور سائنس کی خاردار وادی میں اپنے کو الجھا دیا۔ جن اعتراضات کو انہوں نے پیش کیا ہے وہ انکی سائنسی جہالت کا ثبوت دے رہے ہیں، اب سائنس کی روشنی میں قرآن کریم کا استدلال سنئے، ارشاد ربانی: *والقى فى الارض رواسى ان تميد بكم* اور زمین پر پہاڑ جمادئے تاکہ زمین تم کو لیکر جھک نہ پڑے آج کی سائنسی زبان میں اسکو توازن Balance کہا جاتا ہے، سائنسی تحقیق کے مطابق زمین کی سطح پر جو ہلکا مادہ تھا وہ پہاڑوں کی شکل میں ابھرا آیا اور جو بھاری مادہ تھا وہ گہری خندقوں کی صورت میں دب گیا جن میں اب سمندروں کا پانی بھرا ہوا ہے؛ اسی طرح ابھار اور دباؤ نے مل کر زمین کا توازن اور Balance برقرار رکھا، تھوڑے سال پہلے جنوبی ہندوستان کے ایک علاقے میں زلزلے کثرت سے ہونے لگے، سائنسی تحقیقات کے بعد پتہ چلا کہ پہاڑوں کی کثرت سے کھودائی کی وجہ سے زمین کا Balance نہیں رہا ہے، اسکے بعد بڑے بڑے پتھر لائے گئے اور سیمنٹ کے ذریعہ انکو پہاڑوں سے چپکا یا گیا، اسکے بعد زلزلے بند ہو گئے ذلک تقدیر العزیز العلیم

دوسرا اعتراض زمین کے بچھانے اور پھیلانے کا *والارض بعد ذلک دحھا یہ* الفاظ سائنسی زبان میں انتشار براعظم Theory Of Drifting Continents کے نظریہ سے سونی صد مطابق ہے، جسکا مطلب یہ ہے کہ ہمارے تمام براعظم کسی زمانے میں

ایک ہی بڑی زمین کے حصہ تھے، اسکے بعد پھٹ کر ادھر ادھر پھیل گئے، اور سمندروں کے ارد گرد براعظموں کی ایک دنیا آباد ہوگئی، اس نظریہ کو پہلی مرتبہ جرمن ماہر ارضیات الفرد و بگسز Alferd wegner نے پیش کرتے ہوئے دلیل کے طور پر کہا کہ جنوبی امریکہ کا مشرقی ساحل افریقہ کے مغربی ساحل سے مل رہا ہے، قرآن کریم نے ”دحا“ کا لفظ فرمایا جس کا معنی کسی مجتمع چیز کو پھیلا نے اور بکھیرنے کے ہیں یہی معنی انگریزی لفظ Drift کا بھی ہے، اس جغرافیائی نظریہ کی تعبیر کے لئے موجودہ سائنسدانوں نے اپنا یا، ۱۴۰۰ سال پہلے کا لفظ ”دحا“ اور آج کا موڈرن لفظ Drift دونوں میں اس قدر حیرت انگیز یکسانی اس بات کی دلیل ہے کہ قرآن کریم اس ذات مقدس کا کلام ہے، جن کا علم ماضی، حال اور مستقبل سب پر محیط (گھیرنے والا) ہے۔

یہ سب باتیں ڈیٹیل میں لکھتے ہوئے کناڈا کے اخبار CITIZEN نے سرخی لگائی ہے۔ قرآن کریم اور سائنس پر بازی لے گیا۔ فرانس کے ڈاکٹر مارلیس بوکائی نے اپنی کتاب The Qura'n and The Bible Science (بائبل، قرآن اور سائنس) میں زمین، آسمان، سورج، چاند، انسانی پیدائش، عالم نباتات، حیوانات، رحم مادر میں بچے کے تخلیقی مراحل، اجرام سماویہ کی نوعیت، کائنات کا پھیلاؤ وغیرہ بہت سی چیزوں پر تفصیلی گفتگو کرتے ہوئے دعویٰ کیا کہ سائنس سے ۱۳۰۰ سال پہلے کی یہ باتیں جنکو سائنس رد نہیں کر سکتا، اس بات کی دلیل ہے کہ قرآن کریم کسی انسانی ذہن کی تخلیق نہیں ہے۔ سب سے پہلا روسی خلا باز یوری گگارن خلا میں دیکھ رہا ہے کہ زمین کی سطح پر اندھیرا اور اجالا اس طرح آگے پیچھے چل رہے ہیں جیسے وہ ایک دوسرے کے پیچھے دوڑ رہے ہوں، بعینہ یہی تعبیر قرآن کریم میں ہے: یغشی الليل والنهار یطلبہ حیثا۔ اللہ تعالیٰ اوڑھاتا ہے رات پردن کو، وہ اسکے پیچھے لگا آتا ہے دوڑتا ہوا، قرآن کریم نے ۱۴۰۰ سال

پہلے فرمایا کہ انسان کو قلیل علم دیا گیا ہے: وما اوتیتم من العلم الا قليلا۔ موجودہ زمانہ میں خالص سائنسی تحقیق سے یہ ثابت ہوا ہے۔ کہ انسانی ذہن کی کچھ ناگزیر محدودیتیں Limitations ہیں، انکی وجہ سے انسان کے لئے صرف محدود علم تک پہنچنا ممکن ہے، چنانچہ جدید سائنسی منطق کا یہ کہنا ہی کہ ہم اپنی موجودہ صلاحیتوں کے ساتھ صرف قرینہ Probability تک ہی پہنچ سکتے ہیں، سائنس دانوں کے بیانات ثابت کرتے ہیں کہ سائنسی معلومات آخری نقطہ اور حقیقت تک پہنچنے کے مراحل طے کر رہی ہے، جبکہ قرآن کریم آخری نقطہ کو بیان فرماتا ہے، لہذا انسانِ ظلم و جہول کا اعتراض اسکی فطرت خلق الانسان عجولا کی غمازی کرتا ہے۔

ہارون : مسٹر شوری کا یہ بھی کہنا ہی کہ قرآن کریم میں وراثت کی تفصیلی بحث ہے، اور ہر ایک کے حصہ کی واضح ہدایات بھی ہیں، لیکن عملی طور پر اسکا نفاذ ممکن نہیں ہے، کیونکہ حصوں کی تقسیم فی صد سے نہیں ہوتی، بلکہ اس سے بڑھ جاتی ہے اور حصے برابر تقسیم نہیں ہوتے۔

اشرف :

پھول کی پتی سے کٹ سکتا ہے ہیرے کا جگر - مردِ ناداں پر کلامِ نرم و نازک بے اثر

بھائی! یہ بھی انکی کج فہمی کی دلیل ہے، اسلامی وراثت میں جس وارث کا جو حصہ مقرر کیا گیا ہے، اسکے مطابق اسکو حصہ ملتا ہے، وراثت کے مال کو نہیں دیکھا جاتا کہ اسکے فیصد نکالے جائیں، لہذا اولاً وارث کو پوری جائداد کا کل کتنا حصہ ملنا چاہئے وہ متعین کیا جاتا ہے، اور اس میں بھی یہ کوشش ہوتی ہے کہ کم سے کم ایسے چھوٹے عدد پر تقسیم کیا جائے جس سے حساب میں آسانی ہو، جب ہر وارث کا حصہ متعین ہو گیا تو پھر اسکے مطابق کل جائداد کے بھی حصے کئے جاتے ہیں، رات دن مفتی حضرات کروڑوں روپیوں کا حساب بہت آسانی سے کر دیتے ہیں، انکو کوئی دقت پیش نہیں آتی لیکن افسوس ہے کہ آپ کے اکونومکس میں پی. ایچ. دی. شوری

صاحب کو آج کے موڈرن کیلکیولیٹری حساب کے دور میں بھی یہ مشکل معلوم ہوتا ہے، اب تو آپکو ان گڈری نشینوں کی عقل کے تابع ہو جانا چاہئے۔

ہارون : کچھ مسلمان ترقی یافتہ حضرات مسٹر فیضی اور طاہر محمود وغیرہ کے حوالے سے مسٹر شوری کا یہ کہنا ہیکہ ہندوستان میں مسلم پرسنل لا کے نام سے جن قوانین پر عمل ہوتا ہے، اسمیں قرآن و حدیث کے قواعد کے مقابلے میں تاریخ کے مختلف ادوار میں گزرے ہوئے قاضیوں کے فتاویٰ زیادہ ہیں اور اسکے بہت سے اجزاء پرانے ہو چکے ہیں، اور مفتی لوگ آج کے سائنسی دور میں بھی وضو، نماز اور روزہ کے مسائل میں ہی الجھے ہوئے ہیں، زمانے کے جدید تقاضوں اور مسائل کی ان کو ہوا بھی نہیں لگی۔

اشرف : بھائی! قاضیوں کے فتاویٰ انکی ذاتی رائے سے نہیں بلکہ قرآن و حدیث ہی کی روشنی میں بیان کئے گئے ہیں، البتہ اگر زمانے کی تبدیلی سے کچھ احوال بدل بھی گئے ہوں؛ تو آپکو معلوم ہونا چاہئے کہ اسلامی شریعت میں زمانہ کے احوال کی تبدیلی کا بھی خیال رکھا گیا ہے، اور اسکے مطابق فقہائے کرام فیصلہ کرتے ہیں، رہا انکا یہ اعتراض کہ علماء کو جدید مسائل کی ہوا بھی نہیں لگی تو انکو یہ معلوم ہونا چاہئے کہ دنیا کے مختلف ملکوں میں فقہ اکیڈمیوں کا قیام، فقہی سیمینار اور انکے اہم فیصلوں کو کتابی شکل میں لکھا گیا ہے، اور جدید سے جدید مسائل کو بھی بہت تحقیق و تدقیق کے ساتھ حل کیا جاتا ہے، آج کسی بھی مسلمان کو جدید سائنسی دور میں کوئی الجھن یا مسئلہ درپیش ہو تو فقہائے کرام اسکا واضح جواب بیان فرماتے ہیں، یہ بے چارے کنویں کے مینڈکوں کو اسلامی کتابوں کا مطالعہ یا علماء سے کوئی ربط و تعلق رکھنا نہیں ہے، اور ہمدانی کا دعویٰ کرنا ہے۔

ہارون : بھائی! آپکا بہت بہت شکریہ کہ اپنے میرے ذہن سے اسلامی احکام کے بارے میں ہونے والے غلط تصورات کو دور فرمایا۔

مدارس کی اہمیت اور علمائے کرام کی قوم و ملت کے لئے قربانی

مبارک : السلام علیکم ورحمۃ اللہ وبرکاتہ..

ہارون : وعلیکم السلام ورحمۃ اللہ وبرکاتہ، ارے بھائی کیا بات ہے بہت دنوں سے آپ اسکول میں نظر نہیں آتے؟ کہیں گئے ہوئے تھے یا پھر پڑھنا چھوڑ دیا؟

مبارک : آپ کو معلوم نہیں کہ میں دارالعلوم اسلامیہ عربیہ ماٹلی والا میں عالمیت کا کورس کر رہا ہوں، دنیوی تعلیم تو بقدر ضرورت سیکھ لی ہے، دینی تعلیم اصل ہے، جو دنیا و آخرت دونوں جگہ کام آنے والی ہے۔

ہارون : بھائی! دنیا اکیسویں صدی میں قدم رکھ چکی ہے، سائنس و ٹیکنالوجی اپنے نقطہ عروج کو پہنچنے جا رہی ہے، انٹرنیٹ کے ذریعہ دنیا ایک گاؤں میں تبدیل ہو رہی ہے، اور آپ قرونِ وسطیٰ کی (جسکو سائنس کی زبان میں ڈارک ایج (Dark Ages) کہا جاتا ہے) ڈگڈگی بجا رہے ہیں، آج کے اس کمپیوٹر کے دور میں آپ کے یہ سارے علوم و فنون آؤٹ آف دیٹ ہو چکے ہیں، لہذا زمانہ کی نبض شناسی کے بعد میرا تو یہی مشورہ ہے کہ آپ پھر سے اسکول میں داخل ہو جائیے، آپ جیسے ہونہار، ذہین اور سمجھدار بچے لکھ پڑھ کر قوم و سماج کے کام آسکتے ہیں، اور یہ بھی تو سوچئے کہ مولوی ہو کر تم قوم و سماج کی کیا خدمت کر سکتے ہو، اٹے قوم کیلئے بوجھ بن جاؤ گے، پھر آپ کی تنخواہ بھی کیا ہوگی؟ اتنی معمولی تنخواہ میں آپ بیوی، بچوں کا خرچ بھی کیسے نکال سکیں گے؟

اس دور میں تعلیم ہے امراض ملت کی دوا - ہے خونِ فاسد کے لئے تعلیم مثلِ نشتر

ان سب چیزوں کو سوچ سمجھ کر کوئی فیصلہ کر لو۔

مبارک:

ہم سمجھتے تھے کہ لائیگی فراغتِ تعلیم - کیا خبر تھی کہ چلا آئے گا الحاد بھی ساتھ

بھائی، آپ کی یہ سب باتیں سن کر مجھے بہت تکلیف ہوئی، آپ تو دین و ایمان بیچ کر بہکی بہکی باتیں کرتے ہیں، آپ جیسا مسلمان گھر میں پیدا ہو نیوالا بچہ اس قسم کے خیالات رکھتا ہے جو ایک بے ایمان خدا فراموش آدمی کے ہوں، مستقبل میں مسلم قوم آپ سے کیا امیدیں وابستہ رکھ سکتی ہیں، ایسی بے ایمانی والی سوچ و فکر پیدا کرنے کیلئے آپ مجھے اسکول و کالج کی دعوت دیتے ہو۔

اور یہ اہل کلیسا کا نظامِ تعلیم - ایک سازش ہے فقط دین و ملت کے خلاف

میں نے تو بہت سوچ سمجھ کر ہی یہ مشکل و کٹھن راستہ تجویز کیا ہے، میں نے رزق کا مالک اپنے اس خداوندِ قدوس کو سمجھا ہے، جسکے قبضہ میں آسمان و زمین کے سارے خزانے ہیں، جو ذاتِ اقدس بچہ کے پیدا ہونے سے پہلے ہی اسکی ماں کی پستان میں دودھ کی دونہریں جاری کر کے وما من دابة فی الارض الا علی اللہ رزقها کا وعدہ پورا کر رہی ہے، جو اپنی کروڑوں اور ربوں قسم کی بے زبان مخلوق کو غیب سے روزی دیتی ہے، کیا وہ مالکِ حقیقی اشرف المخلوقات بلکہ اسکے نبی کے وارثین کو محروم کر دے گا؟ آپ کی سرکار یا پرائیویٹ کمپنی آپ کی تمام ضروریات کا خیال رکھے اور احکم الحاکمین عالم الغیب والشہادۃ اپنے دین کے کام کرنے والوں کو محروم رکھے؟ یہ نہیں ہو سکتا، بلکہ اسکا تو وعدہ ہے: ان تنصروا اللہ ینصرکم جب اللہ تعالیٰ اور رسول سے عشق و محبت کا دعویٰ کریں گے تو پھر الامثل فالامثل والی حدیث شریف کی بنیاد پر عشق و محبت کا امتحان بھی دینا ہوگا، أحسب الناس ان یتروا ان

يقولوا آمنا وهم لا يفتنون . عشق و محبت پر مصائب برداشت کرنا تو عشق مجازی کا آزما یا
 ہوا اصول ہے، لہذا میں نے بھی علم الہی کی راہ میں آنیوالی ہر تکلیف و مصیبت کو خندہ پیشانی
 سے برداشت کرنے کیلئے اپنے آپ کو ذہنی و روحانی طور پر تیار کر لیا ہے،

جستجو جس گل کی تڑپاتی تھی اے بلبل مجھے - خوبی قسمت سے آخر مل گیا وہ گل مجھے

ہارون: لیکن بھائی یہ آپ جیسے لڑکوں کی لائن نہیں ہے، یہ تو گاؤں کے غریب، نادار، بے
 کار، لوفر، دماغی طور پر کمزور یا شیریں بچے جو کسی کام کے نہ ہوں اور جنہوں نے پورے گاؤں کو
 سر پر لیا ہوا نگی لائن ہے، آپ کی لائن تو سائنس و کمپیوٹر کی ہے۔

مبارک: بھائی، یہ تو ہماری قوم کی دنیا پرستی کی علامت ہے، پیسے اور ڈگری کو بنیاد بنا کر
 اپنے شریف و ہونہار اور ذہین بچوں کو اسکول و کالج میں بھیجتے ہیں، اور کند ذہن، بدھو، شریر اور
 جو کسی کام کے نہ ہوں ایسے بچوں کو علمائے کرام کے حوالہ کرتے ہیں، یہ تو مکہ مکرمہ کے مشرکین
 کی نقل ہوئی، کہ وہ بھی اچھی چیز بتوں کے نام ذبح کرتے تھے، اور رڈی و گھٹیا چیز خدا تعالیٰ
 کے نام پر ذبح کرتے تھے۔

یہ تو بے چارے ان علمائے کرام کا ہی جگر گردہ، ہمت اور استقلال ہے کہ وہ ہزاروں قسم
 کی ذہنی، معاشی اور سماجی فکروں کے ساتھ بھی اپنا خون، پسینہ ایک کر کے قوم کے بگڑے
 ہوئے، سماج کے دھتکارے ہوئے اور ماں باپ کے ہنکائے ہوئے کو صحیح راستہ پر لانیکی
 انتھک کوشش کرتے ہیں، اور ما اسئلکم علیہ من اجر ان اجری الا علی رب
 العالمین کو حرز جان بناتے ہوئے اپنے بے چین و بے قرار دلوں کو تسلی دیتے ہیں۔

دوسری طرف دینی تعلیم دینے سے بے فکر ہو کر ماں باپ اپنی اولاد کو دنیوی تعلیم دینے
 میں جان، مال، عزت و آبرو وغیرہ سب کی قربانی دیتے ہیں، اور پھر انکے ہی بوئے ہوئے بیٹ
 نافرمانی، اذیت، بدتمیزی وغیرہ کی شکل کے پھل انکو دیتے ہیں، تو پھر یہ ماں، باپ اولاد کی

شکایت کرتے پھرتے ہیں۔

ہم خدا خواہی وہم دنیاے دوں - ایں خیال است و محال است و جنوں

ہارون : بھائی، لیکن ہم دنیا میں ضروریات زندگی روٹی، کپڑا، مکان اور دیگر بہت سی چیزوں کے محتاج و ضرورت مند ہیں، اسکے لئے کچھ کمانا تو پڑیگا ہی؛ اور اسلام بھی روزی، روٹی کمانے سے کہاں منع کرتا ہے؟ کیا اسلام نے تعلیم، عقل و خرد اور سوچ و فکر سے بھی منع کیا ہے؟

مبارک :

تجھے اس قوم نے پالا ہے آغوشِ محبت میں - کچل ڈالا تھا جس نے پاؤں میں تاجِ سردار

بھائی، روزی روٹی اور حصولِ معاش کیلئے تعلیم حاصل کرنا یہ تو علم کی توہین ہوئی، علم کا مقصد تو ذات کی تکمیل اور اعلیٰ انسانی اوصاف کا حصول ہے، جس سے ملک و قوم بلکہ پوری انسانیت کی خدمت کی جاوے، معاش کا حصول تعلیم کا دوسرے نمبر کا مقصد ہے، موجودہ دنیوی تعلیم کا مقصد اچھی ملازمتوں سے زیادہ کچھ نہیں ہے، اس صورتِ حال میں تعلیم خواہ کتنی عام ہو جائے کسی ملک کو اجتماعی اور قومی فائدہ پہنچانے والے افراد پیدا نہیں ہو سکتے، بلکہ انہی تعلیم یافتہ لوگوں نے اپنے آرام و آسائش کیلئے رشوت، چور بازاری اور کرپشن کے ذریعہ ملک کو اقتصادی تباہی کے دہانے کھڑا کر دیا ہے، ایسوں ہی کیلئے مولانا ابوالکلام آزاد جو ایک مولوی ہو کر آزاد ہندوستان کے سب سے پہلے وزیرِ تعلیم بنائے گئے تھے، اور جنہوں نے بہت قریب سے انگریزی تعلیم کے علم برداروں کو دیکھا تھا، فرمایا تھا کہ یہ بڑی بڑی سرکاری عمارتیں جو انگریزی تعلیم کی نوآبادیاں ہیں کس مخلوق سے بھری ہوئی ہیں؟ مشتاقانِ علم و شیفگانِ حقیقت سے؟ نہیں ایک ایک مٹھی گیہوں اور پیالہ چاول کے پرستاروں سے، جنکو یقین دلایا گیا ہے کہ بلا حصولِ علم کے وہ اپنی غذا حاصل نہیں کر سکتے ہیں آپ کو یقین دلانا چاہتا ہوں کہ علم کی اس عام توہین و تذلیل کی تاریکی میں سچی علم پرستی کی روشنی برابر چمکتی رہی

ہے یہ ملت کے طالبانِ علم دین کی جماعتیں ہیں، جو اسلام کے قدیم مذہبی علوم اور مذہبی زبان کے فنون مختلف عربی مدارس میں حاصل کر رہی ہیں، یقین کیجئے کہ بجا طور پر آج صرف یہی ایک جماعت علم کی سچی پرستار کہی جاسکتی ہے، اور بقول اقبال مرحوم۔

عصر حاضر ملک الموت ہے تیرا - جس نے قبض کی روح تیری دے کے تجھے فکر معاش

اسلام عقل و شعور اور غور و فکر کا سب سے بڑا اور پہلا اعلان کرنے والا مذہب ہے، قرآن کریم کی ۲۳ سے زائد آیات میں عقل و شعور سے کام لینے اور غور و فکر کرنے کا حکم دیا گیا ہے، مذہبِ اسلام پر تعلیم سے روکنے کا اعتراض کیسے کر سکتے ہیں؟ جبکہ آپ ﷺ پر نازل ہونیوالی وحی کا اول حکم ہی علم کا ہے، حالانکہ آسمان سے نزولِ وحی کا سلسلہ ۶۰۰ سال سے بند تھا، پھر نبی بھی امی اور امت بھی امی تھی، لیکن پھر بھی اقرأ (یعنی پڑھ) کے لفظ سے ابتداء ہونا گویا اشارہ تھا کہ اس نئی امی اور انکے ماننے والوں کے ذریعہ اب انسانیت اور مذاہب کی تاریخ میں نئے دور کا آغاز ہوگا، مگر باسما ربک کے ذریعہ خالق و مالک کی پہچان کروادی کہ اسکومت بھولنا، علم الانسان اور عالم یعلم سے بھی اشارہ کیا کہ انکشافات و ایجادات اور جدید ٹیکنالوجی و سائنسی معلومات کا ماخذ تعلیم الہی ہے نہ کہ انسانی کمال، لہذا ہر وقت اسکی طرف متوجہ رہو، احادیث سے بھی ثابت ہوتا ہے کہ نبوت کا مقصد ہی لوگوں کو تعلیم و تربیت دینا ہے انما بعثت معلما اور بعثت لاتمم مکارم الاخلاق سے تعلیم کی غرض بھی معلوم ہوگئی کہ تعلیم کے ذریعہ انسانیت، شرافت اور اعلیٰ اخلاقی کیریٹر کا مالک بننا ہے، اسی سے یہ بھی معلوم ہوا کہ یہ دینی مدارس کا مقصد کیا ہے، اور ان مدارس میں کیا تعلیم ہوتی ہے؟ جبکہ آپ کی کالج اور یونیورسٹی میں تعلیم کے نام پر بد اخلاقی، بے حیائی، آوارگی، فساد، انتشار وغیرہ کتنی برائیوں نے جنم لیا ہے، جبکہ یہ مدارس خاموشی اور سکون و وقار کے ساتھ اپنے اعلیٰ مقاصد میں مشغول ہیں۔

ہارون : آپ کی باتوں سے معلوم ہوتا ہے کہ یہ مدارس ہی انسانیت کے صحیح رہبر اور انسانیت کو شرافت و اخلاقیات کا اعلیٰ درس دینے والے ہیں، دوسرے تعلیمی صنعتی ادارے اس سے محروم ہیں، تو کیا یہ صرف زبانی جمع خرچ ہی ہے، یا عملی میدان میں بھی آپ لوگوں نے انسانیت کی کوئی خاطر خواہ خدمات کی ہیں؟ حالات کی سنگینیوں، زمانہ کے ظالم و جابر حکمرانوں اور خواہشات نفسانی کا مقابلہ کر کے کبھی انسانیت کو بچایا ہے، یا صرف گدے، بسترے اور سٹیج کی ہی زینت بنے ہیں؟ لوگوں کا یہ کہنا ہے کہ ہر زمانہ میں امت کو ان مولویوں نے ہی گمراہ کیا، اپنی حکومت اور مونوپولی چلاتے رہے ہیں، بلکہ میں نے تو ہسٹری میں یہ بھی پڑھا ہے کہ دنیا میں اس وقت سب سے زیادہ بے کار اور بے مقصد یہ مدارس اور مولوی لوگ ہیں، ان مدارس نے مسلمانوں میں دقیانوسیت، تنگ نظری، اور پرانی باتوں کی رٹ لگانا اور ضد اور ہٹ دھرمی کے علاوہ کچھ بھی کام نہیں کیا ہے، اور پھر بھی کنویں کے مینڈک کی طرح دنیا کے احوال و واقعات سے بالکل بے خبر ہونے کے باوجود دنیا میں اپنی حکومت قائم کر کے زمانے کی رفتار و ترقیات کی گھڑی الٹی ہی سمت میں پھرانے کی بے کار کوشش میں مصروف نظر آ رہے ہیں،

کیا مدرسہ؟ کیا مدرسہ والوں کی تگ و دو؟ -	کر سکتے تھے جو اپنے زمانے کی امامت
وہ کہنے دماغ اپنے زمانے کے ہیں پیرو -	اٹھائیں مدرسہ و خانقاہ سے غم ناک

نہ محبت نہ معرفت نہ نگاہ

مبارک : بھائی! امت اسلامیہ میں علماء کا طبقہ ہی ایک ایسا متحرک، حسّاس، فعال اور غیور طبقہ ہے جس نے دنیا کی تاریخ میں بے شمار کارہائے نمایاں انجام دیئے ہیں، تخت سلطنت سے لیکر مسندِ درس تک جتنے بھی صالح انقلابات رونما ہوئے، چاہے بنو امیہ کی سفاکی کے مقابلہ میں علویوں کی صف بندی ہو یا تاتاری یلغار کے بعد حرم کی پاسبانی، سرزمین ہند پر انگریزوں سے نبرد آزمانی ہو یا آدابِ دارورسن کی بجا آوری، سب اسی بے باک طبقہ کے

جرات مندانه اقدامات کا نتیجہ ہے، بقول شاعر۔

تاریخ جنوں یہ ہے کہ ہردورِ خرد میں - ایک سلسلہ دارورسن ہم نے بنایا

تاریخِ دعوت و عزیمت شاہد ہے کہ ہر زمانہ میں ان مدارس کے علمائے کرام نے فتنوں کا مقابلہ کیا، ظالم و خود مختار حاکموں کو اپنی من مانی کرنے اور اسلام کا حلیہ بگاڑنے سے روکا، اس کیلئے اپنی جان کی بازی لگا دی، بھوکے پیاسے رہے، طعنے اور گالیاں سنی، جیل کی کال کوٹھریوں میں پیٹھ پر کوڑے کھائے، حکمرانوں کی ناراضگی مول کر سخت اذیتیں برداشت کی مگر شریعتِ اسلامیہ کی ادنیٰ مخالفت کو گوارا نہ کیا، حسن بصریؒ، امام مالکؒ، امام ابوحنیفہؒ، امام احمد بن حنبلؒ، ابوالحسن اشعریؒ، امام غزالیؒ، ابن الجوزیؒ، ابن تیمیہ، ابن قیمؒ، شیخ عبدالقادر جیلانیؒ، شیخ عزالدین ابن عبدالسلامؒ کی عظمت و استقلال کی داستان پڑھئے،

نہ پوچھ ان خرقہ پوشوں کی، ارادت ہو تو دیکھ ان کو
 دید بیضا لئے بیٹھے ہیں اپنی آستینوں میں
 اسی دریا سے اٹھتی ہے وہ موج تند جولاں بھی
 نہنگوں کے نشیمن جس سے ہوتے ہیں تہہ و بالا

آخر کس چیز نے جیل خانہ سے امام ابوحنیفہؒ کا جنازہ اٹھایا، امام مالکؒ کو مجرم بنا کر ننگی پشت پر کیوں کوڑے برسائے گئے؟ مسئلہ خلیفہ قرآن میں امام احمد بن حنبلؒ کی پشت پر ہاتھی بھی تاب نہ لاسکے ایسے کوڑے کس جرم میں مارے گئے؟ متحدہ ہندوستان میں اکبر کے دین الہی کے ذریعہ شریعتِ اسلام کی کھلی توہین اور کلمہ طیبہ تک کی تبدیلی کا ہو جانا جس سے ایسا محسوس ہونے لگا تھا کہ ہندوستان میں اسلام اب چند دن کا مہمان ہے؛ لیکن ایسے پر آشوب اور خطرناک ماحول میں مدرسہ کی چٹائیوں اور خانقاہوں کی دریوں پر بیٹھ کر کتاب و سنت کا درس دینے والے ایک مولوی کی روح بے چین و بے قرار ہوگئی، وہ اسلام کے خلاف اس

ہنگامہ آرائی کو برداشت نہ کر سکا، وہ فتنہ اکبری کا مقابلہ کر کے اسلام کے روشن چہرہ کو شرک و بدعات کے غبار سے پاک کر کے ہی دم لیتا ہے، میری مراد حضرت شیخ احمد سرہندی مجدد الف ثانی کی ذات گرامی ہے، اقبال مرحوم کو بے اختیار تحسین میں کہنا پڑا۔

وہ ہند میں سرمایہ ملت کا نگہبان -	اللہ نے ہر وقت کیا جسکو خبردار
گردن نہ جھکی جسکی جہاں گیر کے آگے -	جسکے نفس گرم سے ہے گرمی احرار

ہندوستان میں انگریز نے اسلامی عقائد کو بگاڑنے اور اسلامی تاریخ کو مسخ کرنے کی کوشش کی تو اسکا مقابلہ کرنے والے یہی علمائے کرام تھے، اگر یقین نہیں آتا تو مالٹا کی جیل کی کوٹھری سے پوچھو کہ شیخ الہند مولانا محمود الحسن کو حرمین شریفین سے کس جرم میں مالٹا پہنچایا گیا؟ کراچی اور انڈیا کی جیلوں سے دریافت کرو کہ سید حسین احمد مدنی بار بار تمہاری زیارت کیلئے کیوں آتے تھے؟ انڈمان کے جزیروں سے پوچھو کہ کالے پانی والے جعفر تھانیری کون تھے؟ بالا کوٹ کے سنگریزوں سے سوال کرو کہ اسمعیل شہید اور سید احمد شہید یہاں کس غرض سے آتے تھے؟

سلطنت مغلیہ کے زوال کے ساتھ ہی انگریز نے سب سے پہلے علماء کو اپنا نشان بنایا، کبھی مسلمانوں کو مرتد بنانے کی تدبیریں؛ تو کبھی دینی مدارس بند کرانے کی سازشیں ہوتی تھیں، علمائے کرام نے اپنی دوراندیشی و بیدار مغزی کا ثبوت دیتے ہوئے پورے ملک میں دینی مدارس کا جال بچھا دیا، بعد کے حالات نے ثابت کیا کہ علمائے کرام نے امت کی نشاۃ ثانیہ کا جو پلان دینی مدرسہ کی شکل میں بنایا تھا اس میں وہ کامیاب ہو گئے، علمائے کرام نے صرف مدارس ہی قائم نہیں کئے، بلکہ اس وقت کی تمام اسلام دشمن طاقتوں کا علمی، عملی، سیاسی، اخلاقی و روحانی طور پر مقابلہ کیا، کبھی عیسائیت سے مقابلہ ہوا، کبھی آریہ سماجیوں کا تعاقب ہوا، تو کبھی سنگٹھن کی تحریک کو توڑا، الغرض علمائے کرام اور دینی مدارس نے بنیادی کام کیا وہ یہ کہ اسلام کو اس شکل میں باقی رکھا، جس شکل پر رسول اللہ ﷺ اور صحابہ کرام نے اس کو

چھوڑا تھا، دین کو اپنی اصلی روح اور طاقت کے ساتھ باقی رکھا، اس کی سینکڑوں مثالیں ہیں کہ بادشاہوں کی طرف سے رشوتیں دیں گئی، دھمکیاں دیں گئیں، خطرات میں ڈالا گیا، بڑے بڑے منافع سامنے آئے، لیکن کسی کی بھی پرواہ نہ کی، اس کے ساتھ یہ بھی کوشش کی کہ اسلام ہر زمانے کی ضرورت کو پورا کرنے والا، زمانے کی چیلنج کا مقابلہ کرنے والا، زمانے کے تغیر سے متاثر ہونے والا، تحریف اور انحراف اور جہالت و ضلالت سے پاک رہے۔

لہو سے لال کیا سینکڑوں زمینوں کو -	جہاں میں چھیڑ کے پیکار عقل و دین میں نے
آئین جواں مردی حق گوئی و بے باکی -	اللہ کے شیروں کو نہیں آتی ہے روباہی

یہاں تک کہ ۲۰۰ سال کے طویل عرصہ میں ہر طرح کی سازشوں، کاوشوں اور دنیا بھر کے وسائل استعمال کرنے کے باوجود مغربیت کو شاید سب سے کم کامیابی متحدہ ہندوستان میں حاصل ہوئی،

خوشاں وہ آبلہ پا کاروانِ اہل جنوں -	لٹا گیا جو پہاڑوں پے اپنے سرخی خوں
-------------------------------------	------------------------------------

ہارون: آپ نے تو ۱۴۰۰ سالہ اسلامی دور کی تاریخ سنانی شروع کر دی، میں تو ہندوستان کے علماء کرام کے بارے میں سوال کرنا چاہتا ہوں کہ ہندوستانی سماج کی تشکیل اور انکے دکھ درد میں علماء کرام نے کیا دل چسپی لی ہے؟ خاص کر کے ہندوستان کی آزادی کے سلسلہ میں علماء نے کیا رول ادا کیا ہے؟ ہم تو آزادی کی پوری تاریخ پڑھتے ہیں لیکن دوچار علمائے کرام کے ناموں کے علاوہ کہیں بھی آپ کے علمائے کرام کے نام پڑھنے میں نہیں آتے ہیں، جبکہ آپ تو آزادی کی پوری جنگ و قربانی علماء کے کھاتہ میں ہی جمع کرنا چاہتے ہیں، یہ کیا تضاد بیانی ہے؟

مبارک: بھائی! علمائے کرام کی جنگِ آزادی کی قربانی انگریز کی ہی زبانی سنئے، انگریز مورخ سرولیم ہنٹر نے لکھا ہے کہ ۱۸۵۷ کے غدر میں سید احمد شہید اور مولانا اسماعیل شہید کی

تحریکِ جہاد کی بچی بچی چنگاریاں ہی کام کر رہی تھی، مولانا تھکی علی اور مولانا جعفر تھانیسری کی سزائے موت صرف اس لئے منسوخ ہوئی کہ اس موت کے فیصلہ پر یہ بزرگ خوش و خرم ہو گئے، انگریز مجسٹریٹ یہ خوشی برداشت نہ کر سکا، تو انکی سزا میں تخفیف کی اور حبسِ دوام میں تبدیل کر کے کالے پانی انڈمان بھیج دیا، ہندوستان کی آزادی کی تاریخ میں ایک بھی ایسی مثال پیش کیجئے کہ انگریز نے سزا میں اسلئے تخفیف کی ہو کہ مجرم کی اپنی پھانسی کے فیصلہ پر مجرم کی خوشی کو انگریز ظالم برداشت نہ کر سکا ہو، دارالہرب کا فتویٰ دیکر انگریز کے خلاف جہاد کا اعلان کرنے والے شاہ عبدالعزیز اور مولانا فضل الحق خیر آبادی ہیں، ۱۸۵۷ء کی جنگِ آزادی میں تقریباً دو لاکھ مسلمان شہید ہوئے جن میں ۵۲ ہزار علماء تھے، کیونکہ ۱۸۵۷ء کی جنگ کے اصل ہیرو اور محرک علماء ہی تھے۔

علمائے صادق پور کی داستانِ درد و الم سن کر کلیجہ منھ کو آ لگتا ہے، انگریز کی یہ دہشت گردی و ظلم و تشدد اسلئے تھا کہ یہ علمائے کرام میدان میں آگے نہ بڑھے، لیکن انبیائے کرام کے ان وارثین نے حوصلہ نہیں ہارا، بلکہ اسکے فوراً بعد مولانا قاسم نانوتوی، مولانا گنگوہی، حاجی امداد اللہ جیسے رجال کار نے آزادی کا جھنڈا عملاً بلند کیا، انکے بعد شیخ الہند کی سیاسی بصیرت نے بہت حکمتِ عملی سے اس مشن کو چلایا، ریشمی رومال کی تحریک کے نتیجہ میں آپ کو اور آپکے شاگرد رشید حضرت مولانا مدنی کو اسیر مالٹا ہونا پڑا، ۱۹۱۲ء کی جنگِ بلقان اور تحریکِ خلافت کے وقت انگریز کے خلاف رائے عامہ میں غم و غصہ کی لہر دوڑ گئی، سیاسی شعور کا لاوا پھوٹ پڑا، اسکو پورے ملک میں انگریز کے خلاف ہوادینے والے بھی علماء ہی تو تھے۔

ان مدارس نے دیئے ملک کو گوہر آبدار - وقت آنے پر جنہوں نے کی ہے اپنی جاں نثار

مولانا ابوالکلام آزاد کے الہلال، مولانا ظفر علی خاں کے زمیندار اور مولانا محمد علی جوہر کے ہمدرد اور کامریڈ کے آتشی مضامین نے ہی تحریکِ آزادی میں مہمیز کا کام کیا، مولانا جوہر کا

گول میز کانفرنس میں شیر کی طرح گرج کر آزادی کے بغیر وطن واپسی کا انکار کرنا، مجاہد ملت مولانا حفیظ الرحمن اور شاہ عطاء اللہ بخاری نے اپنی شعلہ نوائی سے انقلابِ حریت کی ایسی آگ لگائی جو آزادی تک سرد نہ ہو سکی، ہندو مسلم اتحاد کی مختلف تحریکیں اور تنظیمیں جمعیتہ العلماء، آل انڈیا کانگریس، ترک موالات، تحریکِ خلافت وغیرہ کی قیادت میں بھی علمائے کرام ہی کا کلیدی رول رہا، اگر علماء عزمیت و قربانی کی یہ انمول مثال قائم نہ کرتے تو نہ آفتابِ حریت طلوع ہوتا، نہ آزادی کا خواب شرمندہ تعبیر ہوتا، قید و بند کی داستانِ دل خراش، آدابِ دارورسن کی بجا آوری، ایوانِ افرنگ میں حق و صداقت کی صدائے بازگشت انہی علماء کی جو ہر فشاں مثالیں ہیں؛ جنکی بدولت برطانوی سامراج کا سورج غروب ہو کر آزادی کی صبح نمودار ہوئی، ”یہ سب نقوشِ راہ ایثار ہیں شاہد میرے“

قابل تعریف ہیں وہ باغبانِ بوستان - جو تھے آزادی کے متوالے وطن کے پاسباں
خون کے ایک قطرے سے ہی سینچا گلستان - درس گاہوں کو کیا قائم مٹا کر اپنی جاں

ہارون : جب آپکے علمائے کرام نے انسانیت کو ہر زمانہ میں ہر طرح کے ظلم و ستم اور دہشت گردی سے بچایا، اور اپنی جان و مال، عزت و آبرو کی قربانی دیکر بھی مسلم سماج کی تعمیر بلکہ انسانی سماج کی فلاح و بہبودی کے کارہائے نمایاں انجام دیئے، اور ملک و قوم کی وہ خدماتِ جلیلہ انجام دی ہیں کہ سرزمینِ ہندوستان کا چپہ اور شجر و حجر تک آپکی قربانیوں کے گواہ ہیں کہ آزادی کے ان متوالوں نے درختوں اور پھانسی گھروں میں لٹک کر بھی ملک و قوم کو آزادی، شرافت اور اعلیٰ اخلاقیات کا درس دیا ہے، آزادی کی تمام تحریکوں کو پروان چڑھایا ہے، پھر ملک میں آپ کو کیوں شک کی نگاہ سے دیکھا جا رہا ہے؟ مدارس کو کیوں دہشت گردی کے اڈے سمجھے جا رہے ہیں؟ آپکا وہ دارالعلوم دیوبند جس نے کئی دہائیوں تک تسلسل کے ساتھ آزادی وطن کیلئے بڑے بڑے مجاہدین اور محبِ وطن رہنماؤں کو جنم دیا، اور

جسکے بارے میں سابق صدر جمہوریہ راجندر پرساد صاحب نے کہا تھا کہ دیوبند کی طرح کے مدارس اس ملک میں کثرت سے قائم ہونے چاہئے کہ انکے وجود سے ہی ہمارے ملک میں امن و شانتی اور امانت و دیانت باقی ہے۔

یہ مدارس ملک کے ہیں مثل انجمن - روشنی ہے ان کے دم سے انجمن در انجمن
یہ سکھاتے ہیں زمانے کو محبت کا چلن - دیتے ہیں انسانیت کا درس ہے وہ بانگین

آپ حضرات نے وقت کے غلط رجحانات، خطرناک فتنے اور غلط سیاست کا سرفروشانہ مقابلہ کیا، ملک کو سینکڑوں سماجی خدمت گزار، علی اخلاقی قدروں کے رکھوالے، باوقار اور ٹھوس علمی صلاحیت والے افراد دیکر دنیا بھر میں ہندوستان کا سر ہمیشہ فخر سے سر بلند رکھا، پھر بھی کبھی جمعیتہ العلماء جیسی پرانی آزادی کی فعال، محرک جماعت کے دفاتر پر چھاپے تو کبھی پیام انسانیت کے علمبردار اور عالم اسلامی میں بڑے بڑے ایوارڈ پا کر بھارت کا سرفخر سے سر بلند کرنے والے بزرگ حضرت مولانا علی میاں ندویؒ کے مدرسہ اور انکی خانقاہ پر چھاپہ مارا جا رہا ہے، آخر یہ سب کیا ڈراما کھیلا جا رہا ہے، جبکہ یہ مدارس تو

مخزن انسانیت، علم و ادب اور فکرون - گر کسی نے ان کو لوٹا، لٹ گیا گویا وطن

کے حقیقی مصداق ہیں۔

مبارک : بھائی! آپ کی بات صحیح ہے کہ

جب گلستاں کو خون کی ضرورت پڑی - سب سے پہلے گردن ہماری کٹی
پھر بھی کہتے ہیں ہم سے اہل چمن - یہ چمن ہے ہمارا، تمہارا نہیں

انسانیت کی سوکھی کھیتی کی آب پاشی کرنے والے، انسانیت کی جوت جگانے، پیار و محبت کرنے، رنج و غم میں شریک ہونے والے اور سچے بے لوث انسانیت کا درس دینے والے بلکہ ساری مخلوق کو خدا کا کنبہ سمجھنے والے انہیں مدارس کو آج فرسودہ، بیکار بلکہ ناکارہ بنانے کا مرکز

غیروں ہی کی طرف سے نہیں! بلکہ اپنوں کی طرف سے بھی سمجھا اور سمجھایا جا رہا ہے۔
 اس وقت پورے عالم کے میڈیا پر یہودیوں کا قبضہ ہے، انکے پروٹوکول میں شامل ہے
 کہ ہمارے قبضے و تصرف میں ایسے اخبارات ہونگے جو مختلف گروہوں اور جماعتوں کی تائید
 کریں گے، خواہ یہ جماعتیں جمہوریت کی داعی ہو یا انقلاب کی حامی، حتیٰ کہ ہم ایسے اخباروں
 کی بھی سرپرستی کریں گے جو انتشار و بے راہ روی، جنسی و اخلاقی انارکی، استبدادی حکومتوں
 اور مطلق العنان حکمرانوں کی مدافعت اور حمایت کریں گے۔

ایک ممتاز یہودی ڈاکٹر آسکر لیوی نے فخریہ انداز میں اپنی تصویر خود ان الفاظ میں کھینچی
 ہے، کہ ہم ہی دنیا کے حاکم اور مفسد ہیں، ہم ہی تمام فتنوں کو ہوا دیتے ہیں، ہم ہی جلا دہیں۔
 ان تحریروں سے آپ سمجھ سکتے ہیں کہ ہر بغاوت، انقلاب، سازش، تخریبی نظریات،
 تباہ کن فلسفوں اور ہر قسم کی بے انارکی اور ہر طرح کے اقتصادی، سیاسی، اجتماعی اور اخلاقی
 بحران کے پیچھے یہودی پریس کام کر رہا ہے، اور یہی تعلیم ہندوستان میں بھی وہ اپنے چیلوں
 چپٹوں کو سکھلا رہے ہیں، جو اس طرح علمائے کرام اور دینی مدارس کو دہشت گردی کے اڈے
 سمجھ رہے ہیں، جبکہ دینی مدارس کا یہ حال ہے کہ ایک سانپ نکل آئے تو مارنے کیلئے ڈنڈا بھی
 نہ ملے، جہاں آ کر پولیس و انتظامیہ کے لوگ کہیں کہ یہاں آ کر ہماری آتما کو بڑا سکون ملتا ہے،
 ایسی جگہوں کو دہشت گردی کی تربیت گاہ کہا جائے اور جہاں قتل کے واقعات ہوں، ناجائز اسلحہ
 برآمد ہوں، بم پھٹتے ہوں، پولیس کو چوکس رہنا پڑتا ہو اسکو امن و شانتی کی جگہ کہا جاوے۔

ہم آپ سے پوچھتے ہیں کہ کیا برسوں سے سری لنکا میں جو کچھ ہو رہا ہے یہ کرنیوالے
 مدرسہ کے پڑھے ہوئے ہیں؟ بوسنیا، فلسطین، چیچنیا، برما میں مسلمانوں پر ظلم و جور کے توڑے
 جانے والے پہاڑ اور امریکہ و افریقہ میں سیاہ فاموں کے ساتھ جو کچھ ہوتا رہتا ہے یہ ظلم
 کرنے والے کس دارالعلوم کے فارغ ہیں؟ روس اور تمام کمیونسٹ ملکوں میں مسلمانوں کے

ساتھ ۷۰ سال سے مسلسل کیا جانے والا ظلم و جبر کن علمائے کرام کے ہاتھوں انجام پا رہا ہے، دنیا کو دو عظیم جنگوں میں جھونک کر کروڑوں انسانوں کو موت کے گھاٹ اتارنے والے کس مدرسہ کے پڑھے ہوئے تھے؟ ہندوستان میں فرقہ وارانہ فسادات میں عزتیں لوٹی جاتی ہیں، بچے یتیم ہوتے ہیں، کروڑوں کی املاک و جائیداد خاک میں ملا دی جاتی ہے یہ سب کھلانا بچ مدارس کے علماء کی طرف سے ہوتا ہوگا؟

حقیقت یہ ہے کہ اسلامی علوم، دینی درسگاہیں اور علمائے کرام سے ہمیشہ کی عداوت و دشمنی کرنے والوں نے باقاعدہ مسٹر گونیلز کی پالیسی کے تحت جھوٹ اتنی کثرت سے دنیا بھر میں مشہور کر دیا ہے، کہ لوگ اب اسکو سچ سمجھ کر اسکے خلاف سننے کو بھی تیار نہیں ہے اسکے مقابلے میں

جہان مغرب کے بتکدوں میں کلیساؤں میں مدرسوں میں
ہوس کی خونریزیاں چھپاتی ہیں عقلِ عیار کی نمائش

ہارون : مولانا، آخر یہ مولوی، ملا کونسی مخلوق ہے کہ سب ہی انکے پیچھے پڑے ہیں، آخر سب کو ان سے اتنا ڈر کیوں لگ رہا ہے؟ جبکہ سچی بات یہ ہے کہ دنیا میں سب سے زیادہ مال و دولت اور ظاہری وسائل کے اعتبار سے یہ مولوی لوگ کمزور اور بے بس ہیں، اور ان سے ڈرنے والوں کے پاس سارے اسباب و وسائل اور ہر قسم کی طاقت و قوت ہے، یہ بے چارے تمام وسائل زندگی میں دوسروں کے دست نگر ہوتے ہوئے بھی لوگ ان سے خوف زدہ کیوں ہیں؟

مبارک : بھائی! جب عالم اسلام پر یورپی طاقتوں نے اپنا شکنجہ کسا تو ان کے ناپاک ارادوں کی راہ میں سب سے بڑی رکاوٹ یہی علماء بنے، یہ تن تنہا وہ مخلوق ہے جس نے کسی بھی محاذ پر ایک لمحہ کیلئے بھی یورپ کی بالادستی تسلیم نہیں کی، نہ سیاسی غلامی قبول کی، نہ ذہنی غلامی، اور نہ بیڑیاں اور زنجیریں انکو اپنے عزائم سے ہٹاسکی، ان بوریا نشینوں نے روزی روٹی کے تمام دروازے بند ہونے کے باوجود روکھی سوکھی کھا کر، کھدّ رہن کر، دنیوی خوشحالی کے تمام

وسائل تج کر ہر سیاسی اور فکری محاذ پر یورپی طاقتوں کا ڈٹ کر مقابلہ کیا، اور انکی سازشوں کے مقابلہ میں آہنی دیوار بن گئے۔

ظاہری بات ہے کہ ایثار و سرفروشی کے یہ پیکر یورپ کو کیسے پسند آسکتے تھے، جو ہندوستان کو ہمیشہ کیلئے اپنا سیاسی و مذہبی غلام بنانے کیلئے توپ سے لیکر زرو جواہرات تک اور عیسائی مشنریوں سے لیکر لاڈ میکانے کے نظامِ تعلیم تک ہر حربہ آزمانا چاہتے تھے، انکے مقصد کی تکمیل کا ایک ہی راستہ تھا، اور وہ یہ کہ ان مولوی اور ملاؤں کو جو انکے ہر منصوبے میں کھنڈت ڈالنے کیلئے ہر وقت کمر بستہ رہتا ہے، مغرب پرستوں کی نگاہ میں ہمیشہ کانٹے کی طرح کھٹکتے رہتے ہیں، اسکو خود مسلمانوں میں صرف بدنام ہی نہیں بلکہ ذلیل و رسوا کر کے چھوڑیں؛ تاکہ عام مسلمان آہستہ - آہستہ انکی عزت و احترام اور انکی پیروی کا جذبہ دل سے نکال دیں، اور یورپ اور امریکہ کو میدانِ خالی مل جائے، اقبال مرحوم نے اسکو ان الفاظ میں بیان کیا ہے

وہ فاقہ کش کہ موت سے ڈرتا نہیں ذرا -	روح محمد اسکے بدن سے نکال دو
فکر عرب کودے کے فرنگی تخیلات -	اسلام کو حجاز و یمن سے نکال دو
افغانیوں کی غیرت دین کا ہے یہ علاج -	ملا کو انکے کوہ و دمن سے نکال دو

چنانچہ علمائے کرام کو باقاعدہ سوچی سمجھی سازش اور منصوبہ بندی سے بدنام کیا گیا، انکے خلاف ایسے ایسے الزامات تراشے گئے، انکے تمسخر و مذاق کیلئے ڈرامے بنائے گئے، ان مدارس کو بدنام کرنے، انکا مذاق اڑانے، ان پر طرح طرح کے الزامات لگانے میں کوئی کسر نہیں چھوڑی، یہاں تک کہ یہ بات لوگوں کے دلوں میں رچا دی کہ یہ مدارس، فرسودہ، بیکار اور آؤٹ آف دیٹ ہیں، جنہوں نے دقیانوسیت، تنگ نظری، شدت پسندی اور بیکاری کی آبیاری کے سوا کوئی خدمت انجام نہیں دی، اسکے ساتھ اہل علم کے بھیس میں کچھ دنیا پرستوں نے بھی جو ہر دور میں موجود رہے علمائے کرام کو بدنام کر کے لفظ ملا کو گالی بنا دیا۔

ہارون : اچھا، ایک آخری سوال کر کے بات ختم کرتا ہوں، وہ یہ کہ دینی و دنیوی دونوں علوم کی حقیقت، نتائج، خاصیت اور فوائد کے بارے میں تھوڑی روشنی ڈالیں؛ تاکہ میں بھی اس سلسلہ میں کوئی لائحہ عمل طے کر سکوں، ساتھ میں یہ بھی بتاتے چلیں کہ آپ کے ان مدارس میں کیا پڑھایا جاتا ہے؟ اور کس چیز کی طرف زیادہ توجہ دی جاتی ہے؟ تاکہ میں اپنے مستقبل کے سلسلہ میں کوئی فیصلہ کر سکوں۔

مبارک : بھائی، دنیوی علوم کا سرچشمہ اور مرکز مادہ ہے، جبکہ دینی علوم کا منبع ذات و صفاتِ خداوندی ہے، دنیوی علوم میں مادہ اور (بھوتکتا) کی ذات و صفات کو رات دن کریدنے اور اسمیں ہر وقت گھسے رہنے سے ماڈیت اور ماڈی جذبات و اخلاق چھا کر نفسِ امارہ کو قوت ملتی ہے، ماڈی قوت کے غرور اور وقتی وسائلِ زندگی کی کثرت میں گھسنے سے آخرت سے غافل ہو کر نفسِ پروری، خود غرضی، لالچ، دوسروں کی حقارت، نفاق، قساوتِ قلبی، بے حیائی، دنیا طلبی، مہذب انداز کی چوری، قانونی رنگ کی ڈیکیتی، اور حقیر سے حقیر قسم کی اغراض و خواہشات کی تکمیل کیلئے ہزاروں انسانوں کی جان و مال سے کھیلنے میں لطف محسوس کرتا ہے؛ جس سے دنیا میں بے چینی، بے اطمینانی، بے اعتمادی، مایوسی، تعصب و غیرہ کی فضاء بن کر یہ دنیا جہنم کا نمونہ بن جاتی ہے۔

جبکہ دینی علم میں اللہ تعالیٰ کی ذات و صفات اور کمالات کی معرفت میں رات دن مشغول ہونے سے اللہ تعالیٰ کی کمالاتِ قدرت، طاقت اور عظمت وغیرہ سے نفسِ مطمئنہ بن جاتا ہے، اسمیں خدائی اخلاق، رحمت و محبت، ایثار و غناء، کمزوروں کی مدد، حیاء و عفت، جو د و سخاوت، عدل و انصاف، ناداروں، یتیموں اور بیواؤں کی خبر گیری، حاجت برآری، مظلوموں کی داد رسی اور تمام مخلوق کی خیر خواہی والے اخلاق و جذبات پیدا ہوتے ہیں، جس سے دنیا میں چین و سکون، دلوں میں بشاشت، معاملات میں فرحت و مسرت کے آثار نمایاں ہوتے ہیں، جس سے یہ دنیا

کا ظلمت کدہ جت کا ٹکڑا بن جاتا ہے، پھر جانوروں تک کو چین و سکون میسر ہوتا ہے، پھر چیونٹیاں اپنے بلوں میں، مچھلیاں دریاؤں میں اور پرندے فضاؤں میں انکے لئے دعاء خیر کرتے ہیں، ملائکہ جیسی روحانی مخلوق انکے قدموں کے نیچے پر بچھاتی ہے، دنیوی ماڈی علوم سے فکرِ آخرت و خوفِ خداوندی میں غفلت طاری ہو جاتی ہے؛ جبکہ دینی علوم سے خوفِ خداوندی اور فکرِ آخرت نصیب ہوتی ہے، اسی لئے فرمایا گیا: انما يخشى الله من عباده العلماء تمام ماڈی علوم صرف بدنی ضروریات ہی پورا کریں گے، روح کی بے چینی تو صرف آخرت والے علوم سے ہی نصیب ہوگی الا بذكر الله تطمئن القلوب، آج کی دنیا میں خوش منظر اور دل فریب سامانوں کی بہتات ہے؛ لیکن عیش و آرام اور امن و سکون مفقود ہے، عیش کی جگہ تنگ حالی، امن کی جگہ مار دھاڑ، چین کی جگہ تشویش ہے، فاعرض عمّن تولّى عن ذكرنا ولم يرد الا الحياة الدنيا تو کہیں فرمایا: يعلمون ظاهرا من الحياة الدنيا وهم عن الآخرة هم غافلون اسکا واحد علاج یہی ہے کہ آخرت کی یاد تازہ کرانے والے ان دینی مدارس اور دعوت و تبلیغ کے کام سے دلچسپی و تعلق رکھا جائے، اسکے بغیر سب جگہ لعنت ہی ہے جیسے کہ آقائے مدنی نے فرمایا: الدنيا كلها ملعون وملعون ما فيها الا العالم والمتعلم او من والاہ .

اس وقت بھی یہ دینی مدارس جو کام کر رہے ہیں ان کو معمولی نہ سمجھا جائے، کتنے فتنے، مصائب اور بیماریاں ان کے وجود سے رکی ہوتی ہیں، اگر یہ روشنی کے منار باقی رہے تو ہندوستان میں مسلمانوں کو ذہنی و جسمانی ارتداد کا کوئی خطرہ نہیں ہے، یہ بات اسلام دشمن طاقتیں خوب اچھی طرح جانتی ہیں کہ اسوقت بھی ہندوستان کو دنیا میں علمی، عملی و روحانی مرکزیت جو حاصل ہے، وہ ان دینی مدارس اور دعوت و تبلیغ کے نتیجے میں ہے، اور دعوت و تبلیغ

کو بھی علماء کرام کی روحانی قوت و مدد مل رہی ہے، جسکا ہمارے دعوت و تبلیغ کے احباب کو بھی خوب احساس ہے اور ہونا بھی چاہئے، زمانے کی رفتار کے ساتھ مدارس میں بھی کچھ کمزوریاں ضرور آئی ہیں، اسکا ان علماء کرام کو خوب احساس بھی ہے؛ لیکن اس سے مدارس کو بالکل بیکار نہ سمجھا جائے، ورنہ اسلام دشمن طاقتوں کی چاہت خود مسلمانوں کے ہاتھ پوری ہو جائے گی۔

ہو چھن ہر دل میں اس کی، ذہن میں ہو یہ خیال -	نقش پائے مصطفیٰ ہے رہنمائے باکمال
آپسی نفرت مٹا کر وقت تھوڑا دیجئے -	یہ رہیں قائم ہمیشہ ایسا ہی کچھ سوچئے
ہوں محافظ آپ اس کے، جو کہ ہے روح چمن -	نوچ کھائیں گے ورنہ وقت کے زاغ وزغن

ہارون : اچھا، تو آپ یہ شاندار لباس میں ملبوس ہو کر کہاں جا رہے ہیں، کیا کوئی شادی کا پروگرام ہے یا اور کوئی پارٹی وغیرہ ہے؟

مبارک : نہیں بھائی! پروگرام و پارٹی تو آپ حضرات کو مبارک ہو، ہم تو اسی مدرسہ والی نسبت پر جتکو آپ فرسودہ اور آؤٹ آف دیٹ کہہ رہے تھے؛ دارالعلوم اسلامیہ عربیہ ماٹلی والا کے سالانہ دستار بندی کے جلسہ میں شرکت اور صدر محترم کے ملفوظاتِ عالیہ سے مستفیض ہونے کیلئے جا رہے ہیں۔

ہارون : ارے بھائی، میری غلطی ہوئی، میرے سامنے دینی مدارس کی حقیقت واضح ہو گئی، اور بقول علامہ اقبال ”اگر یہ دینی مدارس ہندوستان میں نہ رہے تو یہاں پر بھی اسپین کی تاریخ دہرائی جاسکتی ہے“ لہذا میں بھی آپ کے جلسہ میں شریک ہونے کی درخواست کرتا ہوں۔

مبارک : چلو تو۔۔۔۔۔ السلام علیکم۔

ختم نبوت مع رد قادیانیت

منہاج : السلام علیکم ورحمۃ اللہ وبرکاتہ۔

ہارون : وعلیکم السلام ورحمۃ اللہ وبرکاتہ۔ بھائی! بہت جلدی جلدی میں، یہ زرق برق

لباس پہن کر آپ کہاں تشریف لے جا رہے ہیں، کیا کہیں منگنی ہونے جا رہی ہے؟

منہاج : نہیں، بھائی آج ہماری انجمن نصیحۃ الاخوان کا سالانہ جلسہ ہونے جا رہا ہے،

جس میں ہمارے پیارے آقا جناب نبی اکرم ﷺ کی نبوت کے خلاف بغاوت کرنے والے

مرزا غلام احمد قادیانی کا پوسٹ مارٹم ہونے والا ہے، جس میں شرکت کرنا میری غیرت ایمانی

اور عشق رسول کا تقاضا ہے، میں وہیں جا رہا ہوں، آپ بھی چلیے!

ہارون : میرے پاس آپ کی طرح فضول وقت نہیں ہے، دنیا میں اور بھی بہت سے کام

کرنے کے ہیں، دوسری بات یہ ہے کہ قادیانی صاحب نے کوئی نئی نبوت کا دعویٰ تو نہیں کیا

ہے، وہ تو اپنے آپ کو رسول ﷺ کا نائب اور ظل و بروز مانتے ہیں، دیگر اولیائے کرام جس

طرح ملہم من اللہ ہوتے تھے، اسی طرح یہ بھی اپنے کو ولی اور مجدد قرار دے رہے ہیں۔

مرزا صاحب اپنی کتاب ”ایام الصلح و مباحثہ راول پنڈی“ ۱۴۴-۱۴۶ پر

لکھتے ہیں کہ قرآن شریف میں ختم نبوت کا بکمال تصریح ذکر ہے، اور پرانے یا نئے نبی کی

تفریق کرنا یہ شرارت ہے، حدیث: لا نبی بعدی میں نفی عام ہے۔

اسی طرح تبلیغ رسالت ۲ پر لکھتے ہیں کہ ہم بھی مدعی نبوت پر لعنت بھیجتے ہیں، لا الہ

الا اللہ محمد رسول اللہ کے قائل ہیں، اور آنحضرت ﷺ کی ختم نبوت پر ایمان رکھتے

ہیں، اسی طرح کی عبارتیں ان کی کتابیں ازالۃ الاوہام، کتاب البریہ، حمامۃ

البشری اور آئنه کمالات انسان وغیرہ میں موجود ہے، پھر انکے خلاف ہنگامہ آرائی کر کے تفریق بین المسلمین کی راہ ہموار کرنے کی کیا ضرورت ہے؟ آج امت مسلمہ کو سب سے زیادہ اتفاق و اتحاد اور ملی یکجہتی کا ثبوت پیش کرتے ہوئے باطل طاقتوں کا مقابلہ کرنا ہے۔ ایسی بے کار بحثوں میں الجھا کر اسلام دشمن پریس اور میڈیا ہم کو دوسرے تعمیری کاموں سے روکنا چاہتے ہیں، اور آپ جیسے بھولے، بھالے نوجوان ان کے چکر میں آجاتے ہیں یہ مولوی ملا تو موقع بموقع امت کو بہکا کر اپنا الو سیدھا کرتے رہتے ہیں۔

منہاج : بھائی! ذرا زبان سنبھال کر بولئے، ہمیں تو ایسا لگتا ہے کہ آپ خود کسی قادیانی کے چکر میں آجانے کی وجہ سے الو بن رہے ہیں، تفریق بین المسلمین بلکہ تخریب بین المسلمین کے کام کا آغاز تو خود قادیانی صاحب نے کیا ہے، امت مسلمہ میں ایک ظلی، بروزی، مجازی وغیر تشریحی نبوت کی داغ بیل ڈال کر امت کا رشتہ اپنے پیارے آقا رسول عربی ﷺ اور قرآن کریم سے توڑ کر ہندوستانی نام نہاد نبوت سے جوڑنے کی ناپاک جسارت کی ہے۔

آپ نے انکی بہت سی کتابوں کا حوالہ دیا ہے، تو آپ کو معلوم ہونا چاہئے کہ مرزا صاحب پر تین دور گزرے ہیں؛ جو بہت تفصیل طلب ہیں۔ مختصر یہ ہے کہ ۱۸۹۱ کا وہ دور تھا جب مرزا صاحب سب مسلمانوں کی طرح مسلمان تھے، اور امت کے اجماعی عقائد و نظریات کو بلا کسی جدید تاویل و تحریک کے تسلیم کرتے تھے، اور ایک مبلغ اسلام کی حیثیت سے لکھتے تھے۔ دوسرا ۱۸۹۹ کے بعد کا ہے، جس میں انہوں نے تدریجی طور پر کچھ دعوے شروع کئے، مجدد ہوئے، مہدی ہوئے، مسیح موعود بنے، عقیدہ ختم نبوت کے ہوتے ہوئے مسیح موعود بننا مشکل تھا، تو ختم نبوت کے معنی میں تحریف شروع کی، نبوت کی خود ساختہ چند قسمیں تشریحی، غیر تشریحی، ظلی، بروزی، لغوی و مجازی کر کے ختم نبوت کے یقینی عموم و اطلاق کو مشکوک کرنا چاہا۔

تیسرا دور بیسویں صدی کے شروع کا تھا؛ جس میں تاویل و تحریف سے بے نیاز ہو کر کھلے طور پر ہر قسم کی نبوت کے سلسلہ کو بلا تفریق تشریحی و غیر تشریحی کے جاری کیا، اور خود کو صاحب شریعت نبی بتلایا، چنانچہ تتمہ حقیقۃ الوحی کے صفحہ ۶۵، ۶۷، ۶۸، ۱۵۰، ۱۴۸، ۱۰۲، ۱۰۷، اور براہین پنجم/۱۱۰، براہین احمدیہ ۲۹۸، دافع البلاء ۱۰ انجام آکھتم ۶۲ میں صاف اور واضح طور پر اپنے کو تشریحی نبی و صاحب وحی و کتاب قرار دیا، بلکہ اپنے کو تمام انبیاء کرام بلکہ سید المرسلین خاتم الاولین والآخرین جناب نبی اکرم ﷺ سے بھی افضل قرار دیا، تحفہ گوہر یہ ۴۰ پر آپ ﷺ کے معجزات کی تعداد صرف تین ہزار اور براہین احمدیہ حصہ پنجم ۵۶ پر اپنے معجزات کی تعداد دس لاکھ بتلاتا ہے: کہتا ہے حضور ﷺ کیلئے چاند گرہن ہوا، میرے لئے تو چاند اور سورج دونوں کو گرہن ہوا۔

”اعجاز احمدی“ ۱۷ اور ”نزول المسیح“ ۹۹ پر لکھتا ہے،

آنچہ دادہ است ہر نبی راجام - داداں جام رام را بہ تمام

اسکا ایک مرید لکھتا ہے

محمد پھر آئے ہیں ہم میں، اور آگے سے ہے بڑھ کر اپنی شان میں

محمد دیکھے ہیں جسے اکمل، غلام احمد کو دیکھے قادیان میں

یہ ہے آپ کے مرزا صاحب جو مایخو لیا اور ہسٹریہ کے مریض ہوتے ہوئے تمام انبیاء کرام بلکہ خاتم النبیین جناب رسول رحمت ﷺ سے بھی اپنے آپ کو افضل و تمام کہہ رہے ہیں۔

کہہ رہے ہیں جنون میں کیا کیا کچھ - کچھ نہ سمجھے خدا کرے کوئی

ہارون: قادیانی لوگ اس سلسلہ میں کچھ احادیث سے استدلال کرتے ہیں جن میں

آپ ﷺ کے بعد نبوت کے جاری ہونے کا اشارہ معلوم ہوتا ہے۔

ایک روایت میں ہے: لو کان النبی بعدی لکان عمر بن الخطاب (ترمذی)

یعنی آپ ﷺ نے فرمایا کہ اگر میرے بعد کوئی نبی ہوتا تو عمر بن الخطاب نبی ہوتے، دوسری روایت ابن ماجہ کی ہے، جس میں آپ ﷺ نے فرمایا کہ لو عاش ابراہیم لکان صدیقا نبیا کہ اگر حضرت ابراہیمؑ (آپ ﷺ کے صاحبزادے) زندہ رہتے تو سچے نبی ہوتے۔ اور استدلال یہ ہے کہ ان احادیث میں آپ ﷺ کے بعد نبوت کا جاری رہنا فرض کر کے کلام کیا گیا ہے، اور جو چیز فرض کی جاتی ہے، وہ ممکن ہوتی ہے، لہذا آپ ﷺ کے بعد نبوت کا امکان ثابت ہوا، محال تو نہیں ہے۔

منہاج : بھائی! ان کا استدلال حدیث شریف کے لفظ لو کان پر ہے، تو آپ کو معلوم ہے کہ حروف شرط میں سے ”لو“ کا استعمال اول شرط کے ممتنع ہونے کی وجہ سے ثانی (جزاء) کے امتناع پر دلالت کرنے کیلئے آتا ہے، جیسے کہ لو کان فیہما آلہة الا اللہ لفسدنا میں معبود کے متعدد ہونے کے ممتنع ہونے کی وجہ سے فساد کی بھی نفی کی گئی ہے، اور قرآن کریم میں اگرچہ لو کا مدخول ممکن و ممتنع دونوں آیا ہے، ممکن کی مثال: ولو امن اهل الكتاب لکان خیرا لہم اور لو کا مدخول امر ممتنع ہونے کی مثال: لو اراد اللہ ان یتخذ ولدا لا صطفی مما یخلق ما یشاء لیکن صرف نبوت کا امکان ذہنی اور فرضی ہوگا، امکان واقعی اور حقیقی نہیں ہوگا، جسکو دلائل شرعیہ و خارجیہ سے سمجھا جائے گا، اور اس سلسلہ میں ختم نبوت پر قرآن کریم کی سو سے زائد آیات اور دو سو سے زیادہ احادیث نبویہ اور امت کے ۱۴۰۰ سالہ اجماع نے مسئلہ کو خوب واضح کر دیا ہے اور لو عاش ابراہیم لکان صدیقا نبیا والی روایت ابن ماجہ میں ہے لیکن اسکی سند میں ایک راوی ابراہیم بن عثمان ہے، امام نسائی نے انکو متروک الحدیث اور امام احمد و امام شعبہ نے منکر الحدیث کہا ہے، البتہ بخاری شریف کتاب الادب میں امام بخاری نے بحوالہ عبداللہ بن ابی اوفی نقل کیا ہے کہ حضرت عبداللہ سے حضرت ابراہیمؑ کے بارہ میں دریافت کیا گیا تو انہوں نے فرمایا کہ انکا انتقال بچپن میں ہو گیا

تھا، صحابی نے آگے فرمایا: ولو قضی ان یکون بعد محمد ﷺ لعیاش ابنہ
ولکن لانی بعدہ یہ روایت بخاری وابن ماجہ میں ہے، لیکن صحابی کا قول ہے، وہ اپنا خیال
بیان کرتے ہیں کہ اگر آپ ﷺ کے بعد نبوت کا سلسلہ جاری رکھنا مقدر ہوتا تو حضرت
ابراہیمؑ زندہ رہتے، لیکن چونکہ آپ ﷺ کے بعد نبوت کا سلسلہ بند ہو چکا ہے، اسلئے انکو زندگی
نہیں بخشی گئی، ملا علی القاری اسکو موضوعات میں قول صحابی کے طور پر نقل کرنے کے بعد لکھتے
ہیں کہ یہ کلام فرض وقوع اور تعلیق الحال بالحال کے طور پر ہے۔

ہارون : آپ ختم نبوت پر اجماع امت نقل کرتے ہیں، حالانکہ شیخ اکبر محی الدین ابن
العربی، علامہ عبدالوہاب شعرانی، شاہ ولی اللہ محدث دہلوی، شاہ عبدالقادر جیلانی، مجدد الف
ثانی وغیرہ محققین علماء و صوفیائے اہل کشف نے اپنی اپنی کتابوں میں نبوت کا امکان اور اسکی
تشریحی وغیر تشریحی تقسیم کی ہے، پھر اجماع امت کا دعویٰ کہاں سے صحیح ہوا؟ مرزا صاحب
نے اگر اس طرح کی تقسیم کی ہے تو ان پر ہی کیوں آپ لوگوں کو ناراضگی اور غصہ ہے؟

منہاج : آپ نے جن محققین علماء و صوفیاء کی کتابوں کا حوالہ دیا ہے، انکی کتابوں میں
دو قسم کی عبارتیں ہیں ایک تو آپ ﷺ کا خاتم النبیین ہونا اور آپ کے بعد کسی نبی کا نہ ہونا، یہ
سب باتیں ان کی کتابوں میں صراحتاً، دلائل قاطعہ و یقینہ سے لکھی ہوئی ہے، فتوحات مکیہ،
فصوص الحکم، الیواقیت و الجواہر اور مکتوبات مجدد الف ثانی کے سینکڑوں صفحات ختم نبوت کے
دلائل سے بھرے پڑے ہیں، بلکہ نبوت کے دعویٰ کرنے والے کے متعلق تو شیخ اکبر اور
علامہ شعرانی نے قتل کرنے کا حکم دیا ہے۔

البتہ ان صوفیائے کرام کی عبارتوں میں تشریحی وغیر تشریحی کے الفاظ ضرور نظر آتے ہیں،
لیکن ان کی تشریحات کو ان کی دوسری کتابوں کے ساتھ ملا کر سمجھنا ہوگا، جن میں انہوں نے
صاف طور پر آپ ﷺ کی نبوت کو دلائل کے ساتھ ذکر کیا ہے، دوسری بات یہ ہے کہ بعض اہل

کشف نے نبوت کی لغوی تقسیم کی ہے، نہ کہ نبوت اصطلاحیہ کی جو صرف آپ ﷺ کے لئے مختص ہے، اسلئے شیخ اکبر فتوحات میں صراحتاً فرماتے ہیں کہ اسم النبی زال بعد رسول اللہ ﷺ آپ ﷺ کے بعد نبی کا اسم زائل ہو گیا، کیونکہ حقیقتہً حضور ﷺ کے بعد نبی تو اس شخص کو کہہ سکتے ہیں، جو آپ ﷺ کے بعد منصب نبوت کی ڈیوٹی پر فائز ہو، ہاں حضرت عیسیٰ و ادریسؑ والیاسؑ جو حضور ﷺ سے پہلے اپنے زمانے میں منصب نبوت کی ڈیوٹی پر فائز تھے، اب وہ حضور ﷺ کے بعد شیخ اکبر کے نزدیک زندہ موجود ہیں، انکی ڈیوٹی ختم ہو گئی، لہذا ان کو غیر تشریحی نبی بھی کہہ سکتے ہیں، حاصل مطلب یہ کہ صوفیائے کرام نبوت لغویہ کی تقسیم کرتے ہیں، نبوت عامہ غیر تشریحی جو علی قدر المراتب تمام مخلوقات کو حاصل ہے، جس میں کشف، الہام، القائے ربانی، القائے ملکوتی وغیرہ کو شامل کرتے ہیں، اسی لئے شیخ اکبر و اوحی ربک الی النحل (یعنی شہد کی مکھی کو آپ کے رب نے وحی کی) وغیرہ آیات سے غیر تشریحی کا استدلال کرتے ہیں۔

دوسری نبوت تشریحی ہے، جو صرف انبیاء کرام کیلئے خاص ہے۔ ایک اہم بات جاننا ضروری ہے کہ شیخ اکبر کی فتوحات وغیرہ دیگر کتابوں میں بعض یہود نے افتراء اور جھوٹ شامل کر دیا ہے، اس وجہ سے محققین علماء نے شیخ کی کتابوں کی اس قسم کی باتوں کے مطالعہ سے امت کو منع فرمایا ہے، درمختار کتاب المرتد میں اور علامہ شعرانی نے بھی الیواقیت کے دیباچہ میں شیخ کی کتابوں کو مدسوس کہا ہے، جمال الدین نامی ایک شخص نے اس میں تحریف کر دی ہے۔

صوفیائے کرام کے احوال اور ان کی تعبیرات مختلف ہوتی ہیں، جن کا سمجھنا ہر ایک کا کام نہیں ہے، اسی لئے محققین فقہائے کرام نے ان کے کلام کی تاویل کی ہے، یا جمہور کے خلاف ہونے کی بنیاد پر رد کیا ہے۔

ہارون : علماء دیوبند کے سرخیل اور دارالعلوم دیوبند کے بانی حضرت مولینا قاسم نانوتوی

جیسے محقق و مدقق عالم نے بھی تو آپ ﷺ کی ختم نبوت کا انکار کیا ہے، جسکو قادیانی لوگ ان کی کتاب تحذیر الناس کے حوالہ سے نقل کرتے ہیں۔

منہاج : ارے بھائی یہ تو مولینا احمد رضا خان فاضل بریلوی صاحب کی کرم فرمائی ہے

کہ انہوں نے مولینا نانوتویؒ کی عبارتوں میں کتر بیونٹ کر کے کچھ کا کچھ مطلب نکالا ہے، حالانکہ حضرت نے کسی بھی جگہ آپ ﷺ کی ختم نبوت کا انکار نہیں کیا ہے، رہا ان کی کتاب تحذیر الناس کا مسئلہ؛ تو آپ کو اس کا پس منظر معلوم ہونا چاہئے کہ مولینا کی یہ کتاب ایک استفتاء کے جواب میں فتویٰ کی شکل میں ہے، بلکہ آپ کی پوری کتاب کا نام فتویٰ تحذیر الناس من انکار اثر ابن عباسؓ ہے، اسکی وضاحت یہ ہے کہ قرآن کریم کی ایک آیت اللہ الذی خلق سبع سموات ومن الارض مثلهن یعنی اللہ تعالیٰ نے سات آسمانوں کی طرح سات زمینیں پیدا فرمائی، اور ہر زمین میں نبی ہے تمہارے نبی کی طرح، فی کل نبیٰ کنبیکم، آدمؑ ہے تمہارے آدمؑ کی طرح اور عیسیٰؑ ہے تمہارے عیسیٰؑ کی طرح، یہ روایت بیہقی اور درمنثور میں ہے، اسنادہ صحیح و لکنہ شاذ، اس روایت پر حضرت نانوتویؒ کے زمانہ میں بحث چلی، اور لوگوں نے اس روایت کا انکار کر دیا کہ اسکو صحیح مانتے ہوئے آپ ﷺ کی ختم نبوت پر اعتراض لازم آتا ہے، یہ سوال حضرت نانوتویؒ کے پاس بھی آیا تو آپ نے فتویٰ تحذیر الناس من انکار اثر ابن عباس کے عنوان سے اسکا جواب دیا، آپ نے یہ فرمایا کہ اثر ابن عباسؓ کی وجہ سے اگرچہ زمینوں میں چھ (۶) محمد ﷺ ہوں، تو بھی وہ سب وصف نبوت کے ساتھ موصوف بالوصف ہیں، اور آپ ﷺ وصف نبوت کے ساتھ موصوف بالذات ہے، آپ کے الفاظ اس طرح ہے ”اسی طرح اگر فرض کیجئے کہ آپ ﷺ کے زمانہ میں بھی اس زمین میں یا کسی اور زمین میں یا آسمان میں کوئی نبی ہو، تو وہ بھی اس وصف نبوت میں آپ کا ہی محتاج ہوگا، اور اسکا سلسلہ نبوت بہر طور آپ ﷺ پر مختتم

ہوگا اور کیوں نہ ہو عمل کا سلسلہ علم پر ختم ہوتا ہے، جب علم ممکن للبشر ہی ختم ہو گیا تو پھر سلسلہ علم و عمل کیا چلے۔ غرض اختتام اگر بائیں معنی تجویز کیا جاوے جو میں نے عرض کیا تو آپ ﷺ کا خاتم ہونا انبیاءِ گذشتہ ہی کی نسبت خاص نہ ہوگا۔ بلکہ اگر بالفرض آپ ﷺ کے زمانہ میں بھی کہیں اور کوئی نبی ہو جب بھی آپ کا خاتم ہونا بدستور باقی رہتا ہے۔

آگے مزید وضاحت کرتے ہوئے فرماتے ہیں کہ ادھر تصریحات نبوی مثل انت منی بمنزلہ ہارون من موسی الا انہ لانبی بعدی جو بظاہر بطرز مذکور اس لفظ خاتم النبیین سے ماخوذ ہے اس باب میں کافی“ کیوں کہ یہ مضمون درجہ تو اتر کو پہنچ گیا ہے، پھر اس پر اجماع بھی منعقد ہو گیا۔ یہ ہے حضرت نانوتویؒ کی عبارت جو انتہائی صاف اور واضح انداز میں ختم نبوت کی تشریح کر رہی ہے۔

ہارون : اگر آپ ﷺ کے بعد نبوت کا دروازہ کھلا ہو مائیں اور دوسرے نبی بھی مان لئے جائیں تو عقلاً اسمیں کیا خرابی ہے؟ آخر نبوت تو رحمت ہے، اسکا ختم ہونا رحمت کا ختم ہونا ہے، اور آپ ﷺ تو رحمت للعالمین بن کر تشریف لائے ہیں، جسکا تقاضی یہ ہے کہ نبوت والا سلسلہ آپ کے بعد بھی جاری رہنا چاہئے۔

منہاج : یہ دین و عقیدہ کا مسئلہ ہے، عقلی مسئلہ نہیں ہے کہ عقلی گھوڑے دوڑائے جائیں، پھر بھی آپ اگر عقلاً اس مسئلہ کو حل کرنا چاہتے ہیں تو یہ سمجھئے کہ آپ ﷺ پر نازل ہونے والا قرآن کریم، احادیث نبویہ اور خود آپ ﷺ کی سیرت مقدسہ کا حیرت انگیز ریکارڈ یہ سب عقل، نقل اور استناد کے انتہائی سچے پیمانے پر تولے گئے ہیں، انسانی دنیا کو نبوت سے دو چیزیں بنیادی طور پر حاصل ہونا ضروری ہے۔

ایک علم کامل، دوسرا انتہائی اعلیٰ اخلاقی معیار، یہ دونوں باتیں قرآن و حدیث اور آپ ﷺ کی سیرت مقدسہ سے بہترین طریقہ پر حاصل ہو چکی ہیں۔ اب اس سے بڑھ کر کوئی علمی و عملی

زندگی کا نمونہ آ نہیں سکتا۔ لقد كان لكم في رسول الله اسوة حسنة لمن كان يرجو الله الخ.. ۱۴۰۰ سال میں دنیا نے اس کا تجربہ کر لیا کہ قرآنی علوم اور آپ کی اخلاقی زندگی کے مقابلہ میں تمام علمی و عملی، اخلاقی و سیاسی نظریات اور انسانی کیریئر پھیکے پڑ گئے ہیں، اس امت کو کسی بھی مسئلہ میں کبھی بھی کسی کے سامنے کا سہ گدائی پھیلانے کی ضرورت محسوس نہیں ہوئی، ہاں دوسرے اسکے خوشہ چین ضرور ہوئے، اعلیٰ درجہ کا علم اور اعلیٰ کردار والے نبی کو چھوڑ کر کم درجہ اور گھٹیا کیریئر والے کا انتظار کرنا گھڑی کی سوئی کو الٹی سمت پھیرنے کے برابر ہوگا، جسکو سائنس و ترقیات کے دور کا کوئی بھی عقلمند آدمی پسند نہیں کر سکتا۔

اور نبوت کا رحمت ہونے کی بنیاد پر اس رحمت کے باقی رہنے والی بات کا جواز ثابت کرنا، تو سنئے کہ رحمت بھی اپنی تمام انواع و اقسام، حیثیات اور نوعیات کے ساتھ مکمل طور پر ظاہر ہو چکی، آپ نے تمام کائنات کے حق میں جس رحمت عامہ و تامہ کا علمی و عملی درس دیا، اب اس سے بہتر رحمت کا تصور دنیا نے انسانیت نہیں کر سکتی، لہذا آپ ﷺ تو رحمت کو اس کے تمام لوازمات و تنوعات کے ساتھ مکمل کرنے والے ہوئے، جس کی بنیاد پر آپ ﷺ کو رحمة للعالمین فرما کر رحمت تامہ کی مہر آپ کے نام ثبت کر دی گئی، اور اسی کو آپ نے اپنے معجزانہ انداز میں یوں بیان فرمایا کہ میری اور دیگر انبیائے کرام علیہم السلام کی مثال ایک محل جیسی ہے، جسے نہایت شاندار طریقہ سے تعمیر کیا گیا ہو، مگر اسمیں ایک اینٹ کی جگہ خالی چھوڑ دی گئی ہو، محل دیکھ کر لوگوں نے کہا کہ کیا ہی اچھا ہوتا کہ محل مکمل ہو جاتا، آپ ﷺ نے ارشاد فرمایا کہ میں وہ آخری اینٹ ہوں جس سے محل پایہ تکمیل کو پہنچا، اسی طرح رسالت و نبوت کا سلسلہ اپنے تمام لوازمات مع شمول رحمت عامہ کے ختم ہوا، یہ مفہوم ہے آپ ﷺ کے رحمة للعالمین و خاتم النبیین ہونے کا، جسکو قادیانی امت غلط انداز میں پیش کرتی ہیں۔

ہارون : مولینا، آپ کا بہت بہت شکریہ کہ آپ نے میرے دل میں پیدا ہونے والے شبہات کا تشفی بخش جواب دے کر مجھے رحمت للعالمین کی سچی غلامی میں باقی رکھا، میں آپ کے ہاتھوں خاتم النبیین کے سچے امتی ہونے پر بیعت ہوتا ہوں، اور دوران گفتگو جناب رسالت مآب ﷺ کی شان اقدس میں ہونے والی گستاخی اور جسارت بیجا پر ندامت کے ساتھ بارگاہ رب العزت میں معافی کا خواست گار ہوں۔

منہاج : بھائی! مجھے افسوس ہے کہ وقت کی قلت کی بناء پر میں ان مسائل کو تفصیلی طور پر دلائل و براہین کے ساتھ بیان نہ کر سکا۔

ہارون : جزاک اللہ تعالیٰ کہ آپ نے میرے تمام سوالات کا تشفی بخش جواب دیا، کیا اس سلسلے کی مزید معلومات حاصل ہو سکتی ہے؟

منہاج : بھائی ہماری انجمن کا آج کا اجلاس اسی عنوان پر ہے، اور میں وہیں جا رہا ہوں۔

ہارون : چلو تو پھر اس بابرکت جلسہ میں شرکت کی تیاری کریں۔

منہاج : السلام علیکم۔۔۔۔۔

لڑکے لڑکیوں کے آزادانہ مخلوط تعلیم کے نقصانات

شعبیہ : السلام علیکم ورحمۃ اللہ وبرکاتہ۔

ہارون : وعلیکم السلام ورحمۃ اللہ وبرکاتہ، بھائی صاحب کیا بات ہے بہت دنوں سے نظر نہیں آتے؟ کسی سفر میں گئے تھے یا کسی اچھے جوہ میں لگ گئے ہو، اور یہ کاغذات اور فائلیں لیکر کہاں جا رہے ہو؟

شعبیہ : بھائی صاحب! میں کہیں نہیں گیا تھا نہ کسی جوہ میں لگا ہوا ہوں، بلکہ اس وقت یہ ہندوستان کے مسلمانوں کا سب سے اہم مسئلہ مسلم گرلز اسکول (MUSLIM GIRL'S SCHOOL) کے چکر اور دوڑ دھام میں پڑا ہوا ہوں۔

ہارون : بھائی صاحب آخر مسلم اسکول کی کیا ضرورت ہے؟ سرکار ہمارے تمام مسائل روزی، روٹی، نوکری وغیرہ کو حل کرتی ہے، اور تمام سہولتیں ہم کو مہیا کرتی ہے، پھر ہم کو اپنی ڈیڑھ اینٹ کی علیحدہ اسکولیں کھول کر اپنے کو ہندوستانی کلچر اور تہذیب سے الگ رکھنے کی کیا ضرورت ہے؟ نیز مسلم سماج کے اور بھی بہت سے مسائل ہیں۔ قوم کی گاڑھی محنت سے کمائی ہوئی کتنی بڑی رقومات عمارتوں کی تعمیر اور اسکے اسٹاف کی تنخواہوں میں صرف ہونگیں، اور پھر بھی ہمارا تعلیمی معیار سرکاری اسکولوں کے برابر نہیں ہوگا۔

شعبیہ :

جس علم کی تاثیر سے زن ہوتی ہے نازن - کہتے ہیں اسی علم کو ارباب نظر موت

بھائی! ہم اس ملک میں ایک جانور کی طرح صرف چرنے کے لئے نہیں آئے ہیں، ہم

مسلمان ہونے کی حیثیت سے ایک انقلابی اور دعوتی پیغام لیکر اس ملک میں آئے ہیں، کھانے کمانے اور جسمانی راحت کے سارے نقشوں کے ساتھ روحانی و قلبی غذا یعنی اسلامی احکامات و اخلاقیات کا ایک بہت بڑا خزانہ ہمارے پاس ہے، جو ہر زمانہ میں ڈوبتی ہوئی انسانیت کو کنارے پہونچانے اور کسی جاں بلب سوسائٹی کو بچانے کی عملی صلاحیت رکھتا ہے۔ ماضی میں ہماری شاندار مسلم سوسائٹی نے دنیا کو بڑے بڑے فتنوں اور مصیبتوں سے نجات دلائی ہے۔ اور آج بھی قرآن کریم، سیرت نبوی ﷺ، فقہ و قانون اور اخلاقیات کا بیش بہا مستند ریکارڈ موجود ہے، لہذا اس ذہنی و قلبی سکون والی تعلیم ہماری نئی نسل خاص کر کے ہماری لڑکیوں (Girls) کو جو مستقبل کے سماج کی ماں کی حیثیت سے تربیت کی اہم ذمہ داری سنبھالنے والی ہیں۔ ان کے لئے نہایت ہی ضروری ہے اسکے لئے گاڑھے پیسے کی کمائی تو کیا؟ بلکہ قرض لیکر بھی انکی اصلاح اور اسلامی کلچر پر انکو باقی رکھا گیا، تو بھی ہمارا بہت بڑا کارنامہ ہوگا۔ اور اس ملک کو اسپین بنانے والوں کا خواب شرمندہ تعبیر نہ ہوگا۔

بہت افسوس ہے کہ آپکو یورپی تہذیب، ان کے سماج کی پریشانیوں اور مسائل کا علم نہیں، انکے مسائل اس قدر پریشان کن ہیں کہ بظاہر اسکا کوئی علاج خود یورپین عقلمندوں کی سمجھ میں نہیں آ رہا ہے۔ اور ہزاروں نئے نئے مسائل نے انکی سوسائٹی کے نظام کو مکمل طور پر بے کار کر دیا ہے۔

ہارون : آپ بہت بڑا الزام یورپی سوسائٹی (Western Culture) پر لگا رہے ہو، اگر آپ کا دعویٰ سچا ہے تو ذرا تفصیل سے صحیح حوالوں اور ٹھوس ثبوت کے ساتھ اپنے دلائل پیش کریں۔

شعب : ماشاء اللہ آپ نے تو میرے دل کی پکار سن لی، تو اب ذرا یورپی تہذیب کے اتار چڑھاؤ سننے کے لئے کان کے پردے کھول دیجئے، یورپ میں مرد عورت کے ایک

دوسرے کے ساتھ اسکول کالج، کلب اور پارٹیوں میں آزادانہ اختلاط اور ننگے پن نے شہوتانی جذبات کو اس طرح ابھارا کہ نکاح کا طریقہ ناکافی ثابت ہوا، چنانچہ آہستہ آہستہ آزاد جنسی تعلقات والا ذہن پیدا ہوا، نیا لٹریچر بڑے پیمانے پر شائع ہونے لگا، جس میں مرد عورت کے درمیان آزاد جنسی تعلقات کو فطری (Natural) اور بے ضرر قرار دیا، جس کا نتیجہ یہ ہوا کہ لوگ نکاح کو بوجھ سمجھ کر اس سے دور بھاگنے لگے، نوجوان لڑکے لڑکیوں نے نکاح کے بغیر ایک دوسرے کے ساتھ جنسی تعلقات قائم کر کے رہنا شروع کر دیا، نکاح کا بندھن ٹوٹ گیا، تو محبت والا تعلق نہیں رہا، بلکہ ہر ایک نے دوسرے سے اپنے فائدہ کی چیز تلاش کرنی شروع کی، جس کے نتیجے میں کڑواہٹ پیدا ہو کر ایک دوسرے سے علیحدگی پیدا ہوئی۔ عورت کے معاشی استقلال نے طلاق کی کثرت میں اور زیادہ اضافہ کیا، انسائیکلو پیڈیا آف برٹانیکا ۱۹۸۴ء نے بتایا کہ دنیا کے صنعتی ملکوں میں طلاق کی شرح میں اضافہ کی وجہ عورتوں کا کمانے میں مردوں کا محتاج نہ ہونا ہے، ایک امریکی اخبار (1987) The Plain Truth کے مطابق فرانس میں ۵۰ فیصد شادیاں طلاق پر ختم ہوتی ہیں، کناڈا میں ۴۰ فیصد اور امریکہ میں ۵۰ فیصد شادیاں طلاق پر ختم ہوتی ہیں، امریکہ کی دس عورتوں میں سے چھ وہ ہیں جو طلاق کا تجربہ کر چکی ہیں۔

زندہ کر سکتی ہے ایران و عرب کو کیونکر - یہ فرنگی مدنیت کہ جو ہے خود لب گور

اور مزید سنئے: برطانیہ میں جو بچے پیدا ہو رہے ہیں، ان میں ہر پانچ میں ایک بچہ وہ ہوتا ہے، جو ناجائز جنسی تعلق کے نتیجے میں پیدا ہوتا ہے، اسی طرح ہر تین حمل میں سے ایک حمل غیر شادی شدہ جوڑوں کے ذریعہ قرار پارہا ہے۔

یہ ناجائز بچے اس حال میں دنیا میں آتے ہیں کہ انہیں نہ اپنے باپ کا علم ہوتا ہے، اور نہ اپنی ماں کا۔ وہ سرکاری اداروں میں پلتے ہیں۔ اور پھر جانور کی طرح سماج میں داخل ہو جاتے ہیں۔ مغربی ملکوں میں طلاق کی کثرت نے بھی یہی صورت حال پیدا کی ہے، مغربی ملکوں میں

نکاح کا رشتہ بے حد کمزور ہو گیا ہے، معمولی معمولی باتوں میں عورت اور مرد کے درمیان طلاق ہو جاتی ہے، ان طلاقوں نے بہت بڑے پیمانہ پر وہ مسئلہ پیدا کیا ہے جس کو اجڑے ہوئے گھر (Broken homes) کا مسئلہ کہا جاتا ہے، عورت اور مرد جب طلاق لے کر جدا ہوتے ہیں تو عین اسی وقت وہ اپنے بچوں کو بھی ماں اور باپ کے سایہ سے محروم کر دیتے ہیں۔ یہ تمام بچے معاشرہ میں جانوروں کی طرح پلتے ہیں۔ اور پھر انہیں کے اندر سے مجرمانہ کردار ابھرتے ہیں۔

انسائیکلو پیڈیا آف برٹانیکا (۱۹۸۴) نے کم سن مجرمین کے موضوع پر بحث کرتے ہوئے لکھا ہے کہ بیسویں صدی عیسوی کے بوکھلا دینے والے سماجی روگوں میں سے ایک روگ وہ ہے جس کو کم سنی کا جرم کہا جاتا ہے، یہ ایک عالمی روگ ہے اگرچہ کیفیت اور رفتار کے اعتبار سے ایک ملک اور دوسرے ملک میں فرق پایا جاتا ہے۔ انسائیکلو پیڈیا آف برٹانیکا ۱۹۸۴ میں لکھا ہوا ہے کہ اس قسم کے بچے اکثر نفسیاتی بے اعتدالی (Psychophysical) میں مبتلاء ہوتے ہیں، امریکہ میں ہر سال تقریباً ۳۰۰ بچے اپنے ماں باپ کو قتل کرتے ہیں۔

آسٹریلیا کی مشہور آزادی پسند خاتون محترمہ جرین گریر (Ms Germaine Greer) نے بڑی عمر کو پہنچ کر یہ اعتراف کیا ہے کہ نوجوانی کی عمر میں آزادی نسواں کے لئے ان کا جوش و خروش حقیقت پسندانہ نہ تھا، انہوں نے ایک انٹرویو (انڈین اکسپریس ۱۲ جنوری ۱۹۸۷) میں کہا:

آج جو چیز پریشان کن ہے وہ آزاد صنفی تحریک کے نتائج ہیں، کم عمر لڑکیاں جو ۱۲، ۱۳ سال کی عمر میں مانع حمل گولیوں پر رہنے لگتی ہیں، اور وہ لڑکیاں جو ۱۵، ۱۶ سال کی عمر میں حاملہ ہو جاتی ہیں، مرد عورت کے ایک دوسرے کے ساتھ غلط تعلقات نے ایڈز جیسی مہلک بیماری کو جنم دیا ہے۔

ایڈز کی ایک خصوصیت یہ بھی ہے کہ وہ ایک متعدی مرض ہے، چنانچہ یہ مرض اب نئے قسم

کے اچھوت پیدا کرنے کا سبب بن رہا ہے، جو مرد یا عورت ایک بار ایڈز میں مبتلا ہو جائے، لوگ ان سے دور بھاگنے لگتے ہیں، کیوں کہ انہیں اندیشہ ہوتا ہے کہ انہیں بھی یہ مرض لگ جائے گا، بعض مغربی ملکوں میں باربرشاپ پر اس قسم کے نشانات نظر آنے لگے ہیں جن کے اوپر لکھا ہوا ہوتا ہے کہ شیو کے لئے یہاں نہ آئیں: No shaves here؛ حکومتی ذمہ داروں نے اس کو ایڈز ہسٹریا کہا ہے، تاہم باربر حضرات کا کہنا ہے کہ مریض کے چہرے کا پسینہ یا شیو کرتے ہوئے معمولی سا خون نکل آنا بھی بیماری کے پھیلنے کا سبب بن سکتا ہے، اس لیے احتیاطی طور پر ایسے مریضوں سے بچنا ضروری ہے۔

ٹائمس کے محققین کی جماعت نے تفصیلات پیش کرتے ہوئے اعتراف کیا ہے کہ اس مہلک مرض کا سبب سے بڑا سبب آزادانہ جنسی تعلق ہے، اسی بنا پر اس مرض کو رنڈی کا مرض کہا جاتا ہے، یہ مرض بہت تیزی سے پھیلتا ہے، ایڈز کی ہلاکت خیزی کو دیکھ کر ایک مبتلائے مرض نے کہا: آہ! اس دنیا کا کیا ہوگا! اگر ہمارا حال یہ ہو جائے کہ ہم کو محبت کرنے کے لیے مرجانا پڑے، ایڈز اس صدی کی آفت ہے۔

تنگ آجائے گی خود اپنے چلنے سے دنیا - تجھ سے سیکھے گا زمانہ تیرے انداز کبھی

آزادانہ جنسی تعلق، جس کو مغرب میں خوبصورت طور پر آزادانہ محبت کہا جاتا ہے، وہ اب لوگوں کے لیے عذاب بنا جا رہا ہے، ۱۹۹۱ تک امریکہ میں ۷۰,۰۰۰ افراد اس مرض میں مبتلا ہو چکے ہیں، جن کا علاج کرنا امریکی ڈاکٹروں کے قابو سے باہر ہے۔

قرآن مجید میں ہدایت کی گئی تھی کہ عورتوں کے ساتھ جنسی تعلق قید نکاح میں لا کر کرو، نہ کہ بدکاری کے طور پر کرنے لگو (محسنین غیر مسافحین، مائدہ: ۵) مفسرین نے قرآن کی اس آیت کی تفسیر ان الفاظ میں کی ہے کہ عورتوں کے ساتھ نکاح کے ذریعہ تعلق قائم کرو، نہ کہ زانی بن کر (یعنی متزوجین غیر زانیین) تجربات نے بتایا کہ یہی طریقہ صحیح

فطری طریقہ ہے، مناکحت اور مسافحت میں اتنا زیادہ فرق ہے کہ ایک اگر زندگی ہے تو دوسرا موت، ایک طریقہ انسانی سماج کے لیے رحمت ہے، تو دوسرا طریقہ انسانی سماج کے لیے عذاب۔

ہارون : آج کی موڈرن دنیا میں عورت کا گھر سے باہر نکلنا اور مردوں کے ساتھ ملکر کام کرنا ضروری ہے۔ آج مسلمانوں کے علاوہ تمام قوموں کی عورتیں حکومت اور پارلیمنٹ کے ایوان میں، آفسوں اور فیکٹریوں میں مردوں کے شانہ بہ شانہ ملازمت کی وجہ سے ترقی پر گامزن ہے، جب تک مسلمان عورتیں آگے نہیں آئے گی وہاں تک مسلم قوم ترقی نہیں کر سکتی ہے۔

شعیب:

اغیار کے افکار و تخیل کی گدائی - کیا تجھ کو نہیں اپنی خودی تک بھی رسائی

بھائی! آزادی نسواں کے دلفریب نعروں نے ہی یورپ کی عورتوں کو گھسیٹ کر سڑکوں پر لاکھڑا کیا، اسے دفاتروں میں کلرک اور اجنبی مردوں کی پرائیویٹ سیکریٹری کا اعزاز بخشا گیا، تجارت چمکانے کے لئے سیلز گرلز اور ماڈل گرلز کا شرف بخشا گیا، اسکے ایک ایک عضو کو برسر بازار رسوا کر کے گاہکوں کو مال خریدنے کی دعوت دی گئی، تجارتی اداروں کے لئے ایک شو پیس (Show Piece) اور مرد کی تھکن دور کرنے کا تفریحی کھلونا بنایا گیا، دنیا بھر کے تمام نچلے درجے کے کام عورت کے سپرد کئے گئے، پروپیگنڈے کی قوتوں سے یورپی تہذیب نے یہ عجیب و غریب فلسفہ لوگوں کے ذہنوں پر مسلط کر دیا کہ عورت اگر گھر میں اپنے شوہر، ماں باپ، بھائی اور اولاد کے لئے گھر کے کام کاج کرے تو یہ قید اور ذلت ہے، لیکن وہی عورت اجنبی مردوں کے لئے کھانا پکائے، انکے کمروں کی صفائی کرے، ہوٹلوں اور جہازوں میں ایئر ہوسٹس بنکر سینکڑوں انسانوں کی ہوسناک نگاہوں کا نشانہ بنے، دکانوں پر اپنی

مسکراہٹوں سے گاہکوں کو متوجہ کرے، دفتر میں افسروں کی ناز برداری کرے، تو اسکا نام آزادی اور اعزاز ہے، اسکے بعد بھی عورت تو مردوں کے ظلم کا بدستور شکار رہی، آفس اور گھر کے دوسرے بوجھ تلے دبنے کے بعد بھی مردانگی پٹائی کر رہے ہیں، زنا بالجبر انکے ساتھ ہو رہا ہے۔

آزادی نسواں کے بعض علم برداروں کا کہنا ہے کہ امریکہ میں ایک بدکاری کلچر پیدا ہو چکا ہے، جس میں مردوں کی حوصلہ افزائی کی جاتی ہے کہ وہ عورتوں کے ساتھ جارحانہ برتاؤ کریں۔

فساد قلب و نظر ہے فرنگ کی تہذیب - کہ روح اس مدنیت کی رہ سکی نہ عقیف

ایک جائزہ کے مطابق امریکہ میں ہر ۱۸ سیکنڈ میں ایک عورت ماری جاتی ہے، کبھی اپنے شوہر کے ہاتھوں اور کبھی اپنے دوست لڑکے کے ہاتھوں۔

ٹائم میگزین امریکہ کی 1972 کی رپورٹ کا خلاصہ یہ تھا کہ سائنس کے تمام متعلقہ شعبوں کی تحقیق کے مطابق مرد ہی جنس غالب (Dominant Sex) ہے، مرد عورت کے درمیان جو فرق پایا جاتا ہے وہ محض جنسی اعضاء کی خاص شکل، رحم کی موجودگی، حمل یا طریقہ تعلم کی وجہ سے نہیں ہے، بلکہ نسجوں کی بناوٹ سے پیدا ہوتے ہیں جو پورے نظام جسمانی میں خصوصی کیمیائی مادے کے سرایت کرنے سے ہوتے ہیں، جو کہ خصیت الرحم سے نکلتے ہیں، عورت کے جسم کے ہر خلیے میں زنانہ پن کا اثر موجود ہوتا ہے۔

امریکی سرجن Edgar Berman کا فیصلہ ہے کہ عورتیں اپنی ہارمون کیمسٹری کی وجہ سے اقتدار کے عہدے کے لئے جزباتی ثابت ہو سکتی ہیں میل ہارمون اور فیمل ہارمون کا فرق دونوں میں پیدائشی ہے۔

موجودہ زمانہ میں خالص علمی طور پر یہ بات تسلیم کر لی گئی ہے کہ مرد اور عورت کے

درمیان بنیادی پیدائشی فرق پائے جاتے ہیں، انسائیکلو پیڈیا آف برٹانیکا 1984 میں خواتین کی حالت پر ایک مفصل مقالہ ہے اس مقالہ کا ایک ذیلی عنوان یہ ہے: Scientific studies of male-female differences (مرد اور عورت کے فرق کا علمی مطالعہ) مقالہ کے اس حصہ میں مقالہ نگار نے دکھایا ہے کہ جدید تحقیقات ثابت کرتی ہیں کہ عورت اور مرد کے درمیان عین پیدائشی بناوٹ کے اعتبار سے فرق پایا جاتا ہے۔

مرحوم علامہ اقبال نے اس حقیقت کو اس طرح کھولا ہے:

ہزار بار حکیموں نے اسکو سلجھایا -	مگر یہ مسئلہ زن رہا وہاں کا وہیں
قصور زن کا نہیں اس خرابی میں -	گواہ اسکی شرافت پہ ہیں مہ و پروین
فساد کا ہے فرنگی معاشرت میں ظہور -	کہ مرد سادہ ہے بیچارہ زن شناس نہیں

ہارون : ماشاء اللہ، آپ نے تو یورپی تہذیب و کلچر کے بارے میں ایسی باتیں بتائیں جس سے میں اتنا واقف نہیں تھا، لیکن میرا آپ سے یہ دریافت کرنا ہے کہ کیا اہل یورپ کو ان باتوں کا شدید احساس ہے؟ کیا انکا سنجیدہ طبقہ اپنے سماجی بگاڑ کا سبب مرد عورت کے مخلوط نظام تعلیم کو مانتا ہے؟

شعب : جی ہاں، اب یورپ اور امریکہ کو معلوم ہو چکا ہے کہ فطرت اور نیچر کی خلاف ورزی نے ایسے ایسے مسائل پیدا کئے ہیں جنکا حل موجودہ یورپی تہذیب و حکومتوں کے پاس نہیں ہے، اب خود وہی لوگ اس طریقہ کے مخالف ہیں، جو پہلے عورتوں کی آزادی کے حامی تھے۔

یہی بات انگلینڈ کی ایک ماہر نفسیات Psychologist اولیور جمیز oliver James نے مس ڈیانا کی موت کے پس منظر میں تفصیل سے لکھتے ہوئے کہا ہے کہ انگلینڈ اور ویلز کے پولیس ریکارڈ کے مطابق 1950 میں تشدد آمیز جرائم کی تعداد 6000 تھی، جبکہ 1996

میں یہ تعداد دو لاکھ انتالیس ہزار 2,39,000 ریکارڈ ہوئی ہے، آج کا نوجوان افسردگی (Depression) کا شکار ہے، ماں باپ میں فاصلے بڑھ گئے، والدین اور بچوں کے تعلقات میں فرق ہو گیا ہے، بوڑھے ماں باپ اور اولاد کے بندھن ٹوٹ گئے، مس اولیور (oliver) آگے لکھتی ہیں کہ مس ڈیانا بھی بد مزہ شادی اور پھر طلاق کے قصوں کے علاوہ ہماری سوسائٹی کی عورتوں والے انہیں مسائل کا شکار تھی، اور اسکے لئے یادگاری رجسٹروں میں دستخط کرنے والی بھی ۸۰ فی صد عورتیں ہی تھی۔

یورپی آقاؤں کی داستان غم اور سنئے، ترقی کے بجائے تنزل:

امریکی میگزین ٹائم ۲۹ دسمبر ۱۹۸۶ کی ایک اسپیشل نمبر میں لکھا ہے کہ امریکی عورت نے ماں کی ذمہ داری اور گھر کی ذمہ داری کو پندرہ سال پہلے چھوڑ دیا تھا تاکہ وہ روزگار کے بازار میں اپنی جگہ بنا سکے، اب وہ ان تینوں ذمہ داریوں کو سنبھالنے کے نازک کام کی کوشش کر رہی ہے، امریکی مرد اپنے آپ کو ایک نئی سخت دنیا میں پارہا ہے اور بمشکل ہم آہنگی کی کوشش کر رہا ہے، جب امریکی مرد اور عورت ایک دوسرے سے جدا ہوتے ہیں، جیسا کہ شادی شدہ جوڑوں کی نصف تعداد آج کل کرتی ہے، تو امریکی بچہ اپنے سرپرستوں سے محروم ہو کر ایسا محسوس کرتا ہے کہ وہ کسی سہارے کے بغیر پروان چڑھ رہا ہے۔

بیسویں صدی کے آخر میں پہونچ کر امریکہ کا دانشور طبقہ اس بات کا اعتراف کر رہا ہے کہ بیسویں صدی کے آغاز میں امریکہ نے جس چیز کو ترقی کا زینہ سمجھ کر اختیار کیا تھا، وہ اس کے لیے صرف بربادی کا زینہ ثابت ہوا ہے، عورت کو گھر سے باہر نکالنے کا نتیجہ یہ ہوا کہ امریکہ کا خاندانی نظام بالکل منتشر ہو کر رہ گیا، مزید یہ کہ عورت کو ”آزاد“ کرانے کا خوش نما منصوبہ عملاً ازدواجی زندگی کو غیر مستحکم بنانے کا ذریعہ ثابت ہوا، اور اس کے نتیجہ میں بے شمار معاشرتی خرابیاں پیدا ہو گئی۔

اب امریکہ میں اس سابقہ فکر پر نظر ثانی کا ذہن پیدا ہو رہا ہے، مگر جدید عورت چونکہ دوبارہ گھریلو عورت بننے کے لیے تیار نہیں ہے، اس لیے جو عورت نئی زندگی اختیار کرتی ہے اس کے حصہ میں صرف یہ آرہا ہے کہ وہ باہر کی ذمہ داریوں کے ساتھ گھر کی ذمہ داریوں کا بوجھ بھی اٹھائے، کیسی عجیب ہے وہ ترقی جس کا نتیجہ بربادی کی صورت میں ظاہر ہو، کیسی عجیب ہے وہ آزادی جو عملاً غیر آزادی بن جائے۔

ہارون : اچھا تو اسلام نے عورتوں اور مردوں کے آپسی تعلقات کے سلسلہ میں کیا تعلیم دی ہے، اور عورتوں کے متعلق کیا احکام ہیں؟

شعبیہ : بھائی! قرآن اور حدیث میں نہایت تفصیل کے ساتھ عورت کے متعلق احکام ہیں، نیز عورت اور مرد کے باہمی تعلقات کے بارہ میں واضح تعلیمات درج ہیں، میں ان میں سے کچھ آیتیں اور حدیثیں بیان کرتا ہوں۔

وعاشروهن بالمعروف فان کرهتموهن فعسى ان تکرهوا شیئا ویجعل
الله فیہ خیرا کثیرا (النساء : ۱۹)

اور عورتوں کے ساتھ اچھی طرح گزر کرو، اگر وہ تم کو ناپسند ہوں تو ہو سکتا ہے کہ ایک چیز تم کو پسند نہ ہو، مگر اللہ نے اس میں تمہارے لیے بہت بڑی بھلائی رکھ دی ہو۔

ولهن مثل الذی علیهن بالمعروف وللرجال علیهن درجۃ واللہ عزیز
حکیم (البقرة : ۲۲۸)

اور عورتوں کے لیے بھی معروف طریقہ پر وہی ہے جو مردوں کے لیے ہے، اور مردوں کو ان پر ایک درجہ حاصل ہے، اور اللہ غالب ہے حکیم ہے۔

للرجال نصیب مما ترک الوالدان والاقربون وللنساء نصیب مما
ترک الوالدان والاقربون مما قل منه او کثر نصیبا مفروضا (النساء : ۷)

مردوں کے لیے اس میں حصہ ہے جو ماں باپ اور رشتہ داروں نے چھوڑا، اور عورتوں کے لیے اس میں حصہ ہے جو ماں باپ اور رشتہ داروں نے چھوڑا، خواہ تھوڑا ہو یا زیادہ، یہ حصہ مقرر ہے۔

ومن آياته ان خلق لكم من انفسكم ازواجا لتسكنوا اليها وجعل بينكم مودة ورحمة (الروم: ۲۱)

اور اللہ کی نشانیوں میں سے یہ ہے کہ اس نے تمہارے لیے تمہاری جنس سے بیویاں پیدا کی تاکہ تم ان کے پاس سکون حاصل کرو، اور اس نے تمہارے درمیان محبت اور رحمت رکھ دی۔

اور احادیث مبارکہ میں بھی اس سلسلے کی بہت سی ہدایات مذکور ہیں، آپ ﷺ نے ارشاد فرمایا:

ما اكرم النساء الا كريم وما اهانهن الا لئيم (حدیث)
عورتوں کی عزت وہی شخص کرے گا جو شریف ہو اور عورتوں کو وہی شخص بے عزت کریگا جو کمینہ ہو۔

خير كم خير كم لاهله وانا خير كم لاهلى (حدیث)
تم میں سب سے اچھا وہ ہے جو اپنے گھر والوں کے ساتھ اچھا ہو، اور میں اپنے گھر والوں کے لیے تم میں سب سے اچھا ہوں۔

لا يفرک مؤمن مؤمنة ان کره منها خلقا رضی منها اخر . (مسلم)
کوئی مؤمن مرد کسی مؤمن عورت سے نفرت نہ کرے اگر اس کی کوئی خصلت اس کو ناپسند ہوگی تو کوئی دوسری خصلت اس کی پسند کے مطابق ہوگی۔

اکمل المؤمنین ایمانا احسنهم خلقا وخيارکم خيارکم لنساءکم (ترمذی)

مؤمنین میں سب سے کامل ایمان والا وہ ہے جو اخلاق میں سب سے اچھا ہے، اور تم میں سب سے اچھا وہ ہے جو اپنی عورتوں کے لیے اچھا ہو۔

ایک حدیث میں اچھی عورت کی تعریف ان الفاظ میں کی گئی ہے، حضرت ابو ہریرہؓ کہتے ہیں کہ رسول اللہ ﷺ سے پوچھا گیا: سب سے بہتر عورتیں کون ہیں؟ فرمایا: وہ عورت کہ مرد جب اسے دیکھے تو وہ اس کو خوش کر دے، اور مرد جب کسی کام کے لیے کہے تو وہ اس کی اطاعت کرے اور اپنے نفس اور اپنے مال میں وہ مرد کی مرضی کے خلاف کچھ نہ کرے۔

تمام آیات و احادیث کا حاصل یہ ہے کہ عورتوں سے معاملہ کرتے ہوئے ہمیشہ یہ ذہن میں رکھو کہ عورتیں فطری طور پر نازک اور جذباتی ہوتی ہیں، اللہ نے مخصوص مصالح کے تحت انہیں بالارادہ ایسا ہی بنایا ہے، اس لیے تم ان کے ساتھ ہمیشہ نرم برتاؤ کرو۔ کوئی بات بتانا ہو تو نرمی اور خوش اسلوبی کے ساتھ بتاؤ اگر تم ان کے ساتھ سختی کرو گے تو ان کی شخصیت اس کا تحمل نہ کر سکے گی، ان کا دل اسی طرح ٹوٹ جائے گا جس طرح پسلی سیدھا کرنے میں ٹوٹ جاتی ہے۔

یہ ہے عورت کے بارے میں اسلامی اخلاق و تعلیم، جو دنیا کے کسی بھی مذہب، سماج اور قانون میں اسکو آج تک میسر نہیں ہو سکے۔

ہارون : کیا اسلام کی یہ اعلیٰ اور اخلاقی تعلیم یورپ کی عورتوں تک نہیں پہنچی ہے؟ جس سے وہ بھی فائدہ اٹھائیں اور یورپی سوسائٹی کے بگاڑ کو دور کر سکے، یا پھر انکو جان بوجھ کر اس سے دور رکھا جاتا ہے؟

شعبیہ : بھائی! صحیح بات یہ ہے کہ ان کو اسلام سے دور رکھا جا رہا ہے، اور انکے سامنے یہ پروپیگنڈا کیا جا رہا ہے کہ اسلام عورتوں کا دشمن ہے، انکی حق تلفی کر رہا ہے، حالانکہ اسلام نے ۱۴۰۰ سال قبل سب سے پہلے عورت کو وراثت میں شریک کر کے مال و دولت کا اسکو حقدار بنایا، جبکہ یورپ نے پچھلے سو سال سے اسکو وراثت میں حصہ دار بنایا، حضرت ہاجرہؓ کے ایک

عمل کی یاد میں صفا مروہ کے چکر لگا کر عورت کی قربانی کو قیامت تک باقی رکھا، یورپ کی عورتیں اب الحمد للہ اسلامی تعلیمات سے واقف ہو کر اسلام میں خوب کثرت سے داخل ہو رہی ہیں، یہ دیکھنے لندن ٹائمز کے حوالے جس میں عورتیں اسلام لا کر بہت خوش ہیں۔

برطانیہ کی جن نو مسلم خواتین سے ”لندن ٹائمز“ کے نمائندہ نے گفتگو کی اسکوان خواتین نے بتایا کہ ہمارے لئے اسلام میں کشش کا سبب یہ ہوا کہ اسلام مرد اور عورت دونوں کے لئے الگ الگ دائرہ کار تجویز کرتا ہے، جو دونوں کی جسمانی اور حیاتیاتی سانچوں کے عین مطابق ہے، ان کے نزدیک مغرب کی ”تحریک نسواں“ Feminism درحقیقت عورت کے ساتھ بغاوت تھی۔ تحریک آزادی نسواں پر تبصرہ کرتے ہوئے ان خواتین نے کہا کہ اس کا مطلب سوائے اس کے کچھ نہیں کہ عورتیں مردوں کی نقالی کریں، یہ ایک ایسا عمل ہے جس میں نسوانیت کی اپنی کوئی قدر و قیمت باقی نہیں رہتی۔

لندن ٹائمز لکھتا ہے کہ بہت سی نو مسلم خواتین نے اسلام اور مغرب کا تقابل کرتے ہوئے یہ تبصرہ کیا کہ اسلامی تعلیمات میں عورت کو زیادہ تقدس اور عظمت حاصل ہے جو مغرب میں عورت کو حاصل نہیں اور ان کے نزدیک مغرب کی تحریک آزادی نسواں کا اس کے سوا نتیجہ نہیں ہوا کہ عورت دوہرے بوجھ تلے دب گئی ہے۔

ہارون : بھائی آپ کا بہت بہت شکریہ کہ آپ نے عورتوں کے سلسلے میں اسلامی صحیح تعلیم اور یورپ کی طرف سے عورتوں کے ساتھ منافقانہ چال بازیوں کا پردہ فاش کر کے ”دودھ کا دودھ اور پانی کا پانی“ الگ کر دیا۔

السلام علیکم ورحمة اللہ وبرکاتہ۔۔۔۔

قومی فسادات کے اسباب اور انکا صحیح حل

ہارون : السلام علیکم ورحمۃ اللہ وبرکاتہ۔

طاہر : وعلیکم السلام ورحمۃ اللہ وبرکاتہ۔ بھائی سنائیے آجکل کیا چل رہا ہے، ملک کے حالات اور خاص کر کے ہمارے صوبہ گجرات کے حالات کس سمت کروٹ لیں گے؟

ہارون : بھائی! کیا خبر سناؤں، رات دن حالات ایسے عجیب و غریب اور بھیانک ہوتے جا رہے ہیں کہ الامان والحفیظ، یہ سب پڑھکر اور سنکر زندگی تلخ معلوم ہوتی ہے، کسی کام میں جی نہیں لگتا ہے، ایک انجانا سا خوف اور بے چینی ہے، جو ہر وقت دل کو اچاٹ کئے ہوئے ہیں، ایسا ارادہ ہوتا ہے کہ انسانی دنیا چھوڑ کر جنگلی جانوروں میں چلے جائیں، وہاں کچھ بھی تو امن ملے گا، چین سے دن گزر جائیں گے، باقی اس انسانی دنیا سے تو توبہ توبہ پکارتا ہوں، اخلاق، تہذیب اور انسانیت نام کی کوئی چیز اب اس صوبہ بلکہ ملک میں نہیں رہی، آخر اس ملک کا مستقبل کیا ہوگا؟

کیا حکومت کا جاسوسی کا محکمہ اتنا کمزور ہو گیا ہے؟ اسکو اتنا معلوم نہیں کہ اصل مجرمین کون ہیں؟ اور جب اندرون ملک کے حالات پر انکا قابو نہیں چل سکتا تو ملکی سرحدوں کی دشمنوں سے وہ کیا حفاظت کروا سکیں گے، ملک میں ایک خونخوری ڈراما کھیلا جا رہا ہے، حالات قابو میں ہے، اسکا بہانہ کر کے کر فیونانڈ کیا جاتا ہے، اسکے بعد مسلمانوں پر ظلم و جور کا جو بازار گرم کیا جاتا ہے، اسکو سنکر رونگٹے کھڑے ہو جاتے ہیں۔ مردوں پر بے تحاشا ظلم اور عورتوں کی

عزتیں لوٹی جاتی ہیں۔ انسان کو بلکہ معصوم بچوں کو زندہ جلانے کا منحوس عمل جاری ہو چکا ہے، عدالتی تحقیقات کا کمیشن بٹھایا جاتا ہے، لیکن آج تک نہ کسی کمیشن نے مجرمین کو پیش کیا، نہ انکو سزا ملی، آخر ان حالات میں اس ملک کا مستقبل آپ کو کیسا لگتا ہے؟

طاہر: بھائی! ظلم بہر حال ظلم ہے۔ جو بھی کرے برا ہے، یہ حالات ملک کے بڑے بھیانک انجام کا پتہ دے رہے ہیں، انکو یہ پتہ نہیں کہ جو گھر جلتا ہے وہ بھارت کی ملکیت ہوتا ہے، جو جان جاتی ہے وہ ایک بھارتی کی ہوتی ہے۔

دنیا کی تاریخ بتاتی ہے کہ ظلم کے ساتھ کوئی کبھی بڑی سے بڑی حکومت نہیں چل سکتی، اس دنیا میں وقت کے بڑے بڑے فرما رواں اور سلاطین فرعون، ہلا کو خان، چنگیز خان، حجاج اور ہٹلر کی شکل میں نمودار ہو کر زیر زمین دفن ہو گئے، اور آج دنیا میں انکا نام صرف ظلم و جور کی مثال دینے کیلئے باقی رہ گیا ہے، غیرت خداوندی اور سب کچھ برداشت کر لیتی ہے، لیکن ظلم و تشدد برداشت نہیں کر سکتی۔ تاریخ کا تجربہ ہے کہ مستقبل مظلوموں کا ہوتا ہے، میں آپ کے گھریا دوکان کی کوئی چیز ادھر ادھر کر دوں، توڑ پھوڑ کر دوں تو کیا آپ کو غصہ نہیں آئے گا؟ تو پھر سوچئے یہ سارا جہاں اللہ تعالیٰ کی ملکیت اور اسکا گھر ہے، اسکو کوئی ویران کرے، اسمیں کوئی فساد مچائے، عیال اللہ یعنی مخلوق خداوندی پر ظلم کرے تو کیا خداوند ذوالجلال والجبوت اسکو برداشت کرے گا؟ ہرگز نہیں! ایسے لوگوں کے بارے میں صاف ارشاد فرمایا: ولا تحسبن اللہ غافلا عما یعمل الظالمون . انما یوخر ہم لیوم تشخص فیہ الابصار۔ یعنی ظالم لوگ جو کچھ کرتے ہیں اس سے آپ اللہ تعالیٰ کو غافل مت سمجھئے، بلکہ وہ انکو قیامت کے دن تک ڈھیل دے رہا ہے، پھر انکو پتہ چلے گا۔ دوسری جگہ فرمایا: اذا تولی سعى فی الارض لیفسد فیہا ویہلک الحرث والنسل واللہ لایحب الفساد۔ یعنی وہ زمین میں فساد پھیلاتے ہیں، اور کھیتی اور اولاد کو ہلاک کرتے ہیں، یاد رکھئے

اللہ تعالیٰ فساد کو پسند نہیں فرماتے ہیں۔ نظام خداوندی میں یہ دخل اندازی و فساد انگیزی کو حق تعالیٰ کبھی برداشت نہیں کرتے ہیں، مظلومین کی آہ و بکا کے آسمان تک پہنچنے میں کوئی رکاوٹ نہیں ہوتی:

ظلم کی ٹہنی کبھی پھلتی نہیں :- ناؤ کاغذ کی سدا چلتی نہیں

ہارون : میں نے اس سلسلہ میں اپنے ایک ہندو دوست سے گفتگو کی، ملک کے سنگین حالات کی اسکو بھی فکر ہے، اسکا کہنا تھا کہ کچھ شہر پسند اور فرقہ پرست لوگوں نے ہندوؤں میں یہ بات بڑی تدبیر اور سوچی سمجھی اسکیم کے ماتحت پھیلائی ہے کہ مسلمانوں نے تم کو ایک ہزار سال تک غلام بنائے رکھا ہے، اور تم پر بہت ظلم و تشدد کیا ہے، تمہارے مندروں کو توڑا، مذہبی شعائر کی توہین کی، اس طرح کی بہت سی باتیں وہ لوگ ہندو بھائیوں میں پھیلا کر ہندو مسلم تعلقات میں رخنہ اندازی پیدا کرتے ہیں، آخر یہ باتیں کہاں تک صحیح ہے؟

طاہر : بھائی! یہ انگریز کی سوچی سمجھی اسکیم تھی کہ ”لڑاؤ اور حکومت کرو“، پہلی جنگ عظیم کے اختتام پر ۱۹۱۸ء میں جبکہ ہندو مسلم ایکتا و اتحاد کا عجیب ماحول بنا ہوا تھا، خلافت تحریک شباب پر تھی، ہندو مسلمان کندھے سے کندھا ملا کر انگریز کو اس ملک سے نکالنے پر تلے ہوئے تھے، انگریز نے دیکھا کہ اگر یہ اتحاد برقرار رہا، تو چند دنوں میں ہندوستان سے انکو بورے بسترے لپیٹنے پڑیں گے، تو انہوں نے ہندو مسلم اتحاد کو پاش پاش کرنے اور دونوں قوموں میں عداوت و نفرت پیدا کرنے کی غرض سے مسلم بادشاہوں کے خلاف نامناسب اور خلاف انسانیت قصہ کہانیاں گھڑنا شروع کیں، جو ہندو بھائیوں کے جذبات میں برا بیج بکھرتی پیدا کرے، چنانچہ یہ سب کچھ ہوا، دونوں قوموں کے درمیان ایسی عداوت و نفرت کا ماحول پیدا کیا گیا جس نے بالآخر ملک کو تقسیم کر دیا، یہ خلیج بڑھتی ہی گئی اور آج یہ اپنی انتہاء کو پہنچ گئی ہے۔

بابری مسجد کا قضیہ بھی اسی ”لڑاؤ اور حکومت کرو“ پالیسی کا ایک جزو ہے، جو اودھ (لکھنؤ) کے

نوابوں کو پریشان کرنے کیلئے اپنائی گئی تھی۔

ہارون : میں نے بھی تاریخ میں یہ پڑھا ہے کہ مسلمان بادشاہوں نے ہندو رعیت کو غلام کی طرح رکھا، انکے مذہبی جذبات کو ٹھیس پہنچائی، ان پر ہر طرح کا ظلم روا رکھا گیا، انکے مندروں کو توڑا گیا وغیرہ بہت سی باتیں لکھی گئی ہیں، لہذا اب ہماری حکومت ہے اب ہم کو ہزار سالہ غلامی اور ذلت کا بدلہ لینا ہے اور ہمارے باپ داداؤں کی ارواح کو خوش کرنا ہے۔

طاہر: بھائی! انگریز نے ہم کو ہندو مسلم تاریخ پڑھائی ہے ہندوستانی تاریخ نہیں پڑھائی، یہ سراسر الزام ہے، ایک بہت بڑے ہندو پروفیسر ڈاکٹر اسوری پر ساد لکھتے ہیں کہ مسلم بادشاہوں نے اپنی ہندو رعیت کی راحت کا خیال رکھا، انکے مذہبی جذبات کا بھی خوب لحاظ رکھا گیا، مذہبی جشن و تہوار اور رسومات کی ادائیگی میں مکمل آزادی دی گئی، انکے پرسنل لا کے عملی نفاذ کیلئے عدالتوں میں پنڈتوں کا تقرر ہوا، جو ہندو قانون کے مطابق ان کے فیصلے کرتے تھے، ہندوؤں کو بڑے بڑے سرکاری عہدے دئے گئے، انکے مہنتوں اور مذہبی پیشوا خاص کر کے برہمنوں کا نہایت ہی احترام و اکرام کیا گیا، شاہ علاء الدین خلجی، شاہ بلبن او رفیروز شاہ کے دربار میں ان کو بلایا جاتا اور احترام سے بٹھایا جاتا تھا، جناب کے۔ ایم۔ پانیکر لکھتے ہیں کہ سلطان علاء الدین خلجی آچاریہ مہاسین کو کرناٹک سے اپنے دربار میں احترام و اکرام کے ساتھ بلاتے تھے، جین مذہب کے پیشوا پورنا چندر اور رام چندر سوری کا علاء الدین کے دربار میں بہت بڑا مقام تھا، سلطان غیاث الدین تغلق کے دو گورنر جین مذہب کے تھے، سلطان فیروز شاہ تغلق رتن سکھ شاعر کا بہت احترام کرتا تھا، علاء الدین نے اپنی حکومت کو بالکل غیر مذہبی سیکولر بنایا تھا، محمود غزنوی جیسے بدنام بادشاہ کے ڈھلوائے ہوئے سکوں پر سنسکرت کے الفاظ کندہ تھے، جنگ کے دوران متھورا کے مندروں کی خوبصورتی سے متاثر ہو کر اپنی آپ بیتی میں ان کی خوب تعریف کرتے ہیں۔

مسلمان اپنے ساتھ حکومت کے تمام شعبوں کو چلانے والے تجربہ کار آدمی لیکر نہیں آئے تھے، ملکی نظام چلانے کیلئے یہاں کے ہندوؤں کو ہی تمام شعبوں میں مناسب عہدے دئے گئے، ان سے تعمیرات کروائی، سکے ڈھلوئے، حسابات لکھوائے، فوجی افسر بھی بنائے گئے، انہیں سرکاری زبان سکھلائی، گورنر اور فوجی کمانڈر جیسے بڑے اہم اور قابل اعتماد عہدے دئے گئے، غرض ایک معزز اور باوقار شہری کے تمام حقوق انکو فراہم کئے گئے، اس کے ساتھ ساتھ انکی بنیادی ضروریات روٹی، کپڑا اور مکان کی طرف زیادہ توجہ دی گئی، رعیت کو ہر طرح کی سہولیات فراہم کرنے کیلئے مسلم سلاطین نے خوب محنت کی، کھیتی اور تجارت کو خوب فروغ دیا، ضروریات زندگی بہت سستے دام میں بکتی تھی، ہر طرح ملک میں امن و چین تھا، سلطان بلبن کے زمانے کے ایک پنڈت یوگیشور کا لکھا ہوا ایک کتبہ دہلی کے لال قلعہ کے عجائب گاہ میں موجود ہے، اس میں لکھا ہے کہ بنگال کے گورنر شہر سے افغانستان کے غزنی تک اور دکن میں رامیشور تک ہر جگہ امن و سلامتی اور ملک اس طرح منور ہے، جس طرح موسم بہار میں زمین مزین ہوتی ہے، جب سے اس سلطان ذی شان نے دنیا کا بوجھ اپنے کندھوں پر لیا ہے، دنیا کو سہارا دینے والے شیش ناگ دھرتی کے بوجھ سے سبکدوش ہو گئے ہیں، اور وشنو بھگوان دنیا کی نگرانی کا خیال چھوڑ کر دودھ کے سمندر میں محو راحت ہے، پورا ملک سورگ دھام کی طرح عیش و مسرت کا ٹھکانہ ہے، یہ ایک ہندو پنڈت کے لکھے ہوئے الفاظ ہیں اس سے آپ اندازہ لگا سکتے ہیں کہ مسلمانوں نے اس ملک کو کس طرح جنت نما بنایا تھا۔

ہارون : انکا یہ کہنا ہے کہ مسلمان بادشاہ ہندوستان کے راجاؤں سے مسلسل لڑ رہے تھے، اور ان کا مذہبی اور سیاسی استحصال کرتے ہوئے انکو ذہنی و جسمانی طور پر اذیت پہنچاتے رہے۔

طاہر : بھائی! اس زمانہ کی لڑائیاں مذہبی نہیں ہوتی تھی، بلکہ سیاسی اقتدار اور حکومت حاصل کرنے کیلئے ہوتی تھی، اسکی واضح دلیل یہ ہے کہ مسلم لشکر کے افسر ہندو اور ہندو لشکر کے

افسر مسلمان ہوتے تھے، محمود غزنوی جیسے بدنام بادشاہ کے فوجی کمانڈر کا نام تلک تھا۔ اسکی فوج میں تو بہت سے ہندو فوجی تھے، جو محمود کے ساتھ ملکر وسط ایشیا تک جنگ کرنے کے لئے گئے تھے۔

پرتھوی راج کی فوج میں افغان سپاہی اور محمد غوری کی فوج میں راجہ جمون کا لڑکا اپنے مذہب والوں کے خلاف لڑنے گیا تھا، عالمگیر کے خلاف لڑنے والے سیواجی کے کمانڈر مسلمان تھے، اکبر کا سپہ سالار راجپوت اور رانہ پرتاپ کا سپہ سالار مسلمان تھا، اور بھی بہت ساری مثالیں ہیں، جس سے معلوم ہوتا ہے کہ انکی لڑائیاں فرقہ واریت کی نہیں ہوتی تھی، لہذا انکے سیاسی استحصال کا اور بلیک میلنگ کا سوال ہی نہیں تھا، بلکہ اپنی فوج کا سپہ سالار بنا کر ان پر اعتماد اور ان کی حوصلہ افزائی کرنا مقصود ہوتی تھی۔ اسی طرح مسلمان بادشاہوں کی ہندو رعیت اور ہندو راجاؤں کی مسلمان رعیت دونوں امن، چین اور سلامتی سے رہتی تھی۔ کسی کو بھی اپنے حاکموں سے کوئی شکایت نہیں تھی، بلکہ دونوں قوموں کو ایک دوسری حکومت میں اعلیٰ عہدوں پر رکھا گیا تھا، ہندو راجاؤں اور مسلمان تاجروں کے درمیان خوشگوار تعلقات قائم ہو گئے تھے، راجاؤں نے تجارت کا بازار گرم رکھنے اور ملک کی ترقی کے لئے مسلمان سوداگروں کی آمد و رفت اور بود و باش نیز دیانت داری و امانت کو دیکھ کر انکو اپنی خاص حفاظت اور سرپرستی میں لے لیا تھا۔

مالا بار کے کولری راجاؤں کی حکومت میں مسلمان امیر البحر اور وزراء کے عہدوں پر براجمان تھے، کالی کٹ کا راجہ بڑا عادل اور خیر خواہ تھا، گجرات کے لہھی راجہ کی تمام مسلمان مؤرخین تعریف کرتے ہیں۔ وہ مسلمانوں کے ساتھ بہت ہی اچھا سلوک کرتے تھے، کھنبھات کے ہندوؤں نے مسلمان تاجروں اور مسجد پر حملہ کیا تو راجہ سدھ راج جیسیہ نے نہروالہ سے کھنبھات جا کر خود واقعہ کی تحقیق کی۔ اور حملہ آوروں کو سخت سزا دی۔ اور مسجد کی تعمیر کے لئے

ایک لاکھ روپے دئے، بعض ہندو راجاؤں کے یہاں مسلمان لشکری بلکہ افسر بھی تھے، مسلمان بادشاہوں کے انصاف سے ہندو رعیت بھی بہت خوش تھی، سلطان محمد تغلق نے اپنے بھتیجے کو سخت سزا دی، احمد شاہ بادشاہ نے اپنے داماد کو پھانسی کی سزا دی، الغرض ہندوؤں اور مسلمانوں کے تعلقات انتہائی خوش گوار تھے، ابوریحان البیرونی وہ پہلا مسلمان ہے جس نے سنسکرت اور ہندو علوم و فنون کا کافی مطالعہ کیا، سنسکرت کی بہت سی کتابوں کا عربی میں ترجمہ کر کے دنیا کے سامنے ہندوستان کا تعارف کروایا، ہندوستان کے فلسفے، منطق، طب وغیرہ علوم کو زندہ کیا، اسی طرح امیر خسرو نے بھی ہندوستانی تہذیب، پھل، پھول، آب و ہوا وغیرہ تمام چیزوں کی اپنی شاعری میں خوب جھوم کر تعریف کی ہے، ایک شعر میں کہتے ہیں۔

بہشتی فرض کن ہندوستان را -	کز آنجا نسبت است این بوستاں را
وگر نہ آدم و طاؤس ز آنجاں کجا -	ایجاں شدیدے منزل آرائی

ہندوستان کی عظمت کا راگ الاپتے ہوئے اور ہندوستان کی محبت کی آواز بلند کرتے ہوئے اور بھی بہت سے اشعار پیش کئے ہیں۔ الغرض ہم نے اس بے بنیاد الزام کی تحقیق میں فاران کی چوٹیوں سے لیکر دہلی کے لال قلعہ تک کی اسلامی تاریخ کا وسیع و عریض جائزہ لیا، تو ہر جگہ وسعت سے یہ جواب ملا کہ اسلام میں اقلیت و اکثریت کا کوئی سوال ہی نہیں، اسلامی حکومت میں سب اللہ تعالیٰ کے بندے اور آدم کی اولاد ہیں۔ ان ربکم واحد وان اباکم واحد۔

ہارون : تاریخ میں یہ بھی لکھا ہوا ہے کہ مسلمانوں نے تلوار کے زور سے ہندوستان میں اسلام پھیلایا۔ آخر یہ کہاں تک صحیح ہے؟

طاہر : اس کی حقیقت بھی پہلے اعتراضات کی طرح ہے۔ انگریز نے اپنی سیاسی اغراض کے لئے یہ بہتان تراشا ہے، عجیب اتفاق ہے کہ یہ اعتراضات مسلم حکومت کے ۷۰۰

سالہ دور کے بعد کیا جا رہا ہے، جبکہ خود بہتان تراش انگریز کی تلوار بے گناہوں کے خون سے سرخ ہو رہی تھی، اس بہتان کا مقصد یہ تھا کہ دنیا کی اس نفرت اور ناراضگی کے سیلاب کا رخ اسلام کی طرف پھیر دے، جس کے خود اپنی خون ریزی اور ظلم کی طرف امنڈنے کا اندیشہ تھا، انسانی طبیعت کی کمزوری ہے کہ جب وہ میدان جنگ میں ہار جاتا ہے تو میدان قلم میں بھی مقابلہ کی ہمت نہیں کرتا، چنانچہ اس تہمت میں بھی دنیا کی آنکھوں پر پردہ ڈالنے میں یورپ کامیاب ہو گیا، اور غلامانہ ذہنیت رکھنے والی قوموں اور پریس نے انگریز کے پیش کردہ اس نظریہ کو بلا تحقیق قبول کر لیا، حالانکہ مسلم حکومتیں اپنی قومی رواداری اور بے تعصبی میں ہمیشہ آگے رہی ہیں۔

اس کی وضاحت کرتے ہوئے علامہ سید سلیمان ندوی فرماتے ہیں: ہندوستان میں اسلامی فتوحات اور ان کی قوت کا مرکز صوبہ آگرہ، دہلی، اودھ، بہار اور دکن رہا، مگر دیکھو کہ یہی وہ مقامات ہیں، جہاں آج بھی مسلمانوں کی تعداد سب سے زیادہ کم ہے، یعنی آٹھ سو ۸۰۰ برس کے بعد بھی وہاں پندرہ فیصدی سے زیادہ نہ بڑھ سکے، برخلاف اس کے جہاں ان کا اقتدار حکومت زیادہ مضبوط نہ تھا، وہاں وہ حیرت انگیز اکثریت رکھتے ہیں، بنگال، کشمیر اور سندھ جیسے دور دراز علاقوں میں ان کی تعداد اپنے ہمسایوں سے زیادہ ہے، دکن پر مسلمانوں کا ہمیشہ قبضہ رہا، برہمنی سلطنت پوری قوت سے مسلط تھی، اس کے بعد پانچ اسلامی سلطنتیں ایک ہی زمانہ میں قائم ہوئیں، اور پھر نظام حیدرآباد کی سلطنت قائم ہے، تاہم مسلمانوں کی تعداد سب سے زیادہ کم ہے، سب اہل تاریخ مانتے ہیں کہ راجپوتانہ کی ریاستوں کو کلی طور سے کوئی مسلمان بادشاہ زیر نہ کر سکا، مگر بایں ہمہ ان کی کوئی ریاست آج ایسی نہیں جہاں تھوڑے بہت مسلمان نہ ہوں، سیلون اور برما پر کبھی مسلمانوں نے قبضہ نہیں کیا، مگر وہاں

مسلمانوں کی خاصی تعداد ہے، اتر پردیش میں چھ سو سال تک مسلم حکومت رہی لیکن یہاں مسلمان صرف ۱۴ فی صد ہیں، ہندوستان میں اسلام کی اشاعت کا سب سے پہلا اور قدیم سبب عربوں اور ہندوؤں کا تجارتی میل جول تھا۔

ہندوستان میں اسلام کی اشاعت کی اصل وجہ بتاتے ہوئے علامہ سید سلیمان ندویؒ فرماتے ہیں کہ عرب تاجروں نے خود آ کر اپنی نوآبادیاں قائم کیں، یہاں کی نو مسلم عورتوں سے انہوں نے شادیاں کیں، تاجروں کی فیاضی اور انسانیت نوازی نے غریبوں اور محتاجوں کو اپنے دامن میں پناہ دی، بچہ ذات کے ہندو اور غیر برہمن جو برہمنوں کے دباؤ، ظلم اور ترفع و غرور سے نالاں تھے، انہوں نے اسلام میں آ کر عزت پائی، جو لوگ ذرا ذرا سی باتوں پر اپنی ذات سے خارج کر دیئے جاتے تھے، وہ اسلام کی برادری میں داخل ہوتے گئے، بہت سے لوگ اپنے بچوں کو غربت کی وجہ سے عربوں کے ہاتھ فروخت کر دیتے تھے، وہ ان کو لیکر اسلام کی تربیت دیتے اور اپنی اولاد کی طرح پال کر جوان کرتے تھے، سب سے بڑی وجہ یہ ہے کہ اسلام کی روحانی طاقت کی عجیب و غریب نشانیاں انکی نگاہوں سے گذریں جس نے ان کو اسلام قبول کرنے پر مجبور کر دیا۔ نیز علماء اور درویشوں نے اپنی روحانی کشش کے جلوے بھی دکھائے۔ یہی باتیں سابق وزیر اعظم پنڈت جواہر لال نہرو نے بھی لکھیں ہیں۔

ہندوستان کے مشہور مؤرخ پنڈت سنڈر لال لکھتے ہیں کہ اسلام کی بڑی خوبی یہ ہے کہ اس نے کسی خاص کشش اور جدوجہد کے بغیر بہت مختصر عرصے میں دنیا کے بیشتر حصے کا احاطہ کر لیا تھا، یہ خیال بالکل غلط ہے کہ اسلام تلوار کے زور سے پھیلا، کیوں کہ دنیا کی تاریخ میں کوئی مذہب بھی بزور شمشیر نہیں پھیل سکا ہے، اور ایسی حالت میں جبکہ اسلام کا جنم انتہائی بے سروسامانی کے عالم میں ہوا ہے، اور اس کا کوئی ساتھی اور مددگار نہیں تھا، تو بھلا اس کے فروغ کیلئے اس کے حق میں تلوار چلانے والا کون تھا؟ اصل بات یہ ہے کہ اسلام میں جاذبیت

اورکشش ہی کچھ ایسی ہے کہ یہ خود بخود انسانوں کے دل میں گھر کرتا چلا جاتا ہے، ہندوستان میں صدیوں تک مسلمانوں کی حکومت قائم رہی ہے، لیکن کسی مسلمان خاندان کے دور حکومت میں اس ملک میں تبلیغ اسلام کی طرف معمولی توجہ بھی صرف نہیں کی گئی، اس کے باوجود اس ملک میں کروڑوں مسلمان ہیں، جو لوگ اپنے شجرہ نسب باہر سے آئے ہوئے مسلمانوں سے ملا سکتے ہیں ان کی تعداد انگلیوں پر گنی جاسکتی ہے۔

ہندوستان کا سب سے پہلا باقاعدہ مسلم بادشاہ قطب الدین ایبک قطب مینار کے پہلے منزلہ پر لاکراہ فی الدین (دین کے اختیار کرنے میں کوئی جبر نہیں) یہ آیت لکھوا کر روز اول سے مسلمانوں کی مذہبی رواداری کا اعلان کر چکا ہے، لہذا جب تک قطب مینار رہے گا، اور ان شاء اللہ تاقیامت رہے گا، مسلمانوں کی رواداری کا بانگ دہل اعلان کرتا رہے گا، اس کے ساتھ یہ بھی تاریخ کا ایک عجوبہ ہی ہے کہ بھارت جیسے ذات پات والے ملک کا پہلا مسلم بادشاہ ایک غلام تھا، جس نے ثابت کر دیا کہ مسلم سماج مساوات اور بھائی چارگی کا عملی درس دیتے ہوئے ذاتی صلاحیت کی وجہ سے غلام کو بھی بادشاہ کے منصب پر قبول کر سکتا ہے، بلکہ پورا خاندان ہی بادشاہ بنا دیا گیا، جو خاندان غلامان سے مشہور ہوا۔ اس کے مقابلے میں آزاد بھارت میں آج تک کسی دلت کو وزیر اعظم کے عہدہ پر قبول نہیں کیا گیا ہے۔

ہارون : ان کا یہ بھی اعتراض ہے کہ مسلمانوں نے ہندوؤں کے ۳۰۰۰ مندر توڑ کر مسجدیں بنائیں، یہ بابری مسجد بھی رام جنم بھومی کا مندر توڑ کر تعمیر کی گئی، اسی لئے یہ سارا قضیہ اٹھ کھڑا ہوا ہے، اسکی کیا حقیقت ہے؟

طاہر : بھائی! یہ الزامات بھی دوسرے الزاموں کی طرح بالکل بے بنیاد ہے، جو سلاطین اپنی رعایا کے اتنے خیر خواہ اور بھی خواہ ہوں کہ ان کی ضرورت زندگی کی تمام چیزوں کا خیال رکھے، بارش نہ ہونے پر فقیرانہ لباس میں رعیت کے لئے اللہ پاک سے دعا مانگے، وہ

اتنی اوجھی حرکت نہیں کر سکتے، اگر وہ مندر شکن ہوتے تو ۱۹۳۱ء سے ۱۸۵۰ء تک ۶۵۰ چھ سو پچاس سال میں ایک بھی مندر باقی نہ رہتا، جبکہ ہمالیہ کے دامن میں اور ملک کے اندر ہزاروں مندروں کے پرانے ہونے کا ہندو بھائی خود دعویٰ کرتے ہیں۔ میسور کا ہندو مندر حیرت انگیز طور پر محفوظ ہے، اجنٹا اور ایلورا کے برہمنی اور بودھی آثار کے تحفظ میں مسلمانوں کا ساتھ رہا، مگر ہم کو اس پر کوئی تعجب نہیں کرنا چاہئے کیونکہ اسلام نے ہندوستان میں کوئی نئی قوم لا کر آباد نہیں کی تھی، اسلام تو یہاں صرف ایک نورانی مشعل لیکر آیا ہے، اشوک کے فرمان کا قیمتی ستون والا کتبہ جسکو سلطان فیروز تغلق اپنے ساتھ میرٹھ سے دہلی لایا، یہ ہندوستان کے آثار قدیمہ کی حفاظت کا پہلا قدم تھا۔

حقیقت یہ ہے کہ مسلمانوں کو اسلام نے دوسروں کی عبادت گاہ توڑنے سے منع فرمایا، لہذا مسلم سلاطین نے کبھی مندر نہیں توڑے، ہاں اسکے برخلاف مندروں کے سارے اخراجات ادا کرنے اور انکی حفاظت کی ذمہ داری مسلم سلاطین نے لی، انہیں سب سے زیادہ بدنام بادشاہ حضرت عالم گیر اورنگزیبؒ ہیں، جنہوں نے بہت سارے مندروں کا خرچہ اور انکی حفاظت کے لئے بڑی بڑی جاگیریں وقف کی، انکے لکھے ہوئے دستاویز کے نمونے ثبوت کے طور پر آج بھی مٹھورا اور بنارس کے مہنتوں کے پاس موجود ہے، اُجّین کے مہاکلیشور مندر کا خرچہ اورنگزیبؒ ادا کرتے تھے۔

پھر بھی انہیں لے دے کہ ساری داستانوں میں یاد ہے اتنا

کہ اورنگزیب ہندو کش تھا ظالم تھا ستمگر تھا

یہی حال بابری مسجد کا بھی ہے کہ انگریزوں کی سازش سے اسکے رام جنم بھومی ہونے کا دعویٰ کیا گیا، اگر حقیقت یہی ہوتی تو بابر اس جگہ اپنا محل بناتا مسجد کیوں بنائی؟ جبکہ مسجد کیلئے تو پاک اور حلال جگہ کا ہونا ضروری تھا، دوسرے کی غصب کی ہوئی زمین پر مسجد نہیں ہوتی، اس وقت کے

علماء اس میں نماز ناجائز ہونے کا فتویٰ دیتے، دوسری بات یہ کہ تلسی داس کی رام چرٹ مانس جو اکبر بادشاہ کے زمانہ میں لکھی گئی، اسمیں اسکا ذکر ہوتا، اور انگریز حکومت کے تیار کردہ گزیٹیئر میں بھی اسکا نام جنم بھومی یا متنازع عمارت نہیں، بلکہ بابری مسجد کے نام سے وہ موسوم ہے، جبکہ یہ مسئلہ تو انگریزوں کا ہی پیدا کیا ہوا ہے۔

نیز بابر کے سیکولر ہونے کی دلیل اسکی اپنی آپ بیتی (توزک بابری) میں وہ وصیت ہے، جو اسنے اپنے بیٹے ہمایوں کو کی تھی، جسمیں ہر قسم کے مذہبی تعصبات مٹا کر انصاف و قومی رواداری کے ساتھ حکومت کرنے کا حکم دیا ہے۔

جس بادشاہ نے ایسی بے لاگ، جمہوری نصیحت کی ہو، وہ ایسی حرکت ہرگز نہیں کر سکتا، اور کسکو نیچا دکھانے کیلئے کرتا، اس نے تو مسلم بادشاہ ابراہیم لودی کو شکست دے کر ہندوستان پر قبضہ کیا تھا۔

بابر کی سیکولر اور رواداری والی حکومت پر تو ہندو اور یورپین مورخین اور اسکا لرحضرات نے بہت کچھ لکھا ہے، اور دل کھول کر اسکی تعریف کی ہے۔

ہارون : جب اسلام سلامتی اور بھائی چارگی کا درس دیتا ہے، اور شروع اسلام میں جب ہمارے قافلے دریائے سندھ کی راہ سے، اور بعد میں گنگا جمننا کے کنارے لنگر انداز ہوئے، تو اس ملک کے باشندوں نے ہمارا استقبال کیا تھا، بلکہ فاتح سندھ محمد بن قاسم کی مورت بنا کر اسکو مجسمہ تعظیم و عقیدت بنایا تھا، انکو ہم سے اور ہم کو ان سے کوئی بیر نہیں تھا، آپس میں بھائی بھائی کا تعلق تھا، تو کیا اسلام کی وہ اخوت و بھائی چارگی کی تعلیم آج ہمارے ہم وطن ہندو بھائیوں پر اثر انداز نہیں ہو رہی ہے، یا پھر ہماری وطن دوستی میں کمی آگئی ہے، ہم ملک سے وہ وفاداری نہیں رکھتے جو پہلے تھی ملک سے غداری اور بے وفائی مسلمانوں کا شعار ہوگئی ہے، جیسے کہ ہمارے بہت سے ہندو بھائی کہتے ہیں، آخر سچائی کیا ہے؟

طاہر : جہاں تک ملک کی حفاظت اور اس سے وفاداری کا تعلق ہے، تو ہم ان تمام ہندو بھائیوں کو اس ظلم کے خلاف صف آراء ہونے کی دعوت دیتے ہیں جو سیکولرزم اور قومی یک جہتی پر اعتماد رکھتے ہیں، ہم سب ملکر اس فرقہ پرستی کا مقابلہ کریں، جو ملک کو تباہ و برباد کرنے پر تلی ہوئی ہے۔ جس نے دنیا کے صنعتی اور ترقی یافتہ ملکوں کے سامنے ہماری ناک کٹا دی ہے، اس معاملہ میں ہم سے زیادہ ملک کا کوئی وفادار نہیں، ہم علی الاعلان ”ڈنکے کی چوٹ“ کہتے ہیں کہ ہمارے اسلاف اس ملک میں کوئی حصہ رسد بٹانے نہیں آئے، دولت سے بھرے ہوئے اور سرسبز ملکوں کو چھوڑ کر ہندوستان کی دولت میں حصہ لگانے نہیں آئے تھے، بلکہ ہم اس ملک میں ایک مشن، ایک خدمت اور ایک پیغام یعنی پیام انسانیت لے کر آئے تھے، ہم یہاں رہنے آئے تھے، جانے کے لئے نہیں آئے تھے، ہمارے ساتھ اس ملک کی ایک تاریخ ہے، ہم نے ۱۸۰۰ برس تک اس ملک میں کامیاب حکومت کی ہے، یہ ملک ٹکڑوں میں بٹا ہوا تھا، ایک دوسرے سے دست و گریباں تھے، ہم نے ملک کے شمال و جنوب اور مشرق و مغرب کو ایک کیا، ٹکڑوں میں بٹے ہوئے اس ملک کو ایک مضبوط اور مستحکم انتظامیہ اور وسیع مرکزی حکومت کے ماتحت کر کے، اکھنڈ بھارت کا خواب شرمندہ تعبیر کیا۔ ہمارے ۱۸۰۰ سالہ دور حکومت میں فرقہ وارانہ فساد کا صرف دو مرتبہ ذکر آتا ہے، وہ بھی جب ہماری گرفت کمزور ہو گئی، اور طوائف الملوکی کا دور شروع ہوا، تو فرخ سیر کے زمانہ میں احمد آباد اور کشمیر میں ہوا، دونوں جگہ تحقیق کے بعد مجرموں کو سزا دی گئی، جبکہ آپ کے ۶۰ سالہ دور میں ۲۰ ہزار فرقہ وارانہ فساد ہوئے، جسمیں لاکھوں کی جانیں تلف ہوئی، کھربوں روپیوں کا نقصان ہوا، ملک کی شاخ ختم ہو گئی، روزانہ بند اور فسادات سے ملک کو کھربوں روپیہ کا اقتصادی نقصان ہو رہا ہے، مفلسی، بیکاری، مہنگائی اور غیر ملکی قرضہ میں اضافہ اس وقت کے سب سے بڑے مسئلے ہیں، ملک کو ہم اسی طرح ۲۱ ویں صدی میں لے جائیں گے؟ ہرگز نہیں لہذا آئیے ہم سب ملکر ملک کو بچائیں ورنہ

نہ سمجھو گے تو مٹ جاؤ گے ہندوستان والو - تمہاری داستاں تک بھی نہ ہوگی داستاںوں میں

مسلمانوں سے وفاداری اور وطن دوستی کا سوال کرنے والے اپنے گریبان میں منہ ڈال کر اپنے دل اور آتما سے پوچھو کہ ملک کا غدار اور وفادار کون ہے؟ مسلمان تو مرنے کے بعد بھی وطن عزیز کی مٹی میں دفن ہو کر راشٹر پریم اور وفاداری کا پاس رکھتا ہے، آج کی فرقہ پرستی اور مسلم دشمنی کے دور میں بھی ہم نے اپنی وفاداری اور وطن دوستی کو باقی رکھا ہے، ملک کے خلاف غداری، جاسوسی اور بے وفائی کا الزام تحقیقی طور پر آج تک کسی مسلمان پر نہیں لگا، ملک کے سیاسی اور سماجی لیڈر کے خون سے کسی مسلمان کے ہاتھ رنگین نہیں ہوئے، ہم سے وفاداری مانگنے والے بے وفا اور ملک دشمن بابائے قوم گاندھی جی کا خون کرنے والے، حکومت اور سیٹ حاصل کرنے کے لئے ملک بھر میں فرقہ وارانہ فسادات اور خون کی ندیاں بہانے والے، ہڑتالیں، رتھ یا ترائیں، جلوس اور بند کا اعلان کر کے ملک کے کروڑوں روپیہ کا اقتصادی اور سماجی نقصان کرنے والے، رام چندر جی اور کرشن جی کے نام پر دھبہ اور کلنک لگانے والے، دلش کا اقتصادی اور اخلاقی دیوالیہ نکالنے والے، غیر ملکی خفیہ اداروں کے ایجنٹ، ملک کی قیمتی دستاویزات اور خفیہ فائلیں غیر ملکوں کو کروڑوں روپے میں بیچنے والے، پہلے اپنی خبر لو!!! ملک کے وزیر اعظم کے آفس کی فائلیں جب محفوظ نہیں رہ سکتی تو پھر اور دوسرے ڈپارٹمنٹ (Dipartment) کا کیا حال ہوگا؟

انڈیا کو متحد پر امن اور ترقی یافتہ ملک بنانے کے لئے اصل جس چیز کی ضرورت ہے، وہ نیشنل کیریٹر ہے، اس کا مطلب یہ ہے کہ آدمی ذاتی مفاد کو اہمیت دینے کے بجائے قومی مفاد کو اہمیت دے، باہر کا کوئی ملک پیسہ دیکر آپکو خریدنا چاہے تو دلش کی محبت آپکو اس بات سے روکے، یا ٹیکس نہ دینے میں آپکے ذاتی مفاد کو قربان کر کے قوم کے فائدے کے لئے ٹیکس ادا کریں، ملاوٹی چیزیں سپلائی کرنے میں ذاتی فائدہ ہے، لیکن ملک کی ترقی رک جاتی ہے۔ الیکشن میں ہار جائیں تو ملک کے سیاسی نظام کو استوار رکھنے کے لئے اپنی ہار مان لیں، اگر آپ

سرکاری عہدے پر ہیں تو اپنے مالی فائدے کے لئے اسکینڈل میں ملوث ہو کر ملک کے اقتصادی ڈھانچے کو تباہ نہ کریں، اگر کسی پارٹی کے لیڈر ہیں تو اپنے لیکشنی مفاد کے لئے دو گروہوں میں نفرت و عداوت اور خوف کے جذبات نہ پیدا کریں، کیوں کہ اس سے آپکا ووٹ بینک تو بنے گا لیکن ملک کا بینک دیوالیہ ہو جائے گا، اسی کا نام سچی دلش بھکتی ہے، اور یہی ہمارے ملک میں نہیں ہے، دلش بھکتی کے بجائے سارے لوگ خویش بھکتی میں لگے ہوئے ہیں، اسی نے ملک کو تباہ کر دیا ہے، حقیقت یہ ہے یہ ہندو مسلم کشمکش کا اصل سبب نہ مذہب کا اختلاف ہے اور نہ تہذیب و ثقافت کا اختلاف، اسکا اصل سبب وہ سیاست ہے، جو معصوم بن کر مذہب اور تہذیب و ثقافت کو منافرت اور کشمکش کا مجرم قرار دیتی ہے، یا پھر مذہب اور تہذیب و ثقافت کے وہ تنگدل اور متعصب علمبردار ہیں، جو اپنے مذہب اور اپنی تہذیب و ثقافت کے سوا کسی دوسرے مذہب اور تہذیب و ثقافت کو دیکھنا گوارا نہیں کر سکتے۔ جہاں تک مذہب کا تعلق ہے، نہ اسلام غیر مسلموں سے لڑنے کی تعلیم دیتا ہے، نہ ہندو مذہب مسلمانوں سے لڑنے کی تلقین کرتا ہے، دونوں مذہب امن و امان کی تعلیم دیتے ہیں، ہندو مسلمانوں کو اپنے سیاسی مقاصد کو پروان چڑھانے کیلئے متعصب لیڈر دھرم اور سنسکرتی کا نعرو لگا کر اور ایسے ہی اخباروں کے ایڈیٹر اپنے اخبار کی اشاعت بڑھا کر دولت کمانے کیلئے آپس میں لڑاتے ہیں۔

ہندوستان میں مذہبی، تہذیبی ہی کشمکش نہیں ہے، سیاسی تصادم اور کشمکش بھی ہے۔ حالانکہ تمام سیاسی پارٹیوں کے لیڈر اور رہنما غیر مسلم ہی ہیں، اس اختلاف کا مٹانا اور ایک تہذیب و ثقافت کا قیام ضروری ہے، تو ان سیاسی پارٹیوں میں کیوں شدید اختلاف اور کشمکش ہے جن کے زعماء اور قائدین ایک ہی مذہب اور ایک ہی تہذیب و ثقافت سے تعلق رکھتے ہیں؟ معلوم ہوا کشمکش کا حقیقی سبب مذہب اور تہذیب و ثقافت کا اختلاف نہیں ہے، بلکہ سیاسی مقاصد سے ان کا غلط استعمال اور مذہبی، تہذیبی، خود پسندی، تنگدلی اور عصبیت ہے، قومی اتحاد و یکجہتی

اور جذباتی ہم آہنگی پیدا کرنے کیلئے قومی اتحاد و یکجہتی کی بنیاد ایک تہذیب و ثقافت کو نہیں، حب الوطنی کو قرار دیا جائے کسی ملک کی سالمیت اور استحکام کیلئے اصل چیز حب الوطنی ہی ہے، اور حب الوطنی ایسی قومی یکجہتی اور جذباتی ہم آہنگی سے پیدا ہو ہی نہیں سکتی، جو مختلف تہذیب و ثقافت کو مٹا کر ایک تہذیب و ثقافت کی بنیاد پر قائم کی جائے۔

ہندوستان کے دستور نے ہندوستان کے تمام مذاہب اور تمام تہذیب و ثقافت کو آزادی اور ان کے بقاء و تحفظ کی جو ضمانت دی ہے، اس کا صرف قول سے نہیں عمل سے احترام کیا جائے تاکہ ہر مذہب کا ماننے والا اپنے مذہب اور اپنی تہذیب و ثقافت کے بقاء و تحفظ کی طرف سے قلبی طمانینت اور آسودگی محسوس کرے، حکومت کسی پارٹی کے لیڈر یا کسی مذہب کے رہنما کو اسکی اجازت نہ دے کہ وہ کسی مذہب کے پیروں کی تہذیب و ثقافت کو چیلنج کریں، یا اپنی تہذیب و ثقافت میں انکی تہذیب و ثقافت کو ضم کرنے کی کوشش کرے، ایسا کرنے والوں کے خلاف حکومت مناسب قانونی کارروائی کرے۔

اہل ملک کا ذہن بدلنے کے لئے حکومت ضروری تدابیر اختیار کرے، اور مذہبی و تہذیبی تنگدلی اور تعصب کے بجائے خواص و عوام سب میں بے تعصبی اور رواداری پیدا کرنے کے لئے اسٹیج، ریڈیو، اور لٹریچر وغیرہ سے کام لے، ایک مذہب کے علماء دوسرے مذہب کے خلاف گمراہی اور نفرت و بیزاری پھیلانے کیلئے ان کے عقائد و اعمال کو مسخ اور ان کو غلط رنگ میں پیش کر کے ان پر جرح و قدح نہ کریں، جو بحث و گفتگو بھی کریں علم و تحقیق کی روشنی میں حق پسندی اور دیانتداری کے ساتھ کریں، جس کا مقصد احقاق حق ہونہ کہ پروپیگنڈہ۔

اس ملک کو سب سے بڑا خطرہ رشوت بازاری، گنڈا گردی اور مافیا گروہی سے ہے جس نے پورے ملک کو اپنے آہنی شکنجہ میں کس لیا ہے۔ گنڈے لوگ ووٹینگ کرواتے ہیں، اپنے مخالفین کا قتل و اغوا کرواتے ہیں، پھر اسمبلی میں منتخب ہو کر وزیر بھی بن جاتے ہیں۔

ملک کی آزادی کے وقت انگلینڈ کے وزیر اعظم مسٹر چرچل اور دیگر انگریز حکام ہمارا مذاق اڑاتے تھے، اور انتہائی گھناؤنے انداز میں کہتے تھے کہ اس ملک کو آزادی دے کر کس کے حوالے کر رہے ہو؟ کیا گنڈوں، لفنگوں اور بد معاشوں کے حوالے کر رہے ہو، ان کی یہ باتیں آج حرف بحرف سچی ثابت ہو رہی ہے۔ جمہوریت کے نام پر ٹولہ بندی اور گروہ بندی رائج ہے۔ سیاسی پارٹیوں نے اپنے مفادات کے لئے جمہوریت باقی رکھی ہے، کیوں کہ جمہوریت کے نام پر جو کرنا چاہے کر سکتے ہیں، ہر کس و ناکس یا ہر چھوٹی بڑی جماعت ملکر کسی بھی حصے میں جب چاہے جلوس اور ریلیاں نکال سکتی ہے، ڈنگا فساد اور کسی کے خلاف جو فساد انگیز نعرہ لگانا ہو وہ لگا سکتی ہے، ہمارے ساتھ آزاد ہونے والے چھوٹے چھوٹے ممالک آج ہم سے کتنے آگے بڑھ گئے ہیں۔ ان کی اقتصادی، سماجی اور سیاسی استحکام اور مضبوطی کو دیکھئے۔ ہم اب تک ملک کی آدھی آبادی کی تعلیم جیسی اہم اور بنیادی ضرورت بھی پوری نہیں کر سکے ہیں، لاکھوں دیہاتوں میں بجلی، پانی اور پختہ سڑکوں کا انتظام نہیں کر سکے ہیں، اور جہاں ہے وہاں بھی ”آی اے ایم گیارام“ کی طرح ہے، مہنگائی کی وجہ سے عوام کی حالت بدتر ہوتی جا رہی ہے، اور سیاسی لوگ مالدار سے مالدار تر ہوتے جا رہے ہیں، آزادی کے لیڈر گاندھی، جی، نہرو اور مولانا ابوالکلام آزاد وغیرہ نے ملکر ملک کی آزادی کے لئے اپنی جان، مال، عزت آبرو وغیرہ کی قربانی دی، اسکے بجائے آج کاروبار یا ملازمت نہ مل سکنے والے بے کار لوگ سیاست میں داخل ہو گئے ہیں، جو بد اخلاقی، بے قانونی وغیرہ سے کام لیتے ہیں۔

سیاست خدمت کے بجائے پیشہ بن گیا ہے، پیشہ اور ڈھنڈھے کے بھی کچھ اصول و قوانین ہوتے ہیں، لیکن اس سیاست کے پیشہ میں تو کوئی بھی قانون نہیں ہے، جس طرح چاہے ملک کو لوٹ کھسوٹ لو۔ بس ”اندھیری نگری اور چوکٹ راج“ کا قانون ہے۔

ہارون : جب یہ حالات آنتے سنگین اور نازک ہو گئے ہیں، اس ملک میں مسلمانوں کو

مستقبل اور مذہب کی حفاظت کیلئے کیا لائحہ عمل اپنانا ہوگا، قرآن کریم اس مسئلہ میں ہماری کیا رہنمائی فرماتا ہے؟ اور خود امت میں جو کمزوری آگئی ہے، دنیا کی امامت کرنے والی یہ امت آج در بدر کی ٹھوکر کیوں کھا رہی ہے؟

طاہر: بھائی! قرآن مجید میں سر بلندی اور غلبہ کے حصول کے سلسلہ میں دو آیتوں میں کافی رہنمائی فرمائی ہے۔ ایک جگہ فرمایا: وانتم الاعلون ان كنتم مؤمنين تم ہی بلند تر ہوں گے اگر تم ایمان والے ہوئے، اور کم من فئة قليلة غلبت فئة كثيرة الخ... جسمیں صبر کی تلقین کی گئی ہے، ایمانی زندگی کی بنیاد اس بات پر ہے کہ اللہ تعالیٰ پر اعتماد ہو، اسکے احکام کی پابندی ہو، اور اللہ تعالیٰ کے دئے ہوئے صبر کا مطلب یہ ہے کہ اللہ تعالیٰ کے بھروسے پر صبر و برداشت کا ثبوت دینا ہے، آج ہمارے ایمان کی کمی کے ساتھ صبر کی بھی کمی ہے، اگر صبر ہے تو عموماً اللہ تعالیٰ کے بھروسے پر نہیں، اللہ کے بھروسے والے صبر میں غیر اللہ کا خوف نہیں ہوتا، مایوسی اور پست ہمتی نہیں ہوتی، اسکے ساتھ یہ جاننا چاہئے کہ یہ ہماری قوت ایمانی، خود اعتمادی، اخلاقی جرأت اور سیاسی بصیرت کا کھلا ہوا امتحان ہے، اس امتحان سے ہم کو ۱۴۰۰ سالہ تاریخ میں بار بار گزرنا پڑا ہے، بارہا ایسے مواقع آئے جب یہ محسوس ہونے لگا کہ امت کا چراغ اب اور تب بجھا چاہتا ہے، اس امت کے لئے کارگاہ ہستی کو سجانے والے آقا و مالک نے یہی فیصلہ فرمایا ہے کہ وہ اس امتحانی طوفان سے گزرتی رہے، یہی اسکا طرہ امتیاز ہے، چنانچہ فرمایا گیا: لتبلون فی اموالکم و انفسکم الخ... ولنبلونکم الخ... یہ آیات تمام مسلمانوں سے خطاب کر رہی ہیں، لہذا ہندوستانی مسلمانوں کو چاہئے کہ وہ جزوی، فروعی اختلافات بھولا کر ان فتنوں کے مقابلہ کیلئے تیار ہو جائیں۔ جہاں تک جانی مالی خطرہ کا تعلق ہے تو قرآن کریم نے فرما دیا ہے: ان اللہ اشتری من المؤمنین انفسہم و اموالہم بان لہم الجنة، لہذا ایمان کی حفاظت

کرنے کیلئے کیا کرنا چاہئے، اسکو بھی آگے کی آیات سے واضح کر دیا ہے۔
 اسکے ساتھ یہ بات بھی مد نظر رکھنا ہیکہ دنیا کی ساری قومیں آسمانی ہدایت اور انبیاء کرام کی تعلیم و حکمت کے سرمایہ کو یکسر کھو چکی ہیں، اس گھٹا ٹوپ اندھیرے میں امت مسلمہ ہی سے امید کی شعاع نظر آتی ہیں، کیونکہ ہمارے پاس دینی سرمایہ اور آسمانی ہدایت و حکمت کا سرچشمہ اپنی اصل شکل میں محفوظ ہے، ہم وہ ملت ہیں جنکے پاس بھٹکی ہوئی انسانیت کی ہدایت، ہر عہد میں کسی ڈوبتے ہوئے معاشرے کو، کسی بجھتے ہوئے چراغ کو، کسی برباد ہوتے ہوئے ملک کو بچانے والا پیغام ہے، ہم نے ساتویں آٹھویں صدی عیسوی میں رومی، ایرانی اور ترکستانی معاشرہ کو اور تیرھویں صدی عیسوی میں نیم وحشی تاتاری قوم کو ایک نیا دین و عقیدہ، مقصد زندگی، ترقی یافتہ تہذیب، علوم و فنون اور اعلیٰ درجہ کی انتظامی و قانونی صلاحیت والی رہنمائی عطاء کی ہے۔

افسوس ہیکہ ہمارے کچھ سیاسی لیڈروں کے مخصوص سیاسی مزاج اور ناقابل اندیشی نے اسلام اور مسلمانوں کو اس ملک میں سیاسی اور سماجی حریف و مقابل بنا کر چھوڑ دیا، جسکے ساتھ کوئی بے غرض و بے لوث دینی دعوت ہے، نہ انسانیت کی فلاح و نجات کا کوئی پیغام ہے۔ نہ سیاسی حقوق سے بلند کوئی مقصد زندگی ہے، جسکا لازمی نتیجہ یہ ہوا کہ اسلام کی اخلاقی و روحانی دعوت جسکو ان سیاسی لڑائیوں سے کوئی تعلق نہ تھا، وہ بھی معیوب اور مخالف معلوم ہونے لگی، ہم کو ملک و ملت دونوں زندہ حقیقتوں میں سے کسی سے آنکھیں بند نہیں کرنی چاہئے، لیکن ہماری داعیانہ حیثیت اور فرض منصبی جسکی بنا پر ہم کو خیر امت اور شہداء اللہ کا لقب ملا ہے وہ غالب رہنی چاہئے، مسلمانوں میں دینی شعور اور دینی تعلیم کی ضرورت کا احساس ہونا چاہئے، تو میں صرف تاریخ کے سہارے یا عظمت رفتہ کی بدولت نہیں، بلکہ مسلسل و دائمی سرگرمی، مستقل احساس ذمہ داری اور ہر دم قربانی کے لئے آمادگی، تازہ دم قوت افادیت و صلاحیت کے بل پر زندہ و تابندہ رہتی ہیں، ورنہ تاریخ کے دفتر پارینہ کا حصہ بن جاتی ہیں، زمانہ انہیں طاق نسیان پر رکھ

دیتا ہے، لہذا امت مسلمہ حالات سے نہ گھبراتے ہوئے اپنے دعوتی، تہذیبی اور قائدانہ کردار کے ساتھ سرگرم سفر ہوں کیونکہ ۔

ناموس ازل را تو امینی تو امینی	-	دارائے جہاں را تو یساری تو یسینی
اے بندۂ خاکی تو زمانی تو زمینی	-	صہبائے یقین درکش و از دیرگماں خیز
از خوابِ گراں خوابِ گراں خوابِ گراں خیز		
عالم ہمہ ویرانہ ز چنگیزی افرنگ	-	معمار حرم باز بہ تعمیر جہاں خیز

ہارون : مولانا جزاک اللہ خیرا۔ آپ نے میرے ذہن میں آنے والے تمام سوالات اور الجھنوں کا تشفی بخش جواب دیا۔ میں ضرور اپنے ہندو دوستوں تک یہ صحیح معلومات پہنچاؤں گا، ان شاء اللہ تعالیٰ۔۔۔۔۔

السلام علیکم ورحمة اللہ وبرکاتہ

بين المذاهب مذاكرات - امكانات - فوائد - نقصانات

هارون : السلام عليكم ورحمة الله وبركاته۔ ارے بھائی صاحب کئی دن سے نظر نہیں آرہے تھے، کیا کچھ طبیعت تو ناساز نہیں تھی؟ یا پھر کسی سفر میں تشریف لے گئے تھے؟

نعمان : بھائی! آپ جیسے کرم فرماؤں کی دعاء سے طبیعت تو الحمد للہ ٹھیک تھی، لیکن بہت ہی اہم اور ضروری مسئلہ کی وجہ سے سعودی عربیہ جانا ہوا تھا، آپ نے بھی شاید اخبارات میں مکہ مکرمہ کے Royal Palace میں منعقد ہونے والی بین الاقوامی کانفرنس کے متعلق پڑھا ہوگا، جس میں خادم حرمین شریفین شاہ عبداللہ کے اشارہ پر رابطہ عالم اسلامی کے زیر اہتمام منعقدہ اس کانفرنس میں مسلمانوں کے تمام مسلک اور فرقوں کے علماء، دانشور، تنظیموں کے سربراہ، یونیورسٹیوں کے پروفیسر اور اسکالر حضرات نے شرکت کی، یہ کانفرنس اس اعلامیہ کے ساتھ اختتام پذیر ہوئی کہ امریکہ و اسرائیل کی مشترکہ سازش نے پوری دنیا میں اسلام کے خلاف جنگ کی فضا پیدا کر دی ہے، لہذا سب سے پہلے اس کا مقابلہ کرنے کے لئے تمام اسلامی ممالک متحد ہو جائیں، اور رنگ و نسل، ملک اور مذہب سے بالاتر ہو کر ہمت اور تدبر کے ساتھ غیر مسلموں کے دلوں کو مسخر کرنے کی کوشش کریں، انصاف، اخلاق اور پر امن بقاء باہمی کے نظریہ کو فروغ دیا جائے، باہمی تنازعات کے حل کے لئے صبر و تحمل اور برداشت کی نبوی تعلیم کو مشعل راہ بنایا جاوے، اس کانفرنس کا اصل اور بڑا مقصد دنیا بھر کے مختلف مذاہب کے ساتھ رواداری کا سلوک اور ممکن حد تک مذہبی و تہذیبی تصادم کو روکنا ہے، کیونکہ ان حالات میں جبکہ دنیا بارود کا ڈھیر بنی ہوئی ہے، کسی بھی معمولی بہانہ سے تیسری عالمی جنگ چھڑ سکتی ہے، جو دنیا کو تباہی کی طرف لے جائے گی۔

دوسری طرف پوری دنیا کے اندر تشدد، فحاشی اور عریانی بڑے پیمانے پر پھیل رہی ہے، اس خوفناک طوفان نے تمام اخلاقی قدروں کو تباہ کر دیا ہے، مسلمان خاص طور سے اس کا نشان ہیں، اور انہیں کے پاس ان مشکلات و مسائل کا حل ہے، لیکن جس عالمگیر پیمانے پر تمام انسان اس فساد سے متاثر ہو رہے ہیں، اس میں تنہا مسلمان اس کا مقابلہ نہیں کر سکتے، ضرورت ہے کہ اس کے مقابلے کے لئے پوری دنیا کے مذاہب اور ان کے ماننے والے کندھے سے کندھا ملا کر اٹھ کھڑے ہوں، اور آپسی تعاون سے اس شر و فساد کو روکے۔

ہارون : بھائی! یہ عجیب بات ہے کہ عرب سربراہان مملکت اور مسلم دانشوران غیر مسلموں خاص کر کے یورپ و امریکہ کے ساتھ مذاکرات اور مختلف مذاہب کے درمیان مفاہمت کے امکانات تلاش کر رہے ہیں، اور اس کی ضرورت پر زور دینے کیلئے قرآن و حدیث سے دلائل بھی فراہم کر رہے ہیں، لیکن وہ یورپ و امریکہ کی نا انصافیوں کے خلاف کوئی ٹھوس قدم اٹھانے کیلئے تیار نہیں ہے، ایک طرف تو امریکہ و یورپ مسلمانوں کی دل آزادی اور ان کو ستانے میں کوئی کسر نہیں چھوڑ رہے ہیں، کبھی آپ ﷺ کے توہین آمیز کارٹون بنا کر مسلمانوں کے جذبات سے کھلواڑ کرنے کی کوشش کی جاتی ہے، کبھی فلموں کے ذریعہ آپ ﷺ کو دہشت گرد بنا کر پیش کرتے ہیں، کبھی حجاب اور پردہ جیسی اسلامی تعلیمات کا مذاق اڑایا جاتا ہے، تو کبھی قرآن کریم کے پاکیزہ اوراق پر گولیوں کی نشانہ بازی کی مشق کر کے مسلمانوں کے دلوں کو چھلنی کیا جاتا ہے، گذشتہ ۶۰ سال سے فلسطینی عوام زندگی کی بھیک مانگ رہے ہیں، کیا امریکہ و یورپ اسرائیل کی پشت پناہی کے ذریعہ فلسطینیوں کو ان کے زندہ رہنے کے حق سے محروم نہیں کر رہے ہیں؟ افغانستان اور عراق میں مسلمانوں کی تباہی و بربادی کا ذمہ دار کون ہے؟ یہ عجیب بات ہے کہ ایک فریق تو مسلسل دشمنی پر آمادہ ہو، اور دوسرا فریق مفاہمت اور صلح کے امکانات تلاش کرنے میں مصروف ہو۔

اسی طرح یہ غلط فہمی بھی نہیں ہونی چاہئے کہ اسلام کی مخالفت کرنے والی قومیں اسلامی تعلیمات کے بارے میں غلط فہمی اور ناواقفیت کا شکار ہے، بلکہ وہ مسلمانوں سے زیادہ اسلام کا مطالعہ اور جانکاری رکھتی ہیں، وہ جان بوجھ کر خاص منصوبوں کے ماتحت ہر مورچے سے اسلام پر حملہ آور ہو رہی ہیں۔ دنیا کی تاریخ کا مسلمہ اصول ہے کہ طاقتور قومیں کمزور قوموں کے اثرات اور ان کی تہذیب و کلچر جلدی قبول نہیں کرتی ہیں۔

قرآن کریم کے مطالعہ سے بھی یہی معلوم ہوتا ہے کہ یہود و نصاریٰ تم سے اس وقت تک راضی نہیں ہوں گے۔ جب تک مسلمان ان کی تہذیب و کلچر اور ان کے بتائے ہوئے راستے پر نہیں چلیں گے، ولن ترضی عنک الیہود ولا النصارى حتى تتبع ملتہم۔ تحقیق کرنے سے پتہ چلا ہے کہ یورپ میں اسلام کی بڑھتی رفتار کو روکنے کیلئے چرچ والے اور یورپی حکومتیں پریشان ہیں، لہذا کافی غور و فکر کے بعد اب مفاہمت اور مذاکرات کا دروازہ کھولنے کی بات کی گئی ہے، تاکہ یہ بتایا جاوے کہ تمام مذاہب ایک ہی قسم کے عقائد کی باتیں کرتے ہیں، اسلام اور عیسائیت میں بنیادی طور پر کوئی فرق نہیں ہے، گر جاگھروں کے عالمی مرکز نے حال میں یہ فیصلہ کیا ہے کہ مذاکرات سے کمزور ایمان والے مسلمانوں میں ہمیں عیسائیت پھیلانے کا بہانہ مل جائے گا، اور اسلام کی تعلیم کو وحدتِ ادیان کے انداز میں پیش کر کے سچی توحید، آخرت کا عقیدہ اور اسلامی مساوات و بھائی چارگی کو بھلا دیا جاوے، مسلمان ان پر کئے جانے والے حالیہ مظالم کو بھول جائیں، جیسے اس سے پہلے ہونے والی صلیبی جنگوں کو آج کے مسلمان مورخین بھی بھول گئے تھے، صدر بُش نے افغانستان اور عراق پر حملہ کرتے وقت صلیبی جنگوں کے لفظ سے اسکو یاد دلایا۔

نعمان : آپ کی بات صحیح ہے کہ موجودہ حالات میں جبکہ ساری قومیں مسلمانوں پر اس طرح ٹوٹ پڑی ہیں جیسے بھوکے دسترخوان پر ٹوٹ پڑتے ہیں، اور اس طرح آقائے مدنی

صلی اللہ علیہ وسلم کی پیشین گوئی حرف بحرف ثابت ہو رہی ہے، لیکن ان کے مسلمانوں پر ٹوٹ پڑنے کی وجہ بھی سوچنے کی ہے، حدیث شریف کے مطابق مسلمانوں میں دنیا کی محبت اور موت سے نفرت پائی جانے کی وجہ سے یہ برے دن دیکھنے کو مل رہے ہیں، اس کے ساتھ یہ بھی وجہ ہے کہ لوگوں میں قبولیت اسلام کے بڑھتے ہوئے رجحانات اور یورپ و امریکہ میں اسلامی تعلیمات کی مقبولیت نے ان کو حواس باختہ کر دیا ہے، لہذا وہ ایک پاگل اور باولے کتے کی طرح ہر چہار سمت سے مسلمانوں کو کاٹنے دوڑ رہے ہیں۔

اور ہم یہ بھی جانتے ہیں کہ مختلف قوموں اور مذاہب کے درمیان مذاکرات کے ذریعہ یورپ اور چرچ والے کیا چاہ رہے ہیں، وہ چاہتے ہیں کہ یہودیوں اور عیسائیوں کی طرح مسلمان بھی اسلام کی اصل تعلیمات کو بھول جائیں، تورات و انجیل کی طرح قرآن کریم کو بھی بدل دیا جائے، تاکہ نام نہاد مسلمان دانشوران غیروں کے ساتھ مذاکرات و مجالسات کر کے ان کے بچے بچائے ایمان سے بھی وہ ہاتھ دھولیں، اور اس طرح کے حالات ہم روزانہ اپنی آنکھوں سے دیکھ بھی رہے ہیں، لہذا اس سلسلہ میں بہت احتیاط سے کام لینے کی ضرورت ہے، اس کا اصل علاج تو یہ ہے کہ ہمارے اسکول، کالج میں پڑھے لکھے نوجوانوں کو اسلامی تعلیمات سے خوب واقف کرایا جاوے، مسلم اسکول و کالج کی ذمہ داری ہے کہ مشنری اسکول جس طرح کی عیسائی مذہبی اسپرٹ اپنے کالج کے نوجوانوں کو دیتی ہیں، بلکہ اسلام پر اعتراضات کیلئے بھی تیاری کرتی ہیں، ہماری اسکول بھی مسلم اسٹوڈینٹ کو اسلامی تعلیمات و شخصیات سے آگاہ کرے، دیگر مذاہب کے بنیادی عقائد کی کمزوریوں سے بھی مسلمان طلبہ کو واقف کرائیں، لیکن افسوس یہ ہے کہ ہمارے اسکول و کالج کے ذمہ داران اور تعلیمی نگرانی کمیٹی صرف نام کی مسلمان ہوتی ہیں، ان کو اپنے عقائد کا ہی پتہ نہیں ہوتا، لہذا وہ دوسروں سے مرعوب ہو جاتی ہیں، جبکہ عیسائی مشنری سے ہم کو بارہا تجربہ ہوا کہ وہ اپنے مذہب کی

کمزوری کو کس طرح چھپا کر اسلام پر اعتراض کرتے ہیں۔

لیکن مختلف مذاہب کے درمیان ہونے والے مکالمات اور مذاکرات کا ایک روشن پہلو بھی ہے، وہ مسلمانوں کی اپنی ضرورت ہے، اس کا مقصد یورپ و امریکہ کے عوام کے سامنے اسلام کی اصل تصویر پیش کرنا ہے، وہاں کے عوام اور پبلک کو بتانا ہے کہ دہشت گردی، انتہا پسندی اور ظالمانہ کارروائیوں سے اسلام اور مسلمانوں کا کوئی تعلق نہیں ہے، اسلام تو سراپا رحمت، خیر خواہی اور امن و سلامتی کا مذہب ہے۔

عقیدہ، عمل اور تاریخی واقعات اسکی گواہی دیتے ہیں، اسی طرح ان مذاکرات کے ذریعہ تہذیبی تصادم کے بڑھتے خطرات کو کم کرنے کی کوشش کی جاسکتی ہے، ان مذاکرات میں مسلمانوں پر ہونے والے ظلم و تشدد کو بہترین انداز میں پیش کر کے سامعین کے دلوں کو نرم کیا جاسکتا ہے، اور یورپ کے چند افراد کی طرف سے ہونے والے زہریلے پروپیگنڈے اور اعتراضات کا بھی تسلی و تشفی بخش جواب دیا جاسکتا ہے۔ سینیئر بش کے سلامتی مشیر کارپروفیسر سمویل ہنگٹن کی بدنام زمان کتاب تہذیبوں کے تصادم (Clash of Civilization) کا نظریہ اور نائن-ایون (۱۱/۹) کے ورلڈ ٹریڈ سینٹر کے توڑنے کے ڈراما کے بعد اسلام دشمن خفیہ ایجنسیوں اور مسلم دشمن میڈیا کے مکر و فریب اور سازشوں کے بعد کی صورت حال نے مسلمانوں کے خلاف جو ماحول تیار کیا ہے، اور یورپ و امریکہ بلکہ ہندوستان کے عوام اور پبلک کو جس غلط فہمی کا شکار بنایا ہے، اور اسکے ذریعہ مسلمانوں کو دنیا کے تمام ممالک کے ایرپورٹ، ریلوے اسٹیشن، بس اڈوں اور نجی و سرکاری آفسوں میں شکوک و شبہات کی نگاہوں سے دیکھا جاتا ہے، ان تمام غلط فہمیوں کو دور کرنے کے بہت سے ذرائع میں سے ایک اہم ذریعہ اسی طرح کی آپسی بات چیت، مذاکرات اور مفاہمت کی صورت بھی ہے، پچھلے کئی سالوں میں بعض اسلامی و غیر اسلامی ملکوں میں اس طرح کی کانفرنسیں اور ورکشاپ منعقد ہوئے، اور ان کے نمایاں فائدے بھی سامنے آئے ہیں، یورپ میں بھی مسلمان اقلیت کیلئے اس طرح کے مذاکرات کئی رکاوٹیں دور

کرنے میں معاون ثابت ہوئے، ہندوستان میں بھی جمعیتہ علماء اور مدارس کے مذاکرات میں ہندو بھائیوں نے دلچسپی لیکر ہمارے مسائل کو میڈیا کے ذریعہ عوام تک پہنچایا۔

قرآن کریم میں بھی نجران کے نصاریٰ کو خطاب کرتے ہوئے فرمایا گیا: يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ ترجمہ: آپ کہہ دیجئے کہ اے اہل کتاب اس چیز کی طرف آؤ جو ہمارے اور تمہارے درمیان مشترک ہے، کہ ہم اللہ تعالیٰ کے سوا کسی کی عبادت نہیں کریں گے، اور نہ اس کے ساتھ کسی کو شریک ٹھہرائیں گے، اور نہ ہم میں سے کوئی اللہ تعالیٰ کے سوا کسی کو رب ٹھہرائیگا۔ اور ایک آیت کریمہ میں فرمایا گیا ہے: لَا يَنْهٰكُمُ اللَّهُ عَنِ الَّذِينَ لَمْ يُقَاتِلُوا فِي الدِّينِ وَلَمْ يُخْرِجُوا مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ. إِنَّ اللَّهَ يُحِبُّ الْمُقْسِطِينَ . ترجمہ: اللہ تعالیٰ تم کو ان لوگوں کے ساتھ احسان اور انصاف کا برتاؤ کرنے سے منع نہیں کرتا جو تم سے دین کے بارے میں نہیں لڑے، اور تم کو تمہارے گھروں سے نہیں نکالا، اللہ تعالیٰ انصاف کرنے والوں سے محبت رکھتے ہیں۔ (ممتحنہ: ۷)

لہذا اس قرآنی اصول ”کلمہ سوا“ کی بنیاد پر دوسرے مذاہب والوں کے ساتھ مذاکرات و مجالست اور ڈائلاگ کئے جاسکتے ہیں۔

ہارون : کیا گذشتہ چودہ صدیوں میں مسلمانوں نے دوسری عالمی تہذیبوں اور مذاہب کے ساتھ مذاکرات کئے ہیں؟ آپ کے پاس تاریخی کوئی ثبوت ہے؟ جس سے ثابت ہوتا ہو کہ مسلمانوں نے کسی زمانہ میں بھی دوسرے مذاہب اور کلچر والوں سے مذاکرات و ڈائلاگ کیا ہو، اور کیا اسلامی تعلیمات میں ترقی یافتہ زمانے کا ساتھ دینے اور اسکو آگے بڑھانے کی قوت و تاثیر اور لچک موجود ہے؟

نعمان : ماشاء اللہ آپ نے بہت اچھا سوال کیا ہے، سب سے پہلے تو میں اس سوال پر

آپ کو مبارکباد دیتا ہوں، اسکے ساتھ اصل سوال کا جواب سنئے، اولاً تو اس سے پہلے جس آیت کریمہ کی تلاوت کی گئی، یہ عیسائیوں کے ایک مذہبی وفد سے ہی کہی جا رہی ہے، جو آپ ﷺ کی خدمت میں مذہبی بات چیت اور کچھ اشکالات پیش کرنے کے لئے ہی آیا تھا، قرآن شریف کی سورہ آل عمران ان کے اعتراضات کے جوابات میں ہی نازل ہوئی، ان کے بہت سے اعتراضات کا جواب دیتے ہوئے ہی ان کو کہا گیا کہ جب توحید میں ہم اور تم ایک تعلیم رکھتے ہیں، اللہ پاک کو رب مانتے ہیں، تو اس کا باہمی معاہدہ کر لیں کہ اللہ پاک کے سوائے کسی کو معبود اور رب مان کر عبادت اور ربوبیت میں اسکو اللہ پاک کے ساتھ شریک نہیں کریں گے، یہ سب سے پہلی مذاکراتی مجلس ہوئی جن میں عیسائیوں کو مسجد نبوی میں ٹھہرایا گیا، جسکی وجہ سے وہ اسلامی تعلیم کو عملی شکل میں دیکھ لیں۔

اسکے بعد جب اسلامی فتوحات کا دائرہ ایران و روم کی سرحدوں تک وسیع ہوا، تو اسلامی سلطنت نے دیگر ادیان، مذاہب اور تہذیبوں کے ساتھ مذاکرات کے بہت سے نمونے پیش کئے، اسکی شکلیں ہمارے سامنے تاریخ نے پیش کی ہے (۱) مسلم حکمرانوں اور دوسری قوموں کے حکمرانوں کے درمیان مذاکرات جو دو طرفہ پیغامات اور ایلیٹیوں کے آپسی میل جول اور ہدیوں اور تحفوں کے ذریعہ ہوا۔ (۲) علمی مجلسوں میں دونوں مذہبوں کے علماء، پادری اور پنڈتوں یا مختلف فلسفوں کے ماہرین کے درمیان مذہبی مذاکرات اور مناظروں کے ذریعہ۔ (۳) وہ مجلسیں جو کسی اسلامی یا غیر اسلامی حکومتوں میں رہنے والے مختلف تہذیبوں کے لوگ روزمرہ کی زندگی میں کیا کرتے تھے۔

یہ بات محتاج بیان نہیں ہے کہ دعوت اسلامی قدیم دنیا کے دور دراز گوشوں تک پہنچ چکی تھی، یعنی مغرب میں اندلس اور مشرق میں چین کی سرحدوں تک، ان علاقوں میں قدیم تہذیبیں، مختلف مذاہب، زبانیں، قومیت اور کلچر کے اعتبار سے مختلف قومیں پائی جاتی رہی

ہیں، ان میں سے بہت سی قومیں اسلام قبول کر کے اسلامی تہذیب و تمدن کا ایک جز بن گئیں، اور کچھ تہذیبیں اسلام سے پہلے کی حالات پر باقی رہیں، مسلمانوں نے ان تہذیبوں کے آثار و ورثہ کو پوری طرح برقرار رکھا، اسکو ختم کرنے، نقصان پہنچانے یا اسکی اہمیت کو کم کرنے کی کبھی کوئی کوشش نہیں کی، اسکے بجائے ان کو عبرت کیلئے محفوظ بھی رکھا اور اس تہذیبی ورثہ کی ہر بیش قیمت اور نفع بخش طریقے سے اپنے تہذیبی ارتقاء میں استفادہ بھی کیا۔

ایرانیوں نے کھلے دل سے اسلام قبول کیا، عربی زبان سیکھی، اسکے لغوی قواعد میں مہارت حاصل کی اور عربی ادب میں کمال پیدا کیا، قرآن کریم حفظ کیا، اس کے مفہوم و معنی پر عبور حاصل کیا، اور سیرت رسول کا گہرائی سے مطالعہ کیا۔

اسلام اور اس کی تہذیب کے طفیل ایرانیوں میں بڑے بڑے مجتہدین، محدثین، فقہاء، متکلمین علماء، ادباء اور شعراء پیدا ہوئے، اسی طرح جب اسلام قدیم یونانی تہذیب والے ملکوں میں پھیلا، اور اسکی تہذیب کو فروغ حاصل ہوا، تو اسی وقت سے مسلمانوں نے یونانی تہذیبی ورثہ کی ہر ممکن طریقہ سے حفاظت شروع کر دی، اس کے علمی و فکری سرچشمہ کا گہرائی سے مطالعہ کیا، بہت سی بیش قیمت کتابوں کا عربی میں ترجمہ کیا، خلیفہ مامون عباسی نے دارالحکمت نام کا ادارہ ایک تحقیقی مرکز کے طور پر قائم کیا، جس میں بہت سے علماء و مترجمین شب و روز کام کرتے تھے، اور یونانی علوم میں بحث و تحقیق اور ترجمہ کی نگرانی کے امور ان کے سپرد تھے، یہ عمل بذات خود یونانی، ہندوستانی اور اسلامی تہذیبوں کے درمیان تہذیبی روابط و مذاکرات کا ایک مظہر ہے۔

مسلمان حکمرانوں اور ان ملکوں کے حکمرانوں کے درمیان سیاسی اور سفارتی رابطے استوار ہوئے، فوڈ اور ایلچیوں کا تبادلہ ہوا، بطور خاص عباسی خلیفہ ہارون رشید اور فرانس کے بادشاہ شارلیمان کے درمیان، اسی طرح اندلس کے اموی خلیفہ عبدالرحمن الناصر اور قسطنطنیہ

کے رومی بادشاہ کے درمیان رابطے قائم ہوئے، تاریخ نے تفصیل سے ان روابط کا ذکر کیا ہے۔

ہارون : مشہور امریکی پروفیسر مسٹر برنارڈ لوئس اپنی کتاب *مڈل ایسٹ اینڈ ڈی ویسٹ* (Middle East And The West) میں لکھتے ہیں کہ اسلام میں مذہب کو مرکزی حیثیت دی گئی ہے، اسلام میں مذہبی و سیاسی اتھارٹی ایک ہی ہوتی ہے، عیسائیت کی طرح یہاں مذہب و سیاست الگ الگ نہیں ہے اسی لئے ۱۸ویں-۱۹ویں صدی میں مسلمانوں کی جتنی بھی اصلاحی یا آزادی کی تحریکات اٹھیں، ان میں اکثر مذہبی نوعیت کی تھیں، اور قومی تحریکوں کے مقابلے مذہبی جماعتوں کے اثرات مسلم سماج میں مسلسل بڑھتے رہے ہیں، جبکہ یورپ نے مذہب کے دائرہ عمل کو پوری طرح پرائیویٹ لائف اور ذاتی زندگی تک محدود کر دیا ہے، یہاں مذہب کو ہفتہ میں چند گھنٹے تو دئے جاسکتے ہیں لیکن عام زندگی میں مذہب کا خانہ ہی الگ کر دیا گیا ہے، مسلمانوں میں اس طرح کا مذہبی جمود ہی مسلم معاشرے کی اصلاح و ترقی کے راستے میں رکاوٹ بنا ہوا ہے۔

اسلام میں رواداری اور میل ملاپ کی صلاحیت پائی ہی نہیں جاتی، یہ پہلے ہی مرحلہ میں دنیا کو مسلم اور غیر مسلم بلوک میں تقسیم کر کے کشمکش کی فضا پیدا کرتے ہیں، مسلم دنیا میں اسلام کی آفاقیت اور افضل ہونے کا تصور اور تمام شعبوں میں مذہب کو مرکزیت دینے کا تصور یہ اس کو دوسری مذہبی روایتوں سے الگ کرتے ہیں۔

سابق امریکی صدر جی کارٹر کی کابینٹ میں نیشنل سیکورٹی کونسل (National Security Council) کے ڈائریکٹر اور سینیئر بش کے مشیر خاص سمونل پی ہسٹنگٹن اپنی کتاب *The clash of Civilization* میں تہذیبوں کے تصادم پر گفتگو کرتے ہوئے لکھتے ہیں کہ آئندہ بڑی جنگ اسلام اور یورپ کے درمیان ہوگی، اسلام عالمی سطح پر تیزی کے ساتھ پھیل رہا ہے، اس کے ساتھ ہی مسلم ممالک کے تعلقات پڑوسیوں اور غیر یورپی تہذیبوں کے ساتھ خراب ہوتے جا رہے ہیں، اور یورپ وغیرہ کو اسلامی کلچر اپنانے کی زبردستی

دعوت دی جا رہی ہے، اس وقت کی تمام اسلامی تنظیموں میں بنیاد پرستی کی مضبوط جڑیں اس تہذیبی تصادم کے پھیلنے میں زیادہ موثر ہے، اور تیسری جنگ عظیم بھی اس بنیاد پرستی کی وجہ سے ہوگی، جو پوری دنیا میں اسلام کو ایک مکمل نظام حیات کے طور پر پیش کرتی ہے۔

تو آپ سے سوال یہ ہیکہ آخر یہ بنیاد پرستی کی حقیقت کیا ہے؟ اور اسلام سے اس کا کتنا تعلق ہے؟ کیا حقیقت میں مسلمان بنیاد پرست ہیں؟ ذرا وضاحت سے بیان فرمائیں۔

نعمان : بھائی ان کے کہنے کی مطابق یقیناً مسلم دنیا میں عوامی زندگی سے مذہب کی بالکل بے دخلی کی تحریک کبھی بھی اور کہیں بھی نہیں چلی، اور اگر مصطفیٰ کمال اتا ترک کے ذریعہ چلی بھی تو کامیاب نہیں ہوئی، جس کا ایک سبب یہ رہا ہے کہ اسلام عیسائیت کی طرح رہبانیت اور عوامی زندگی سے کنارہ کشی کی تعلیم نہیں دیتا، بلکہ وہ اپنے پیروکاروں کو عوامی زندگی گزارتے ہوئے اعلیٰ روحانی مراتب کے حصول کی ہدایت دیتا ہے۔

برنارڈ لوئس کا یہ کہنا ہے کہ مسلم دنیا کے عوام میں قومی تحریکات کے مقابلے مذہبی تحریکات کو زیادہ مقبولیت حاصل ہے، اس کا ایک سبب جہاں اسلام سے مسلمانوں کا عمومی لگاؤ اور اسلام کا عام معاشرتی زندگی میں موثر کردار ہے، وہیں دوسرا سبب بالعموم قومی اور سیکولر لبرل جماعتوں کی ناکامی اور ان کے رہنماؤں کی بے کرداری ہے، مسلم عوام نے ان سے جو توقعات وابستہ کی تھیں، ان پر وہ کھری نہیں اتریں، جبکہ اس کے برعکس اسلامی یا مذہبی تحریکات اور ان سے وابستہ شخصیات کے قول و عمل میں بڑی حد تک یکسانی پائی جاتی ہے، اور ان سے عوامی جذبات کو ٹھیس نہیں پہنچی ہے۔

دوسری بات یہ ہیکہ مادیت اور نفس پروری کے بے پایاں سیلاب نے انسان کے اندرون میں جو کرب اور بے چینی پیدا کی ہے، اس کے نتیجے میں روحانی قلبی سکون کی تلاش و جستجو ایک بار پھر لوگوں کو مذہب اور مذہبی اقدار و روایات تک لے آئی ہے، ایسا صرف مسلمانوں یا مسلم دنیا تک ہی محدود نہیں ہے، بلکہ مذہب کی طرف واپسی کے رجحان میں

اضافہ عالمی ہے، مسلم دنیا میں مذہب کی طرف واپسی کا منطقی نتیجہ اسلام کی طرف واپسی ہے، اب اس کا یہ مطلب نکال لینا کہ اسلام یا اس کے یہ جدید پیروکار ۲۱ ویں صدی کو چودہ سو سال قبل کے حالات میں گھسیٹ لے جانا چاہتے ہیں، قطعاً درست نہیں ہوگا، عملاً اس کا کوئی امکان نہیں ہے، یہ تو ایسا ہی ہوا کہ مغرب میں کچھ لوگوں کی عیسائیت یا یہودیت میں بڑھتی دل چسپی دیکھ کر یہ مفروضہ قائم کر لیا جائے کہ یہ لوگ آج کے انسانوں کو ڈھائی تین ہزار سال پہلے کی دنیا میں لے جانا چاہتے ہیں۔

ایک ایسے وقت میں جب دنیا میں متعدد مذاہب اور نظریات میں سے بیشتر انسانی مسائل کو حل کرنے میں ناکام ہو رہے ہیں، اسلام بھی اگر انسانی مسائل کا کوئی حل پیش کرتا ہے، تو اسے بھی اس کا حق ملنا چاہئے، اور اسے خطرہ سمجھنے کے بجائے ایک چیلنج کے طور پر لیا جانا چاہئے، ممکن ہے اس کے چیلنج کی روشنی ہی میں بعض ایسی چیزیں سامنے آئیں، جن سے موجودہ یورپی و امریکی نظام کی خرابیاں اور کمیاں دور کی جاسکیں اور وہ انسانیت کے لئے مزید کارآمد ثابت ہو۔

امریکی مصنف مسٹر اسپوزیٹو کے مطابق مغربی اسکالروں کی اکثریت یا تو اسے بھول جاتی ہے یا پھر جان بوجھ کر اسے نظر انداز کرتی ہے کہ مذہب کے بارے میں یورپ کا یہ تصور یعنی مذہب کا تعلق صرف پرائیویٹ زندگی سے ہے بالکل نیا ہے، وہ یہ بھول جاتے ہیں کہ ریاست اور چرچ کی علیحدگی کا جدید مغربی تصور خود مغرب میں بھی نسبتاً نیا ہے، عیسائی فتوحات کا زمانہ ہو یا ابتدائی یہودی بادشاہت سے لیکر انگریزی و فرانسیسی سامراج تک کا زمانہ ہو، عیسائی بادشاہتوں اور صلیبی جنگوں سے ظاہر ہے کہ عیسائیت میں ہمیشہ یہ دونوں (چرچ اور ریاست) الگ نہیں رہے ہیں۔

اچھا اب بنیاد پرستی کی اصل حقیقت جب آپ سنیں گے تو آپ چونک جائیں گے، سنئے! بنیاد پرستی (Fundamentalism) کی اصطلاح بنیادی طور پر ایک عیسائی اصطلاح

ہے، جس کا استعمال ۱۹ویں صدی عیسوی کے اواخر اور ۲۰ویں صدی کے آغاز میں ہوا، مذکورہ اصطلاح کا اطلاق امریکہ میں بعض ان پروٹسٹنٹ عیسائی امریکی گروپوں کیلئے ہوتا تھا یا ہو رہا ہے، جو انجیل کی لفظیت پر شدت کے ساتھ جمے رہنے کے قائل تھے، متعدد انگریزی لغات اور عیسائی روایات کی مدد سے بنیاد پرستی کی اصطلاح سے متعلق کئی غلط فہمیوں کا ازالہ ہوا، اور اس کے استعمال کا صحیح پس منظر سامنے آسکا۔

انگریزی زبان کی سب سے زیادہ معروف و مشہور ڈکشنری آکسفورڈ اور دوسری ڈکشنری Webster کی تشریحات کی روشنی میں بنیاد پرستی کا جو لغوی مفہوم سامنے آتا ہے، وہ یہ ہے کہ Fundamentalism (بنیاد پرستی) نام ہے ایسے عقائد رکھنے کا، جن میں بائبل کے تمام بیانات کو لفظاً لفظاً اور حرفاً حرفاً درست تسلیم کیا جائے، اور ان کی کسی قسم کی کوئی تاویل نہ کی جائے، یہ ایک امریکی تحریک تھی جو ۲۰ویں صدی عیسوی کے آغاز میں امریکہ کے پروٹسٹنٹ عیسائی فرقوں میں پروان چڑھی، اور عیسائی جدت پسندی کی سخت مخالف تھی۔

اس کے ساتھ وہ بنیاد پرست جماعت دوسرے عقیدے جیسے حضرت عیسیٰ کی مشہور دوبارہ جسمانی آمد، کنواری مریم کے لطن سے ان کی پیدائش، حضرت عیسیٰ کے جی اٹھنے (عیسائی عقیدے کے مطابق بعد از صلیب) اور عیسائیت کے تصور کفارہ پر زور دیتی تھی، بنیاد پرستی کا وجود بیسویں صدی عیسوی کے آغاز میں امریکہ کے سیکولر اور مذہبی معاشرے میں جدید رجحانات کی مخالفت کی بنا پر ہوا، ۲۰ویں صدی عیسوی کے اواخر میں اس تحریک کی نمائندگی چرچ کی مختلف انجمنوں، تعلیمی اداروں اور بعض مخصوص تنظیموں نے کی، بنیاد پرستی کی جڑیں سہ ہزاری تحریک میں ملتی ہیں، جس کا آغاز ۱۸۳۰ اور ۱۸۴۰ء کی دہائیوں میں حضرت عیسیٰ کی دوبارہ آمد کے بارے میں امریکی معاشرے میں پائی جانے والی پر جوش توقع کے ساتھ ہوا۔

جدید بنیاد پرستی کا بیشتر ڈھانچہ بائبل انسٹی ٹیوٹ اور بائبل کالجوں کی دین ہے، جن میں سے اکثر اساتذہ طلبہ کو پڑھانے کے ساتھ ساتھ اپنے پرچے شائع کرتے تھے، اپنے اسٹیشنوں

سے پروگرام نشر کرتے تھے، کانفرنسیں منعقد کرتے تھے، اور مقررین کا ایک جتھا تیار کرتے تھے، بعد ازاں ۱۹۵۰ کی دہائی میں امریکہ میں کمیونزم کے خطرے نے فنڈ منٹلز کم کو کافی تقویت دی، آکسفورڈ انسائیکلو پیڈیا آف موڈرن اسلامک ورلڈ نے بھی اسکی تائید کی ہے۔

معروف مسلم اسکالر ڈاکٹر انیس احمد اسلامی نقطہ نظر سے گفتگو کرتے ہوئے لکھتے ہیں کہ ”قرآن کریم، انسان، خالق کائنات اور کائنات کے حوالے سے عملاً ہر صفحے پر بار بار انسانوں کو، اہل کتاب کو اور مسلمانوں کو الگ الگ تفکر، تدبر، تفہیم، شعور، مشاہدہ، تفقہ اور ادراک کی تعلیم دیتا ہے، قرآن کریم کی ہر آیت کو سمجھنے کیلئے نہ محض اس کے لغوی، نحوی مفہوم کا بلکہ اسکے قانونی، اخلاقی، معاشرتی، سماجی اور نفسیاتی مفہوم کا تعین بھی کیا جاتا ہے، اور یہ کرتے وقت ایک مفکر کسی ایک پہلو کو دوسرے پر فوقیت دیتا ہے، جس کی بنا پر تفاسیر کی تقسیم کی جاتی ہے، کوئی تفسیر ماثور کہلاتی ہے، کوئی بالرائے ہے، کوئی فقہی رنگ رکھتی ہے، اور کسی پر تصوف و کلام کا اثر نظر آتا ہے، گویا امت مسلمہ نے آج تک قرآن کے بارے میں حرفیت یا لفظیت کو اختیار نہیں کیا۔“

ایک اور مسلم دانشور اکبر ایس احمد کیمطابق مسلمانوں میں یہ عقیدہ پایا جاتا ہے کہ اسلام ایک بہتر نظام زندگی ہے، جسمیں سماج، سیاست اور معیشت سبھی شامل ہیں، مسلمانوں میں یہ عقیدہ بھی پایا جاتا ہے کہ مسلمانوں کی (موجودہ) ناکامی کا سبب یہ ہے کہ انہوں نے اسلام کا سیدھا راستہ چھوڑ دیا ہے، اور سیکولر مغربی مادی نظریات کو اختیار کر لیا ہے، مسلمانوں میں یہ بھی احساس پایا جاتا ہے کہ سماج کی تجدید و اصلاح کیلئے اسلام کی طرف پلٹنا ضروری ہے، یہ مسلمان مغربیت کو تو مسترد کرتے ہیں لیکن جدیدیت Modernism کے مخالف نہیں، سائنس اور ٹیکنالوجی کو یہ قبول کرتے ہیں، لیکن انہیں اسلام کے تابع رکھنا چاہتے ہیں۔

ہارون : سیکولر کہلانے والے سیاست داں بالخصوص اصحاب اقتدار اور صحافی عام طور پر خالص مذہب پسندی کو بنیاد پرستی (Fundamentalism) قرار دیکر اس کا رشتہ دہشت پسندی کے ساتھ جوڑتے ہیں، گویا وہ مذہبی جذبات کے پاس ولحاظ کو ایک ایسی

انتہا پسندی تصور کرتے ہیں، جس کا رشتہ تشدد سے ملا ہوتا ہے۔ چنانچہ ۱۹۶۷ء کی عرب اسرائیل جنگ کا حوالہ دیتے ہوئے برناڈ لوئس اور دیگر یورپین اسکالریہ ثابت کرنے کی کوشش کرتے ہیں کہ اسلام اور مسلمان یہودیوں اور عیسائیوں دونوں کے لئے برابر خطرہ بنے ہوئے ہیں، اس کے مطابق اسلام اپنے ابتدائی دور سے ہی طاقت کا مذہب رہا ہے، اور اس کے ماننے والوں میں ابھی تک یہ نقطہ نظر عام ہے کہ طاقت اور اقتدار صرف اور صرف مسلمانوں کے اختیار میں ہی ہو، دوسروں کے ساتھ رواداری تو برتی جاسکتی ہے، مگر اس وقت جبکہ وہ مسلمانوں کی برتری تسلیم کر لیں۔

امریکی پروفیسر سموئیل ہیننگٹن اسکی دلیل کے طور پر اسپین کو پیش کرتے ہیں کہ آٹھ سو برس تک مسلمانوں کی حکومت میں رہنے کے باوجود یورپ والوں نے مسلمانوں کے ساتھ رہنے میں خود کے لئے شرم و عار محسوس کیا تھا۔

اسپین میں دوبارہ قبضے تک یورپ مسلسل اسلامی خطرہ کے سائے میں رہا ہے، اسلام وہ واحد تہذیب ہے جس نے یورپ کی بقا کو خطرے میں ڈالا ہے، ہیننگٹن کے خیال میں مسلمان یورپی تہذیب و کلچر کو مادیت زدہ، بدعنوان، زوال پزیر اور اخلاق و اقدار سے خالی سمجھتے ہیں، عام مسلمانوں کی نظر میں یورپی سیکولرزم، لامذہبیت کا نام ہے جس میں اخلاق نام کی کوئی چیز نہیں ہے، اسی طرح کے خیالات مسلمانوں کو دہشت گردی اور تشدد پر ابھارتے ہیں، دنیا بھر میں دہشت و خوف کا ماحول پیدا کرنا ہی ان کا کام ہے۔

تو اس اعتراض کا جواب دیں کہ دہشت گردی کی تاریخی حقیقت کیا ہے؟ مسلمانوں پر ہونے والے اس اعتراض کی حقیقت کیا ہے؟ اور یہ جملہ کہ ”تمام مسلمان دہشت گرد نہیں ہے، لیکن دہشت گرد سب مسلمان ہیں“ اس کا بھی تشفی بخش جواب بیان فرمادیں۔

نعمان: جن قوموں نے گذشتہ تین صدیوں سے زمین کو انسانی خون سے لالہ زار کر رکھا ہے، جنہوں نے ایشیا و افریقہ اور امریکہ و آسٹریلیا کی انسانی شکار گاہوں میں غارت

گری کا زبردست ریکارڈ قائم کیا ہے، انہوں نے اس الزام کیلئے انہی مسلمانوں کا انتخاب کیا، جن کے خون سے خود ان قوموں کے ہاتھ سب سے زیادہ رنگین ہیں۔

اگر ظلم کے ان اماموں نے دنیا کی عقل پر میڈیا کے ذریعہ جادو نہ کر دیا ہوتا، تو دنیا ان سے پوچھتی کہ تین صدیوں کی خونریزیوں کا حساب دینے سے پہلے تم کو یہ حق کس نے دیا کہ تم امن و سلامتی کے بارے میں گفتگو کر سکو؟ دنیا کیوں بھول گئی؟ ہندوستانی، افریقی اور پھر جاپانی کیوں بھول گئے کہ ان کے ساتھ کیا ہوا ہے؟ ہندوستان کا چہ چہ آج بھی شہیدوں کے خون سے مہک رہا ہے، اگر دنیا کے پاس عقل ہوتی تو وہ اس جھوٹ کو یہ کہہ کر سننے سے انکار کر دیتی کہ یہ سب اپنے عالم گیر جرائم پر پردہ ڈالنے کی مکارانہ کوشش ہے اور کچھ نہیں۔

یورپ و امریکہ والوں کا خیال یہ ہے کہ تاریخ میں سب سے زیادہ خونریزی مذہب کے نام پر ہوتی ہے، حالانکہ مذہب پر الزام تراشی کرنے والے اگر موجودہ صدی میں قوم پرستی اور ترقی پسندی کیلئے ہونے والی ہولناک خونریزیوں پر غور کریں تو مذہب انہیں بہت معصوم نظر آئے گا، پہلی اور دوسری جنگ عظیم میں مذہب کہاں تھا؟ اشتراکی روس کی بھیانک تطہیرات Purges میں مذہب کا بھی کوئی حصہ ہے؟ ویت نام میں امریکہ کی یا افغانستان میں روس کی بے جا مداخلت یا فلسطین میں اسرائیل کی درندگی یا الجزائر میں فرانس کی سفاکی یا حبشہ میں اطالیہ کی بربریت، کسی کا بھی تعلق کسی مذہب سے نہیں ہے۔

تقریباً ۲۰-۲۲ سال سے دہشت گردی کے تعلق سے ڈھیر ساری تحقیقات منظر عام پر آچکی ہیں، جسکی تعداد بعض اسکالروں کی تحقیق کے مطابق تو سو تک پہنچ چکی ہے، کیا یہ اتنا پیچیدہ لفظ تھا کہ دنیا کے عقلمندوں کی عقلیں اسکو سمجھنے سے قاصر رہی، ایسا کچھ بھی نہیں تھا، پہلے اسلام اور مسلمانوں کو بدنام کرنے کیلئے ایک اصطلاح (دہشت گردی) گھڑ لی گئی، پھر اسکی تشریح خود کو بچانے اور دوسروں کو پھانسنے کے انداز میں کی جاتی رہی، اسے قومی، شخصی، لسانی، تہذیبی،

معاشی، سیاسی اور نسلی جیسے ایک سو دس (۱۱۰) خانوں میں تقسیم کر کے الجھاؤ اور بڑھایا گیا، تاکہ ان کی دہشت گردی کو قیام امن اور دوسروں کے دفاع کو دہشت گردی کا نام دیا جاتا رہے۔

وہ فتنہ و شر کے پروردہ -	تخریب کا ساماں لاکھ کریں
ہم بزم سجانے آئے ہیں -	ہم بزم سجا کر دم لیں گے

امریکہ جسے چاہتا ہے، جب چاہتا ہے، دہشت گرد قرار دیکر اپنے لئے دہشت گردی کا جواز فراہم کر لیتا ہے، مختلف ممالک میں اسکی بے جا مداخلت کی داستانیں اور اب تو مظلوموں کی چیخ و پکار کی صدائے بازگشت کا انہیں کی پارلیمنٹ کے ایوانوں سے اٹھنا گھر کے بھیدی کی گواہی نہیں تو اور کیا ہے؟

کچھ جہل نے فتنے پھیلانے، کچھ ظلم نے شعلے بھڑکانے
سینوں میں عداوت جاگ اٹھی، انسان سے انساں ٹکرائے
پامال کیا، برباد کیا، کمزور کو طاقت والوں نے
جب ظلم و ستم حد سے گزرے، تشریف محمد ﷺ لے آئے

پروفیسر کلیم الدین احمد اور آکسفورڈ کی انگریزی ڈکشنریوں سے ہمیں دہشت گردی کے بارے میں کئی اہم باتیں معلوم ہوتی ہیں، (۱) پہلی بات یہ معلوم ہوتی ہے کہ یہ فرانسیسی زبان کا لفظ ہے، جو ذرا سی تبدیلی سے انگریزی اور دوسری زبانوں میں استعمال ہونے لگا ہے، اس کا معنی دہشت گردی ہے گویا Fundamentalism کی طرح یہ لفظ بھی یورپ ہی کی دین ہے۔ (۲) اس لفظ کا استعمال انقلاب فرانس کے زمانے میں سیاسی و انقلابی فرقہ جیکوبی کے ایک فرد کیلئے کیا گیا تھا، (۳) روس کے انقلاب پسندوں کیلئے بھی یہ لفظ استعمال کیا گیا، کیونکہ دہشت گرد طریقہ سے انہوں نے روس میں انقلاب برپا کیا تھا۔

مسلمان اور عیسائی دونوں بڑی قومیں ہیں، دونوں قوموں میں دہشت گرد کون ہے؟ اسکا

موازنہ کرنے کے لئے صلیبی جنگوں کے زمانہ سے بہتر اور کوئی زمانہ تاریخ میں نہیں مل سکتا، پوری دو صدیوں تک یہ دونوں قومیں ایک دوسرے سے برسرِ جنگ رہیں۔

عیسائی مورخین کے اندازے کے مطابق ان لڑائیوں میں ساٹھ لاکھ کے قریب انسانی جانیں ضائع ہوئیں۔ 11 ویں صدی عیسوی کے آخر میں مسلمانوں کے خلاف تعصب، جہالت اور ہوس ملک گیری کا جو طوفان یورپ میں برپا ہوا، اس نے جب ایشیا کا رخ کیا، تو انسانیت اور شرافت نے اپنا سر پیٹ لیا، کہنے کو تو ان لوگوں کی جنگ آزمائیوں کو مقدس لڑائیوں (Holy Wars) کا نام دیا جاتا ہے، لیکن صلیبی مجاہدوں Crusaders سے ایسے ایسے افعالِ شنیعہ سرزد ہوئے کہ مغربی مورخین بھی نہایت ندامت کے ساتھ ان کا اعتراف کرتے ہیں، صلیبی لڑائیاں صحیح معنوں میں اہل یورپ کی جہالت و وحشت کا نقشہ کھینچتی ہیں، صلیب کے جھنڈے تلے ان لوگوں نے ایسے ایسے گناہوں کا ارتکاب کیا کہ ارض و سما کانپ اٹھیں، بچوں کو ماؤں کی چھاتیوں پر قتل کیا، حاملہ عورتوں کے پیٹ چاک کر ڈالے، بوڑھوں اور ابا بچوں تک کے بند بند کاٹ کر ہوا میں بکھیر دئے، اگر مسلمان نہ ملے تو بے گناہ یہودیوں پر اپنی چھریاں تیز کیں، جوش و جنون میں یہ لوگ اس قدر بدست ہو گئے کہ انسانی گوشت کھانا شروع کر دیا، عیسائی مورخ ملز (Mills) اور وان سبل (Von sybel) اعتراف کرتے ہیں کہ عیسائی افواج کے کیمپوں میں مسلمانوں کا گوشت دن دہارے بکتا تھا۔ اور سنئے! بیسویں صدی کی تاریخ میں گوریلہ جنگ اور خفیہ توڑ پھوڑ کا پہلا تجربہ بھی مغرب کے ایک فرزند ڈی ای لارنس نے کیا، بیسویں صدی میں پہلی جنگ عظیم کے دوران گوریلہ جنگ خوب پھیلی، کمیونسٹ بلوک نے اسکو اپنا محبوب ہتھیار بنا لیا، اور ماوزے تنگ لارنس کے بعد دنیا کا دوسرا گوریلہ لیڈر ہے، جس نے اس طرز جنگ کو نقطہ عروج تک پہنچایا، اسی عہد میں نسوشن (Nasution) نے انڈونیشیا میں، گیاپ (Giop) نے ویت نام

میں اور چچی گویرا (Che Guevara) نے لاطینی امریکہ میں گوریلا جنگ کا حربہ استعمال کیا۔

بہر حال بیسویں صدی کے وسط میں سیاسی دہشت گردی کا محور ماؤنواز اور جدید انارکسٹ (New Anarchist) بنے رہے، جو ساری دنیا کو اپنے سیاسی نظریات کے سانچے میں ڈھالنے پر کمر بستہ تھے، ان کو ماؤ، لینن اور چچی گویرا وغیرہ کی تحریروں سے جوش اور ہیجان حاصل ہوتا تھا۔

اسی طرح نسل پرستی اور قوم پرستی کے جنون نے دنیا میں متعدد دہشت گرد تنظیموں کو جنم دیا، جرمنی اس کا سب سے بڑا مرکز رہا ہے، مغربی جرمنی کی بادر منہاف (Baadar Meinhof) دہشت گردوں کی سب سے خطرناک جماعت رہی ہے، پھر جاپان کی ریڈ آرمی نے اس میدان میں خاصے کارنامے انجام دیئے، بین الاقوامی سطح پر اروگوے، برازیل اور آئرلینڈ میں گوریلا جنگ اور دہشت گردی کے کافی بھیانک واقعات ہوئے، پھر یہ آگ (مغربی ممالک کے فلسطین کی سرزمین پر طاقت کے زور سے ایک یہودی ریاست قائم کرنے کے بعد) مشرق وسطیٰ کی سرزمین تک پہنچی، انگریز حکومت کے خلاف یہودی دہشت گردوں نے فلسطین میں بم دھماکے کر کے مشرق وسطیٰ کو سب سے پہلے خوف زدہ کیا، اور ہندوستان کی سرزمین بیسویں صدی کے نصف آخر میں متعدد دہشت گرد تنظیموں کی تاخت و تاراج کا نشانہ بنی۔

ملک کے اندر جن بڑی دہشت گرد تنظیموں نے سراٹھایا، ان میں آئند مارگ سب سے نمایاں تھی، اسکے علاوہ خالصتان اور جموں و کشمیر لبریشن فرنٹ بڑے طاقت ور گروپ بن کر سامنے آئے، ناگالینڈ، منی پور، میزورم، تریپورا اور آسام کے لوگ کچھ باہری طاقتوں کے اشارے سے شورش برپا کرتے رہتے ہیں، انکی متعدد تنظیمیں سرگرم عمل ہیں، مثلاً ناگافیڈ رل گورنمنٹ (M.F.G.) نیشنل سوشلسٹ کونسل آف ناگالینڈ (N.S.C.N.) یونائیٹڈ لبریشن

فرنٹ آف آسام (ULFA) آسام پیپلز لبریشن آرمی (APLA) بودو الٹراز، چھار کھنڈ اکٹوسٹ وغیرہ، گویا ملک کے سرحدی علاقوں میں خاص طور پر آسام، پنجاب، کشمیر اور تامل ناڈو میں اس طرح کی تنظیموں کو تقویت ملی، کمیونسٹوں نے بھی بہت سے تشدد پسند اور دہشت گرد پیدا کئے، انہیں زیادہ تر چین سے مدد حاصل کرتے رہے، اس وقت نکل وادیوں نے ملک کی کل ۱۶ ریاستوں میں ہتھیار بند حملوں کے ذریعہ اپنا دامن پھیلا یا ہے، یہ سب دہشت گردی نظر نہیں آرہی ہے، اور نہ ہی مسلمانوں کو ڈرانے کے لئے نئے نئے قوانین بنائے جا رہے ہیں، لیکن قدرت کا اٹل قانون ہے۔

ظلم کی ٹہنی کبھی پھلتی نہیں - ناؤ کاغذ کی سدا چلتی نہیں

ہارون : جب حالات اس قدر نازک ہو گئے ہیں، تو پھر ان حالات سے نپٹنے کیلئے امت مسلمہ کو آپ کیا پیغام دینا مناسب سمجھتے ہیں، جس کی بنیاد پر ہمارا مستقبل روشن ہو، اور ہم عزت کی زندگی بسر کر سکیں۔

نعمان : اسلامی تہذیب نے جدید تہذیب اور عام انسانی میراث میں علم و فکر، فلسفہ و قانون اور فن و ادب کے نئے نئے میدان سر کئے اور اتنا بڑا ذخیرہ چھوڑا، جسکی وسعت تیس لاکھ مخطوطات سے زائد ہے، یہ قیمتی سرمایہ یورپ، ایشیا، افریقہ اور عرب ملکوں کے بڑے اور عالمی کتب خانوں میں محفوظ ہے، اس تہذیب نے ۱۴ سو سال سے زائد عرصہ میں تہذیبوں کے مابین مثبت اور تعمیری مفاہمت کی درخشاں مثالیں پیش کی ہیں، جس کی بدولت مختلف مذاہب، طبقات، نسلوں اور ثقافتوں کے درمیان بقاء باہمی کی خوش گوار فضا پائی جاتی تھی، اور آج بھی مسلمان اسی طرح امن و امان اور سکون کے ساتھ رہنا چاہتے ہیں۔

البتہ ظلم و ستم کی بھی ایک حد ہوتی ہے، سفاکیاں اور چیرہ دستیاں کبھی کبھی مظلوم قوم کے کچھ افراد میں رد عمل کی نفسیات اور حدود سے تجاوز پیدا کر کے کچھ لوگوں کو غلط قسم کے اقدامات

پر آمادہ کر دیتی ہیں، طویل مظلومیت کی بنا پر ہم میں سے ہی کچھ لوگ اس طرح بے چین ہوئے کہ ان کے ہاتھ سے علم و دانش اور ہوش مندی دونوں کے دامن چھوٹ گئے، انہوں نے جہاد فی سبیل اللہ کی بالکل غلط اور خلاف شریعت تشریح کی، جس میں شریعت کی مقرر کردہ حدود کی رعایت نہیں کی گئی تھی، انہوں نے علماء دین کی رائے کے بالکل خلاف ایسا انتہا پسندی کا راستہ اپنایا، جس سے اسلام اور مسلمانوں کی بدنامی بھی ہوئی، اور وقت کے شیطانوں کو مسلمانوں پر ظلم اور اپنی ہوسنایوں کے لئے بہانے بھی ملے۔

ایسے لوگوں کی تعداد اگرچہ کم تھی؛ مگر تھی، اور ان سے کچھ غلط حرکتیں بھی سرزد ہوئیں، کچھ خاص عناصر طبقہ عوام کو اپنی داخلی و خارجی پالیسیوں اور کارروائیوں پر راضی و مطمئن یا کم از کم خاموش رکھنے کیلئے عجیب و غریب طریقے پر مختلف ڈرامے کرتے رہتے ہیں، خود مغربی حکومتوں کے اعترافات کی مطابق مغرب کی سرزمین پر توڑ پھوڑ کی بعض خونی روایتوں کے پیچھے یورپ کی ہی خفیہ ایجنسیوں کا ہاتھ رہا ہے، پاکستان میں لال مسجد کے خونی واقعہ کے پیچھے حکومت نواز لوگوں کے طلبہ و طالبات کی شکل میں داخل ہونے کی بات حضرت مولانا محمد رفیع عثمانی صاحب کے نام مدرسہ حفصہ کی ایک لڑکی کے چونکا دینے والے خط سے ظاہر ہوتی ہے۔ اور اسی طرح ہندوستان میں بھی بم دھماکے کرنے کے بعد کسی نام نہاد تنظیم کی طرف سے اسکی ذمہ داری قبول کرنا یا کچھ لوگوں کا ڈرامائی انداز میں پکڑا جانا ایک بڑی سازش کا حصہ ہے، جن کی بعد میں عدالت سے بے قصور ثابت ہو کر رہائی بھی ہو جاتی ہے، اسی طرح مسلم قوم کو بدنام کر کے کچھ مسلم نوجوان اپنا اٹو سیدھا کر لیتے ہیں، اور دہشت گرد سیاسی تنظیموں کو ہندو تو کے نام پروٹل جاتا ہے۔

حالیہ دنوں میں امریکی خفیہ ایجنسی ”ایف. بی. آئی“ کے ایجنٹوں کے متعلق پتہ چلا کہ وہ

مسلم نوجوانوں کا بریٹن واشنگ کرنے کے لئے مسلمانوں کے بھیس میں مسجدوں میں جاتے ہیں، اور جہاد کے نام پر ان کو مجرمانہ سرگرمیوں میں ملوث کر دیتے ہیں، اس طرح یمن میں ایک ”اسلامی جہاد“ نامی جعلی تنظیم کا پردہ فاش ہوا۔ اس تنظیم کے سرغنہ بسام الحیدری کے متعلق معلوم ہوا کہ اس کا ای میل کے ذریعہ براہ راست اسرائیلی وزیراعظم سے تعلق تھا۔

سب سے اہم بات یہ ہے کہ اس وقت جدید مادی تہذیب کو خواہشات نفسانی و شیطانی کے امراض لاحق ہیں، جو اخلاقی قدروں کو نابود کر دیتے ہیں، چنانچہ مادی تہذیب کے انہیں امراض کے مارے مغربی مفکرین نے تہذیبوں کے تصادم کے نظریات پیش کئے، اور اختلافات و تنازعات کو اس کا پہلا سبب قرار دیا، اور یہ فیصلہ صادر کر دیا کہ موجودہ دنیا میں مملکتوں، قوموں اور اکثریت و اقلیت کے مابین جو کشمکش، تنازعات اور جنگیں جاری ہیں، وہ اسی تصادم کی وجہ سے ہے، لیکن یہ محض مادی و سطحی توضیح ہے، درحقیقت انہیں اسباب کی بنا پر قدیم تہذیبیں زوال پزیر ہوئیں، اور صفحہ ہستی سے مٹ گئیں۔ انگریز مصنف ایڈورڈ گبن نے رومن تہذیب کے زوال کے یہی اسباب بتائے ہیں۔

اسی کی روشنی میں ہم کہتے ہیں کہ اسلامی تہذیب کا کردار اور مشن یہ ہے کہ تہذیبوں کے مابین تصادم اور کشمکش کے نظریہ کا مقابلہ کرنے کے لئے گفتگو و مذاکرات کی بات کی جائے، یقینی طور پر اسلامی تہذیب اپنے اصول و مبادی، صدیوں پر محیط اپنے تجربات اور رواداری والی روایات کی بنیاد پر آج بھی مختلف تہذیبوں کے درمیان مذاکرات کی قیادت کر سکتی ہے، یہی اسلام کی تعلیمات کا منشاء بھی ہے جیسا کہ قرآن کریم کہتا ہے ”ہم نے آپ کو سارے جہانوں کیلئے رحمت بنا کر بھیجا ہے“ (انبیاء: ۱۰۷) اور رسول اکرم ﷺ نے فرمایا: ”میں مکارم اخلاق کی تعلیم کے لئے بھیجا گیا ہوں۔“

ہارون : ماشاء اللہ مولینا صاحب آپ نے تو ہمارے تمام اعتراضات کے تشفی بخش اور موڈرن حوالوں کے ساتھ بہترین معلومات اور مدلل انداز میں جوابات پیش کئے، فجزاکم اللہ خیرا۔۔۔

السلام علیکم ورحمة اللہ وبرکاتہ

شہادتِ حضرت حسینؑ اور عظمتِ صحابہ کرام

شفیق: ارے کیا بات ہے؟ کئی دن سے روزانہ رات کو بہت دیر سے گھر پے آرہے ہیں؟ کیا کوئی شوچل رہا ہے یا کوئی فنکشن ہو رہا ہے؟

ہارون: مسلمان ہو کر تمہیں معلوم نہیں کہ یہ محرم کا مہینہ چل رہا ہے، روزانہ رات کو شہید کر بلا حضرت فاطمہ الزہراء کے جگر گوشہ سیدنا حضرت حسینؑ کی شجاعت و بہادری اور میدانِ کربلا کے دردناک واقعات بیان کئے جاتے ہیں، جس کو سن کر ایمان تازہ ہو جاتا ہے، اور ہمارے دل میں بھی شہادت کی تمنا انگڑائیاں لیتی ہیں۔

شفیق: اوہو! شہادت کی تمنا لیکر ایسے سوتے ہیں کہ فجر کی نماز بھی میدانِ کارزار کی ہی نذر ہو جاتی ہے، بھائی! ہم کو تو ان تاریخی واقعات کے چکر میں پڑنا ہی نہیں چاہئے، اس میں بہت سے منگھڑت قصے اور غیر مستند واقعات ذکر کئے جاتے ہیں، جس سے صحابہ کرام اور امت کے مقدس برگزیدہ حضرات کے بارے میں بدگمانی پیدا ہو جاتی ہے، جو ہمارے ایمان کیلئے بہت بڑا خطرہ ہے۔

ہارون: یہ سب واقعات تاریخی اعتبار سے ثابت نہیں ہے؟ اور کیا صحابہ کرام کے درمیان یہ سب جنگیں نہیں ہوئی تھی؟ آخر جنگِ جمل، جنگِ صفین اور واقعہ کربلا کیا یہ سب واقعات عالم بالا میں پیش آئے تھے؟ کیا ان میں دونوں طرف سے ہزاروں کی جان، مال اور عزت و آبرو داؤ پر نہیں لگی تھیں؟ پھر ایسے مستند واقعات کا انکار کیسے ہو سکتا ہے؟ جس سے تاریخ طبری، ابن اثیر کی الکامل، واقدی کی المغازی اور ابن کثیر کی البدایہ والنہایہ کے صفحات سیاہ ہوئے ہیں، تاریخ اور ریسرچ تو زندہ قوموں کا قیمتی ورثہ و اثاثہ ہیں، اس میں ایسے حقائق پیش

کئے جاتے ہیں، جو قوموں کے عروج و زوال کے اسباب اور نتائج و عواقب سے واقف کرا کے ان کے لئے مستقبل کی صحیح راہ تجویز کرتے ہیں، آج یورپین اقوام اسلئے ہم سے آگے ہیں کہ انہوں نے اپنے بڑے بڑے لیڈروں کا احتساب اور اپنی کمزوریوں کا تجزیہ کر کے اپنے کو منظم اور مستعد بنایا، اور ہم کبھی بھی اپنا احتساب کرنے، جائزہ لینے اور غلطی کو غلطی ماننے کیلئے تیار نہیں، لیجئے یہ کتاب (خلافت و ملوکیت) پڑھئے، اس میں اسلامی خلافت کے اصول و ضوابط محقق و مدلل ٹھوس حوالوں کے ساتھ لکھے ہیں، اس کو پڑھکر آپ کو اندازہ ہوگا کہ اسلام میں کہاں سے بگاڑ شروع ہوا، اور کیوں ہوا؟ اور اب ہم کو کیا لائحہ عمل طے کرنا چاہئے؟ اور اگر کسی بڑے سے بھی غلطی ہوئی ہو تو اسکی غلطی کو غلطی کہنا چاہئے، تقویٰ و تقدس کی جال میں پھنس کر حقائق کو نظر انداز نہیں کرنا چاہئے، بلکہ جناب رسالت مآب ﷺ کی ذات گرامی کے علاوہ کسی کو بھی تنقید سے بالاتر نہیں سمجھنا چاہئے۔

شفیق:

خدا خود جن کو دے اپنی رضامندی کا پروانہ - گھڑا کرتے ہیں کچھ ناداں انہیں پر اپنا افسانہ

ماشاء اللہ! آپ کے طرز تکلم، الفاظ کا پیچ و خم اور تاریخی ریسرچ و تنقید سے بالاتر والے الفاظ کسی اور مقصد تک پہنچانے کی سعی لا حاصل کی غمازی کر رہے ہیں، اس نے اس کتاب سے پہلے ہی آپ کی منزل کا پتہ بتا دیا۔

ہارون: یہ تو آپ لوگوں کی بہت پرانی عادت ہے کہ امت کو حقائق و صحیح واقعات اور اصول و ضوابط بتانا تو بہت دور رہا، جو لوگ اس قسم کی کوشش کر کے امت کا گدلا پانی دور کرنا چاہتے ہیں، ان کی راہ میں بھی روڑا اٹکا کر اور ان کو غلط القاب سے نواز کر لوگوں کو ان سے بدظن کرتے ہیں۔

شفیق: بھائی! اسلام نے تحقیق و ریسرچ سے منع نہیں کیا ہے، بلکہ تاریخ و قصص تو

قرآن کریم کے علوم خمسہ کا ایک اہم جزو ہے، گذشتہ قوموں کے اپنے آباء و اجداد کی اندھی تقلید کرنے پر بہت سی آیات میں مذمت و برائی بیان کی ہے، سنئے! دنیا کو تاریخ کے اصول و قوانین سے اسلام نے ہی واقف کرایا، بلکہ تاریخ کو ایک مستقل فن اور ریسرچ کا میدان بنانے والے سب سے پہلے مسلمان ہی ہیں، انگریز مورخین کے بقول علامہ ابن خلدون نے فلسفہ تاریخ کو سب سے پہلے مرتب کیا، لیکن تاریخ بہر حال تاریخ ہے، اور قرآن و حدیث کے مقابلہ میں اسکی حیثیت کم ہی رہے گی، حدیث شریف کی تحقیق و تنقید کے اصول و ضوابط اور اسماء الرجال کی چھان بین کے قواعد بہت کڑے اور سخت ہیں، جبکہ تاریخ میں ایسی کوئی تحقیق نہیں کی جاتی ہے۔

نئی تعلیم پانے والے ہمارے نوجوانوں نے یورپ کی نقالی میں گرے مردے اکھاڑنے اور سوائے ہوئے فتنے بیدار کرنے کو اسلام کی بڑی خدمت سمجھا ہے، اور انہوں نے حضرات صحابہ کرام کی شخصیتوں کو بھی امت کے عام افراد کی طرح صرف تاریخی روایات کے آئینہ میں دیکھا اور تاریخ کی سچی جھوٹی روایات کے مجموعہ سے وہ جس نتیجہ پر پہنچے؛ وہی مقام انہوں نے حضرات صحابہ کرام کیلئے تجویز کیا، قرآن و حدیث اور امت کے اجماعی عقیدہ نے جو امتیاز صحابہ کرام کی شخصیات کو عطا کیا، وہ انہوں نے نظر انداز کر لیا۔ قرآن کریم نے ان سب کے بارے میں رضی اللہ عنہم و رضوا عنہ کا اور جمہور امت نے ان کی شخصیات کو اپنی جرح و تنقید سے بالاتر قرار دے کر الصحابة کلہم عدول کا پروانہ ان کیلئے لکھ دیا، جبکہ تاریخ کی جھوٹی روایات؛ جن میں روافض و خوارج کی روایات بھی شامل ہیں، ان میں سے جن جن کروہ حکایات و روایات منظر عام پر لائے، جن سے ان کی مقدس جماعت کی حیثیت اقتدار پسند لیڈروں سے زیادہ کچھ نہیں رہی، تاریخی حقائق کے نام پر سیدھی بات کی غلط تعبیر اور رائی کا پہاڑ بنا کر پیش کرتے ہیں، اور اپنی بد فہمی یا کج فہمی سے اس میں رنگ آمیزی اور حاشیہ

آرائی کو تاریخی حقائق کا نام دیتے ہیں، مگر یہ نہیں جانتے کہ تاریخ سے کیا لے رہے ہیں؟ کیا چھوڑ رہے ہیں، اور اپنی طرف سے کس کا اضافہ کرتے ہیں؟

ہارون : آخر صحابہ کرام انسان ہی تھے، فرشتے نہیں تھے، وہ معصوم عن الخطاء نہیں تھے، ان سے لغزشیں اور غلطیاں ہی نہیں بلکہ بڑے بڑے گناہ بھی سرزد ہوئے ہیں، یہ کہاں کا دین و ایمان ہے کہ ان کی غلطی کو غلطی نہ کہا جاوے۔

شفیق : صحابہ کرام کو ہم بھی معصوم نہیں قرار دیتے ہیں، لیکن یہ سوال ضرور کریں گے کہ ان کی غلطیاں جانچنے کیلئے واقدی اور کلبی جیسے مؤرخین کا سہارا ڈھونڈنے کی ضرورت پڑی، لیکن خدائے علام الغیوب جو صحابہ کرام کے ظاہر و باطن سے باخبر تھے، ان کے قلب کی ایک ایک کیفیت اور ذہن کے ایک ایک خیال سے واقف تھے، وہ یہ بھی جانتے تھے کہ یہ انسان ہیں معصوم نہیں، انہیں یہ بھی علم تھا کہ آئندہ ان سے کیا کیا لغزشیں صادر ہوگی، ان تمام امور کا علم محیط رکھنے کے باوجود جب اللہ تعالیٰ نے ان کو رضی اللہ عنہم ورضوا عنہ کا اعزاز عطا فرمایا، کیا یہ اللہ تعالیٰ سے صریح مقابلہ نہیں کہ وہ تو صحابہ کرام کو اپنی رضائے دائمی کا اعلان فرمائیں، مگر شیعہ، خوارج اور مودودی صاحب ان سے راضی نہ ہو؟

خدا کی رائے سے بھی منحرف تو ہے، معاذ اللہ - میں کہہ دوں کیوں نہ اے ظالم خدا سے تجھ کو بریگانہ

دوسری طرف ان کی غلطیوں کے مقابلہ میں ان کی نیکیاں کمیت و کیفیت کے اعتبار سے دیکھئے، سب سے پہلے تو ان کو آپ ﷺ کی محبت و رفاقت کا جو شرف حاصل ہوا ہے، پوری امت کے اعمال حسنہ ملکر بھی اس کا مقابلہ نہیں کر سکتے، پوری امت کی نمازیں ملکر بھی آپ ﷺ کے پیچھے پڑھی جانے والی انکی دو رکعت نماز کا مقابلہ نہیں کر سکتی ہے، آپ کی دعوت پر کسی صحابی کا ایک سیر جو امت کے پہاڑ کے برابر سونا خیرات کرنے سے بھی افضل ہے، اس شرف صحابیت کے علاوہ ان کو یہ شرف بھی حاصل ہے کہ وہ مدرسہ نبوی کے ایسے طالب علم تھے جن

کے معلم و ہادی خود رسول ﷺ تھے، جن کا نصابِ تعلیم ملاً اعلیٰ میں مرتب ہوا تھا، جن کی تعلیم و تربیت کی نگرانی براہِ راست وحی آسمانی کر رہی تھی، اور جن کا امتحان خود خدائے علام الغیوب نے لیا، اور ہر پہلو سے ان کی تعلیم و تربیت کا امتحان ہو چکا تو خالق کائنات نے انہیں رضی اللہ عنہم و رضوا عنہ کی ڈگری عطا فرما کر آنے والی پوری انسانیت کی تعلیم و تربیت اور تلقین و ارشاد کا منصب تفویض کیا، اور کنتم خیر امة اخرجت للناس کی مسند ان کیلئے آراستہ فرمائی، بلکہ غور کریں گے تو معلوم ہوگا کہ انبیاء کرام علیہم السلام کے بعد صرف صحابہ کرام کی جماعت ہی ایسی ہے کہ جن کی تعلیم و تربیت بھی وحی الہی کی نگرانی میں ہوئی، اور آمنوا کما آمن الناس کہہ کر معیار ایمان کا درجہ اور سند و فضیلت بھی خود خداوند قدوس نے عطا کی۔

مفسدوں کی فتنہ پردازی ہوئی	-	باعث خونریزی جنگ جمل
ورنہ شیر حق سے طلحہ اور زبیر	-	چاہتے ہرگز نہ تھے جنگ و جدل

ہارون : لیکن آپ سے یہ دریافت کرنا ہی کہ اس کتاب میں ملوکیت کی جو شکل پیش کی گئی ہے، اور اس میں حضرت امیر معاویہؓ کے بارے میں تاریخی حوالوں سے جو لکھا گیا ہے، مثلاً مالِ غنیمت میں خیانت، حضرت علیؓ پر سب و شتم، اظہار رائے کی آزادی پر پابندی، استلحاق زیاد، یزید کی ولی عہدی، گورنروں کی زیادتیاں وغیرہ بہت سے امور ہیں جو حضرت معاویہؓ کی طرف منسوب کئے جا رہے ہیں، ان سب واقعات کی حقیقت کیا ہے؟ ان سب کو سچے واقعات مانتے ہوئے حضرت معاویہؓ کی جو تصویر سامنے آتی ہے وہ ایک صحابی رسول ﷺ کے شایان شان نہیں ہے۔

شفیق : بھائی! ان سب اعتراضات کے تفصیلی جوابات حضرت مولانا محمد تقی عثمانی صاحب نے اس کتاب (حضرت امیر معاویہؓ تاریخ و حقائق کے آئینہ میں) میں محقق و مدلل انداز میں پیش کئے ہیں، سب کا خلاصہ یہی ہے کہ مودودی صاحب نے بھی اسی انداز سے قلم

چلایا جس انداز سے ان سے پہلے مولانا احمد رضا خان صاحب چلا چکے ہیں کہ اپنے مقصد کی عبارات ثابت کرنے کے لئے کانٹ چھانٹ، آگے پیچھے کرنا بلکہ اپنی طرف سے عبارت میں اضافہ کرنے سے بھی باز نہیں آئے، اس طرح کسی بھی اچھی بات کو غلط ثابت کیا جاسکتا ہے، مودودی صاحب جو تحقیق و ریسرچ کے بلند بانگ دعوؤں کے ساتھ کھڑے ہوئے ہمیں ان سے توقع نہیں تھی کہ وہ صحابہ کرام کے بارے میں بھی ایسی کذب بیانی اور جھوٹی باتوں کا سہارا تلاش کریں گے، لیکن مودودی صاحب نے ایسا کیا، اور اپنے یورپی آقاؤں کے انداز ریسرچ کی مشق میں وہ ان سے بھی آگے نکل گئے، مثال کے طور پر سنئے!

حضرت معاویہؓ پر بدعت کے الزام کے ماتحت مودودی صاحب نے لکھا ہے کہ ان بادشاہوں کی سیاست دین کے تابع نہ تھی، اسکے تقاضے وہ ہر جائز و ناجائز طریقے سے پورے کرتے تھے، اور اس معاملہ میں حلال و حرام کی تمیز روانہ رکھتے تھے، یہ پالیسی حضرت معاویہؓ کے عہد سے شروع ہو گئی تھی، مسلمان کافر کا وارث ہو سکتا ہے یا نہیں؟ اس مسئلہ کو ذکر کر کے امام زہریؒ کی روایت پیش کرتے ہوئے لکھ دیا کہ حضرت معاویہؓ نے اپنے زمانہ حکومت میں مسلمان کو کافر کا وارث قرار دیا اور کافر کو مسلمان کا وارث قرار نہ دیا، حضرت عمر بن عبدالعزیزؒ نے آ کر اس بدعت کو ختم کیا، حالانکہ اصل عبارت البدایہ والنہایہ ج: ۸، صفحہ: ۱۳۹، ج: ۹، صفحہ: ۲۳۲ پر اس طرح مذکور ہے: فلما قام عمر بن عبدالعزیز راجع السنة الاولى یعنی حضرت عمر بن عبدالعزیز نے خلیفہ ہونے کے بعد پہلی سنت کو لوٹایا، مودودی صاحب نے السنة الاولى کا ترجمہ بدعت سے کر کے اپنے بدعتی ہونے کا ثبوت پیش کیا، دوسری بات یہ ہیکہ مسلمان کافر کا وارث ہو سکتا ہے یا نہیں؟ یہ مختلف فیہ مسئلہ ہے، اس اختلاف کو علامہ عینی نے عمدۃ القاری اور حافظ ابن حجر عسقلانی نے فتح الباری میں تفصیل سے نقل فرمایا ہے، اور حضرت معاویہؓ و حضرت معاذ بن جبلؓ نیز تابعین کی ایک بڑی جماعت کا مسلک قرار دیا ہے،

گویا مسئلہ مجتہد فیہ ہے، اور حضرت معاویہ کو مجتہد ہونے کی وجہ سے اس کا حق تھا، یہ ایک مثال بطور نمونہ کے ذکر کردی، تمام اعتراضات کی یہی حقیقت ہے، مزید تفصیل کیلئے یہ کتاب فرصت سے پڑھنا، حضرت معاویہ پر ہونے والے تمام اعتراضات کی حقیقت اور ان کے تفصیلی جواب آپ کو مل جائیں گے۔

ہارون: آپ کی باتوں نے مجھ کو سوچ میں ڈال دیا، میں نے تو مودودی صاحب کو ایک بہت بڑا مفکر، تاریخ داں اور سچائی کا علمبردار سمجھا تھا، وہ ایسی گھناؤنی حرکت پر اتر آئے اسکا تو تصور بھی نہیں تھا۔

اچھایزید کی بیعت اور اسکو ولی عہد بنانے کی جو کوشش کی گئی، اور اس میں حضرت مغیرہ بن شعبہ کی ذات گرامی کو مودودی صاحب اور دوسرے مؤرخین نے نشانہ بنایا، ہیکہ آپ نے سب سے پہلے اپنی گورنری بچانے کیلئے حضرت معاویہ کو خوش کرنے کا ایک بہانہ تلاش کر کے یہ پیش کش کی، تو اس بات میں مودودی صاحب کہاں تک سچائی کا دامن تھامے ہوئے ہیں؟

شفیق: بھائی، یہ بھی مؤرخ ابن اثیر اور مودودی صاحب کی کرم فرمائی ہیکہ انہوں نے حضرت مغیرہؓ کی اس تجویز کو اپنی گورنری بچانے کا حیلہ قرار دیا، ورنہ ابن خلدون اور ابن کثیر نے صاف لکھا ہیکہ حضرت مغیرہؓ نے خود اپنے ضعف کی شکایت کر کے گورنری سے استعفیٰ دے دیا، کیا حضرت مغیرہ بن شعبہؓ جیسے صحابی جن کی ساری زندگی اسلام کی خدمت میں گزری ہو، جو غزوہ حدیبیہ کے ان خوش نصیب مجاہدین میں شامل ہو جن سے خوش ہونے کا اعلان خود اللہ تعالیٰ نے کر دیا ہو، جس صحابی نے اپنی آنکھ غزوہ یرموک کے مقدس معرکے میں اللہ تعالیٰ کیلئے قربان کر دی ہو، جنہوں نے جنگ قادسیہ کے موقع پر پوری امت مسلمہ کا نمائندہ بن کر اپنی قوت ایمانی سے کسری کے ایوان میں زلزلہ پیدا کر دیا ہو، جنہوں نے آپ ﷺ سے ۱۳۶/۱۳۷ احادیث روایت کی ہوں، اور جو اپنی عمر کا ایک بڑا حصہ اقتدار کی حالت میں گزار کر جاہ

و منصب سے سیر ہو چکا ہو، وہ محض اپنی گورنری کی مدت بڑھانے کیلئے زندگی کے آخری ایام میں جھوٹ، فریب، ضمیر فروشی اور امت محمدیہ ﷺ سے غداری جیسے سنگین اور گھناؤنے جرائم کا ارتکاب کر سکتا ہے؟ ہرگز نہیں یاد رکھئے کہ

ایک صحابی سے بھی ہے گرسوئے ظن - ہے وہ بے شک لائق گردن زدن

ہارون : جلیل القدر صحابہ کرام اور اکابرین کے ہوتے ہوئے یزید کی ولی عہدی کیلئے نام زدگی کیسے عمل میں آئی؟ اور اکابر صحابہ کرام نے اس مسئلہ میں کیا کردار ادا کیا؟ خود حضرت معاویہؓ نے یزید کو اس امانت اور بار خلافت کا مستحق اور اہل کیسے سمجھا؟

شفیق : بھائی! آپ نے بہت اہم سوال کیا ہے، اسکا جواب مختلف پہلوؤں کو مد نظر رکھتے ہوئے غور سے سننا ہوگا، تاکہ ہم بھی خوارج اور روافض میں سے کسی کا مسلک اپنانے والے نہ ہوں۔

حضرت معاویہؓ کی ایک دعا علامہ ابن کثیر، حافظ ذہبیؒ اور جلال الدین سیوطیؒ نے نقل فرمائی ہے، جس میں آپؓ فرماتے ہیں کہ اے اللہ! اگر تو جانتا ہے کہ میں نے یزید کو اسلئے ولی عہد بنایا ہے کہ وہ میری رائے میں اس کا اہل ہے، تو اس ولایت کو اس کیلئے پورا فرما دے، اور اگر میں نے اسکو اسلئے ولی عہد بنایا ہے کہ مجھے اس سے باپ ہونے کی وجہ سے محبت ہے، تو تو اس ولایت کو پورا نہ فرما اور خلیفہ ہونے سے پہلے ہی تو اسکی روح قبض کر لے، یہ دعا یزید کے بارے میں آپکی مخلصانہ رائے اور یزید کے اہل ہونے کی بھی غمازی کر رہی ہے۔

دوسری بات یہ ہے کہ یزید کی جو فاسق، فاجر اور گنہ گار ہونے کی گھناؤنی تصویر عموماً ہمارے ذہنوں میں رچی بسی ہوئی ہے اسکی بنیادی وجہ کربلا کا المناک حادثہ ہے، ایک مسلمان کیلئے واقعی یہ تصور کرنا مشکل ہے کہ جس شخص پر کسی نہ کسی درجہ میں رسول اللہ ﷺ کے محبوب نوا سے کے قتل کی ذمہ داری عائد ہوتی ہو، اسکو صالح اور خلافت کا اہل قرار دیا جاوے، لیکن

اگر حقیقت حال کی واقعی تحقیق مقصود ہو تو اس معاملہ میں یہ بات فراموش نہیں کرنی چاہئے کہ جس وقت یزید کو ولی عہد بنایا جا رہا تھا اس وقت حادثہ نکر بلا واقع نہیں ہوا تھا، اور کوئی شخص یہ تصور نہیں کر سکتا تھا کہ یزید کی حکومت میں حضرت حسینؑ کے ساتھ ایسا ظالمانہ سلوک کیا جائے گا، اس وقت اس کا تصور ایک صحابی رسول اور خلیفہ وقت کا شہزادہ ہونے کا تھا۔

اسکی ظاہری حالت صوم و صلوة کی پابندی، اسکی دنیوی نجابت اور انتظامی صلاحیت کی بنا پر حضرت معاویہؓ کے علاوہ دیگر صحابہ کرام اور تابعین کی بھی خلافت کی اہلیت کی رائے تھی، مشہور مؤرخ علامہ بلاذریؒ نے لکھا ہے کہ حضرت عبداللہ بن عباسؓ کو حضرت معاویہؓ کے انتقال کی خبر دی تو آپ نے دعائیہ کلمات کے ساتھ فرمایا کہ وہ اپنے سے پہلوں کی طرح نہیں تھے اور ان کے بعد ان جیسا نہیں آئے گا، اور بلاشبہ ان کا بیٹا یزید ان کے صالح اہل خانہ میں سے ہے، لہذا تم اپنی اپنی جگہ بیٹھے رہو اور اپنی اطاعت و بیعت اسے دے دو، دوسری طرف جلیل القدر صحابہ کرام حضرت حسین، حضرت عبداللہ بن عباس، حضرت عبداللہ بن عمر، حضرت عبداللہ بن زبیر، حضرت عبدالرحمن بن ابوبکر وغیرہ کی موجودگی میں عدالت و تقویٰ کے جس معیار کی ضرورت تھی، ظاہر ہے کہ یزید اس پر پورا نہیں اترتا تھا اسلئے بعض صحابہ کرام نے اس ولی عہدی کی کھل کر مخالفت کی۔

صحابہ کرام کی ایک جماعت حضرت حسین اور حضرت عبداللہ ابن زبیرؓ وغیرہ جلیل القدر صحابہ کرام کے مقابلے میں یزید کو خلافت کیلئے بہتر تو نہیں جانتے تھے، لیکن امت میں افتراق و انتشار برپا ہونے سے ڈرتے ہوئے انہوں نے خاموشی اختیار کر لی تھی۔

خلاصہ یہ کہ یزید کے بارے میں صحابہ کرام کا یہ اختلاف درحقیقت رائے و اجتہاد کا اختلاف تھا، حضرت معاویہؓ نے اسے خلافت کا اہل سمجھنے کی وجہ سے ولی عہد بنانا چاہا، اور صحابہ کرام کی ایک بڑی جماعت دیانتداری کے ساتھ ہی ان کی ہم نوا تھی، اور جن پانچ صحابہ کرام

نے اسکی مخالفت کی وہ بھی کسی ذاتی خصوصیت یا حرص اقتدار کی وجہ سے نہیں، بلکہ وہ بھی دیانت داری سے یہ سمجھتے تھے کہ یزید خلافت کا اہل نہیں ہے اور جمہور امت کا کہنا یہی ہے، یزید کی مخالفت کرنے والے صحابہ کرام کی رائے تین وجہ سے صحیح تھی:

(۱) اس سے اسلام کے خلافت کے مطلوبہ شورائی نظام کے درہم برہم ہونے کا خطرہ تھا، (۲) حضرت معاویہؓ کے زمانے میں یزید کا فسق و فجور قابل اعتماد روایات سے اگرچہ ثابت نہیں ہے، لیکن امت میں ایسے حضرات کی کمی نہیں تھی جو صرف دیانت و تقویٰ بلکہ ملکی انتظامات اور سیاسی بصیرت کے اعتبار سے بھی یزید کے مقابلہ میں بدرجہا بلند مقام رکھتے تھے، اور جو اس کے ہر لحاظ سے اہل تھے، (۳) نیک نیتی کے ساتھ بیٹے کو ولی عہد بنانا بھی شرعاً جائز تو ہے، لیکن تہمت کا موقع ہونے کی وجہ سے اس سے بچنا بہتر ہے، اسلئے تمام خلفائے راشدین نے اس سے پرہیز کیا۔

علامہ ابن خلدون نے لکھا ہے کہ حضرت معاویہؓ نے حضرت حسنؓ سے صلح کی تھی تو انہی کو اپنا ولی عہد بھی بنایا تھا، لیکن حضرت حسن کی شہادت کے بعد یزید کی طرف آپ کا رجحان قوی ہو گیا، اور ان کا گمان تھا کہ فنون جنگ سے واقفیت اور انتظام سلطنت کی صلاحیت میں صحابہ کرام کے صاحبزادوں میں سے کوئی یزید سے بہتر انتظام نہ کر سکے گا، اسلئے حضرت معاویہؓ نے حضرت عبداللہ ابن عمرؓ سے خطاب کرتے ہوئے کہا تھا کہ مجھے خوف ہے کہ میں عوام کو بکریوں کے منتشر گلے کی طرح چھوڑ کر نہ چلا جاؤں جس کا کوئی چرواہا نہ ہو، علامہ ابن خلدون لکھتے ہیں کہ یزید کو ولی عہد بنانے کی وجہ امت کے اتحاد و اتفاق کی مصلحت تھی، کیونکہ بنی امیہ کی اکثریت جو اس وقت قریش کی بھی سربراہ اور جماعت تھی، یزید کے علاوہ پر راضی نہ ہوتی۔ لہذا آپ نے افضل سے غیر افضل کی طرف رجوع کیا، حضرت معاویہؓ کی عدالت اور صحابیت اسکے سوا کچھ اور گمان کرنے سے مانع ہے۔

ہارون : یزید کے بارے میں لوگوں کی رائے مختلف ہیں، کوئی اسکو امام عادل بلکہ خلفائے راشدین کے برابر قرار دیتا ہے، تو کچھ لوگوں کا کہنا ہے کہ وہ پکا کافر تھا، اور حضرت حسینؑ کی شہادت کے پیچھے اسکا اصل مقصد جنگ بدر کے اپنے کافر رشتہ داروں کا بدلہ لینا تھا۔

شفیق : یزید کے بارے میں حافظ ابن تیمیہؒ نے بہت اچھی بات لکھی ہے کہ کچھ لوگوں کا یہ اعتقاد ہی کہ وہ صحابہ یا خلفائے راشدین یا انبیاء میں تھا، یہ اعتقاد بالکل باطل ہے، اور کچھ کا یہ کہنا کہ شہادت حسین کے پیچھے اس کا اصل مقصد اپنے کافر رشتہ داروں کا بدلہ لینا تھا، یہ دونوں قول باطل ہے، ہر عقلمند انسان ان اقوال کو باطل سمجھے گا، اسلئے کہ یزید مسلمان بادشاہوں میں سے ایک بادشاہ اور شاہی طرز کے خلفاء میں سے ایک خلیفہ تھا، نہ وہ ایسا تھا جیسا پہلے گروہ نے کہا اور نہ ویسا تھا جیسا کہ دوسرے گروہ نے کہا۔

ہارون : اسی طرح محمود عباسی صاحب جیسے کچھ لوگوں کا حضرت حسینؑ کے بارے میں نعوذ باللہ یہ گمان تھا کہ ایک امام اور خلیفہ کی بیعت ہو جانے کے بعد اسکے خلاف خروج کرنا یہ بغاوت ہے، جسکے حضرت حسینؑ مرتکب ہوئے! دیکھئے؛ محمود عباسی کی کتاب ”خلافت معاویہؓ و یزید“ اس میں عباسی نے سیدنا حضرت حسینؑ کو نعوذ باللہ باغی، نفس پرست، حب جاہ کا شکار اور اقتدار کا بھوکا ثابت کرنے کی کوشش کی ہے، محمود عباسی نے سیدنا حضرت حسینؑ کے بارے میں تین منصوبے تیار کئے (۱) یہ کہ حضرت حسینؑ کے صحابیت کے منصب و مقام کا انکار کرنا (۲) ان کے ذاتی کردار، عادات و معاملات، اور (۳) ان کے فطری طور پر نعوذ باللہ گروہ سازی اور جوتھ بندی طبیعت والا ہونا ہے، تو اس سلسلہ میں شریعت کی روشنی میں آپ کا کیا فرمان ہے؟ اور عباسی صاحب کی بات کہاں تک صحیح ہے؟

شفیق : جہاں تک حضرت حسین بن علیؑ کی ذات گرامی کا تعلق ہے تو آپ کو دنیوی جاہ و اقتدار کی ہوس نے ہرگز یزید کے خلاف آمادہ نہیں کیا، بلکہ افضل کے ہوتے ہوئے غیر افضل

اور خلافت کی جگہ بادشاہت کے طرز عمل نے آپ کو کلمہ حق کیلئے آمادہ کیا، اور جہاں تک بغاوت کا تعلق ہے تو واقعہ کی حقیقت یہ ہے کہ یزید میں شرائط خلافت پائے جانے میں حضرت معاویہؓ اور حضرت حسینؓ میں اختلاف تھا، حضرت معاویہؓ کے نزدیک شرائط خلافت موجود تھیں، اور حضرت حسینؓ کے نزدیک شرائط خلافت کے فقدان کی وجہ سے یزید کی خلافت منعقد ہی نہیں ہوئی تھی، دوسری بات یہ کہ بذریعہ بیعت انعقاد خلافت کیلئے سب اہل حل و عقد کا اتفاق ضروری ہے، یزید کے بارے میں سب کا اتفاق نہیں ہوا، لہذا بذریعہ بیعت بھی خلافت منعقد نہ ہو سکی، بالآخر بذریعہ استیلاء و تغلب خلافت منعقد ہو گئی تھی، مگر حضرت حسینؓ جس وقت یزید کے مقابلہ میں نکلے تھے، اس وقت تک یزید کا پورے طور پر استیلاء و تغلب نہیں ہوا تھا، نہ حجاز میں نہ عراق میں، بلکہ حضرت معاویہ کے مقرر کردہ گورنرو امراء بھی آئندہ خلیفہ کے بارے میں مذذب تھے، مگر حضرت حسین کے کوفہ پہنچنے سے پہلے ہی حالات میں اس قدر تیز رفتاری سے تغیر واقع ہو گیا کہ اس اقدام کی شرعی حیثیت بالکل بدل گئی، اور کوفہ و حجاز میں یزید کیلئے نہایت تیزی سے حالات سازگار ہو گئے، اور لوگوں سے طوعاً و کرہاً یزید کیلئے بیعت لی گئی، حضرت حسین کو جب یزید کی حکومت منعقد ہونے کا علم ہوا تو آپ نے خلافت سے دست بردار ہو کر واپس مدینہ منورہ آنے کا فیصلہ کر لیا تھا، مگر دشمن فوجوں نے آپ کی جماعت کو گھیرے میں لے کر مدینہ منورہ واپس جانے نہ دیا، حضرت حسین نے عبید اللہ ابن زیاد کے فوجی افسر عمرو بن سعد کے سامنے تین تجویزیں پیش کی تھیں:-

(۱) مجھے مدینہ منورہ واپس جانے دو (۲) مجھے ترکوں کی سرحد پر جانے دو، تاکہ باقی

زندگی جہاد میں گزار دوں (۳) مجھے یزید سے ملنے دو میں خود اسکا فیصلہ کر لوں گا، عمرو بن سعد

نے یہ تجویزیں ابن زیاد کو لکھ بھیجیں۔ اور مشورہ بھی دیا کہ کوئی تجویز قبول کر کے انہیں چھوڑ دیا جاوے، مگر شمر کے کہنے پر ابن زیاد نے یہ تجاویز مسترد کر دیں، اور حضرت حسینؑ کو اہل و عیال سمیت قید کرنے کا حکم بھیجا، اس وقت آپ کیلئے صرف دو ہی راستے تھے (۱) خود کو اہل و عیال سمیت گرفتار کروا کر ذلت قبول کر لیں (۲) مردانہ طریقہ سے مقابلہ کر کے شہید ہو جائیں، شریعت کسی کو اپنے نفس اور اہل و عیال ظالموں کے قبضے میں دینے پر مجبور نہیں کرتی، لہذا حضرت حسینؑ نے کمال عزیمت کا راستہ اختیار کر کے شہادت قبول کی، حضرت حسینؑ کو یزید کی بیعت نہ کرنے پر قتل کا اندیشہ بلکہ یقین تھا، لہذا آپ نے کسی بھی اسلامی قانون یا خلیفہ عادل کی خلاف ورزی کر کے ہرگز نعوذ باللہ بغاوت کا ارتکاب نہیں کیا، ہاں ظالم تو وہ لوگ تھے جنہوں نے آپ کی شرعی اور واجبی تجاویز مسترد کر کے آپ کو شہادت پر مجبور کیا،

ان کان رفضا حب آل محمد - فلیشهد الثقلان انی رافضی

بھائی، ”خلافت معاویہ و یزید“ کتاب کے مصنف محمود عباسی صاحب نے بھی مودودی صاحب کی طرح اور ایک بات ذہن میں سوچ لی ہے، اور تاریخی ریسرچ کے بہانے انہوں نے بھی اپنے سوچے ہوئے نظریات کیلئے تاریخ سے اپنی من پسند چیزوں کو لیا۔ اور اپنے نظریات کے خلاف عبارات کو یا تو ذکر ہی نہیں کیا یا اس کا غلط مطلب لیا، گویا جس طرح مودودی صاحب نے روافض کے اعتقادات سے بھرپور فائدہ اٹھایا، اسی طرح عباسی صاحب نے خوارج کے دلائل کو ترجیح دے کر راہ اعتدال کو چھوڑا، کتاب کے مطالعہ سے معلوم ہوتا ہے کہ ان کو سیدنا حضرت حسینؑ سے انتہائی درجہ کا بغض و حسد بلکہ عداوت ہے، لہذا حضرت حسینؑ کی منقبت اور فضائل والی تمام عبارات حذف کر کے بلکہ اس کا غلط مطلب لیکر آپ کی تنقیص میں حد سے آگے بڑھ گئے ہیں، جبکہ دوسری طرف یزید کے فضائل میں ایران توران کے دلائل پیش کر کے یزید سے اپنی محبت و عظمت کا اظہار کیا گیا ہے، مثال کے طور پر سنئے: شیخ عبد

المغیث کی ایک کتاب یزید کی خوبیوں کے بارے میں ہے، جس میں انہوں نے عجیب و غریب قسم کی باتیں بیان کی ہیں، اس تصنیف کا رد علامہ ابن جوزی نے اپنی کتاب الرد علی المتعصب العنید المانع عن ذم یزید میں بہت اچھا اور صحیح کیا ہے، محمود عباسی نے اپنی کتاب کے صفحہ ۵۵ پر اس واقعہ کو البدایہ والنہایہ سے نقل کرتے ہوئے ابن الجوزی کی تصنیف اور ابن کثیر کے تبصرہ کا ذکر ہی نہیں کیا، جبکہ البدایہ والنہایہ میں یہ تذکرہ موجود ہے (۲) تہذیب التہذیب میں حافظ ابن حجر عسقلانی نے صحاح ستہ کے راویوں کا ہی تذکرہ کیا ہے، البتہ جہاں کہیں دو ناموں میں اشتباہ ہوتا ہے وہاں اشتباہ دور کرنے کیلئے دوسرے کا نام بھی ذکر کرتے ہیں، اگرچہ وہ صحاح ستہ کے راویوں میں سے نہ ہو، چنانچہ تہذیب التہذیب میں یزید کا تذکرہ بھی اشتباہ کی وجہ سے کیا ہے نہ کہ صحاح ستہ کے راوی ہونے کی حیثیت سے، حافظ ابن حجر کے الفاظ سنئے، ذکرہ للتمییز بینہ و بین النخعی، یعنی یزید ابن معاویہ اموی کا ذکر میں نے یزید ابن معاویہ النخعی سے امتیاز پیدا کرنے کیلئے کیا ہے۔

اب سنئے، عباسی صاحب نے حقیقت واقعہ کو چھپا کر تہذیب التہذیب میں یزید کا نام آنے کی وجہ سے اسکو صحاح ستہ کا راوی شمار کر لیا، یہ نسیان نہیں بلکہ دیدہ و دانستہ ایسا کیا گیا۔ مزید تفصیل کیلئے یہ لیجئے، حکیم الاسلام حضرت قاری محمد طیب صاحب کی کتاب شہید کر بلا اور یزید، اس میں عباسی صاحب کے تمام اعتراضات کے جوابات اور تاریخی غلط بیانیاں بلکہ خیانت کو بھی واضح کیا گیا ہے۔

ہارون : آپ حضرات کا بہت بہت شکریہ کہ میرے ذہن میں حضرات صحابہ کرام کے بارے میں آنے والے تمام اعتراضات کے تشفی بخش اور محقق و مدلل جوابات سے نوازا۔

آپ دیوبندی مولویوں کا بہت احسان مند ہوں کہ آپ کی مجلس میں صحابہ کرام اور شہادت حسینؑ کے سلسلہ کی نئی باتیں سننے کو ملی، ورنہ ہمارے رضا خانی علماء کرام کی تقریر تو اتنی

اسپریٹ کے ساتھ ہوتی ہے کیہ کیا بولتے ہیں اس کا خود ان کو بھی پتہ نہیں چلتا، اور تھوڑی کچھ سمجھ میں آتی بھی ہے تو وہ صرف داستان درد و غم، تعزیه داری ماتم وغیرہ کے گھسے پٹے مضامین ہوتے ہیں۔

شفیق: آپ ہمارے جلسہ کے دوسرے مضامین اور صدر محترم کے ملفوظات سنیں گے تو ان شاء اللہ آپ کو اور بھی بہت کچھ جاننے کو ملے گا۔

ہارون: ضرور، ضرور، السلام علیکم.....

غیر مقلدین کا اصلی روپ

سعید : السلام علیکم ورحمۃ اللہ وبرکاتہ۔

ہارون : علیکم السلام ورحمۃ اللہ وبرکاتہ، ارے بھائی! کئی روز سے نظر نہیں آرہے تھے،

کیا کسی لمبے سفر میں گئے تھے؟ اور یہ سب بورے بسترے کے ساتھ کہاں سے آرہے ہیں؟

سعید : آپ کو معلوم نہیں کہ دہلی میں تحفظ سنت کانفرنس منعقد ہوئی تھی، جس میں

ہندوستان کے کونے کونے سے حضرات محدثین، فقہائے عظام اور اہل علم تشریف لائے تھے۔

ہارون : آپ حنیفوں دیوبندیوں کو سنت سے کیا لینا دینا، آپ کو تو فقہی سیمیناروں سے

ہی فرصت کب ملے گی کہ سنت کی حفاظت پر کانفرنس منعقد کرنے جا رہے ہیں۔ اور کانفرنس

منعقد کر کے بھی آپ حدیث کی کیا خدمات انجام دے سکتے ہیں، کیونکہ آپ کے امام اعظم کو

بھی سترہ احادیث یاد تھیں، مجھے تو آپ جیسے عقلمند و ذہین پرافسوس ہو رہا ہے کہ آپ اب تک ان

حنفی مولویوں کے چنگل سے نکلے ہی نہیں جو ۱۳۰۰ سال سے امت کو اپنی اندھی تقلید کے ذریعہ

بان کئے ہوئے ہیں، قرآن و حدیث کے صاف شفاف چشموں کی تقلید چھوڑ کر ان کے فرضی

مسائل کی پیچیدگی میں آپ کو ایسا الجھا دیں گے کہ موت تک آپ کو ابوحنیفہ و شافعی کے جھگڑوں

سے فرصت ہی نہیں مل سکے گی، ان کے دارالعلوموں میں بھی قال اللہ وقال الرسول کے

بجائے ابوحنیفہ، شافعی، مالک، احمد وغیرہ کی صدائے بازگشت سننے میں آئے گی، گویا صرف یہ

چار آدمی ہی دین سمجھے ہوئے ہیں، ان کے بعد امت بانجھ ہوگئی ہے کہ چوتھی صدی ہجری سے

اجتہاد کا دروازہ بھی بند کر دیا، ایسے ہی لوگوں کے بارے میں قرآن شریف میں فرمایا گیا ہے:

اذا قيل لهم اتبعوا ما انزل الله قالوا بل نتبع ما الفينا عليه آباءنا، تو کہیں فرمایا گیا

ہے: وجدنا آباءنا علی امة وانا علی آثارہم مقتدون، قرآن کریم نے ایسوں ہی کو تشبیہ کرتے ہوئے فرمایا: اتخذوا احبارہم ورهبانہم اربابا من دون اللہ .

اسعیب :

نئے انداز پائے نوجوانوں کی طبیعت نے -	یہ رعنائی یہ بیداری یہ آزادی یہ بے باکی
حیات تازہ اپنے ساتھ لائی لذتیں کیا کیا؟ -	رقابت، خودفروشی، ناشکیبائی، ہوسنا کی

آپ تو ائمہ اربعہ خصوصاً امام ابوحنیفہؒ سے جلے بھنے معلوم ہوتے ہیں کہ ان کا نام بھی ادب و تعظیم سے نہیں لیتے ہیں، خیر! اس میں آپ کا کوئی قصور نہیں یہ تو آپ حضرات کو وراثت میں ملی ہوئی چیز ہے اس شعار کو باقی رکھنا تا کہ آپ کا شخص برقرار رہ سکے۔

قسمت کیا ہر ایک کو قسّام ازل نے -	جو شخص کہ جس چیز کے قابل نظر آیا
-----------------------------------	----------------------------------

دین کے بے لوث اور سچے خادم جنہوں نے قرآن و حدیث میں اجتہاد و استنباط کے ذریعہ انتھک محنت اور غور و فکر کر کے امت کیلئے دین کا خلاصہ اور نچوڑ پیش کر دیا، آپ ان کی اتباع کو کفار کی تقلید آباء کے ساتھ تشبیہ دے رہے ہیں، آپ کو معلوم ہی نہیں کہ ان آیات کا تعلق مسائل غیر منصوصہ سے نہیں ہے، بلکہ توحید و رسالت اور آخرت جیسے بنیادی عقائد میں آباء و اجداد کی پیروی کرنے کے بارے میں نازل ہوئی ہیں، اور علامہ امیر الحاج نے التقرير التحبیر میں صراحئاً لکھا ہے کہ صحیح مذہب احناف یہ ہے کہ بنیادی عقائد میں تقلید جائز نہیں ہے، نیز ائمہ اربعہ خصوصاً امام ابوحنیفہؒ سے منقول ہے کہ جب تمہیں کوئی حدیث صحیح ہمارے قول کے خلاف مل جائے، تو ہمارے قول کو چھوڑ کر حدیث شریف ہی کو اپناؤ، گویا جزوی مسائل میں بھی تقلید بالذات نہیں ہوئی، بلکہ بالتبع ہوئی، چنانچہ حافظ ابن تیمیہؒ فتاویٰ ج: ۳، ص: ۲۳۹، ۲۶۱ پر رقمطراز ہیں: انما تجب طاعتہم تبعاً لطاعة اللہ ورسولہ لا استقلالاً، لیکن مجھے تو آپ پر افسوس ہے کہ آپ خود بہت بڑے مقلد ہیں اپنے

علماء کی گھسی پٹی اور رٹی رٹائی باتوں کو بلا کسی تحقیق مان کر اعتراضات کرتے ہیں، امام صاحب کی سترہ احادیث والی بات کو آپ کے عوام و خواص نے بغیر کسی تحقیق کے چلائی، فن جرح و تعدیل اور اصول حدیث کے ماہرین امام ابوحنیفہؒ کے بارے میں کن خیالات کا اظہار کر رہے ہیں، اس کی تحقیق نہیں کی، نیز مجتہد مطلق کیلئے قرآن و احادیث میں کس گہرائی کے ساتھ عبور حاصل کرنا ضروری ہے، اور امام صاحب نے اپنے اصحاب کے ساتھ مل کر جن میں محدثین و مجتہدین بھی شامل تھے، جو لاکھوں مسائل مستنبط کئے تو اس کیلئے کتنی روایات میں غور و فکر کیا ہوگا، چار ہزار اساتذہ سے اگر صرف ایک ایک روایت بھی لی ہو تو بھی چار ہزار احادیث ہوتی، جبکہ وہ زمانہ ہی جمع احادیث کا تھا، اسلئے اخبارنا و حدثنا کی خوشبو سے علمی حلقے معطر ہو رہے تھے، پھر یہ بات محال ہی کہ امام صاحب نے ان اساتذہ سے احادیث کا علم حاصل نہ کیا ہو، آپ کی فہم کے مطابق آپ کو یہ بھی سوچنا ہی کہ جو شخص ۱۷ روایات سے لاکھوں مسائل کا استنباط کر سکتا ہے، اگر اس کو ہزاروں روایات یاد ہوتی تو کتنے کروڑ مسائل کا استنباط کر سکتا۔

خدا آباد رکھیں ان کو اور ان کی جفاؤں کو - رہیں وہ شاد یارب جو ہمیں ناشاد کرتے ہیں

ہارون : لیکن یہ سب مذاہب دور صحابہ کرام میں تو نہیں تھے، یہ سب بعد کی پیداوار ہے، صحابہ کرام تو حدیث رسول ﷺ پر ہی عمل کرتے تھے، یا کسی صحابی کو دریافت کر کے عمل کر لیتے تھے، لیکن یہ مذاہب اربعہ میں مسائل کو منحصر کر دینا بلکہ ایک ہی امام کی تقلید کو واجب قرار دینا، اور دوسرے مذاہب کی چیز اپنانے کو تلفیق قرار دینا یہ کتاب و سنت کی کونسی دلیل سے ثابت ہے؟ خلفائے اربعہ کی تقلید نہیں ہوتی تھی تو پھر ائمہ اربعہ کی ہی تقلید کیوں ضروری قرار پائی؟ چار اماموں کے نام منسوب ہو کر اسلام کے چار ٹکڑے چوتھی صدی ہجری میں ہوئے، اور اجتہاد کا دروازہ بھی چوتھی صدی سے بند ہو گیا، اب یہ امت بانجھ ہو گئی کہ اس میں مجتہد پیدا ہی نہیں

ہوسکتے، یاد رکھئے! اسی انحصار علی المذاهب الاربعہ اور باب اجتہاد پر پابندی لگانے نے امت کو گروہ بندی اور تفرق فی الدین میں مبتلا کر دیا، چنانچہ تاتاریوں کے ہاتھوں بغداد کی افسوسناک تباہی ہوئی، جس میں ۸ لاکھ مسلمان شہید ہوئے، اہل تاریخ نے بالاتفاق اس کا واحد سبب احناف و شوافع کی فرقہ پرستی اور فتنہ بازی بیان کی ہے۔

سعید:

اتنے خفا جو آپ ہیں سچ کہئے شیخ جی - ایسے ہی کیا تھے آپ مقدس شباب میں

ائمہ اربعہ نے اتباع نفس کی جگہ امت کو قرآن و حدیث پر عمل پیرا کرانے کیلئے ہی تمام آیات و احادیث کو تطبیقی انداز میں پیش کر کے پورے دین کو جمع کر دیا، اور خواہشات نفسانی کیلئے آپ لوگوں نے جو غیر مقلدیت والا رویہ اپنایا ہے، اسی اندیشے کے پیش نظر فراست ایمانی سے چوتھی صدی ہجری میں مذاہب اربعہ پر انحصار کا اجماعی حکم لگا دیا تاکہ دین آپ لوگوں کے ہاتھوں کھلوانا نہ بن جائے، یہ چیز ہی آپ لوگوں کی راہ میں سب سے بڑی رکاوٹ ہے، جس کو آپ ہٹانا چاہتے ہیں، اور علمائے احناف جو اس وقت دین کے تمام شعبوں پر الحمد للہ اپنی گرفت مضبوط کئے ہوئے ہیں، وہ آپ کی فکری آزادی و تن پروری کیلئے سدّ سکندری کی طرح حائل ہیں، لہذا آپ کو احناف سے ہی سب سے زیادہ دشمنی ہے، شوافع، مالکیہ، حنابلہ کا نام تو ضمناً لیا جا رہا ہے۔

تیری نگاہ کرم کو بھی آزما دیکھا - اذیتوں میں نہ ہونی تھی کمی، نہ ہونی

سنئے! یہ مذاہب اربعہ عہد صحابہ میں اگرچہ نہیں تھے، لیکن کسی چیز کے باطل ہونے کیلئے وہی معیار ہو، جو آپ نے تجویز کر رکھا ہے، تو پھر بہت سی چیزیں جو عہد صحابہ میں نہ تھی، ان سب کو خارج از دین سمجھنا ہوگا، قرآن شریف آپ ﷺ کے زمانہ میں کتابی شکل میں یکجا نہ تھا، اسکے اعراب، قرأت سبعہ کا حفص، عاصم، کسایی وغیرہ کی طرف انتساب، حدیث کی اصطلاحات،

قواعد حدیث وغیرہ سب ہی آپ کی تقسیم کے اعتبار سے دین سے نکل جائیں گے، خاص کر کے جرح و تعدیل کی وہ قینچی جس کے ذریعہ آپ نے اپنے مقصد کے خلاف احادیث و محدثین کو مجروح کر کے کاٹ دیا ہے، یہ سب آپ کے خلاف جا رہا ہے، کیونکہ یہ سب زمانہ نبوی کے بعد کی پیداوار ہے، اس سے ہمارا کچھ بھی نقصان نہیں ہوگا، کیونکہ ہم تو پکے مقلد ٹھہرے، لیکن آپ کی غیر مقلدیت کا توجنازہ ہی نکل جائے گا۔ آپ کو ہر چیز حدیث رسول سے ہی ثابت کرنی ہوگی، پھر بہت سے صحابہ کرام کو جو آپ نے مجروح بلکہ مطعون قرار دیا ہے، وہ کس معیار سے ہوگا؟ کیونکہ جرح و تعدیل تو عہد صحابہ کے بعد کے مقلدین کی ایجاد ہے، جن سے آپ کو دشمنی ہے، سچی بات یہ ہے کہ یہ سب کام ائمہ مجتہدین نے لددین کیا ہے، اور آپ کو اس کرتے ہیں وہ سب فی الدین ہے، جو آپ کی خوارج اور روافض والی بدزبانی سے عیاں ہوتا ہے۔

جسکو آپ ہندوستان کے غیر مقلدین کے پیشوا مانتے ہیں، وہ حنفی عالم دین حضرت شاہ ولی اللہ فرماتے ہیں کہ ان مذاہب اربعہ کے اختیار کرنے میں بڑی مصلحت ہے، اور اس سے اعراض کرنے میں بڑا مفسدہ ہے، تقلید یہ ایک راز ہے، جس کا اللہ تعالیٰ نے علماء کے دل میں الہام کیا ہے، ہندوستان اور ماوراء النہر میں مذہب حنفی ہی کی تقلید ضروری ہوگی، شاہ ولی اللہ کو خواب میں مذہب حنفی کی آپ ﷺ نے تاکید فرمائی جن محدثین کا آپ حوالہ دیتے ہیں وہ سب کے سب مقلد تھے۔ امام بخاری، امام مسلم، امام ترمذی اور امام نسائی یہ سب شافع المسلك تھے، امام ابو داؤد اور ابن ماجہ حنبلی المذہب تھے، لیث بن سعد جو امام بخاری کے بھی استاذ ہے، وہ حنفی المذہب تھے، علامہ ابن تیمیہ، ابن قیم اور شیخ محمد بن عبدالوہاب نجدی بھی حنبلی المذہب تھے، الغرض تمام محدثین، مفسرین، فقہائے کرام اور صوفیائے عظام اپنے کو مقلد کہنے میں فخر محسوس کرتے تھے، جبکہ آپ لوگ خیر القرون کے ان مجتہدین کو چھوڑ کر مولانا مبارکپوری، بٹالوی اور نواب

صدیق حسن خان جیسے چودہویں صدی کے علمائے کرام کی تقلید کرتے ہو، تقلید سے تو آپ کو بھی چھٹکارا نہیں ہے، سلف کی نہیں تو خلف کی تقلید تو کرنی ہی پڑے گی، چاہے پھر بھی اپنے کو سلفی کہتے رہیں، حقیقت میں سلفی ہم ہوئے نہ کہ آپ، تقلید ائمہ کا انکار کرنے کی وجہ سے آپ کو یہ بھی پریشانی لاحق ہوئی کہ ایک طرف فقہی جزئیات کا انکار کرنے کے باوجود اپنے عوام کو دھوکہ دینے کیلئے فقہ النسبی المختار کے نام سے فقہی مسائل کی کتابیں لکھنی پڑی، اس میں ائمہ اربعہ کا حوالہ تو دے نہیں سکتے تو چال یہی کی کہ کتاب کا نام تو فقہ النسبی المختار رکھا اور حوالے مبارکپوری، بٹالوی، وحیدالزماں، صدیق حسن خاں وغیرہ کے اقوال سے دینے پڑے، اور کچھ میں بغیر حوالہ کے بھی جزئیات لکھ دئے، اور دھوکہ حدیث کا دیا، اس طرح تقلید سلف کا انکار کرنے کی سزا میں حق تعالیٰ شانہ نے تقلید خلف میں مبتلا کیا۔

ہمیں تعجب ہے کہ آج کے سائنس و ٹیکنالوجی کے ترقی یافتہ دور میں ہزاروں جدید مسائل جنم لے رہے ہیں۔ مفتیان کرام کے سامنے ہر صبح نیا مسئلہ لے کر نمودار ہوتی ہے۔ ایسے میں بغیر اجتہاد کے آپ لوگ کیسے جدید مسائل سے نمٹیں گے؟ اور اپنے عوام کی کیسے راہ نمائی کر سکتے ہیں۔

خرد کا نام جنون، جنون کا نام خرد رکھ دیا -	جو چاہے آپ کا حسن کرشمہ ساز کرے
پختہ افکار کہاں سے ڈھونڈھنے جائے کوئی -	اس زمانے میں ہوا رکھتی ہے ہر چیز خام

اسی لئے تو ان ہوش ربا مسائل میں امت کو صحیح راہ عمل دکھانے کے بجائے چند فرعی گھسے پٹے مسائل کی ہی آپ لوگ رٹ لگا کر فتنہ کھڑا کرتے رہتے ہیں، اثباتی ٹھوس کام آپ لوگوں کو نظر نہیں آتا ہے، زمانہ کی تبدیلی کے ساتھ احکام شرعیہ کو عملی شکل میں رائج کر کے دین اسلام کو زندگی میں رواں دواں رکھنے کا مشکل کام تو ان غریب، بدنام زمانہ علمائے احناف بالخصوص علمائے دیوبند کے ہی ہاتھوں حق تعالیٰ انجام دلوار ہے ہیں، ذلک فضل اللہ . ہر

نئے پیش آمدہ مسئلہ میں قرآن و سنت سے اخذ و استنباط سے ان کے فقہی جواہر پارے بھرے پڑے ہیں، جو اس بات کا اعلان کر رہے ہیں کہ سائنس و ٹیکنالوجی کتنی ہی ترقی کرتی رہے، اسلام ہی دنیا میں وہ واحد مذہب ہے جو زمانہ کی رہنمائی کیلئے ہمیشہ پیش پیش رہتا ہے، دوسرے کسی بھی مذہب میں یہ سکت نہیں ہے۔ بلکہ وہ تو ”زمانہ باتونہ سازد تو بازمانہ بساز“ کی سارنگی بجا رہے ہیں۔

تاتاری حملوں کو احناف و شوافع کی باہمی رساکشی قرار دینا تاریخ سے انتہائی جہالت یا تعصب ہے، جبکہ علامہ ذہبی، ابن خلدون، حافظ ابن کثیر اور علامہ سیوطی وغیرہ مورخین نے وضاحت کے ساتھ لکھا ہے کہ خلیفہ معظم باللہ کا وزیر ابن علقمی جو غالی شیعہ تھا، اس نے عباسی حکومت ہٹا کر علوی حکومت قائم کرنے کیلئے تاتاریوں سے خط و کتابت کی، اس منصوبے کی تکمیل میں مشہور فلسفی نصر الدین طوسی نے خوب تعاون کیا، جس کو ہلاکو خان کے دربار میں بڑا رسوخ تھا۔

بھولے نہ تھے، نہ بھولے ہیں، نہ بھولیں گے کبھی ہم - ایسا نہ کیا تھا، نہ کیا ہے، نہ کریں گے ہم

باقی آپ کے غیر مقلدین بزرگوں نے ملت اسلامیہ کو نقصان پہنچانے کیلئے اور انگریز آقاء کو خوش کرنے کیلئے کیا کارنامے انجام دیئے تھے، اس کی داستان دلخراش ہم نہیں بھول سکتے۔

یہ خود اپنی قینچی تھی جس سے کٹے - میرے دونوں بازو، میرے بال و پر

ہارون : ارے! آپ یہ کیا الزام لگا رہے ہیں، ہم اور انگریز دوستی؟ یہ ہم پر الزام تراشی ہے، ہم نے تو ہندوستان کی جنگ آزادی میں اہم کردار و رول ادا کیا ہے، ہم سے بڑھکر تو انگریز کا کوئی دشمن نہیں تھا، اور نہ ہے۔

تسعیب :

انہیں کے مطلب کی کہہ رہا ہوں - زبان میری ہے، بات ان کی
 بھائی! میں اپنی طرف سے کچھ بھی نہیں کہوں گا، جو کچھ ہوگا وہ آپ کے بزرگوں کی
 زبانی ہی ہوگا، ذرا کان کے پردے کھول کر سننا، آپکے بھوپال والے نواب صاحب ترجمان
 وہابیہ ص ۲ پر تحریر فرماتے ہیں، یہ آزادی ہمارے مذہب جدیدہ سے (یعنی تحریک اہل حدیث)
 عین مراد قانون انگلشیہ ہے، فرما رواں بھوپال کی ہمیشہ آزادی مذہب کی کوشش رہی ہے، جو
 خاص منشاء گورنمنٹ انڈیا کا ہے، اور سنئے! فرماتے ہیں: جو بغاوت ہندوستان میں بزمانہ غدر
 ہوئی اس کا نام جہاد رکھنا ان لوگوں کا کام ہے جو اصل دین سے آگاہ نہیں، اور ملک میں فساد
 ڈالنا اور امن اٹھانا چاہتے ہیں۔ ایک جگہ فرماتے ہیں ”حکام انگلشیہ سے برسر عناد ہونے
 والے سب کے سب مقلدین مذہب حنفی تھے، انگریز کی مخالفت نقد دین کھونا ہے، سرکار
 برطانیہ کی مخالفت کسی غیر مقلد نے نہیں کی، ۱۸۵۷ء کی تحریک آزادی میں شریک لوگ مشرک،
 باغی اور بد کردار تھے“، ذرا سوچئے! نواب صاحب کے ان فرامین سے تو امیر المؤمنین سید احمد
 شہید و اسمعیل شہید بھی کافر ہوئے، آپ کے شیخ الکل فی الکل گورنمنٹ برطانیہ کے وفادار
 تھے، ۱۸۵۷ء میں آپ نے انگریز میم صاحبہ کو بچایا، تو انگریز کمشنر نے اپنے نمک حلال کیلئے
 چٹھی لکھ دی کہ ہمارے دارالاسلام سے میاں صاحب کوچ میں جانے کی کوئی رکاوٹ نہ ہو،
 تمام افسران آپ کا خاص خیال رکھیں۔

کندہم جنس باہم جنس پرواز - کبوتر با کبوتر باز با باز

شیخ الکل فی الکل کے یہاں جہاد پر بیعت کے علاوہ تمام بیعت ہوتی تھی، انگریز کی
 طرف سے آپ کو شمس العلماء کا خطاب ملتا ہے، آپ کے علاوہ ۸ غیر مقلدین کو شمس العلماء کا
 لقب ملا، ایک اور بزرگ مولانا بٹالوی صاحب احسان شناسی میں جہاد کے خلاف ایک رسالہ

الاقتصاد فی مسائل الجہاد لکھ کر انگریز سے جاگیر وصول کرتے ہیں، تو عظیم آبادی صاحب لکھتے ہیں ”اہل حدیث کیلئے تو کسی اسلامی سلطنت میں بھی آزادی مذہب نصیب نہیں، جو برٹش حکومت میں حاصل ہے“ بقول نواب صاحب ان کی والیہ بھوپال سے شادی بھی انگریز حکومت کی منشاء و مرضی سے ہوئی، خود فرماتے ہیں ”یہ باطلاع گورنمنٹ عالیہ و حسب مرضی سرکار انگلیشیہ ظہور میں آیا“۔

شکوے ہمارے سارے غلط بھی سہی مگر - تو تم ہی اب بتاؤ کس کا قصور تھا

غیر کی آنکھوں کا تنکا تھکوا آتا ہے نظر - دیکھ اپنی آنکھ کا غافل ذرا شہتیر بھی

ہارون : لاحول ولا قوۃ الا باللہ ، مولانا یہ سب کیا سن رہا ہوں، یہ تو مسٹر غلام احمد قادیانی والی زبان ہوئی۔

روح بلبل نے خزاں بن کرا جاڑا گلشن - پھول کہتے رہے ہم پھول ہیں صیاد نہیں

سعید : ماشاء اللہ! آپ کو بھی شاید غیر مقلدین و قادیانیت کے روابط قدیمہ کا علم ہے۔

ہارون : نہیں، مجھے اس کا علم ہرگز نہیں، قادیانی مدعی نبوت تھا، اس سے اہل حدیث کا کیا تعلق؟

سعید : اچھا تو سنئے! مرزا قادیانی پوری امت مسلمہ کے اتفاقی عقیدہ سے کافر تھا، لیکن غیر مقلدین اسکو کافر نہیں مانتے، مولانا ثناء اللہ امرتسری فرماتے ہیں کہ قادیانی عورت سے نکاح جائز ہے، ان کے پیچھے نماز بھی جائز ہے، یہ مسلمان ہیں، اور دلچسپ داستان سنئے، مرزا قادیانی کا نکاح آپ کے شیخ الکل صاحب نے ایک مصلیٰ اور پانچ روپیہ کے عوض پڑھایا۔

عیب اوروں کے جو چنتے ہیں وہ خود کو دیکھیں - سر نہ اٹھاپائیں گے جب خود پے نظر جائے گی

ہارون : ارے بھائی! میرے پاؤں تلے سے زمین ستک رہی ہے، میں کیا سن رہا ہوں، اور

کس گروہ کے بارے میں سن رہا ہوں، ملعون قادیانی کا نکاح اور ہمارے محدث میاں صاحب پانچ روپے کے عوض میں پڑھاویں،

ٹپک اے شمع! آنسو بن کے پروانے کی آنکھوں سے
حسرت بھری ہے داستان میری

سعید : بھائی ابھی تو ابتداء عشق ہے، اور سنیں گے تو آپ اس جماعت پر قادیانی سے بھی زیادہ لعنت و پھٹکار برسائیں گے۔

یہ لمحہ ہے کہ اب بھی نہ اگر ہوش آیا - موت کو سامنے پاؤ گے جدھر جاؤ گے

ہارون : مولانا انکے عقائد و مسائل جو ہم کو دھوکہ دینے کیلئے چھپاتے ہیں، اب آپ سنا ہی دیجئے اور یاد رکھئے وہ سب باحوالہ ہونے چاہئے!

سعید : ہم کوئی بھی بات غیر مقلدین کی طرح بے حوالہ نہیں کرتے ہیں، سنئے! اول عقائد کے باب کو لیجئے، غیر مقلدین علمائے دیوبند کو مشرک اور قبر پرست کہہ رہے ہیں، لیکن خود ان کے عقائد کا حال یہ ہیکہ اولیاء سے استعانت، قبروں اور اہل قبور سے کسب فیض، غیر اللہ سے توسل، صریح نص کی مخالفت، حضرت عیسیٰ کیلئے نعوذ باللہ باپ کو ثابت کرنا، رام چندر، کچھن، کرشن، زرتشت، بدھ، سقراط وغیرہ کی نبوت کو ثابت کرتے ہوئے بنیادی عقائد میں بھی وہ بریلویت و رضا خانیت سے پیچھے نہیں ہیں، اسی طرح حضرات صحابہ کرام کی مقدس ذوات کیلئے بھی غیر مقلدین کا بکواس مودودیوں سے کچھ کم نہیں ہے، کچھ صحابہ کرام کا نعوذ باللہ فاسق ہونا، خطبہ جمعہ میں خلفائے راشدین کا نام لینا بدعت، صحابی کے قول و فعل کا حجت نہ ہونا، خلفائے راشدین کی سنت و طریقہ کا دین میں حجت نہ ہونا، نعوذ باللہ حضرت عمرؓ کو موٹے موٹے مسائل کا شرعی حکم معلوم نہ ہونا، نیز حضرت عمر و ابن مسعودؓ کا نصوص شرعیہ کی خلاف ورزی کا مرتکب ہونا اور نصوص کی مراد نہ سمجھنا، حضرت علیؓ اور دیگر صحابہ کرام کا غصہ میں غلط

فتویٰ دینا، حضرت عمرؓ کا طلاق ثلاثہ کے نافذ کرنے میں قرآنی حکم کو بدل دینا، ابن مسعودؓ کا نماز اور دین کی بہت سی باتیں بھول جانا، صحابہ کرام کا آیات سے باخبر ہونے کے باوجود اس کے خلاف فتویٰ دینا، نعوذ باللہ حضرت علیؓ کی نام نہاد خلافت اور خود ساختہ حکمرانی بلکہ بے فکر شہزادے کی طرح زندگی گزارنا، اس سے بڑھکر یہ کہ آپ کی خلافت کا نعوذ باللہ عذاب خداوندی ہونا، حضرات حسنین کو زمرہ صحابیت سے خارج قرار دینا، حضرت ابوذر غفاری کا کمیونسٹ نظریات والا ہونا، حضرت جابر بن عبد اللہؓ کی فہم پر مبارکپوری صاحب کو عدم اعتماد، بلکہ آپ کو بھی زمرہ صحابیت سے خارج کرنے کی کوشش کرنا، حضرت عائشہ صدیقہؓ کے بارے میں لکھا ہیکہ وہ نعوذ باللہ حضرت علیؓ سے جنگ کر کے مرتد ہو چکی تھیں، اگر بلا توبہ مری تو کفر پر مری، الغرض شیعوں کی طرح نہ حضرات شیخین وغیرہ کو بخشتا ہے، اور خوارج کی طرح نہ حضرات ختنین کو چھوڑا ہے؛ البتہ شیعوں کے ساتھ متعہ، صحابہ کرام پر لعن طعن، اجماع کا انکار، امام غائب کا انتظار اور بارہ ائمہ وغیرہ عقائد و مسائل میں زیادہ مناسبت ہے۔

بتائے عقل انسانی، کوئی حل اس معمے کا - نظر کچھ اور کہتی ہے، خبر کچھ اور کہتی ہے

ہارون : بھائی! یہ تو رضا خانیت اور مودودیت سے بھی کچھ کم نہیں نکلے، اور قادیانیت سے بھی تو ان کے رشتے ثابت ہوئے، عجیب معجون مرکب مذہب ہے کسی نے سچ کہا ہے کہ۔

نیت بد ہے، تو کار نیک سے حاصل کیا؟ - جاگتے ہیں دزد بھی مثل نگہبان کے رات کو

سعید : بھائی! ابھی تو مسائل کا میں نے تذکرہ نہیں کیا، قرآن و حدیث کے مسائل منصوصہ کی مخالفت کرتے ہوئے بے دھڑک غلط مسائل لکھ دئے ہیں۔

ہارون : اچھا ذرا اس کا بھی تو ذائقہ چکھو ایسے۔

سعید : جی سنئے! وقت کی قلت کی بناء پر میں اجمالاً ہی ذکر کرتا ہوں، ان کے یہاں طہارت و نجاست میں، حلال و حرام میں، جائز و ناجائز میں، سنت و بدعت میں فرق نہیں، وہ

اس امر کا دعویٰ کیا کرتے ہیں کہ ہم حدیث پر عمل کرتے ہیں، اور مقلدین کو مشرک فی الرسالت سمجھتے ہیں، اگر کوئی شخص چار کی جگہ آٹھ عورتوں سے نکاح کر لے تو کچھ حرج نہیں۔ اگر لوٹا بھر پانی میں تھوڑا پیشاب گر جائے تو پاک ہے، جب تک رنگ، بو، مزہ نہ بدلے۔ خون، منی، جانوروں کا پیشاب پاک ہے۔ ایک بکری کی قربانی گھر کے 100 افراد کی طرف سے بھی کفایت کر جائے گی۔ کمی بیشی کے باوجود سونے چاندی کے زیور میں سود نہ ہونا۔ بغیر غسل کے ناپاک آدمی قرآن کریم کو چھوسکتا ہے۔ سود لینا ہو تو حیلہ کر کے وصول کر سکتا ہے۔ زوال ہونے سے پہلے جمعہ کی نماز پڑھ لے تو کچھ حرج ہی نہیں۔ اللہ کا ذکر جب بدعت ہو گیا تو اب کیا رہا۔ صحابہ پر دین کا مدار ہے، جب وہی فاسق ٹھہرے تو پھر کیا ہے۔ شراب جس کو خمر کہتے ہیں، ناپاک ہی نہیں۔ بدن سے کتنا بھی خون نکلے وضو اتنا مضبوط ہوگا، لیکن پا عجامہ ٹخنوں سے نیچا ہو تو وضو فوراً اٹوٹ جاتا ہے۔ کافر کا ذبح کیا ہو جانور حلال ہے۔ عورتوں کے زیور میں زکوٰۃ ہی نہیں، وہ بھی بالکل آزاد ہے۔ تاجروں کو مبارکباد دینی چاہئے کہ ان کو بھی فرصت ہوئی۔ مردوں کو چاندی کے زیور پہننا جائز ہے۔ پردہ کی آیت خاص ازواج مطہرات ہی کے بارے میں اتری ہے، لہذا امت کی عورتوں سے آیت کا کوئی علاقہ نہیں۔ غرض غیر مقلد ہو جائے تو پھر دنیا ہی میں جنت ہے۔

ہارون : بھائی صاحب! میں تو آج تک یہ سمجھتا تھا کہ ان لوگوں کی بات بخاری شریف، مسلم شریف، صحاح ستہ وغیرہ معتبر احادیث کی کتابوں سے ہی ثابت ہوگی، اور یہ لوگ کبھی بھی قرآن و حدیث کے خلاف بات ہی نہیں کرتے ہوں گے، کیوں کہ ان کی مجالس میں تو بخاری، مسلم، ترمذی، ابوداؤد وغیرہ حدیث کی کتابوں کے ہی نام لئے جاتے ہیں۔

سعید : بھائی! یہ بھی لوگوں کو الٹو بنانے کے دھندھے ہیں، اپنا مقصد پورا کرنے کیلئے امام بخاریؒ بھی اگر رکاوٹ بنتے ہو، تو انکو بھی نعوذ باللہ مرفوع القلم کہہ کر پاگلوں کی صف میں

اتارتے ہوئے ان نمک حراموں کو شرم نہیں آتی ہے۔

اس طرح خلق کو گمراہ کیا کرتے ہیں - غیرت حق کو چیلنج دیا کرتے ہیں

ہارون : مولانا صاحب آپ کیا فرما رہے ہیں، مرفوع القلم کا لفظ تو علمی دنیا کی بہت بڑی گالی ہے، جو عام طالب علم بھی برداشت نہیں کر سکتا، چہ جائیکہ امام بخاریؒ جیسے علم کے پہاڑ کیلئے استعمال کیا جاوے۔

سعید : میں آپ کو ان کی ہی کتابوں کے حوالہ سے سنا دیتا ہوں، سنئے؛ جب آپ سننا ہی چاہتے ہیں تو بڑے بڑے محدثین کے بارے میں غیر مقلدین کی کیا رائے ہیں وہ آپ کو انکی ہی کتابوں کے حوالہ سے سناتا ہوں۔

ہارون : ضرور، ضرور، حوالے کے ساتھ سنائیے۔

سعید : امام بخاریؒ کی تطبیق حدیث پر مولانا مبارکپوری کو اعتراض ہے، اسی طرح امام ترمذی کی تحسین حدیث پر بھی عدم اعتماد کا اظہار کرتے ہوئے امام ترمذیؒ کا تساہل ثابت کرتے ہیں، مبارکپوری کی تقلید کرتے ہوئے کتاب و سنت کے خود ساختہ امام اسمعیل سلفی نے بھی امام ترمذی کو تساہل قرار دیا، بلکہ الصلح جائز بین المسلمین والی روایت کی تصحیح پر بھی مبارکپوری صاحب کو اعتراض ہے، اس پر گفتگو کرتے ہوئے فرماتے ہیں کہ اس وجہ سے علماء امام ترمذی کی تصحیح پر اعتماد نہیں کرتے ہیں۔

وحید الزماں صاحب بخاری شریف کے ایک راوی مروان بن الحکم کی وجہ سے امام بخاری سے ناراض ہے، تو حکیم فیض عالم صاحب واقعہً افک سے متعلق بخاری شریف کی روایت کی تردید کرتے ہوئے امام بخاریؒ کی تقلیدی ذہنیت پر ماتم کر رہے ہیں، ایک جگہ لکھتے ہیں کہ اس روایت کے معاملہ میں امام بخاری میرے نزدیک مرفوع القلم ہے، حدیث کے مدوّن اور بخاری شریف کے مرکزی راوی علامہ ابن شہاب زہری پر سخت تنقید کرتے

ہوئے حکیم صاحب لکھتے ہیں کہ ابن شہاب منافقین و کذابین کے دانستہ نہ سہی، غیر دانستہ ہی سہی؛ مستقل ایجنٹ تھے، اکثر گمراہ کن خبیث اور مکذوبہ روایتیں انہیں کی طرف منسوب ہیں، بخاری شریف کی ایک روایت {۹ سال والی} کو حکیم صاحب موضوع قرار دیکر منسوب الی الصحابہ کر رہے ہیں، ترمذی شریف کی دو روایتوں پر جرح کرتے ہوئے لکھتے ہیں کہ کسی سبائی ٹکسال میں انہیں گھڑا گیا ہے، مسند احمد کے جامع اول ابو بکر شافعی اور جامع ثانی ابو بکر قطعی دونوں کو حکیم صاحب رافضی قرار دے رہے ہیں، یہ حال ہے بخاری۔ بخاری کی رٹ لگانے والے غیر مقلدین کا، بخاری شریف کی سینکڑوں احادیث پر غیر مقلدین کا عمل نہیں، اسی طرح امام بخاری کے بیسیوں اجتہادات کو غیر مقلدین ماننے کیلئے تیار نہیں ہے، یہی امام بخاری مرفوع القلم یعنی نعوذ باللہ پاگلوں کی فہرست میں آجاتے ہیں، انکی کتاب موضوع روایات کو مشتمل ہے، یہی حال امام ترمذی کا بھی ہے، اور سنئے! جلیل القدر محدثین پر مبارک پوری صاحب کا تجزیہ، آپ نے ابن حزم کو غیر معتمد، محدث ابن حبان کو متعنت و مسرف، تکی ابن قطان کو متعنت، سفیان ثوری جیسے جلیل القدر محدث کو واہم، حاکم کی تصحیح کا انکار، ابو حاتم پر ناراض، امام اعمش، ابواسحاق، قتادہ، زہری، سعید بن عروہ سب مدلس ہیں، لہذا سب مردود ہیں۔ علامہ ذہبی کی جرح پر اعتماد نہیں، امام بخاری کے استاذ علی ابن مدینی پر بھی عدم اعتماد کا اظہار، امام احمد کی نکارت کا بھی اعتبار نہیں ہے۔

ہارون : مولانا ان سارے جھوٹے پروپیگنڈوں اور ہٹلنڈوں کے بعد بھی وہ اپنے کو اہل حدیث کیسے کہہ سکتے ہیں؟

سعید : آپ نے نام رکھنے کی بات چھیڑی تو اسکا لطیفہ و دلچسپ داستان بھی انکے ہی علماء کی زبانی سنتے جائیں، مولانا اسلم جیرا چپوری کو تو آپ جانتے ہی ہوں گے، وہ آپکی جماعت کے مؤرخ ہیں۔

ہارون : نہیں، اب میں انکی جماعت کا نہیں بلکہ آپ کا ہی مرید ہو گیا ہوں۔ میں نے پکے دل سے توبہ کر لی ہے۔

سعید : وہ اسلم صاحب لکھتے ہیں کہ مولانا اسمعیل شہید کے بعد جب مخالفین نے ہم کو بدنام کرنے کیلئے وہابی کہنا شروع کیا تو ہم اپنے کو محمدی کہنے لگے، پھر اس کو چھوڑ کر اہل حدیث کا لقب اختیار کیا گیا۔ اسکی وجہ یہ ہوئی کہ انگریز کے نزدیک ہر اس شخص کو وہابی کہا جانے لگا جو انکا مخالف تھا تو انکے بڑوں کو فکر لاحق ہوئی کہ ہم تو انگریز کے نمک حلال لوگ ہیں، ہم کو انگریز دشمن لقب دے کر سرکارِ برطانیہ کے نمک حرام بتائے جا رہے ہیں، لہذا اس جماعت کے وکیل مولانا محمد حسین بٹالوی صاحب نے لفظ وہابی کی منسوخی اور اہل حدیث کے نام کی منظوری کیلئے انگریز آقا کے حضور میں درخواست کی۔ جس میں غیر مقلدوں کی انگریز وفاداری، خیر خواہی اور نمک حلالی کے قصیدے پڑھے گئے، بالآخر محسن آقائے پرانے کرم فرماؤں کی درخواست منظور کر کے باقاعدہ تحریری طور پر اہل حدیث نام طے کرنے کی اطلاع بٹالوی صاحب کو دے دی۔

ہارون : کیا انکی خواہش پرستی و آزادی رائے پرانکے علماء کو کوئی احساس نہیں ہے کہ ہمارے عوام کسی بھی بڑے بزرگ کے بارے میں قینچی کی طرح زبان چلاتے رہیں۔ اس سے بے دینی کو فروغ ملے گا، بے ادبی و بدتمیزی کی فضاء عام ہوگی۔

سعید : آپ کا سوال بہت صحیح ہے، یہ احساس ان کے علماء کو بہت مدت سے ہو چکا ہے، لیکن ان کی بریک فیل ہو چکی ہے، اب لگام انکے ہاتھ میں نہیں رہی ہے، ورنہ مولانا بٹالوی صاحب ہی اشاعت السنۃ ص: ۳۵، ۱۱ پر تحریر فرماتے ہیں کہ ۲۵ برس کے تجربہ سے یہ بات معلوم ہوئی کہ جو لوگ بے علمی کے ساتھ مجتہد مطلق اور تقلید کے تارک بن جاتے ہیں، وہ بالآخر اسلام کو سلام کر بیٹھتے ہیں۔ ان میں سے بعض عیسائی ہو جاتے ہیں اور بعض لامذہب۔

آگے لکھتے ہیں کہ احکام شریعت سے فسق و خروج تو اس آزادی کا ادنیٰ کرشمہ ہے، دین داروں کے بے دین ہونے کا بڑا سبب یہ بھی ہے کہ وہ کم علمی کے باوجود تقلید چھوڑ بیٹھتے ہیں۔ دوسرے بڑے عالم نواب صدیق حسن خاں صاحب لکھتے ہیں کہ بڑے تعجب کی بات ہے کہ غیر مقلدین کیونکر خود کو خالص موحد کہتے ہیں، اور مقلدین کو تقلیدِ ائمہ کی وجہ سے مشرک و بدعتی قرار دیتے ہیں، حالانکہ غیر مقلدین خود تو تمام لوگوں میں سخت متعصب اور غالی ہیں، یہ طریقہ کوئی دین نہیں یہ تو زمین میں فتنہ اور فسادِ عظیم ہے۔

ہارون : آپ نے تو ان کے سارے پول کھول دئے، اور یہ بناوٹی اہل حدیث کے سارے رنگ روپ نکھر کر میرے سامنے آگئے، اب میں یہ بھی سمجھ گیا کہ وہ علماء احناف خاص کر کے علمائے دیوبند کے ہی کیوں مخالف ہیں، اور شیعہ، رضا خانی اور مودودیت سے انکا کوئی جھگڑا نہیں ہے۔

سعید : ہاں بھائی، کسی نے سچ کہا ہے: اذا اتک مذمتی من ناقص فہی الشہادۃ لی بانی کامل .

ہارون : اچھا تقلیدِ ائمہ کی بات تو میری سمجھ میں آگئی کہ دنیا کے ہر علم و فن اور صنعت و حرفت میں بھی اپنے بڑے سے سیکھ کر ہی آدمی عمل کرتا ہے، اسلئے دین کے معاملہ میں بھی اپنے بڑوں سے سیکھ کر اور ان پر اعتماد کر کے ہی ہم دین پر چل سکتے ہیں، جیسے کہ حضرت شاہ ولی اللہؒ نے عقد الجید میں فرمایا ہے، لیکن آپ نے امام ابوحنیفہؒ کی فقہ کا ہی انتخاب کیوں کیا؟ آخر امام صاحب میں کیا خصوصیات ہیں، جو دوسرے ائمہ میں آپ نے نہیں دیکھی؟

سعید : چند خصوصیات ایسی ہیں جن میں امام صاحب دیگر ائمہ مجتہدین سے ممتاز و منفرد ہیں، اور کوئی بھی ان کا شریک و سہم نہیں۔

اس میں کسی کا اختلاف نہیں کہ امام صاحبؒ کی ولادت باسعادت جب ﴿ ۱ ﴾

ہوئی تھی، تو بہت سے صحابہ کرام حیات تھے، معلوم ہوا کہ امام صاحب اس قرن کے ہیں، جس کی خیر ہونے کی شہادت خود رسول اللہ ﷺ نے دی، اور جس زمانے والوں کو عادل فرمایا، مشہور شاعر خوارزمی کے شعر ملاحظہ ہوں،

غدا مذهب النعمان خیر المذاهب	—	كذا القمر الوضاح خیر الكواكب
تفقه فی خیر القرون مع التقی	—	ومذهبه لاشک خیر المذاهب

امام ابوحنیفہؒ کا مذہب سارے مذہبوں سے بہتر ہے، جیسے روشن چاند سارے ستاروں سے بہتر ہے، امام صاحب نے تقویٰ کے ساتھ خیر القرون میں علم فقہ حاصل کیا، بلا شبہ آپ کا مذہب خیر المذہب ہے۔

﴿ ۲ ﴾ امام صاحبؒ کو یہ شرف حاصل ہے کہ وہ حضرات صحابہ کرام کی زیارت سے مشرف ہوئے۔

﴿ ۳ ﴾ امام صاحبؒ نے حضرات تابعین کے زمانے میں اجتہاد کیا اور فتوے دئے۔
 ﴿ ۴ ﴾ بڑے بڑے ائمہ کا امام صاحب سے روایت کرنا ہے، ابو محمد حارثی نے فرمایا کہ اگر امام ابوحنیفہؒ کی فضیلت پر صرف ائمہ کبار کی روایت سے استدلال کیا جائے تو یہی بات کافی ہے، جیسے عمرو بن دینار جو امام صاحب کے شیوخ میں بھی ہیں۔

﴿ ۵ ﴾ امام صاحب نے چار ہزار تابعین سے علم حاصل کیا۔
 ﴿ ۶ ﴾ جیسے لائق و فائق اور ذہین شاگرد امام صاحب کو ملے، بعد میں آنے والے ائمہ کو نہیں مل سکے۔

﴿ ۷ ﴾ امام صاحب نے سب سے پہلے فقہ کی تدوین کی اور کتابوں کو فقہی ابواب میں ترتیب دیا، اس کے بعد امام مالک بن انسؒ نے ترتیب مؤطا میں یہ طریقہ اپنایا۔

﴿ ۸ ﴾ امام صاحب کے مذہب کی ان ملکوں میں اشاعت ہوئی جہاں اور کوئی مذہب

ہے ہی نہیں، جیسے ہندوستان، پاکستان، روم، ماوراء النہر، اور عجم کے اکثر ممالک۔

﴿ ۹ ﴾ انہوں نے مظلوم، مجبوس اور مسموم سجدہ کی حالت میں اپنی جان جان آفرین کے سپرد کی۔

﴿ ۱۰ ﴾ امام صاحب کی کثرت عبادت، زہد فی الدنیا، کثرت تلاوت قرآن کریم اور کثرت حج و عمرہ وغیرہ، بے ساختہ یہ شعر دل سے نکلتا ہے:

تجھ سے ملتی ہے جہاں کو وسعت فکر و نظر - علم کے دریا کا سرچشمہ تیرے دیوار و در

آخری ایک لطیفہ بھی سنتے جائیے؛ علامہ ابن تیمیہ فرماتے ہیں کہ مذہب ابوحنیفہؒ میں جو مسائل ہیں، وہ بنسبت دوسروں کے امام احمد کے مذہب سے زیادہ قریب ہے، اور امام احمد کے بارے میں نواب صدیق صاحب فرماتے ہیں، وہ امام الائمہ و امام المحدثین تھے، تو ابن تیمیہ کا صغریٰ اور نواب صاحب کا کبریٰ ملکر نتیجہ نکلتا ہے کہ امام ابوحنیفہؒ امام الائمہ و امام المحدثین تھے۔

ہارون : بھائی! آپ نے تو میرے سامنے غیر مقلدین کے سارے پول کھول دئے، ان بناوٹی اہل حدیثوں کے سارے رنگ و روپ نکھر کر میرے سامنے آگئے، اور اب یہ بھی سمجھ میں آ گیا کہ شیعہ، رضا خانی، مودودی، قادیانی وغیرہ سارے فرقوں سے ان کو کوئی جھگڑا و مخالفت نہیں ہے، کیونکہ ان کو معلوم ہے کہ یہ سر پھرے دیوبندی ہی جان کی بازی لگا کر باطل کا مقابلہ کرنے میں ہر جگہ پیش پیش رہتے ہیں۔

چلو تم ادھر کو ہو، اہو جدھر کی، یہ دیوبندیوں کو اس نہیں آتا ہے، بلکہ یہ تو باطل کا مقابلہ کرتے کرتے مقابلہ کے عادی ہو گئے ہیں، اور امام ابوحنیفہؒ کے بارے میں بھی میرا دل صاف ہو گیا، بلکہ علامہ شعرانی کا کشف پڑھا کہ حنفی مذہب سب سے پہلے مدون ہوا، اور سب سے زیادہ مدت باقی رہے گا، تو مجھے بھی حنفی ہونے کا شوق پیدا ہوا۔

سعید : ہم کسی کو حنفی ہونے کی دعوت نہیں دے رہے ہیں، البتہ مقلد ہونے کی دعوت ضرور دیتے ہیں، تاکہ مولانا محمد حسین بٹالوی صاحب کی پیشین گوئی کے مطابق وہ اسلام سے ہاتھ نہ دھو بیٹھے۔

ہارون : مولانا بٹالوی صاحب کے فرمان کے مطابق مجھے بھی احساس ہو رہا ہے کہ میں بھی صحابہ کرام، بزرگان عظام، اور ائمہ مجتہدین سے اپنے کو بڑا ہی سمجھتا تھا، مجھے بھی خطرہ تھا کہ میں ایمان سے ہاتھ دھو بیٹھتا، لیکن آپ کی بروقت رہنمائی نے مجھے اسلام پر جمے رہنے کی توفیق دی، اللہ پاک آپ کا بھلا کرے کہ مجھے غیر مقلدین کی چال بازیوں اور مکاریوں سے واقف کرایا۔

السلام علیکم

مدرسہ بورڈ کے نقصانات، خطرات

ہارون: السلام علیکم ورحمۃ اللہ وبرکاتہ۔

سلیم: علیکم السلام ورحمۃ اللہ وبرکاتہ، کیا بات ہے بھائی، آپ بہت دنوں سے مدرسہ میں نظر نہیں آتے؟ کیا بیمار تھے یا کسی پنک کیلئے گئے تھے، یا پھر پڑھنا چھوڑ کر کسی اچھے جوہ میں لگ گئے؟

ہارون: آپ کو معلوم نہیں ہے میں بورڈ کے مدرسہ سے منسلک ہو گیا ہوں، وہیں سے فاضل، پھر بی۔ اے، اور اس کے بعد قسمت نے ساتھ دیا تو جامعہ ملیہ یا علیگڑھ یونیورسٹی سے ایم۔ اے امتیازی نمبرات سے پاس ہو کر کسی کالج یا یونیورسٹی میں لیکچرار یا کم سے کم کسی ہائی اسکول میں ٹیچر ہو جاؤں گا، سچر کمیٹی کے رپورٹ کے بعد تو میری آنکھیں کھل گئی ہے، آج مسلمان سائنس اور ٹیکنالوجی میں دوسری قوموں سے کتنے پیچھے ہیں، ماہرین تعلیم کے اندازے کے مطابق مسلمانوں میں شرح خواندگی ۳۰ فیصد سے بھی کم ہے، عورتوں کی شرح خواندگی تو ۱۰ فیصد سے بھی کم ہے، گوپال سنگ کمیٹی کی رپورٹ میں بتایا گیا ہے کہ انجینئرنگ میں مسلم اسٹوڈنٹ کی تعداد ۴ فیصد اور ڈاکٹری (M.B.B.S.) کے کورس میں ساڑھے تین فیصد تھی، ہمدرد ایجوکیشن سوسائٹی کے سروے کے مطابق مسلم لڑکیوں کی تعداد پرائمری میں ۴۲ فیصد، میڈل اسکول میں ۳۱ فیصد، ہائی اسکول میں ۳۲ فیصد اور ہائی سیکنڈری میں ۳۰ فیصد بتائی گئی ہے۔ ۱۹۹۵ میں ڈاکٹر اے ایم خسرو صاحب نے مسلمانوں کی سرکاری ملازمتوں کا تناسب شمار کروایا وہ تو اور بھی انتہائی ذلت و رسوائی والا ہے، اسی طرح ملک کی

بڑی صنعتیں اور اسکے ڈائریکٹرز وغیرہ میں بھی ہماری پوزیشن اچھی نہیں ہے۔ مسلم قوم کی اتنی بدتر حالت ہونے کے باوجود اور دوسری قوموں کی اتنی ترقی کے باوجود ہمارے علمائے کرام اسکول کالج کی طرف کیوں توجہ نہیں کرتے ہیں؟ آپ بھی کسی مولوی کے چکر میں آئے بغیر میری بات سنو۔

یہ مدرسہ کے نو-دس (۹-۱۰) سال کی بھیجا ماری کے بعد کسی مکتب یا زیادہ سے زیادہ کسی دارالعلوم میں ملازمت ملے گی، اس سے ہمارا مستقبل تو درست ہونے والا نہیں ہے، ہم دوسروں کے دست نگر اور محتاج بنے رہیں گے، لہذا میری تو آپ جیسے ہونہار اور ہوشیار طالب علم سے گزارش ہے کہ میری طرح مدرسہ بورڈ میں شامل ہو جاؤ، اور پھر مزے ہی مزے ہیں، سرکاری ملازمت میں اچھی تنخواہ رہے گی، آرام سے زندگی بسر ہوگی، سماج میں بھی عزت و وقار ملے گا، سرکاری ڈگری کی وجہ سے لوگ صاحب سلام کریں گے، آپ خود احساس کمتری کا شکار نہیں ہوں گے، مولانا بن کر آپ کا علم کتنا ہی اچھا ہو آپ کی دنیوی معلومات کتنی ہی زیادہ ہو لیکن آپ کا شمار پڑھے لکھے لوگوں میں نہیں ہوگا، مولوی سمجھ کر لوگ آپ کی بات کی قدر نہیں کریں گے۔ اور سرکاری ڈگری میں کچھ معلومات نہ ہو تب بھی چل جاتا ہے، لہذا کل سے میرے ساتھ آ کر بورڈ سے منسلک ہو جائیے، کسی شاعر نے کیا خوب کہا ہے

لحوں نے خطا کی، صدیوں نے سزا پائی - یہ لمحے بار بار آیا نہیں کرتے

سلیم : بھائی صاحب! آپ نے ایک ہی لیکچر میں بہت سی باتیں خلط ملط کر دی ہیں، ایک طرف دنیوی تعلیم میں مسلمانوں کے پچھڑے پن کا رونا رور ہے ہیں، اور پھر فوراً دنیوی تعلیم سے اپنے پیٹ اور جیب کی فکر کرتے ہیں، علم کا مقصود تو اپنے کو اچھے اخلاق سے آراستہ کرنا ہے، ایک سائستہ، شریف اور باوقار شہری بننا ہے، صرف پیٹ کیلئے محنت کرنا تو جانوروں کا کام ہے، گتے اور بلی کو بھی شام تک کھانا تو مل ہی جاتا ہے۔

دوسری بات دنیوی تعلیم میں بچھڑا پن یقیناً انتہائی افسوس کی بات ہے، اس کی ہمارے علمائے کرام کو بھی آپ سے زیادہ فکر ہے، بلکہ آپ کو ہندوستان کی تاریخ کا علم نہ ہو تو آپ سے یہ واضح کرتا چلوں کہ علیگڑھ مسلم یونیورسٹی کے بانی سر سید احمد بھی تو ایک عالم دین اور دینی فکر رکھنے والے ہی تھے، جامعہ ملیہ اسلامیہ کا سنگ بنیاد بھی تو شیخ الہند مولانا محمود الحسن، مولانا ابوالکلام آزاد اور مولانا محمد علی جوہر وغیرہ ہی کی انتھک کوششوں کا نتیجہ ہے،

تم شوق سے کالج میں پڑھو، پارک میں ٹہلو -	جائزے غباروں پر اڑو، عرش کو چھولو
ہاں مگر ایک سخن بندہ عاجز کی رہے یاد -	اللہ تعالیٰ کی اور اپنی حقیقت کو نہ بھولو

ہارون : اچھا میں تو آپ سے یہ پوچھنا ہی بھول گیا کہ یہ سب فائلیں اور کاغذات لے کر آپ کہاں جا رہے ہیں!

سلیم : آپ کو معلوم نہیں کہ دہلی میں تمام مدرسہ والوں کو مدرسہ بورڈ قائم کرنے کے سلسلے میں قومی کمیشن برائے اقلیتی بورڈ کے چیئرمین جناب سہیل اعجاز صاحب کی طرف سے دعوت نامہ آیا تھا، اس کی یہ سب فائلیں ہیں۔

ہارون : یہ تو میں نے بھی سنا تھا، لیکن اخبارات میں یہ خبریں سن کر مایوسی ہوئی کہ دیوبند میں اسکے خلاف تمام مدرسہ والوں کا اجلاس ہوا، اور اس تجویز کو رد کر دیا گیا ہے، حالانکہ قومی کمیشن برائے اقلیتی ادارہ جات کے چیئرمین جسٹس جناب سہیل اعجاز صاحب کی طرف سے مرکزی مدرسہ بورڈ کے سلسلہ میں غور و فکر کرنے کے لئے جو دعوت نامہ موصول ہوا ہے، اس میں کوئی ایسی بات نہیں ہے، جس کو بہت بڑا خطرہ سمجھا جاوے، وہ تو مسلمانوں کی تعلیمی پسماندگی دور کرنے کیلئے سرگرم عمل ہے، عالمگیریت کے دور میں مدارس کے طلبہ و طالبات کی صلاحیتوں اور ان کی افادیت میں اضافہ کرنا وقت کا اہم تقاضہ ہے، کیوں کہ بقول مسٹر سہیل صاحب موجودہ دور میں دینی علوم کے ساتھ عصری اور دنیوی علوم ہی مسلمانوں کو پسماندگی اور

زوال سے باہر نکال سکتے ہیں، مرکزی مدرسہ بورڈ کا بنیادی مقصد مسلمانوں کی نئی نسل کو روزی روٹی کمانا اور آخرت کا بھی کامیابی کا راستہ دکھانا ہے۔ اس سے مدارس کے بنیادی مقصد پر کوئی اثر نہیں پڑے گا، اس مقصد کے حصول کیلئے جو بورڈ بنے گا، وہ خود مختار ہوگا، اس میں سرکاری مداخلت نہیں ہوگی، اس بورڈ سے مدرسہ والوں کو منسلک ہونا ضروری نہیں، بلکہ اختیاری ہوگا، اور اس کے بعد بھی مدارس کے نظام و نصاب سے متعلق تمام فیصلے کرنے کا اختیار ذمہ داران مدرسہ کو ہی ہوگا، البتہ دنیوی و عصری تعلیم کا نصاب بورڈ طے کرے گا، مدارس میں اختیارات کے بارے میں بھی سہیل صاحب نے بیان دیا کہ بورڈ سے جو مدارس ملحق ہوں گے، ان کی تعمیر و توسیع، فرنیچر اور اساتذہ کی تنخواہوں میں یہ مالی تعاون کرے گا، مجھے ان سب باتوں میں کوئی قباحت و برائی نظر نہیں آتی، ہمیں مدرسہ بورڈ کی تجویزیں قبول کر کے اس میں عملی شرکت کرنا چاہئے۔

سلیم : بھائی! جسٹس جناب سہیل اعجاز صاحب نے کچھ عرصہ پہلے علمائے کرام کے ساتھ گروپ میٹنگوں میں بورڈ کی تشکیل کا ارادہ ظاہر کیا تھا، اس وقت حاضرین علمائے کرام اور دانشوروں نے بہت سے معقول اعتراضات و اشکالات پیش کئے تھے، جس کا جسٹس صاحب کوئی تشفی بخش جواب نہیں دے سکے تھے، پھر انہوں نے مسٹر ارجن سنگھ کی حاضری میں ۳ دسمبر ۲۰۰۶ء کو اجلاس بلایا، جس میں ملک بھر سے اچھی خاصی تعداد میں علمائے کرام اور دنیوی پڑھے لکھے حضرات نے شرکت کی، اور صرف علمائے کرام ہی نہیں بلکہ دانشوروں نے بھی بہت سے اشکالات پیش کئے، اور دانشوروں نے بھی یہ کہا کہ مدارس کے معاملات میں حکومت کی مداخلت نہ کرنے کی کوئی ضمانت بے معنی اور لا حاصل ہوگی۔

آپ کو معلوم ہونا چاہئے کہ مدرسہ بورڈ کی تجویز پچھلی این۔ ڈی۔ اے حکومت کے دور میں رکھی گئی تھی، اس وقت گروپ آف منسٹری کے نام سے جو وزارتی گروپ تشکیل دیا گیا

تھا، اس کی غلط رپورٹ کے فرضی وجوہاتے اندیشوں کی بنیاد پر یہ پروپیگنڈا کیا گیا تھا، کہ سرحدی علاقوں میں واقع مدارس دہشت گردی کے اڈے ہیں، اس کے ساتھ ہی پرنٹ اور الیکٹرانک میڈیا نے ہندوستان بھر کے مدارس کے خلاف تحریک چلائی، کافی تلاش و جستجو کے بعد بھی کوئی چیز ہاتھ نہیں آئی، تو اس وقت کے وزیر داخلہ مسٹر اڈوانی نے اعلان کیا کہ آج تک کسی بھی مدرسہ سے کوئی خلاف قانون چیز پکڑی نہیں گئی ہے، اس طرح مدارس کو ڈرانے، دھمکانے کا سلسلہ شروع ہو گیا، اس کے ساتھ ہی مدارس کی تجدید کاری اور اس میں دنیوی تعلیم کا شوشہ بھی چھوڑا گیا، اور اسکی روشنی میں حمید اللہ بھٹ کمیٹی بنائی گئی، جس نے یہ سفارش پیش کی تھی کہ مدارس کے تعلیمی نصاب میں تبدیلی کی جاوے، این۔ ڈی۔ اے۔ حکومت اپنے مسائل کے الجاؤ میں اس کو پورا نہ کر سکی، تو اب مسٹر ارجن سنگھ اس کو پورا کرنے کی کوشش میں لگے ہوئے ہیں، گزشتہ الیکشن کے موقع پر کانگریس نے مرکزی مدارس بورڈ کی تجویز کو اپنے منشور میں شامل کر لیا تھا، لیکن جب حضرت مولانا محمد رابع صاحب ندوی صدر مسلم پرسنل لا بورڈ سے تبادلہ خیال کیا گیا تو انہوں نے اس پر اعتراضات و اشکالات پیش کئے جس کے بعد اسکو حذف کر دیا گیا، سچر کمیٹی کی رپورٹ نے اس بات کو پوری طرح کھول دیا کہ آزادی کے بعد ایک خاص ذہنیت کے ساتھ زندگی کے تمام شعبوں میں مسلمانوں کو پیچھے رکھنے کی کوشش کی گئی ہے، مسلم اکثریت والے سینکڑوں علاقے، بستیاں اور گاؤں ہیں جہاں آبادی کے تناسب اور مسلمانوں کی ضرورتوں کے لحاظ سے اسکول موجود نہیں ہے، بہت سی جگہ سائنس، حساب اور انگلش جیسے اہم سبجیکٹ کے اچھے ٹیچر نہیں ہے۔

اس کے ساتھ سب سے اہم بات یہ ہے کہ جب سچر کمیٹی نے پورے ملک کے مختلف علاقوں میں گھوم کر یہ تحقیق کر لی کہ مدرسہ میں پڑھنے والے بچے ۴۷ فیصد ہے، بقیہ ۹۶ فیصد بچے اسکول میں ہی پڑھتے ہیں، تو اب حکومت کیلئے دیانت و انصاف کا تقاضہ یہ ہے کہ وہ

۹۶ فیصد بچوں کی فکر کریں، اس کے بجائے ۴ فیصد بچوں کی فکر کرنا اور ۹۶ فیصد کو بالکل نظر انداز کرنا یہ کہاں کی عقلمندی ہے، اسی لئے دہلی کمیشن کے نئے چیئرمین جناب کمال فاروقی صاحب نے بتایا کہ میں نے مدرسہ بورڈ کے بل کا ڈرافٹ (مسودہ) خود دیکھا ہے یہ سب ایک سازش کا حصہ ہے، جو مدارس کو نشانہ بنانے کے لئے ہے، انہوں نے کہا کہ حکومت کا اصل مقصد اس ملک گیر ماحول کو بدلنا اور اس کا رخ دوسری جانب پھیرنا ہے، جو سچر کمیٹی کی رپورٹ کے بعد ملک بھر میں مسلمانوں کے حق میں استوار ہو رہا ہے، لہذا اس موقع پر ہمیں چوکس رہتے ہوئے سچر کمیٹی کی رپورٹ کے مطابق حکومت سے اس کے لئے مطالبہ اور سفارشات کرنی ہیں، ایسا نہ ہو کہ سچر کمیٹی کے رپورٹ کا رخ پھیرنے کیلئے مدرسہ بورڈ کا شوشہ چھوڑا گیا ہو، تاکہ مسلمانوں کی توجہ دوسری جانب ہو جائے، سچر کمیٹی ۹۶ فیصد اسکول کے بچوں کی فکر کر رہی ہے، اور مسٹر سہیل صاحب کو ۴ فیصد مدرسہ والوں کی فکر ہے۔

یہ تو مدرسہ بورڈ کا تاریخی پس منظر تھا، اب میں آپ کے سامنے مدرسہ بورڈ کے نقصانات بیان کرنا چاہتا ہوں اسکو غور سے سنیں۔

﴿۱﴾ مدارس اسلامیہ کا قیام امت مسلمہ کی اقتصادی ترقی یا معاشی خوش حالی کے لئے نہیں ہوا بلکہ مدارس کا نصب العین ایسے رجال کا تیار کرنا ہے، جو اپنی ستائش کی تمنا اور صلے کی پروا سے قطعاً بے نیاز ہو کر دین متین کے دفاع و تحفظ کا فریضہ انجام دیں، اسلامی علوم و فنون کے ماہر اور اسلام کی حقیقی روح سے واقف ہوں، سلف صالحین کے سچے جانشین ہوں اور اپنی دینی و روحانی طاقت اور علمی مہارت سے اسلام دشمن طاقتوں، فرق ضالہ اور افکار باطلہ کے سیلاب بلاخیز پر بند باندھ سکیں، ظاہر ہے کہ ایسے افراد کی تیاری کے لئے مدارس اسلامیہ کی موجودہ سمت سفر ہی مناسب ہے، مدرسہ بورڈ سے تعلق ان کو بالکل الٹی سمت میں سفر شروع کرنے پر مجبور کرے گا، جو مدارس اسلامیہ کی معنوی موت کے مرادف ہوگا۔

﴿۲﴾ مدارس اسلامیہ امت مسلمہ کی ایمانی بقاء کے ضامن ہیں، امت مسلمہ کی روح، توحید و رسالت پر ایمان ہے، مدارس اسلامیہ کے سرکاری سرپرستی میں چلے جانے کے بعد اس کی کیا ضمانت ہے کہ مستقبل قریب یا بعید میں ان کو بعض مشرکانہ ترانوں جیسے وندے ماترم وغیرہ پڑھنے پر مجبور کرنے کی کوشش نہیں کی جائے گی؟

بھارت کے آئین کی رو سے مسلمانوں کو اپنے مذہبی ادارے قائم کرنے اور بغیر کسی خارجی مداخلت کے ان کو چلانے کا حق حاصل ہے، سرکاری بورڈ سے منسلک ہونے کے بعد مسلمانوں کا یہ بنیادی دستوری حق مجروح ہوئے بغیر نہیں رہ سکتا۔

سرکاری امداد پر مبنی اسلامی مدارس کا تو ذکر ہی کیا؟ مسلمانوں کے سب سے بڑے عصری تعلیم کے ادارہ علی گڑھ مسلم یونیورسٹی کا حال دیکھ لیجئے، سرکاری امداد پر انحصار کا نتیجہ یہ ہے کہ آج تک اس کا اقلیتی کردار حفاظت کی ضمانت حاصل نہیں کر سکا۔

﴿۳﴾ مختلف اسلامی ملکوں میں مذہبی تعلیم کے نصاب پر نظر ثانی کی کوشش، بعض ملکوں میں مدارس کے خلاف کارروائیاں کیا اس بات کا ثبوت نہیں کہ امریکہ نے مدارس اسلامیہ اور ان کے نصاب و نظام کے خلاف ایک مہم چھیڑ رکھی ہے، اور ہماری حکومت بھی امریکی وفاداری کا دم بھرتی نظر آتی ہے، تو کیا یہ بات ناممکن ہے کہ مدرسہ بورڈ کا یہ اقدام ہماری حکومت کی جانب سے عالمی طاقتوں کے ساتھ اظہار وفاداری کا ایک حصہ ہو؟

جو حکومت مسلمانوں کے بے شمار جائز دستوری مطالبات کو ردی کی ٹوکری میں ڈالتی رہی ہو، وہ آخر بلا کسی مطالبہ کے مدارس کی فلاح و بہبود کا یہ عظیم الشان پروگرام لے کر کس طرح اٹھ کھڑی ہوئی؟ اگر حکومت اقلیتوں اور مسلمانوں کی خیر خواہی کا ثبوت پیش کرنا چاہتی ہے تو مسلمانوں کے قائم کردہ عصری تعلیمی ادارے اس کا میدان ہیں۔ وہاں ہر طرح کا تعاون دے سکتی ہے، جب کہ صورت حال برعکس ہے ان کیلئے تو سرکاری منظوری حاصل کرنا

نہایت مشکل ہو رہا ہے، اور طرح طرح کی رکاوٹوں کا سامنا کرنا پڑتا ہے۔

مختلف ریاستوں بنگال، بہار، راجستھان وغیرہ میں صوبائی بورڈ پہلے سے قائم ہیں، ان سے ملحق مدارس کی کارکردگی انتہائی خراب ہے، مرکزی مدرسہ بورڈ کے قائم ہونے کے بعد اس سے ملحق مدارس کی کارکردگی بہتر ہوگی اس کی کیا ضمانت ہے؟

اگر یہ بات تسلیم بھی کر لی جائے کہ موجودہ حکومت مسلمانوں کی بہی خواہ ہے، تو اس کی کیا ضمانت ہے کہ آئندہ بھی یہی سرکار باقی رہے، کوئی دوسری حکومت نہیں آئے گی، جو مسلمانوں اور مدارس اسلامیہ پر شکنجہ کسنے کی کوشش نہ کرے جیسا کہ اتر اکنڈ میں سابقہ حکومت نے مدارس کو کچھ امداد دی تھی، اب بی. بی. جے. پی حکومت نے اعلان کیا ہے کہ جو مدرسے سرکاری امداد پارہے ہیں، انہیں اب سرکاری نصاب پڑھانا ہوگا۔

﴿۴﴾ مدرسہ بورڈ کی تاسیس کے ذمہ دار سرکاری کمیشن کے چیئرمین صاحب کے اخباری بیانات کے حوالے سے یہ بات آچکی ہے کہ بورڈ اپنے سے ملحق مدارس کا عصری نصاب طے کرے گا، دینی نصاب میں مداخلت نہیں کرے گا، لیکن غور فرمایا جائے کہ جب سرکاری بورڈ مدارس کا عصری نصاب طے کرے گا، تو کیا وہ مدارس کے دینی نصاب کی پوری رعایت ملحوظ رکھنے کا پابند رہے گا؟ عصری دنیوی نصاب کو کتنا وقت دیا جائے؟ دینی نصاب کتنے وقت میں پڑھایا جائے؟ اسی طرح کن درجات تک عصری تعلیم کا نصاب جاری ہو؟ یہ اور اس طرح کے بہت سے مسائل میں کیا اہل مدارس اور بورڈ کے نقطہ نظر میں اختلافات سامنے نہیں آئیں گے؟ اور اختلاف کی صورت میں کیا اہل مدارس اپنے دینی نصاب کی حسب منشا تکمیل کے لئے بورڈ کے مجوزہ عصری نصاب میں کوئی تحدید یا ترمیم کرا سکیں گے؟ جب کہ بورڈ پہلے ہی کہہ رہا ہے کہ عصری تعلیم کا نصاب وہ خود طے کرے گا۔

﴿۵﴾ مغربی بنگال کے مدرسہ بورڈ کے نصاب میں ابتداء میں ۸۰ فیصد اسلامی علوم

اور ۲۰ فیصد دیگر مضامین شامل تھے، لیکن اب صورت حال یکسر مختلف ہے، صرف ۲۰ فیصد اسلامی علوم اس میں باقی رہ گئے ہیں۔

اب ان کے نصاب میں بخاری شریف تقریباً ۲۰ صفحات اور مسلم شریف ۲۵ صفحات میں محدود ہو کر رہ گئی ہے۔ بورڈ کے مدرسوں کے طلبہ کی وضع قطع مدارس کے طلبہ کے بالمقابل کالج کے طلبہ سے مشابہ ہوتی ہے۔

﴿۶﴾ بہار مدرسہ بورڈ تعلیم کے بجائے انتخابی سیاست کا موضوع بن گیا ہے۔ اساتذہ کا وقت تنخواہوں کے چکر میں اور طلبہ کا وقت احتجاجی جلوسوں میں صرف ہوتا ہے۔ اور تازہ خبر کے مطابق بہار مدرسہ بورڈ کو اسکولی تعلیمی نظام سے جوڑنے کی سفارش مسٹر مچکنڈ دو بے کمیٹی نے ۸ جون ۲۰۰۸ کو پیش کی ہے، جس کے بعد مدرسہ تعلیمی بورڈ ختم کر دیا جائے گا، اور تمام طلبہ کو یکساں نصاب قبول کرنا ہوگا، یہ مشترکہ نصاب کی آڑ میں مداخلت کی کوشش کی جا رہی ہے۔

﴿۷﴾ تقریباً دو ہزار معلمین بہار مدرسہ بورڈ سے وابستہ ہیں، لیکن بیشتر اساتذہ کی تقرریوں کا یہ حال ہے کہ بے صلاحیت رشتہ داروں کی تقرریاں ہوتی ہیں، سرکاری منظوری فاضل درجات تک دی گئی ہے، لیکن معلمین واساتذہ صرف پرائمری درجات تک فراہم کیے گئے ہیں، کئی عصری مضامین شامل نصاب ہیں، لیکن ان کو پڑھانے کے لیے صرف ایک ٹیچر ہے، امتحانات میں جعلی حاضریاں ہوتی ہیں اور ناجائز پیسے وصول کیے جاتے ہیں۔ حقیقت یہ ہے کہ بہت سے مدارس اجڑ گئے، صرف لوق و دوق عمارتیں باقی رہ گئی ہیں۔ دین و ایمان اور اخلاق رخصت ہو گیا۔ ہمارے اکابر نے حکومت کی امداد سے ہمیشہ اجتناب برتا، صدر جمہوریہ دیوبند آئے، انہوں نے حکومت کی طرف سے تعاون کرنا چاہا، حضرت شیخ الاسلام مولانا مدنی اور حضرت حکیم الاسلام مولانا قاری طیب صاحب نے اصول کے خلاف سمجھا، منع

فرمادیا۔ ذاتی طور پر کچھ پیشکش کی تو قبول فرمالیا، ضرورت ہے کہ ہم مدارس اسلامیہ کو اکابر کے منہج پر ہی باقی رکھیں۔

﴿۸﴾ حضرت مولانا قاسم نانوتویؒ نے دارالعلوم دیوبند کے قیام کے وقت بھی جو اصول ذکر کئے ان میں یہ لکھا ہوا ہے کہ:

(۱) اس مدرسہ میں جب تک آمدنی کی کوئی سبیل یقینی نہیں، جب تک یہ مدرسہ ان شاء اللہ بشرط توجہ الی اللہ چلے گا، اور اگر کوئی آمدنی ایسی یقینی حاصل ہوگئی جیسے جاگیر یا کارخانہ تجارت یا کسی امیر محکم القول کا وعدہ، تو پھر یوں نظر آتا ہے کہ یہ خوف ورجاء جو سرمایہ رجوع الی اللہ ہے، ہاتھ سے جاتا رہے گا اور امداد غیبی موقوف ہو جائے گی اور کارکنوں میں باہم نزاع پیدا ہو جائے گا، القصہ آمدنی اور تعمیر وغیرہ میں ایک نوع کی بے سروسامانی رہے۔

(۲) سرکار کی شرکت اور امراء کی شرکت بھی زیادہ مضر معلوم ہوتی ہے۔

(۳) تا مقدور ایسے لوگوں کا چندہ موجب برکت معلوم ہوتا ہے جن کو اپنے چندے سے امید ناموری نہ ہو، بالجملہ حسن نیت اہل چندہ زیادہ پائیداری کا سامان معلوم ہوتا ہے۔

اگر گہرائی سے ان اصول کا جائزہ لیا جائے تو اندازہ ہوگا کہ امداد دینے والی حکومت یا اصحاب اقتدار کی جانب سے مدارس کے نظام میں مداخلت کی کوشش ہو یا نہ ہو، مطلقاً اس امداد کو مدارس کیلئے مضر اور ان کے مقصد کے خلاف قرار دیا جا رہا ہے اور اس کے دام میں پھنس جانے پر غیبی امداد سے جو مدارس کا اصل ذریعہ ہے، محروم ہو جانے کا خطرہ بتایا جا رہا ہے۔

﴿۹﴾ حضرت مولانا ابوالکلام آزاد مرحوم، جب دارالعلوم میں تشریف لائے تو

انہوں نے ایک تو طلبہ کو یہ نصیحت فرمائی کہ علم کو وسیلہ معاش نہ بناؤ بلکہ مقصد حیات سمجھو، اور دوسرے حضرات اکابر رحمہم اللہ کے اس نظریہ کی تائید کی بلکہ اس کو مدلل کیا کہ اپنی اسناد کو حکومتی اداروں سے منظور کرانے کے بجائے حکومتی اثرات سے محفوظ رکھا جائے۔

﴿۱۰﴾ ظاہر یہ کیا جا رہا ہے کہ اس کا مقصد دینی مدارس میں جدید علوم کی تعلیم کا انتظام کرنا ہے، لیکن درحقیقت ان کا مقصد مدارس کے آزادانہ کردار کو متاثر کرنا ہے، حکومت چاہتی ہے کہ تنخواہ دار اساتذہ ہوں، جو حکومت کی سوچ کے مطابق نئی نسل کا مزاج بنا سکیں، حکومت کے وظیفہ خوار علماء ہوں، جو ایوان اقتدار کے چپٹم و ابرو دیکھ کر فتوے دیں، فیصلے کریں اور وعظ کہیں، تاکہ ایک ایسا موڈرن اسلام وجود میں آسکے، جو نظام کفر کے ساتھ پوری طرح ہم آہنگی رکھتا ہو، اور سماجی زندگی سے اپنا دامن سمیٹ کر مسجد کے بند دروازوں کے اندر معتکف ہو کر رہ جائے۔

ہارون : اگر مدرسہ بورڈ سے آپ ملحق ہونا نہیں چاہتے ہیں، تو دوسری آسان شکل یہ ہے کہ مدارس کے نصاب تعلیم میں دینی مضامین کے ساتھ سائنس، حساب، اور انجینئرنگ وغیرہ کے سبجیکٹ بھی رکھے جانے چاہئے، تاکہ جو علماء کرام ان دینی مدارس سے فارغ ہو کر نکلیں، وہ دینی علوم کے ساتھ ساتھ ان تجرباتی علوم کو بھی اچھی طرح جانتے ہوں، اور سماجی و معاشرتی زندگی میں انکو کوئی دشواری نہ پیش آئے۔

اسی طرح ان مدارس میں دوسرے دست کاری کے ہنر سکھانے اور ٹیکنیکی کلاسوں کا بھی انتظام ہونا چاہئے تاکہ جو علماء مدارس سے فارغ ہو کر نکلیں وہ معاشی اعتبار سے مسلم سماج پر بوجھ بننے اور دوسروں کے محتاج بننے کے بجائے اپنے معاش کا انتظام اپنے ہاتھ کے ہنر سے کر سکیں، اور دین کی خدمت کسی معاوضہ کے بغیر انجام دیں۔

سلیم : یہ تجویز خواہ کتنی نیک نیتی کے ساتھ پیش کی جاتی ہو لیکن نہایت سطحی تجویز ہے، جو درحقیقت دینی مدارس کے مقاصد سے ناواقفیت پر مبنی ہے، واقعہ یہ ہے کہ دینی مدارس کا مقصد ایسے صاحب استعداد علماء پیدا کرنا ہے، جو قرآن و سنت اور ان کے متعلقہ علوم میں ماہرانہ بصیرت کے حامل ہوں، اور یہ مقصد جس ذہنی یکسوئی اور ہمہ تن توجہ کا متقاضی ہے اس

کی موجودگی میں یہ بات قریب قریب ناممکن ہے کہ ایک شخص بیک وقت اونچی استعداد کا حامل عالم دین بھی ہو اور ساتھ ساتھ ماہر ڈاکٹر، سائنسداں یا ماہر معاشیات بھی ہو۔

آج کا زمانہ جسے ہر علم و فن میں اختصاص کا دور کہا جاتا ہے، اس میں تو یہ بات روز روشن کی طرح واضح ہو گئی ہے، آج اگر کوئی شخص علم طب کو اپنا خصوصی موضوع بناتا ہے، اور میڈیکل سائنس میں مہارت حاصل کرتا ہے تو کوئی بھی صاحب عقل اس پر یہ اعتراض نہیں کر سکتا کہ وہ ڈاکٹر ہونے کے ساتھ ساتھ انجینیر کیوں نہیں ہے؟ یا اگر کوئی شخص انجینیرنگ کے شعبے میں فارغ التحصیل ہوتا ہے تو اس پر کوئی ہوش مندیہ اعتراض نہیں کرتا کہ اس نے میڈیکل سائنس کیوں نہیں پڑھی؟

یہ دوسری تجویز بھی خواہ کتنی نیک نیتی سے پیش کی گئی ہو، اور بظاہر کتنی خوش نما معلوم ہوتی ہو، حقیقت پسندی سے بہت دور اور ناقابل عمل ہے.... پہلی بات تو وہی ہے کہ اگر دینی مدارس کا مقصد قرآن و سنت کے علوم میں بصیرت رکھنے والے علماء پیدا کرنا ہے تو یہ علوم اپنی تحصیل اور اپنی خدمت کیلئے پورا وقت چاہتے ہیں، اور آج کی زندگی جس قدر پیچیدہ ہو گئی ہے اس میں تجربہ یہی ہے کہ ٹیکنیکی کاموں میں لگ جانے کے بعد ان علوم کی خدمت محض ایک آرزو ہو کر رہ جاتی ہے، جو ساری عمر پوری نہیں ہوتی، بعض طلباء نے علم دین کے ساتھ ساتھ یہ ٹیکنیکی ہنر سیکھے، لیکن اس عملی تجربے میں فارغ التحصیل ہونے کے بعد اگر طالب علم دینی علوم کی خدمت میں لگا تو اپنے ہنر کی طرف توجہ نہ دے سکا، اور اس ہنر کے ذریعے کسب معاش میں مصروف ہو تو علوم دین سے تعلق باقی نہ رکھ سکا۔ لہذا جو مدارس اعلیٰ قابلیت کے علماء تیار کرنے کے لئے قائم ہوئے ہیں، ان کیلئے یہ نہ ممکن ہے اور نہ مناسب کہ وہ اپنے طلباء کو علوم دین کے ساتھ ٹیکنیکی تربیت دینے کا بھی انتظام کریں۔

دوسرے یہ عجیب تصور ہے کہ اگر کوئی شخص معاشرے کی دینی ضروریات پوری کر کے کوئی

اجرت یا تنخواہ وصول کر رہا ہے تو وہ ”معاشرے پر بوجھ“ یا ”دوسروں کا دست نگر“ بن گیا ہے۔ سوال یہ ہے کہ کیا علوم دین کی خدمت معاشرے کی کوئی ضرورت نہیں؟ کیا ایک مسلمان معاشرے کو ایسے اہل علم کی حاجت نہیں جو ان کی دینی ضروریات پوری کر سکیں؟ ان کو نئے مسائل میں دین کی رہنمائی فراہم کر سکیں؟ ان کے بچوں کو دینی تعلیم دے سکیں؟ ان کے دینی مستقبل کے تحفظ کے لئے اپنی زندگیاں وقف کر سکیں؟ دین پر حملہ آور فتنوں کا مؤثر تعاقب کر سکیں؟ اور دین سے متعلق وہ تمام امور انجام دے سکیں جو دوسرے کاموں میں مشغول افراد انجام دے سکتے ہیں۔

اگر یہ ایک مسلمان معاشرے کی اولین ضرورت ہے، اور کون ہے جو اس حقیقت کا انکار کر سکے؟ تو اگر معاشرہ ان خدمات کے صلے میں ایسے اہل علم کو اپنے معاش سے بے فکر کرنے کے لئے اپنا فریضہ ادا کرتا ہے تو کونسا احسان ہے، جو ان اہل علم پر کیا جا رہا ہے؟ اور اس کی بناء پر یہ خیال آخر کیوں پیدا ہوتا ہے کہ وہ معاشرے پر بوجھ اور دوسروں کے دست نگر ہیں؟ اس لئے انہیں اپنی معاشی کفالت کیلئے کوئی اور ہنر سیکھنا چاہئے۔

ہارون : مولانا، آخر یہ مولوی، ملا کوئی مخلوق ہے کہ سب ہی ان کے پیچھے پڑے ہیں؟ آخر سب کو ان سے اتنا ڈر کیوں لگ رہا ہے؟ سچی بات یہ ہے کہ دنیا میں سب سے زیادہ مال و دولت اور ظاہری وسائل کے اعتبار سے یہ مولوی لوگ کمزور اور بے بس ہیں، اور ان سے ڈرنے والوں کے پاس سارے اسباب و وسائل اور ہر قسم کی طاقت و قوت حاصل ہے؟ جبکہ یہ مدارس جو نہ حکومت سے مدد کے طالب ہیں، نہ ملازمت کے خواستگار ہیں بلکہ وہ یہ بھی مطالبہ نہیں کرتے ہیں کہ ان کی سند کو مان لیا جاوے۔

سلیم : اسلامی عقیدہ، اسلامی ثقافت اور اسلامی شخصیات کی حفاظت اور مسلمانوں کو مسلمان باقی رکھنے میں اس طبقہ کا بڑا حصہ ہے، وہ آج دشمنوں کی نگاہ میں سب سے زیادہ

کھٹک رہا ہے، اور وہ یہ محسوس کر رہے ہیں کہ جب تک یہ درویش صفت اور مادی وسائل کے اعتبار سے خستہ حال لیکن اسلام کے خاطر ہر طرح کی قربانی کے لئے تیار گروہ باقی رہے گا، ممکن نہیں کہ مسلمانوں کے عقیدہ و ایمان کو انغوا کیا جاسکے، اور انہیں مغربی یا زعفرانی تہذیب میں جذب کیا جاسکے، یہ ایسا سخت جان گروہ ہے کہ اسے بیگانے بھی برا کہتے ہیں، اور جو اپنے ہیں وہ بھی اس پر تحقیر و ملامت کا تیر پھینکنے سے نہیں چوکتے، بے گھریا خستہ حال گھر کے مالک، بہت سے اسباب عیش جو آج زندگی کی ضرورت کہلاتی ہیں، ان کے کام تو کیا، نام سے بھی نابلد، جہاں دو چار گھر مسلمان کے موجود ہوں، خواہ سڑکیں نہ ہو، بجلی نہ ہو اور دوسری سہولتیں بھی نہ ہوں، مسجد کے چبوترے پر بوریہ بچھائے وہیں فروکش، خاموش اور غیر محسوس طریقہ پر کام میں مصروف، لیکن آہستہ آہستہ اس کی تعلیم اور اس کی صحبت سے پوری آبادی کا رنگ ڈھنگ بدل جاتا ہے، عقیدہ کی اصلاح ہوتی ہے، لوگ فسق اور گناہ سے توبہ کرتے ہیں، نچھوٹے چھوٹے بچے اسلامی وضع کا نمونہ بن جاتے ہیں، جو بوڑھی پیشانیاں سجدہ کی لذت سے نا آشنا تھیں؛ وہی اتباع سنت کا مظہر بن جاتی ہیں، ان کے ذریعہ نہایت خاموش، ٹھوس، دور رس اور وسیع الاثر انقلاب پورے سماج میں آتا ہے، اور آہستہ آہستہ نیچے سے اوپر تک کی سطح پر ایک شاندار روحانی انقلاب رونما ہو جاتا ہے۔

تھوڑی دیر کے لئے غور کیجئے؛ اگر ہندوستان میں یہ مدارس اور ان کے فضلاء نہیں ہوتے تو مسلم حکومت کے زوال کے بعد سے آج تک ہم کس حشر میں ہوتے، ہمارے نام اور کام میں کہیں اسلام کا ادنیٰ سارنگ بھی ہوتا؟ ہمیں حلال و حرام کے بنیادی مسائل کی رہنمائی بھی کس سے حاصل ہو سکتی؟ اور ہمیں فکری و تہذیبی ارتداد سے بچنے کا کوئی سامان مہیا ہوتا؟ یقیناً اس کا جواب نفی میں ہے، مسلمان اس ملک میں خون کے دریاؤں سے تیر کر باہر نکلے ہیں، انہوں نے ظلم و جور کا برہنہ رقص نہ جانے کتنی بار دیکھا ہے، معیشت کے نقصان

اٹھائے ہیں، تعلیم میں پسماندگی کو سہا ہے، گا ہے اپنی آنکھوں سے اپنے بچوں کو مڑپتے ہوئے اور اپنی عزت و آبرو کو سر بازار نیلام ہوتے ہوئے بھی دیکھا ہے، ان پر لالچ کے ہتھیار بھی آزمائے گئے ہیں، اور مال و جائداد سے لے کر عزت و جاہ اور کرسی و اقتدار کی طمع بھی انہیں دلائی گئی ہے، کہ وہ دین کی مضبوط رسی کو چھوڑ دیں؛ لیکن یہ سارے ہتھیار کیوں ناکام ہوئے، اور غارت گران ایمان کو کیوں کفِ افسوس ملنا پڑا؟ یقیناً یہ انہیں مدارس اور ان کے فضلاء کی بے لوث کاوشوں اور انتھک محنتوں کا نتیجہ ہے۔

ہارون : اچھا تو اب مسلمانوں کی دنیوی تعلیم کی کمی دور کرنے کی کیا تدبیریں اختیار کرنی چاہئے؟ ہم کونسے ٹھوس قدم اٹھائیں جس کی وجہ سے ہماری قوم کا پچھڑا پن دور ہو، کیا آپ مدرسہ والوں کے پاس اس کی کوئی تدبیر اور کوئی پروگرام ہے؟ جو ہمارے ماسٹر اور پروفیسر صاحبان تک پہنچایا جاوے۔

سلیم : علمائے کرام نے تو ہندوستان بھر میں مدارس و مکاتب اسلامی کا سلسلہ جاری کر کے غریب و امیر ہر ایک کیلئے علوم دینیہ کے حصول کی راہیں کھول دی، اب آپ کے پروفیسر صاحبان اور دانشوران قوم کا فریضہ ہے کہ جو ایجوکیشن انہوں نے کالج و یونیورسٹیوں میں لیا ہے، اسکی روشنی لیکر وہ اٹھے، اور مسلمانوں کی تعلیمی پسماندگی دور کرنے کے لئے ایسے اسکول قائم کریں، جہاں اسلامی ماحول میں معیاری دنیوی تعلیم کا مدارس کی طرح مفت نظم ہو، تاکہ مسلمانوں کے وہ بچے جن کی تعداد مدارس کے بچوں کے مقابلہ میں ۹۸ فیصد ہیں، وہ دین و دنیا دونوں میں کامیابی سے ہم کنار ہو سکیں، ہر گاؤں اور محلے میں تعلیمی کمیٹی اور انجمنیں بنا کر بچوں کی کوچنگ کلاس کا انتظام کریں، خاص کر کے مسلم اسکولوں میں حساب، سائنس اور انگریزی کے نتائج کی خرابی وغیرہ کو دور کرنے کی منصوبہ بند کوشش کی جائے، سائنس، ٹیکنالوجی خصوصاً انفارمیشن ٹیکنالوجی کی تعلیم میں مہارت پیدا کرنے کی ضرورت ہے، اور صحیح بات یہ ہے

کہ ہمارے دنیوی ایجوکیشن کے ماہرین پروفیسران و دانشوران قوم کو علمائے کرام کو مشورے دینے کے بجائے خود ٹھوس اور قابل عمل راہیں تجویز کر کے جانی مالی اور وقتی قربانی دینی ہوگی، ان مدارس کے علماء کو پوچھو کہ ملک بھر میں مکاتب اور مدارس دینیہ کی جال بچھانے کے لئے انکو کیسی جانی مالی محنت اور انتھک قربانی حتی کہ ذلت نفس بھی برداشت کرنی پڑی ہے، لہذا صرف علمائے کرام کو مشورہ دینے یا ان پر الزام لگانے سے کام نہیں چلے گا، اسکے لئے خود بھی محنت کرنی پڑے گی۔

قافلے دیکھ اور انکی برق رفتاری بھی دیکھ - رہو در ماندہ کی منزل سے بیزاری بھی دیکھ

بد قسمتی سے جو ادارے اور کالج مسلمانوں کی طرف منسوب ہیں، اور ان کو مسلم ادارہ سمجھا جاتا ہے، وہ عام طور پر تعلیم کو ایک مقدس قومی فریضہ سمجھنے کے بجائے ایک ایسی ”تجارت“ کا تصور رکھتے ہیں جو کم خرچ میں زیادہ سے زیادہ اور جلد سے جلد نفع حاصل کرنے کا ذریعہ ہو، غریبوں پر ان اداروں کے دروازے بند ہیں، اور انہیں لوگوں کیلئے یہاں حصول تعلیم کی گنجائش ہے، جو خطیر اور کثیر رقم خرچ کر کے غیر مسلموں کے اداروں میں بھی تعلیم حاصل کر سکتے ہیں۔

ضرورت اس بات کی ہے کہ مدارس کے نقش قدم پر چلتے ہوئے کفایتی فیس مقرر کی جائے جو غریب اور متوسط طبقہ کے لوگوں کیلئے قابل برداشت ہو، تعلیم کو تجارت بنانے کا مزاج ہم اپنی قوم میں نہ بنائیں، اس کے ساتھ یہ بات بھی یاد رکھئے کہ صرف کسی اسکول کے مینجمنٹ اور ٹیچروں کا مسلمان ہونا کافی نہیں ہے، بلکہ ان کے اندر صحیح اسلامی عقائد اور عملی زندگی میں دین سے محبت ہونا بہت ہی ضروری ہے، ورنہ مسلم اسکول کھولنے کی ضرورت ہی نہیں ہے، سرکاری اسکولیں آخر کس کام کی ہیں کہ ہم انکو چھوڑ کر اپنی اسکولیں بنائیں، اور مسلم قوم کا کروڑوں روپیوں کا نقصان کریں، یقیناً اسکا فائدہ یہی ہونا چاہئے کہ ہمارا بچہ اسلامی

ماحول اور فضا میں اپنی دنیوی تعلیم حاصل کر سکے، جو سرکاری اسکولوں میں انکو میسر نہیں ہو سکتی ہے۔ اس کے لئے عیسائی مشنری اسکولوں سے عبرت حاصل کرنی چاہئے۔

ہارون : اسلام کے نظام زکوٰۃ کو بھی علمائے کرام نے ہائی جیک کر لیا ہے، ساری زکوٰۃ کی رقومات مدارس میں چلی جاتی ہے، اسکول ہم دنیوی تعلیم اور سماجی ترقیات کے دوسرے فنڈ وغیرہ میں استعمال کر سکتے ہیں، آج مسلمانوں کو ایجوکیشن، میڈیا، ہسپتال، کالج، یونیورسٹی وغیرہ کی ضرورت ہے، اور قوم کی ساری کمائی مدارس کے پیچھے چلی جا رہی ہے، لہذا ہمارے زکوٰۃ کے نظام کو شرعی، اخلاقی، سماجی اور اقتصادی وغیرہ مختلف پہلو سے دیکھنا ہے، اور اسکا صحیح استعمال کرنا ہے۔

سلیم : اس مسئلہ پر غور کرنے کے لئے دو باتیں پیش نظر رکھنی ضروری ہیں: اول یہ کہ زکوٰۃ کا مقصد کیا ہے؟ اور زکوٰۃ کی ادائیگی میں کیا رعایت ملحوظ ہے؟ دوسرے کیا یہ مقصد دینی مدارس کو زکوٰۃ ادا کرنے سے حاصل ہو جاتا ہے؟ --- قرآن مجید نے زکوٰۃ کے آٹھ مستحقین ذکر کئے ہیں، ان آٹھ مستحقین میں پانچ وہ ہیں جن سے مقصد غرباء اور حاجت مندوں کی ضرورت پوری کرنا ہے، فقیر و مسکین سے عام محتاج مراد ہیں، غلام، مقروض اور مسافر سے مخصوص نوعیت کے اور وقتی طور پر پریشان حال لوگوں کی حاجت برآری مقصود ہے، مؤلفۃ القلوب اور مجاہدین فی سبیل اللہ کی رعایت کا منشاء اسلام کی سر بلندی اور اعلاء کلمۃ اللہ ہے، ”عالمین“ کی مد زکوٰۃ سے متعلق انتظامی امور کی انجام دہی اور اس کے اخراجات کی تکمیل کے لئے ہے، پس ان آٹھ مستحقین زکوٰۃ پر غور کرنے سے صاف معلوم ہوتا ہے کہ زکوٰۃ کے بنیادی طور پر دو مقاصد ہیں: غرباء کی حاجت پوری کرنا، اسلام کی بلندی اور اس کی دعوت و اشاعت اور حفاظت و صیانت کے نظام کو تقویت پہنچانا۔

مصرف زکوٰۃ کی روح کو سامنے رکھ کر دینی مدارس کے نظام اور اس کے کردار پر غور کیجئے؛

تو معلوم ہوگا کہ دینی مدارس کی حیثیت عام درس گاہوں کی نہیں ہے، عام درس گاہوں کا مقصد بچوں کو ایسی تعلیم سے آراستہ کرنا ہے، جو آئندہ ان کو ملازمت دلائے اور زیادہ سے زیادہ کمانے کے لائق بنائے، لیکن دینی مدارس کی حیثیت اس سے مختلف ہے، خاص کر ہندوستان میں اس کا ایک خاص پس منظر ہے۔

جب ہندوستان سے مسلمانوں کے اقتدار کا سورج غروب ہونے لگا اور انگریز نہایت چال بازی کے ساتھ اپنے قدم بڑھانے لگے تو انہوں نے ہندوستان کو مستقل طور پر اپنے زیر اثر رکھنے کی غرض سے رعایا کی فکر و نظر میں تبدیلی کو بھی ضروری سمجھا اور بے سرو پا اعتراضات اور خلاف واقعہ شکوک و شبہات اسلام پر شروع کئے، تاکہ مسلمانوں کی نئی نسل اپنے مذہب کے بارے میں غیر مطمئن اور بدگمان ہو جائے، اور وہ چاہتے تھے کہ کسی طرح مسلمانوں کے ایمان کا سودا کریں، اس پس منظر میں علمائے کرام نے طے کیا کہ ہندوستان کے گوشے گوشے میں دینی درس گاہوں کا جال بچھا دیا جائے، اور ایک ایسی نسل کو وجود بخشا جائے، جو مادی منافع کے پیچھے دوڑنے کے بجائے اپنی دنیا کو قربان کر کے مسلمانوں کے دین و ایمان کی حفاظت پر کمر بستہ رہے، فاقہ مستی اسے گوارا ہو، معمولی کھانا اور معمولی پہننے پر وہ قناعت کر سکے، اور خس پوش جھونپڑیوں میں چٹائیوں پر بیٹھ کر اپنے آپ کو خدا کے دین کی حفاظت اور سر بلندی کے لئے وقف رکھے۔

غور کیجئے کہ گذشتہ ڈیڑھ دو سو سال میں اسلام کے خلاف اس ملک میں جتنی یورشیں ہوئی ہیں، ان کا مقابلہ کس نے کیا؟ جب ملک کی گلی کوچوں میں عیسائی پادری لوگوں کو دعوت ارتداد دے رہے تھے تو کس نے شہر شہر اور قریہ قریہ ان کا تعاقب کیا؟ جب آریہ سماجی تحریک اٹھی اور اس نے افلاس زدہ جاہل و ناخواندہ مسلمانوں کو ہندو مذہب کی طرف لوٹنے کی دعوت دی تو کون لوگ تھے، جو اس فتنہ کے مقابلہ میں سینہ سپر ہوئے؟ جب پنجاب سے

انگریزوں کی شہہ پر مرزا غلام احمد قادیانی نے ختم نبوت کے خلاف علم بغاوت بلند کیا، تو کون لوگ اس فتنہ کبریٰ کے خلاف اٹھے اور ہر سطح پر اس فتنہ کی بیخ کنی کا فریضہ انجام دیا؟ جب کچھ لوگوں نے مستشرقین سے متاثر ہو کر حدیث نبوی ﷺ کے حجت و دلیل ہونے کا انکار کیا تا کہ شریعت کا طوق اپنے گلے سے نکال پھینکا جاسکے، تو کن لوگوں نے ان جھوٹے بازی گروں کو لکارا، اسلام کے خلاف مسلمان نوجوانوں کو کمیونزم کا نشہ پلایا گیا، تو یہ کون لوگ تھے جنہوں نے پوری معقولیت کے ساتھ اس طوفان کا راستہ روکا؟ اور جب مسلمانوں کے بچے کچے شرعی قوانین کو بھی منسوخ کرنے کی سازشیں رچی جانے لگیں، تو کن لوگوں نے تحفظ شریعت کی تحریک چلائی اور ان کالی گھٹاؤں کو اپنا رخ بدلنے پر مجبور کیا؟ یہ سب انہیں بے نوا فقیروں اور ناسمجھ مسلمانوں کی تنقیدوں کا ہدف بننے والے مولویوں کا کارنامہ ہے، سیاسی قائدین نے سیاسی فائدے اٹھائے اور موقع و حال کے مطابق اپنے ضمیر کی تجارت بھی کی، دانشور کہلانے والے حکومت کے اونچے عہدوں پر فائز المرام ہو کر اعلیٰ تنخواہیں وصول کرتے رہے، اور جہاں حکومت نے ضرورت محسوس کی ان کی زبان سے اپنی باتیں کہلوائیں، اور انہوں نے بھی بے تکلف حق نمک ادا کیا، لیکن یہی دینی مدارس ہیں، جنہوں نے مادی نقصان کے باوجود استقامت کی راہ اختیار کی۔

یہ مدارس ہی ہیں کہ ان کی وجہ سے ہندوستان میں اسپین کی تاریخ دوہرائی نہ جاسکی، اور مذہبی غیرت و حمیت اور اسلامی شعار کا احترام و اہتمام جس قدر اس ہندوستان میں پایا جاتا ہے اکثر مسلم ممالک بھی اس میں ان کی ہمسری نہیں کر سکتے؛ اس لئے بلا خوف تردید اور بغیر کسی طرفداری کے یہ بات کہی جاسکتی ہے کہ اس وقت اسلام کی حفاظت و بقاء، اس کی دعوت و اشاعت اور اس کی سر بلندی کا سب سے بڑا ذریعہ یہی مدارس ہیں، اور یہ بھی ایک

حقیقت ہے کہ ان مدارس میں ایک بہت بڑی تعداد ان بچوں کی ہے جو غریب گھرانوں سے تعلق رکھتے ہیں۔ پس ان مدارس کو زکوٰۃ ادا کرنے میں زکوٰۃ کے دونوں مقاصد کی بیک وقت تکمیل ہوتی ہے، غرباء کی ضرورت بھی پوری ہوتی ہے، اور اسلام کی سر بلندی کے مقصد میں بھی مدد ملتی ہے۔

اس لئے ہمارے فقہاء نے خوب سوچ سمجھ کر ضرورت مند علماء اور علم دین حاصل کرنے میں مشغول طلبہ کو زکوٰۃ ادا کرنے کی ترغیب دی ہے، اور اس کو زیادہ باعث فضیلت بتایا ہے، مشہور محدث امام عبداللہ بن مبارک کے بارے میں منقول ہے کہ وہ اپنی اعانتیں علماء ہی پر خرچ کرتے تھے اور فرماتے تھے کہ مقام نبوت کے بعد علماء سے بڑھ کر کوئی بلند مرتبہ نہیں۔

اور یہ کچھ فقہاء کی اپنی بات نہیں بلکہ خود قرآن مجید سے ماخوذ ہے، اللہ تعالیٰ کا ارشاد ہے: **للفقراء الذين احصروا في سبيل الله لا يستطيعون ضربا في الارض يحسبهم الجاهل اغنياء من التعفف تعرفهم بسيماهم لا يسئلون الناس الحافا و ماتنفقوا من خير فان الله به عليم (بقرہ : ۲۷۳) (صدقات میں) اصل حق ان حاجت مندوں کا ہے جو اللہ کی راہ میں گھر گئے ہیں، ملک میں کہیں چل پھر نہیں سکتے، ناواقف انہیں غنی خیال کرتا ہے، سوان سے ان کی احتیاط کے باعث، تو انہیں ان کے چہرہ کے نقوش سے پہچان لے گا، وہ لوگوں سے لپٹ کر نہیں مانگتے، اور تم مال میں سے جو کچھ خرچ کرتے ہو اللہ تعالیٰ اس کا خوب جاننے والا ہے۔**

اس آیت سے صاف ظاہر ہے کہ جو محتاج اور ضرورت مند حضرات دین کے کام کی وجہ سے کسب معاش میں مستقل طور پر لگنے سے عاجز ہوں، وہ صدقات اور اعانتوں کے زیادہ مستحق ہیں، اسی لئے اکابر مفسرین کا رجحان یہی ہے کہ جس وقت یہ آیت نازل ہوئی اس وقت اس سے اشارہ اصحاب صفہ یعنی صفہ میں مقیم طالبان علوم نبوت کی طرف تھا، (دیکھئے،

تفسیر کبیر: ۶۳۶/۳، تفسیر قرطبی: ۳۲۰/۳) بلکہ خود رسول اللہ ﷺ کے زمانہ سے یہ طریقہ مروج تھا کہ اہل ثروت صحابہؓ اپنے صدقات کی کھجور اصحاب صفہ کے لئے پیش کیا کرتے تھے، اور حضور ﷺ کی طرف سے ان کو اس کی ہدایت ہوتی تھی، اس لئے یوں تو تمام محتاج و ضرورت مند مسلمانوں کی زکوٰۃ سے مدد کرنی چاہئے، لیکن دینی مدارس کا خصوصی استحقاق قرآن سے بھی ثابت ہے، حدیث سے بھی، سلف صالحین کے عمل سے بھی، اور یہ زیادہ مکمل طریقہ پر مقاصد زکوٰۃ کو پورا کرتا ہے، اور بالخصوص ہندوستان کے موجودہ حالات میں اسلام کی بقاء اور حفاظت کے لئے یہ نہایت ہی مؤثر ذریعہ اور طاقتور وسیلہ ہے۔

ہارون : دینی و دنیوی یعنی عصری علوم دونوں کی حقیقت، خاصیت، فوائد اور اسکے نتیجوں کے بارے میں تھوڑی روشنی ڈالیں تاکہ میں بھی اسکی حقیقت سمجھ کر اس سلسلہ میں کوئی لائحہ عمل طے کر سکوں؛ ساتھ میں یہ بھی بتائیں کہ ان حقیقتوں، خاصیتوں اور اسکے فوائد و نتائج سے ہماری عملی زندگی میں کیا اثر و فرق مرتب ہوتا ہے؟ اور دینی مدارس کے کچھ امتیازی اور خصوصی اوصاف ہوں تو اسکو بھی ضرور بیان فرمائیں؟

سلیم : بھائی آپ نے بہت ہی عمدہ سوال کیا ہے، اسکا جواب جاننا اور سمجھنا آج کے سائنسی دور کے ہر مسلمان کے لئے ضروری ہے۔ تو سنئے، پہلے میں آپ کے سامنے مدرسوں میں پڑھائے جانے والے علوم کی بنیادی خصوصیات ذکر کرتا ہوں، اسکے بعد اسکے نتیجے میں انسانی سماج پر اسکے کیا اثرات مرتب ہوتے ہیں وہ بھی ذکر کروں گا۔

دینی مدارس کی اہم ترین امتیازی خصوصیت یہ ہے کہ ان کی بنیاد علم حقیقی پر قائم ہے، یعنی دین اسلام پر جو کہ مذہب کا واحد محفوظ ایڈیشن ہے، یہ ایک بے حد اہم بات ہے کیوں کہ دوسرے جتنے بھی تعلیمی نظام ہیں، ان سب کی بنیاد علم ظنی پر قائم ہے نہ کہ علم حقیقی پر۔ اس کا نتیجہ یہ ہے کہ دینی مدارس میں جو لوگ تعلیم و تربیت حاصل کرتے ہیں، وہ اس حیثیت میں

ہوتے ہیں کہ اپنے عقیدہ و عمل کو اعتماد کی بنیاد پر قائم کر سکیں، وہ اس یقین کے ساتھ جنیں کہ انہوں نے جو کچھ پایا ہے وہ عین سچائی ہے، اس میں جھوٹ کی کوئی آمیزش نہیں۔

اکثر دینی مدارس میں قرآن کو تقریباً مکمل طور پر بطور نصاب پڑھایا جاتا ہے۔ یہی معاملہ حدیث کا ہے، وہ مدارس کے نصاب میں لازمی مضمون کی حیثیت سے شامل رہتی ہیں۔ یہ کوئی سادہ بات نہیں، اس کا مطلب یہ ہے کہ مدارس اپنے طلبہ کو ذہنی اور روحانی حیثیت سے ایک ایسی تربیت دیتے ہیں جو کسی اور نظام تعلیم میں سرے سے ممکن ہی نہیں۔ دوسرے اداروں میں اگر تعلیم کی بنیاد انسانی علم پر ہے تو دینی اداروں میں تعلیم کی بنیاد خدائی علم پر ہے، میں چند تقابلی مثالیں دوں گا جن سے اندازہ ہوگا کہ دینی مدرسہ اور غیر دینی مدرسہ میں کیا فرق ہے؟ وہ کون سے امتیازی اوصاف ہیں جو غیر دینی تعلیم گاہوں کے مقابلہ میں دینی تعلیم گاہوں کو حاصل ہیں۔

غیر دینی درس گاہیں عملاً ایک ہی مقصد کے تحت قائم ہیں، اور وہ یہ ہے کہ طالب علم کو اس قابل بنایا جائے کہ وہ دنیا میں اچھا جاب حاصل کر سکے، ہر جگہ جاب رنٹی تعلیم (Job-oriented education) کا رواج ہے، گویا کہ یہ تعلیم گاہیں انسان کو حیوان کاسب (earning animal) بنانے کے کارخانے ہیں۔

دینی مدارس کا معاملہ اس کے برعکس ہے۔ ایک لفظ میں کہا جاسکتا ہے کہ دینی مدارس خدا رنٹی تعلیم (God-oriented education) کے ادارے ہیں، وہ انسان کے اندر اعلیٰ مقصدیت کا شعور جگاتے ہیں، وہ انسان کو مادی سطح سے اٹھا کر روحانی یا ربانی سطح پر جینا سکھاتے ہیں۔

غیر دینی مدارس عملی طور پر یہ سبق دیتے ہیں کہ دنیا کی مادی چیزوں کا حصول ہی ہماری زندگی کی آخری منزل ہے۔ جب کہ دینی مدارس ہر طالب علم کے اندر یہ ذہن بناتے ہیں کہ

دنیا کی مادی چیزیں تمہاری ضرورت ہیں نہ کہ تمہارا مقصد۔

غیر دینی مدارس کا جو فلسفہ ہے اس میں انسان کے لئے آزادی کا پیغام تو موجود ہے مگر آزادی کے حدود (limitations) کا کوئی تعین نہیں، اس کا ایک نتیجہ وہ ہے جو جدید ترقی یافتہ ملکوں میں بے قید جنسی تعلقات اور بے قید لذت پسندی کی صورت میں پایا جاتا ہے۔ غیر دینی درسگاہوں میں اس بے قیدی پر روک لگانے کا کوئی قانون نظری طور پر موجود نہیں، یہی وجہ ہے کہ ان سماجوں میں ظاہری ترقیوں کے باوجود حقیقی انسانیت کا ارتقاء ممکن نہ ہو سکا۔

اس کے برعکس دینی درسگاہوں کا معاملہ یہ ہے کہ ان کی بنیاد خدائی شریعت کے اصول پر قائم ہے، چنانچہ دینی درسگاہوں کے فلسفہ تعلیم میں انسان کے لئے جس طرح آزادی ایک معلوم اصول کی حیثیت رکھتی ہے، اسی طرح یہاں یہ بھی پوری طرح معلوم ہے کہ آزادی کے حدود کیا ہیں، کب تک آزادی ایک رحمت ہے، اور وہ کون سی حد ہے جس سے تجاوز کرنے کے بعد آزادی اس کے لئے برعکس طور پر عذاب بن جائے گی۔

غیر دینی تعلیمی نظام میں ایک بڑا خلا یہ ہے کہ اس کو کسی بھی معاملہ میں نقطہ آغاز (starting point) کا علم نہیں۔ اس کا سارا انحصار ذاتی تجربات اور مشاہدات پر ہوتا ہے۔ انسان اپنی لازمی محدودیت (limitation) کی بنا پر کبھی یہ جان نہیں پاتا کہ کسی معاملہ کا حقیقی نقطہ آغاز کیا ہے، اس لئے ایسی درسگاہوں میں تربیت پائے ہوئے ذہن ابدی طور پر فکری ٹھوکریں کھاتے رہتے ہیں، وہ کبھی علم حقیقی کے درجہ تک نہیں پہنچتے۔ اس کے برعکس دینی درسگاہ اپنے الہی علم (divine knowledge) کی بنا پر اس حیثیت میں ہوتی ہے کہ وہ ہر معاملہ میں پہلے ہی قدم پر صحیح نقطہ آغاز کو پالے اور نتیجہ فکری ٹھوکراکھانے سے بچ جائے۔

اس کی ایک مثال ڈارون کا بندر سے انسان بننے کا ارتقاء حیات کا فلسفہ ہے، اس معاملہ میں غیر دینی درسگاہوں میں تعلیم پائے ہوئے افراد کے پاس نقطہ آغاز کے لئے کوئی معلوم

اصول موجود نہ تھا، انہوں نے اٹکل سے حیاتیاتی ارتقاء کا مفروضہ (hypo thesis) قائم کیا، سوسال سے بھی زیادہ مدت تک اس مفروضہ کو واقعہ ثابت کرنے کے لئے بے شمار اعلیٰ دماغوں نے اس پر اپنی عمریں صرف کر دیں، اس پر ہزاروں بلین ڈالر خرچ کئے گئے؛ مگر ان کا مفروضہ آج بھی صرف مفروضہ ہے، بلند بانگ دعووں کے باوجود کسی بھی درجہ میں وہ اس سے آگے نہ بڑھ سکا۔ چنانچہ نظریہ ارتقاء کے محقق علماء خود یہ اعتراف کرتے ہیں کہ ڈارون کا یہ نظریہ اب بھی صرف ایک کام چلاؤ نظریہ (workable theory) ہے نہ کہ کوئی ثابت شدہ علمی حقیقت۔

اس کے برعکس دینی درسگاہ میں تربیت پائے ہوئے انسان کا ذہن اول دن سے بالکل صاف ہوتا ہے، قرآن کی بنیاد پر، وہ اول دن سے اس یقین کا حامل ہوتا ہے کہ انسانی زندگی کا آغاز خدائی تخلیق کے ذریعہ ہوا؛ نہ کہ محض بے شعور مادی عوامل کے ارتقاء سے، اس طرح دینی درسگاہ کا ایک انسان حیاتیات کے معاملہ میں اس نقطہ آغاز کو پہلے ہی دن پالیتا ہے، جس کو غیر دینی درس گاہ میں تربیت پائے ہوئے لوگ سوسال سے زیادہ مدت تک مہنگی قسم کی علمی سرگرمیوں کے باوجود پانے میں ناکام رہے۔

غیر دینی درسگاہوں میں جو فلسفہ حیات رائج ہے، اس کا فطری نتیجہ یہ ہے کہ انسان لذت اور مسرت کے حصول کو اپنی زندگی کا واحد مقصد بنا لے، چنانچہ آج غیر دینی درسگاہوں کے تعلیم پائے ہوئے تمام لوگ اسی واحد مقصد کے تحت زندگی گزار رہے ہیں۔

اس نظریہ کا عملی تجربہ بتاتا ہے کہ وہ ہلاکت خیز حد تک غلط ہے، اس ذہن کے لوگ اپنی ساری عمر ان چیزوں کے حصول میں لگا دیتے ہیں، جنکو وہ بظاہر خوشی و لذت کا ذریعہ سمجھتے ہیں مگر جب ہزار کوشش کے بعد وہ ان مطلوب چیزوں کا ڈھیر اکٹھا کر لیتے ہیں؛ تو اچانک ان

کو معلوم ہوتا ہے کہ یہ چیزیں خواہ کتنی ہی زیادہ ہوں، وہ انہیں لذت و مسرت دینے والی نہیں، اس کی سادہ سی وجہ یہ ہے کہ انسان اپنی فطری صلاحیت کے اعتبار سے لامحدود استعداد (unlimited capacity) کا مالک ہے، جب کہ دنیا کی ہر چیز صرف محدود خوشی اور محدود لذت ہی دے سکتی ہے، گویا انسان اپنی طلب کے اعتبار سے کامل تسکین چاہتا ہے؛ جب کہ مادی چیزیں اپنی محدودیت کی بنا پر اس کو جزئی تسکین ہی دے سکتی ہیں، اسی فرق کا نتیجہ وہ چیز ہے جس کو اکتاہت (boredom) کہا جاتا ہے، یہی وجہ ہے کہ آج ہم یہ دیکھتے ہیں کہ دنیا میں مادی ساز و سامان کی بے پناہ کثرت ہے، مگر ان سامانوں نے انسان کو جو چیز دی ہے وہ صرف مایوسی (frustration) ہے نہ کہ تسکین، جس کو حاصل کرنے کے لئے یہ مادی ساز و سامان فراہم کیا گیا تھا۔

دینی مدرسہ میں تعلیم و تربیت پائے ہوئے انسان کا معاملہ اس سے بالکل مختلف ہے، ایسے لوگ جس فلسفہ حیات کا سبق لے کر اپنی مادر علمی سے نکلتے ہیں، وہ یہ ہے کہ موجودہ دنیا امتحان کے لئے ہے نہ کہ حصول مسرت کے لئے، یہ نقطہ نظر ان کے رویہ کو یکسر بدل دیتا ہے، وہ دنیا کی کامیابی کے بجائے آخرت کی کامیابی کو اپنی منزل بناتے ہیں، دنیا میں عیش ڈھونڈنے کے بجائے آخرت میں جنت کا حصول ان کا نشانہ بن جاتا ہے۔

سوچ کے اس فرق کا نتیجہ یہ ہوتا ہے کہ دینی مدارس میں تعلیم پائے ہوئے لوگ تعیش (luxury) کے بجائے ضرورت کو اپنی توجہ کا مرکز بناتے ہیں، وہ فراوانی (adundance) کے بجائے قناعت کے اصول پر راضی رہتے ہیں، کل کی خوشی کا احساس ان کے لئے آج کے غم کو ہلکا کر دیتا ہے، وہ کبھی مایوسی سے دوچار نہیں ہوتے، کیوں کہ جو کچھ انہیں موجودہ دنیا میں ملتا ہے؛ اسی کو وہ اپنے لئے کافی سمجھتے ہیں، ان کا سینہ حرص اور حسد جیسے منفی احساسات سے پاک ہوتا ہے، کیوں کہ حرص اور حسد جیسے احساسات مادی کمی کی زمین پر ابھرتے ہیں، اور دینی تعلیم کے تربیت

یافتہ لوگ اپنے غیر مادی ذہن کی بنا پر اس کمزوری سے پیشگی طور پر محفوظ ہوتے ہیں۔

دینی مدارس اور غیر دینی مدارس کے فرق کے بارے میں جو کچھ کہہ رہا ہوں، وہ اصولی اعتبار سے ہے، جہاں تک عملی حیثیت کا تعلق ہے، دینی مدارس میں بہت سی خامیوں اور کوتاہیوں کی نشاندہی کی جاسکتی ہے، مگر بنیادی بات یہ ہے کہ غیر دینی تعلیم گاہوں میں جو کمیاں ہیں وہ عین ان کے اصول اور فلسفہ کی بنا پر ہیں، اور اس اعتبار سے وہ ان کے نظام کا لازمی حصہ ہیں، جب کہ دینی تعلیم گاہوں میں جو کمیاں پائی جاتی ہیں وہ ان کی عملی کوتاہی کا نتیجہ ہیں، نہ کہ نظریہ تعلیم میں نقص کا نتیجہ، اور یہ ایک معلوم حقیقت ہے کہ عملی کوتاہی کو اصلاحی کوشش سے دور کیا جاسکتا ہے، جب کہ نظریاتی نقص کو اس وقت تک دور نہیں کیا جاسکتا؛ جب تک کہ خود نظریہ ہی کو غلط قرار دے کر اس کو رد نہ کر دیا جائے۔

معاشی پہلو سے بھی دیکھا جائے تو مدارس کا کردار نہایت اہم ہے، صورت حال یہ ہے کہ ملک میں بے روزگاری عام ہے، لاکھوں ڈاکٹر اور انجینیر بے روزگار ہیں، جب کہ حکومت کی رپورٹ کے مطابق صرف گیارہ صوبوں میں چھوٹے بڑے ۲۹,۰۹۸ مدارس ہیں، اگر ہر مدرسہ میں اوسطاً دس افراد کا اسٹاف مانا جائے تو ان کی تعداد ۲,۹۰,۹۸۰ ہوتی ہے، پھر اندازہ کیا جاتا ہے کہ ہندوستان میں کم از کم پانچ لاکھ مسجدیں ہیں، ہر مسجد میں ایک امام اور ایک مؤذن کی ضرورت پیش آتی ہے، گویا مسجدیں دس لاکھ افراد کیلئے روزگار کا ذریعہ بھی ہیں، اس طرح گیارہ صوبوں کے مدارس اور ملک کی مساجد کے ذریعہ ۲۲,۰۷,۹۸۰ افراد کو روزگار ملتا ہے، یہ تعداد صرف ۱۱ صوبوں کی ہے یہ اس تعداد کے علاوہ ہے جو ملک کی دیگر ریاستوں میں مدارس کی ہے، تو اندازہ کیا جاسکتا ہے کہ بے روزگاری کے مسئلہ کو حل کرنے میں بھی ان مدارس کا اہم حصہ ہے، یہ ضرور ہے کہ ان اداروں میں تنخواہیں کم ملتی ہیں اور مذہبی جذبہ کے تحت معمولی اجرتوں پر لوگ کام کرتے ہیں، لیکن بہر حال یہ ایک بہت بڑی تعداد کیلئے روزگار کا ذریعہ ہیں۔

ہارون : بھائی صاحب آپ کا بہت بہت شکریہ کہ آپ نے میرے ذہن میں آنے والے بہت سے اشکالات کا بہترین اسلوب میں تشفی بخش جواب دیا۔ جزاک اللہ۔ اب میں بھی کل سے آپ کے ساتھ دارالعلوم میں دوبارہ واپس پڑھنے آ جاؤں گا۔ ان شاء اللہ تعالیٰ۔

السلام علیکم ورحمة اللہ وبرکاتہ

شرعی عدالتوں کی قانونی حیثیت

ہارون : السلام علیکم ورحمۃ اللہ وبرکاتہ۔

خالد : علیکم السلام ورحمۃ اللہ۔

ہارون : ارے بھائی! کیا آپ کے مفتیان کرام اور قاضیوں نے آجکل کوئی نیا فتویٰ جاری نہیں کیا ہے؟ آج کی سائنس اور ٹیکنالوجی کی مہذب دنیا میں انسان چاند پر کمند ڈال چکا ہے، لیکن ہمارا مسلم سماج ابھی ان مولویوں کے شکنجے سے آزاد نہیں ہوا ہے، ملک میں فتوؤں اور شرعی عدالتوں کے نام پر انکی ایک مستقل حکومت چل رہی ہے، خاص کر کے عورتوں پر تو ان کے ظلم و ستم کی حد ہو گئی ہے، آج کے موڈرن زمانہ میں بھی وہ قرون وسطیٰ والے نکاح و طلاق کے پرانے اور فرسودہ مسائل میں امت کو الجھا کر نئے نئے فتنے پیدا کر رہے ہیں۔

اس سے پہلے شاہ بانو کیس پھر گم شدہ فوجی کی بیوی گڑیا کا مسئلہ، عمرانہ کے خسر والا مسئلہ، گوڑ گاؤں کی عاسوبی بی سے زنا بالجبر اور ابھی عورتوں کا بغیر حجاب کے انتخابی مہم میں حصہ نہ لینے کے سلسلہ میں دارالعلوم دیوبند کا فتویٰ وغیرہ یہ سب واقعات سماج کے پھٹے پن اور عورتوں کی مظلومیت کی عکاسی کر رہے ہیں، اسی لئے تو سپریم کورٹ کے ایڈوکیٹ (Advocate) و شنولوجین مدان نے سپریم کورٹ میں ایک درخواست دی ہے، جس میں یہ دعویٰ کیا ہے کہ شرعی عدالتوں کا قیام ملک کے عدالتی نظام کی بالادستی کے لئے چیلنج کی حیثیت رکھتا ہے، انہوں نے مذکورہ عورتوں نیز دارالعلوم دیوبند کے فتویٰ کا حوالہ دیتے ہوئے سپریم کورٹ سے گزارش کی ہے کہ وہ حکومت کو ہدایت دے کہ موجودہ تمام اسلامی شرعی عدالتیں اور دارالقضاء فوراً تحلیل کر کے ان پر مکمل پابندی عائد کر دی جائے، نیز حکومت یہ اعلان بھی

کردے کہ اس قسم کے فتوے کی کوئی قانونی حیثیت نہیں ہے، مسٹرمدان کا یہ بھی کہنا ہے کہ ملک میں جو فوجداری قوانین ہیں؛ ان کو کام کرنے نہیں دیا جا رہا ہے، اور علمائے کرام نے اس پورے معاملہ کو اپنے قبضہ میں لے لیا ہے۔

مرکزی وزیر قانون ہنس راج بھاردواج نے فتویٰ کے متعلق تو سیاسی جواب دے دیا کہ مسلمانوں کا داخلی معاملہ ہے؛ لیکن ساتھ میں یہ بھی کہا کہ ملک کا دستور صرف سپریم کورٹ کے چیف جسٹس کی ماتحتی میں چلنے والے عدالتی نظام کو ہی تسلیم کرتا ہے، گویا کہ ان کے بیان کے مطابق بھارت کا دستور کسی اسلامی عدالت کو نہیں مانتا ہے؛ لہذا نکاح و طلاق کے اسلامی نظام میں زمانہ کی ترقی اور حالات کے پیش نظر کچھ تبدیلی کی ضرورت ہے۔

خالد : بھائی! آپ نے سپریم کورٹ، ملک کا دستور اور سپریم کورٹ کے وکیل صاحب کے حوالے سے گفتگو کی ہے، اس کا تعلق ملک کے دستور سے ہے، لہذا میں اس کا جواب بھی قانونی انداز میں ہی دوں گا، اس لئے اس کو غور و توجہ سے سننا ہوگا۔

تو سنئے؛ سپریم کورٹ کے وکیل مسٹرمدان صاحب کی درخواست کے متن کو میں نے بھی اخبارات میں پڑھا ہے، ہمیں بہت ہی افسوس ہے کہ سپریم کورٹ جیسی ملک کی سب سے بڑی عدالت کے وکیل صاحب ہو کر بھی مسٹرمدان صاحب کو اسلامی مدارس کے دارالافتاء اور دارالقضاء کے نام سے چلنے والی شرعی عدالتوں کے نظام سے ذرہ برابر بھی واقفیت نہیں ہے، ورنہ وہ اس طرح کی درخواست عدالت میں پیش ہی نہیں کرتے، انہیں یہ بھی معلوم نہیں ہے کہ شرعی عدالتوں میں کس نوعیت کے مسائل اور جھگڑوں کی سماعت ہوتی ہے اور فیصلے سنائے جاتے ہیں، صحیح اور سچی بات یہ ہے کہ اسلامی عدالتوں میں عموماً مسلمانوں کے خاندانی اور سماجی جھگڑوں کے ہی سلسلہ میں فیصلے اور تصفیے ہوتے ہیں، نکاح، طلاق، خلع، وقف، وراثت وغیرہ چند ہی عنوانات شامل ہیں اور جن کو حکومت نے خود ہی پرسنل لا کے نام سے باقی رکھا ہے۔

اسکی دلیل یہ ہے کہ ہیکہ پرسنل لا کے عنوان پر لکھی گئی دسیوں کتابیں ہماری لائبریریوں میں موجود ہیں، ان میں ان چند موضوعات کے علاوہ فوجداری وغیرہ کسی بھی قانون کا ذکر نہیں ہے، یہ اس بات کی دلیل ہے کہ ان کتابوں کے لکھنے والے، جن میں علماء کرام بلکہ ہندو مسلم قانون داں حضرات بھی شامل ہیں؛ وہ جانتے ہیں کہ پرسنل لا میں انہی چند مسائل سے بحث کی جاتی ہے، اور جو علماء کرام اس کا فیصلہ کرتے ہیں وہ صرف اس لائن کے تعلیم یافتہ ہی نہیں بلکہ تربیت یافتہ بھی ہوتے ہیں، اور جو فیصلہ بھی وہ کرتے ہیں؛ وہ شرعی قوانین کے مطابق کرتے ہیں، اور یہ وہی شرعی اسلامی قوانین ہیں؛ جنکی بھارت کے دستور کی دفعہ ۲۵ کے مطابق اقلیتوں کو آزادی دی گئی ہے، دستور ہند کی دفعہ ۲۵ میں ہندوستان کے ہر شہری کو اپنے ضمیر، مذہبی عمل اور مذہبی تبلیغ کی پوری آزادی دی گئی ہے، دستور ہند کی دفعہ ۲۹ میں کلچر رائٹس کے تحت عمومی طور پر کہا گیا ہے کہ ہندوستانی شہریوں کا کوئی بھی طبقہ جو اپنا الگ کلچر اور زبان رکھتا ہو اس کو یہ حق ہوگا کہ وہ اپنے کلچر اور زبان کی حفاظت کرے، دوسری بات یہ ہے کہ مذہبی آزادی دستور کے اس حصہ میں ہے جس کا تعلق شہریوں کے بنیادی حقوق Fundamental rights سے ہے اور دستور کی دفعہ ۳۷ کے مطابق یہ بنیادی حقوق دوسرے رہنما اصول Directive Principles کے مقابلہ میں اصل ہیں، اور رہنما اصول اس کے تابع ہیں، جس کی دفعہ ۴۴ کا یہ لوگ بار بار ذکر کرتے ہیں۔

انڈین شریعت ایکٹ ۱۹۳۷ کی دفعہ ۲ میں ہے کہ شریعت ایکٹ کے نفاذ کے بعد کوئی دوسرا رواج یا دستور جو اس وقت تک عمل میں رہا ہو، شریعت کے خلاف ان معاملات میں جو مسلم پرسنل لا کے مطابق مسلمانوں میں نافذ کئے جانے چاہئے؛ لاگو نہیں ہوگا، دفعہ ۱۳ (۲) نے ایسی قانون سازی کو غلط کہا ہے؛ جس سے بنیادی حقوق کی خلاف ورزی ہوتی ہے۔

یہ انسانی حقوق کے اس عالمی منشور Universal Declaration of

Human rights کے تحت ہے جس کو اقوام متحدہ نے ۱۹۴۸ میں جاری کیا تھا، اور جس کا ایک مستقل ممبر ہندوستان بھی ہے، اس منشور کے آرٹیکل ۱۸ میں اس بات کی ضمانت دی گئی ہے کہ ہر آدمی کو مذہب کی آزادی ہوگی، اس میں مذہب بدلنے کی آزادی اور اپنے پسندیدہ مذہب پر عمل کرنے کی آزادی بھی شامل ہے، ہندوستان نے اس عالمی منشور پر اپنا دستخط مثبت کیا ہے، اس طرح مذہبی آزادی ہر ہندوستانی شہری کا ایک ایسا حق بن جاتا ہے؛ جسکو کسی بھی حال میں ساقط نہیں کیا جاسکتا۔

حاصل یہ ہے کہ ہمارے اس مسئلہ میں ملک کے دستور کی دفعہ ۲۵، ۲۶، ۲۹ اور دفعہ ۳۷

نیز ۱۹۳۷ کا شریعت ایکٹ اور Universal Declaration of Human rights یہ سب ہمیں قانونی اجازت دیتے ہیں کہ ہم اپنے سماجی مسائل قرآن شریف کی روشنی میں مفتیان کرام اور قاضی حضرات سے حل کروا سکتے ہیں، اور ان حضرات کی طرف سے شریعت کی روشنی میں دئے گئے فتویٰ اور فیصلے خود حکومت کے دئے گئے اختیارات پر ہی عمل کرنا ہوگا، نہ کہ اپنی طرف سے حکومت کے مقابلہ میں نئی عدالت چلانا ہوگا۔ اور اس طرح پرسنل لا اور شریعت ایکٹ کے مطابق مسائل حل کرنے کیلئے علمائے کرام اور مفتیان عظام کو تربیت دینے کے ادارے بھی قائم کرنا ہوگا، یہی ادارے دارالقضاء اور دارالافتاء ہیں، لہذا یہ تو علمائے کرام کا حکومت کی مدد کرنا ہوا مقابلہ کرنا نہیں ہوا، حکومت کے مقابلے میں متوازی نظام قائم کرنے کا تو سوال ہی پیدا نہیں ہوتا، بلکہ ملک میں عدل و انصاف قائم کر کے یہ ملکی عدالتوں کا بوجھ مفت میں حل کرتے ہیں، لہذا یہ شرعی عدالتیں تو شکریہ کی مستحق ہوئی نہ کہ ملامت کی۔

دوسری بات یہ ہے کہ جب عدالت کے باہر دو فریق کے اپنے جھگڑے اور مقدمات کے فیصلہ کروانے اور لوک عدالتیں قائم کرنے کی حکومت خود حوصلہ افزائی کرتی ہے، اور ان

کے کئے ہوئے فیصلوں کو حکومت فخریہ انداز میں بیان کرتی ہے، تو شرعی عدالتوں میں بھی دونوں جماعتوں یا فریق کو قرآن شریف اور حدیث شریف کی روشنی میں آخرت کا خوف دلا کر صلح کرنے پر راضی کر لیا جاتا ہے، اور اس طرح ہندوستانی سماج کو گناہوں اور لڑائی جھگڑوں سے پاک کرنے ہی کی کوشش کی جاتی ہے، جس کی لوک عدالت کی طرح حکومت اور عدالت عالیہ کی طرف سے حوصلہ افزائی ہونی چاہئے؛ نہ کہ حوصلہ شکنی، اور اس میں صرف مسلمانوں کے ہی مقدمات نہیں آتے؛ بلکہ کبھی ایک فریق ہندو ہوتا ہے، اس کا حق کسی مسلمان نے دبا دیا ہے، تو وہ بھی شرعی عدالت سے فائدہ اٹھاتے ہیں، جیسا کہ امارت شرعیہ پٹنہ اور احمد آباد وغیرہ کے واقعات سے پتا چلتا ہے۔

امارت شرعیہ بہار، اڑیسہ و جھارکھنڈ جو ۱۹۲۱ سے قائم ہے، وہ ۸۵ رسال میں ایسے ہزاروں کیس کے فیصلے دے چکی ہیں؛ جو وہاں کی ہائی کورٹ میں بھی حل نہیں ہو سکے، لہذا اگر شرعی عدالتوں پر خدانخواستہ کوئی پابندی عائد ہوتی ہے تو اس کا نتیجہ حکومت کی کورٹوں کو ہی بھگتنا ہوگا کہ ان میں مقدمات کی بھرمار ہو جائے گی، اور عدالتوں کے فیصلے کی تاخیر کا اندازہ تو ابھی ہم نے دیکھا کہ ۱۹۸۲ء کے سکھ مخالف دنگوں کے خلاف کیس کا حل ۲۱ برسوں کے بعد ابھی شروع ہوا ہے، اور اصل مجرمین کو سزا کب ملتی ہے؟ وہ تو آنے والا وقت ہی بتائے گا، اور فیصلوں کی تاخیر انصاف کا گلا گھونٹنا ہی ہوتا ہے، انگریزی میں کہاوت ہے

Justice delay is Justice denied

مسٹر وشنو لوجن مدان کو ہندوستان کے دیہاتی علاقوں اور جنگلی آبادی کی وہ پنچایتیں اور جماعتیں نظر نہیں آتیں؛ جس میں پنچایتوں کی طرف سے عورت کے ساتھ زنا بالجبر یا اس کی شرمگاہ میں مریج وغیرہ ڈال کر اس کو پورے گاؤں میں ذلیل و رسوا کیا جاتا ہے۔

ہارون : آج کا مہذب اور ترقی یافتہ انسان جس نے سائنس اور ٹکنالوجی کے علاوہ

معاشرتی زندگی کے بے شمار مسائل پر تحقیق و ریسرچ کر کے نئے نئے علوم و فنون کو وضع کیا، قانون اور اصول قانون کے دفتر کے دفتر لکھ دئے، اور مشہور ماہر قانون ڈاکٹر راسکو پاؤنڈ، جون آسٹن jon Astan، جو جوزف وڈکرچ Josef woodkrch، الکس کیرل، سگمنڈ فرائڈ، ابراہیم میسلو Abraham Maslow وغیرہ سینکڑوں ماہرین قانون اور سماجیات و نفسیات کے ماہرین نے انسانی سماج اور فرد کے متعلق باریک سے باریک باتیں تحریر فرما کر اس فن کو مکمل کر دیا ہے، پھر بھی ہم مذہبی کتابوں اور علماء کرام و مفتیان عظام کے صی محتاج رہیں گے، مذہب کے ایفون اور بھوت سے ہم کو نجات ہی نہیں ملے گی۔ عبادات اور مذہبی رسومات تو ہم علمائے کرام کے کہنے کے مطابق ادا کریں، لیکن سماجی زندگی کے مسائل ہم اپنے قانون کے مطابق ہی چلائیں جیسے کہ ہندو اور عیسائی برادری کر رہی ہے، بالفاظ دیگر جو خدا کا ہے وہ خدا کو دیں، اور جو قیصر کا ہے وہ قیصر کو دیں تو کیا حرج ہے؟

خالد : میں آپ کے سامنے ایک ایسی حقیقت اور سچائی کی بات بیان کرنا چاہتا ہوں کہ شاید آپ اسکا یقین نہیں کریں گے؛ لیکن میں دلائل سے واضح کروں گا، وہ یہ کہ آج تک انسان اپنی زندگی کا قانون دریافت نہ کر سکا، کہنے کو اگرچہ ساری دنیا میں قانونی حکومتیں قائم ہیں؛ مگر یہ تمام قوانین نہ صرف یہ کہ اپنے مقصد میں بری طرح ناکام ہیں، بلکہ جبری نفاذ کے سوا ان کی پشت پر کوئی حقیقی وجہ جواز بھی موجود نہیں ہے، ایک حقیقت ہے کہ یہ قوانین اپنے حق میں علمی اور نظریاتی بنیاد سے محروم ہیں، فلر L.L. fuller کے الفاظ میں ”قانون نے ابھی اپنے آپ کو نہیں پایا ہے“ انہوں نے ایک کتاب لکھی ہے، جسکا نام ہے ”قانون خود اپنی تلاش میں“ The law in Quest of itself حتی کہ ایک عالم قانون کے الفاظ میں ”اگر دس قانون دانوں کو قانون کی تعریف بیان کرنے کے لئے کہا جائے تو بلا مبالغہ ہم کو گیارہ مختلف قسم کے جوابات سننے کیلئے تیار رہنا چاہئے“۔

اس اختلاف کی وجہ یہ ہے کہ ماہرین قانون کو وہ صحیح بنیاد ہی نہیں ملی؛ جسکی بنیاد پر وہ مطلوبہ قانون کی تشکیل کر سکیں، فراندین W.Fried maen کے الفاظ میں ”یہ ایک حقیقت ہے کہ مغربی تہذیب کو اس مسئلہ کا حل اب تک اس کے سوا نہیں مل سکا کہ وہ گاہ بگاہ ایک انتہاء سے دوسری انتہاء کی طرف لڑھک جایا کرے۔“

قانون کا سب سے پہلا اور لازمی سوال یہ ہے کہ وہ کون ہو جسکی منظوری سے کسی قانون کو قانون کا درجہ دیا جائے، ماہرین قانون اب تک اس سوال کے جواب کا حل حاصل نہ کر سکے۔

اسی طرح قانون کیلئے ضروری ہے کہ اس کے پاس اس بات کی کوئی معقول وجہ موجود ہو کہ وہ کیوں کسی چیز کو ”جرم“ قرار دیتا ہے۔ مثلاً زنا کا ارتکاب سوسائٹی میں زبردست فساد پھیلاتا ہے، وہ ناجائز اولاد کے مسائل پیدا کرتا ہے، وہ رشتہ نکاح کو کمزور کر دیتا ہے، وہ چوری اور خیانت کی تربیت کرتا ہے، وہ قتل اور اغوا کو فروغ دیتا ہے، وہ سارے سماج کے دل و دماغ کو گندا کر دیتا ہے؛ مگر اسکے باوجود قانون اسے کوئی سزا نہیں دے سکتا، کیوں کہ اسکے پاس زنا بالرضا کو جرم قرار دینے کے لئے کوئی بنیاد نہیں ہے، اس مشکل کا جواب صرف خدا کے قانون میں ہے؛ کیوں کہ خدا کا قانون مالک کائنات کی مرضی کا اظہار ہوتا ہے، کسی قانون کا خدائی قانون ہونا بذات خود اس بات کی کافی وجہ ہے کہ وہ بندوں کے اوپر نافذ ہو، اس کے بعد اسکے لئے کسی اور سبب کی ضرورت نہیں، اس طرح خدائی قانون، قانون کی اس ضرورت کو پورا کرتا ہے کہ کس بنیاد پر کسی فعل کو قانون کی زد میں لایا جائے، تمدنی قوانین کی دریافت میں اس درجہ کی بلکہ اس سے زیادہ کوششوں کے باوجود ایک فیصد بھی کامیابی نہیں ہوئی، تو ہم یہ ماننے پر مجبور ہوتے ہیں کہ یہ محض تلاش کے نامکمل ہونے کا ثبوت نہیں ہے، بلکہ اس بات کا ثبوت ہے کہ جو چیز تلاش کی جا رہی ہے اس کا پانا انسان کے بس ہی میں نہیں ہے و ما

او تیتیم من العلم الا قليلا۔

میں چند ایسی مثالیں پیش کرتا ہوں جس سے اندازہ ہوگا کہ یہ دعویٰ کس قدر صحیح ہے کہ صرف خدائی بنیاد ہی حقیقی بنیاد ہے جس سے ہم انسانی زندگی کا قانون اخذ کر سکتے ہیں۔ اسلام کی نظر میں عورت و مرد دونوں برابر نہیں ہیں، چنانچہ اس نے دونوں صنفوں کے درمیان آزادانہ اختلاط کو سخت ناپسند کیا ہے، جب صنعتی دور شروع ہوا، تو اسلام کے اس اصول کا بہت مذاق اڑایا گیا، اسکو دورِ جہالت کی یادگار قرار دیا گیا، بڑے زور و شور سے یہ بات کہی گئی کہ عورت مرد دونوں یکساں ہیں، اور دونوں مساوی طور پر نسلِ انسانی کے وارث ہیں، ان کے میل جول کے درمیان کوئی دیوار کھڑی کرنا ایک جرمِ عظیم ہوگا، چنانچہ ساری دنیا میں اور خاص طور سے مغرب میں اس اصول پر ایک نئی سوسائٹی ابھرنا شروع ہوئی، مگر طویل تجربہ نے یہ بات ثابت کر دی ہے کہ پیدائشی طور پر دونوں برابر نہیں ہیں، اسلئے دونوں کو یکساں فرض کر کے جو سماج بنایا جائے وہ لازمی طور پر بے شمار خرابیاں پیدا کرنے کا باعث ہوگا، ڈاکٹر الکسس کیرل عورت و مرد کا فعلیاتی Physiological فرق بتاتے ہوئے لکھتے ہیں:

”مرد اور عورت کا فرق محض جنسی اعضاء کی خاص شکل، رحم کی موجودگی، حمل یا طریقہ تعلیم ہی کی وجہ سے نہیں ہے؛ بلکہ یہ اختلافات بنیادی قسم کے ہیں، خود نسجوں کی بناوٹ اور پورے نظام جسمانی کے اندر خاص کیمیائی مادے جو خاصیتِ الرحم سے مترشح ہوتے رہتے ہیں، وہ ان اختلافات کا حقیقی باعث ہیں، صنف نازک کی ترقی کے حامی ان بنیادی حقیقتوں سے ناواقف ہونے کی بنیاد پر یہ سمجھتے ہیں کہ دونوں جنسوں کو ایک ہی قسم کی تعلیم، ایک ہی قسم کے اختیارات اور ایک ہی قسم کی ذمہ داریاں ملنی چاہئے حقیقت یہ ہے کہ عورت مرد سے بالکل ہی مختلف ہے، اس کے جسم کے ہر ایک خلیے میں زنا نہ پن کا اثر موجود ہوتا ہے، اس کے اعضاء اور سب سے بڑھکر اسکے اعصابی نظام کی بھی یہی حالت ہوتی ہے۔ عورتوں کو چاہئے کہ اپنی

فطرت کے مطابق اپنی صلاحیتوں کو ترقی دیں، اور مردوں کی نقالی کرنیکی کوشش نہ کریں“
 امریکہ کی ایک تحقیق میں ۲۰ سال تک ذہین طلباء کے ریکارڈ کے مطالعہ سے پتہ چلایا
 کہ لڑکے حساب، کمپیوٹر، سائنس اور انجینئرنگ میں بہتر صلاحیت دکھاتے ہیں، اور لڑکیاں بایالوجی،
 سماجیات اور عمرانیات میں زیادہ دلچسپی دکھاتی ہیں۔

مردوں کا دماغ خواتین کے مقابلہ ۴ گنا تیز ہوتا ہے، سائنس دانوں نے پایا کہ کسی
 شے کو دیکھنے کے بعد اسکی اطلاع آنکھ سے دماغ تک پہنچنے میں جو وقت لگتا ہے وہ مدت
 مردوں کے مقابلے عورتوں میں زیادہ لگتی ہے۔

امریکی ماہرین کی ایک ٹیم نے برین اسکیننگ (FMRI) کے ذریعہ یہ معلوم کیا ہے
 کہ مرد اپنے دماغ کی صرف ایک جانب سے سنتے ہیں، جب کہ عورتیں اپنے دماغ کی دونوں
 سمت کو استعمال کرتی ہے۔

یہ ریسرچ بتاتی ہے کہ عورت اور مرد کے اس دماغی فرق کی بنا پر دونوں کے دیکھنے اور
 سننے میں فرق ہو جاتا ہے، مرد اپنے دماغی بناوٹ کی بنا پر کسی ایک چیز کو زیادہ توجہ سے دیکھتا
 ہے، اسکے مقابلے میں عورت کی دماغی بناوٹ کی بنا پر ایسا ہوتا ہے کہ وہ بیک وقت مختلف
 چیزوں کو دیکھتی اور سنتی ہے، مرد کا مرکز توجہ ایک چیز ہوتی ہے اور عورت کی توجہ کا مرکز کئی
 چیزیں ہوتی ہیں۔ اس ریسرچ سے اس بات کا بھی جواب ملتا ہے کہ اسلام میں عورت
 اور مرد کی گواہی کے درمیان فرق کیوں رکھا گیا ہے۔

اس فرق کی بنا پر ہمیشہ یہ امکان رہے گا کہ جس واقعہ کی گواہی دینا ہے اس واقعہ کو مرد
 کے دماغ نے اپنی پوری صورت میں رجسٹر کیا ہو، جب کہ عورت کے معاملہ میں یہ امکان ہے
 کہ مختلف فطری بناوٹ کی بنا پر کسی ایک عورت کے دماغ نے واقعہ کو اس کے تمام اجزاء کے
 ساتھ رجسٹر نہ کیا ہو۔ ایسی حالت میں دو عورتوں کو گواہ بنانے میں یہ حکمت ہے کہ اگر واقعہ کا

ایک پہلو ایک عورت سے چھوٹ جائے تو دوسری عورت اس کی تلافی کر دے۔
 سائنسی تحقیق کے مطابق قرآن کا یہ حکم نہیں رہتا بلکہ وہ خود فطرت کا ایک
 اصول بن جاتا ہے۔

اسی طرح اسلام میں ایک سے زیادہ شادی کرنے کی اجازت دی گئی ہے، اسکو بھی
 تہذیب جدید نے بڑے زور و شور کے ساتھ جہالت کا قانون قرار دیا ہے، مگر تجربہ نے
 ظاہر کر دیا ہے کہ اسلام کا یہ اصول انسانی فطرت کا عین تقاضا ہے، کیوں کہ چند زوجیت کے
 قانون کو ختم کرنا دراصل درجنوں غیر قانونی زوجیت کا دروازہ کھولنا ہے، اقوام متحدہ کے
 ڈیموگرافک سالانہ ۱۹۵۹ء کا حوالہ دوزگا، اس میں اعداد شمار کے ذریعہ بتایا گیا ہے کہ یورپی ملکوں
 میں حرامی بچوں کا تناسب ساٹھ فی صدی ہے، اور بعض ممالک مثلاً پیناما میں تو چار میں سے تین
 بچے پادریوں کی مداخلت یا سول میرج رجسٹری کے بغیر ہی پیدا ہو رہے ہیں، یعنی ۷۵ فی صدی
 حرامی بچے، لاطینی امریکہ میں اس قسم کے بچوں کی تعداد سب سے زیادہ ہے، اقوام متحدہ کے
 اس ڈیموگرافک سالنامہ سے معلوم ہوتا ہے کہ مسلم ملکوں میں حرامی بچوں کی پیدائش کا تناسب
 نفی کے برابر ہے، مسلم ممالک دور جدید کی اس عام وبا سے محفوظ کیوں ہے، اس کا جواب متحدہ
 اقوام کا سالنامہ مرتب کرنے والے اڈیٹروں نے یہ دیا ہے کہ چونکہ مسلم ممالک میں
 چند زوجیت (Polygamy) کا رواج ہے، اس لئے وہاں ناجائز ولادتوں کا بازار گرم نہیں
 ہے، چند زوجیت کے اصول نے مسلم ملکوں کو وقت کے اس طوفان سے بچالیا ہے، اس طرح
 تجربہ نے ثابت کر دیا ہے کہ سابق خدائی اصول ہی زیادہ صحیح اور مبنی بر حقیقت تھا۔

خلاصہ یہ کہ وضعی قانون کوئی قابل قبول اصول قانون دریافت کرنے میں مکمل طور پر
 ناکام رہا ہے، مزید یہ کہ وہ آئندہ بھی ناکام ہی رہے گا؛ کیوں کہ انسان کی محدودیت اس راہ
 میں حائل ہو رہی ہے۔

وہ واقعہ جس نے انسان کیلئے اصول قانون کی دریافت کو ناممکن بنا دیا ہے، اسی میں الہی قانون کی صداقت کا قرینہ چھپا ہوا ہے؛ کیونکہ ایک طرف ذہن انسانی کی محدودیت اور دوسری طرف حقائق کی وسعت ظاہر کر رہی ہے کہ کوئی ایسا ذہن ہو، جو انسانی ذہن سے برتر ہو، اور جسکے اندر سارے حقائق موجود ہوں۔

پروفیسر سپیر صدر کالج جنیوا لکھتے ہیں کہ ”پوری نسل انسانی کو پیغمبر اسلام ﷺ پر فخر کرنا چاہئے کیونکہ آپ نے انسانیت کے لئے وہ قانون چھوڑا، جسکے اعلیٰ معیار پر انسانیت اگر آئندہ دو ہزار سال میں بھی آجائے تو بڑی باعث مسرت کامیابی ہوتی۔“

فرینچ مستشرق لی بان لکھتے ہیں کہ ”اسلام کے طفیل عورتوں کے حقوق محفوظ اور خاندانی روابط مضبوط ہوئے، اور ادنیٰ درجہ کا غلام خاندان کا ایک معزز فرد بن گیا، زکوٰۃ نے اخلاق عامہ کی تطہیر کی، عدل و احسان نے شعوری طور پر دلوں میں گھر کر لیا، معاشرہ کی بنیادیں مضبوط ہو گئیں، خصوصاً عورتوں کا مقام بہت بلند ہو گیا، اسلام پہلا مذہب ہے جس نے عورتوں کو عزت و حرمت کا مستحق بنا دیا، عربی تمدن میں موجودہ تمدن جیسی تمام سہولتیں عورتوں کو میسر تھیں، اسلام نے جاہلی بندھنوں سے عورت کو نکالنے میں پہلا رول ادا کیا ہے، انہیں میراث کا حق دیا، انہیں ملکیت کا حق دیا، نکاح و طلاق اور تعداد زوج میں جو بے قیدی چلی آرہی تھی اسمیں اصلاح کی، اسلام نے پردہ کا حکم ضرور دیا؛ لیکن مجالس علم، مساجد اور دوسرے فلاحی کاموں سے انہیں کبھی نہیں روکا۔

ہزار بار حکیموں نے اسکو سلجھایا -	مگر یہ مسئلہ زن رہا وہاں کا وہیں
قصور زن کا نہیں اس خرابی میں -	گواہ اسکی شرافت پہ ہیں مہ و پروین

فساد کا ہے فرنگی معاشرت میں ظہور - کہ مرد سادہ ہے بیچارہ زن شناس نہیں

ہارون : بھائی! آخریہ دارالقضاء اور دارالافتاء یعنی شرعی عدالتیں کیا ہیں؟ قرآن شریف

اور احادیث مبارکہ سے اس کا کوئی ثبوت اور فضیلت و اہمیت بھی معلوم ہوتی ہے؟ یا صرف آپ لوگ اپنی حکومت باقی رکھنے کے لئے ہی یہ سب کچھ ڈراما کھیل رہے ہیں؟ اور کیا زمانہ کی رفتار کے اعتبار سے نئے مسائل میں اجتہاد و استنباط بھی کرتے ہیں؟ یا پرانے مسائل پر ہی لکیر کے فقیر ہو کر عوام کو الجھا کر نئی نئی مصیبتیں کھڑی کرتے ہو؟ اگر آپ حضرات نے زمانہ کی رفتار کے اعتبار سے کوئی ترقی کی ہو، اور عالم اسلام میں اس سلسلے میں کوئی پیش رفت ہوئی ہے، تو اسکو بھی بیان کریں؟

خالد : ایسا نظام جس کے ذریعہ انسانوں کے باہمی نزاعات میں اللہ تعالیٰ کے اتارے ہوئے قانون کے مطابق فیصلہ کیا جاوے اسکو نظام قضاء کہتے ہیں۔ نظام قضاء کی ضرورت و اہمیت پر کتاب و سنت اور عقل و نقل شاہد ہیں اور اس کی فرضیت پر امت کا اجماع ہے۔

اللہ تعالیٰ خود خالق ہے، اسی کا حکم مخلوق پر چلنا چاہئے، جس طرح خلق میں اور دوسری صفات میں کوئی اس کا شریک نہیں اسی طرح وہ اپنے حکم میں بھی کسی کو شریک نہیں بناتا الا لہ الخلق و الامر (اعراف: ۵۳) سن لو اسی کا کام ہے پیدا کرنا اور حکم فرمانا، حکم کسی کا نہیں سوا اللہ کے ولا یشرك في حكمة احدا (کہف: ۲۶) اور نہیں شریک کرتا اپنے حکم میں کس کو۔ اسی طرح حکم قرآنی اطیعوا اللہ و اطیعوا الرسول و اولی الامر منکم، اور ومن لم یحکم بما انزل اللہ فاولئک ہم الکافرون اور من لم یحکم بما انزل اللہ فاولئک ہم الفاسقون اسی طرح انما کان قول المؤمنین اذا دعوا الی اللہ ورسوله لیحکم بینہم ان یقولوا سمعنا و اطعنا (النور) مسلمانوں کا قول تو جب کہ ان کو اللہ کی اور اس کے رسول کی طرف بلا یا جاتا ہے یہ ہے کہ وہ کہہ دیتے ہیں کہ ہم نے سن لیا اور مان لیا فاحکم بینہم بما انزل اللہ اور فلا وربک لا یؤمنون حتی یحکموا فیما شجر بینہم (النساء) پھر قسم ہے آپ کے رب کی یہ لوگ ایمان

دار نہ ہوں گے، جب تک یہ بات نہ ہو کہ ان کے آپس میں جو جھگڑا واقع ہو اس میں لوگ آپ سے تصفیہ کرائیں، وان احکم بینہم بما انزل اللہ ولا تتبع اھوائہم، اور آپ ان کے درمیان اللہ کے نازل کردہ حکم کے مطابق فیصلہ کریں اور ان کی خواہشات کی پیروی نہ کریں اور فاحکم بین الناس بالحق ولا تتبع الھوی، اور واذ حکمتہم بین الناس ان تحکموا بالعدل اور یریدون ان یتحاکموا الی الطاغوت وقد امروا ان یکفروا بہ وہ لوگ اپنے مقدمے شیطان کے پاس لے جاتے ہیں حالانکہ ان کو یہ حکم ہوا ہے کہ اس کو نہ مانئیں۔ یہ تمام آیات نظام قضاء پر صراحتہ دلالت کرتی ہے۔

اسی طرح جب ہم اس نظام کے لئے کتب احادیث کے ابواب پڑھتے ہیں تو امہات کتب حدیث میں کوئی ایسی کتاب نہیں جس میں ”امارۃ“ اور ”قضاء“ کا خصوصی باب نہ ہو، مجموعہ احادیث میں کسی نہ کسی عنوان سے امارت و قضاء کے متعلق احادیث کا عظیم ذخیرہ موجود ہے۔

چنانچہ حضرت امام بخاریؒ نے جلد ثانی جزء ۲۹ میں تقریباً ۹ صفحات پر ان روایات کو ذکر فرمایا ہے، جس میں امارۃ و قضاء کے متعلقات کا بیان ہے، اور ان روایات کا عنوان کتاب الاحکام متعین فرمایا ہے، اسی طرح امام مسلمؒ نے تقریباً چوبیس صفحات پر اور امام ابوداؤدؒ نے چالیس صفحات پر، اور امام نسائیؒ نے دس صفحات پر آداب قضاء کے موضوع پر احادیث کا احصاء کیا ہے، امام ترمذیؒ اور ابن ماجہؒ دونوں ہی امارت و قضاء کی روایات کو امام بخاری کی طرح ابواب الاحکام کے ذیل میں ذکر کر رہے ہیں۔

حضور اکرم ﷺ نے بہ نفس نفیس نزاعات کی سماعت کی ہے، اور ان کا فیصلہ فرمایا ہے، حضور اکرم ﷺ نے ارشاد فرمایا ”سننا اور ماننا مسلمان پر ضروری ہے، چاہے وہ پسند کرے یا اسے ناگوار ہو، جب تک اسے کسی معصیت کا حکم نہ دیا گیا ہو، جب معصیت کا حکم دیا جائے تو سننا اور ماننا نہیں۔“

ارشاد نبوی ﷺ ہے ”جس نے میری اطاعت کی اس نے اللہ کی اطاعت کی، اور جس نے میری نافرمانی کی اس نے اللہ کی نافرمانی کی، اور جو امیر کی اطاعت کرے تو اس نے میری اطاعت کی، اور جو امیر کا حکم نہ مانے تو اس نے میری نافرمانی کی“
 علاوہ ازیں قضاء کا حاصل امر بالمعروف اور نہیں عن المنکر ہے اور یہ ایک فعل محمود اور شرعاً مامور بہ ہے۔

بھائی..... اس طرح یہ بات بھی سمجھئے کہ شریعت کے اصولوں میں ایسی گہرائی و گیرائی اور لچک ہے کہ ان کی روشنی میں ہر زمانہ حتیٰ کے آج کے ترقی یافتہ سائنس اور ٹکنالوجی کے دور میں بھی پیش آمدہ تمام مسائل کا حل پیش کیا جاتا ہے، یہ صرف خوش کن دعوے نہیں ہے بلکہ اسلام کی چودہ سو سالہ تاریخ اور اسلامی لائبریریوں میں رکھے ہوئے فقہ اسلامی کے ذخیرے اسکی گواہی دیتے ہیں، دور اول یعنی خلافت امویہ و خلافت عباسیہ کی ابتداء میں جب اسلامی حکومتوں کا سایہ جزیرۃ العرب سے نکل کر افریقہ، ایشیا، بلکہ یورپ تک پھیل گیا تھا اور طرح طرح کے تمدنی، معاشرتی، معاملاتی، اور نئے نئے مسائل کا سامنا ہوا تو مفتیانے کرام کے اس مقدس گروہ نے اس کا حل ایک لمحے کی تاخیر کیئے بغیر پیش کیا، جس سے نئی اسلامی حکومتوں اور علماء کو کسی اور تہذیب و قانون کا دست نگر ہونے کی ضرورت پیش نہیں آئی، اس دور میں فقہائے سبعہ مدنیہ اور ائمہ اربعہ نیز ان کے ممتاز شاگردوں کے کارہائے نمایاں پر اجمالی نظر ڈالنے سے ہی مذکورہ دعوے کی تصدیق ہو سکتی ہے، بعد کے ادوار میں تو اسکے بعد کتابوں کا سیل رواں بہ رہا تھا، ۳۵ جلدوں میں المبسوط، ۸۰ جلدوں میں الکفایۃ، ۴۰ جلدوں میں المحيط البرہانی، ۳۷ جلدوں میں فتاویٰ ابن تیمیہ ۲۰ جلدوں میں شرح المہذب، فتاویٰ عالمگیری، مجلہ الاحکام العدلیہ وغیرہ سینکڑوں کتابیں فقہائے کرام کی محنت اور کاوش کے نتیجے میں اسلامی کتب خانوں کی زینت اور حضرات علمائے کرام و مفتیان عظام کارات

دن کا اوڑھا بچھونا بنی ہوئی ہیں، مزید تفصیل کے لئے حضرت مولانا حکیم سید عبدالرحمن حسنیؒ کی کتاب الثقافة الاسلامیہ فی الہند کا مطالعہ مفید ہوگا۔

ماضی قریب کے علمائے کرام میں شاہ عبدالعزیزؒ، مولانا عبدالرحمن فرنگی محلیؒ، مفتی عزیز الرحمن عثمانیؒ، حضرت تھانویؒ، مفتی کفایت اللہؒ، مولانا سجادؒ، مفتی محمد سفیعؒ، مفتی مہدی حسنؒ، مفتی محمود الحسنؒ، مفتی عبدالرحیم لاچپوریؒ، مفتی رشید لدھیانویؒ وغیرہ مفتیان عظام کا بیش بہا فقہی ذخیرہ ہمارے سامنے ہے۔

موجودہ زمانے کے جدید بے لگام تمدنی ترقی کی وجہ سے ہر صبح نئے مسائل کا طوفان لے کر طلوع ہوتی ہے، بقول حضرت عمر بن عبدالعزیزؒ کلمات زادت الفجور کثرت المسائل یعنی جس قدر فسق و فجور میں اضافہ ہوگا مسائل بھی اسی قدر بڑھتے جائیگے۔

ان پیچیدہ تمدنی مسائل کے حل کے لئے انفرادی کوششوں کے بجائے اجتماعی بحث و تحقیق کا نظام زیادہ بہتر ہے، لہذا شاہ اور الفقہاء والعبادین کے پیش نظر حضرات علماء کرام اور حکومتوں نے مختلف فقہی اکیڈمیاں قائم فرمائی ہیں، جس میں تنظیم اسلامی کانفرنس OIC کے ماتحت کام کرنے والی اسلامی فقہ اکیڈمی جدہ، رابطہ عالم اسلامی مکہ مکرمہ کے زیر انتظام المجمع الفقہی الاسلامی، کویت کی اسلامی تنظیم برائے طبی علوم، پاکستان کی مجلس تحقیق مسائل حاضرہ، مولانا تقی عثمانی صاحب کے فقہی مقالات، اور ہندوستان کی اسلامک فقہ اکیڈمی، جمعیت علماء ہند کی المباحث الفقہیہ اور سعودی عرب کے علماء کرام کی ہیئۃ کبار العلماء وغیرہ متعدد اکیڈمیاں سرگرم عمل ہیں۔ اور انہوں نے تمام جدید مسائل خاص کر کے تجارت، بینکنگ، اور جدید میڈیکل سائنس وغیرہ پر تحقیقی مقالے تیار کئے ہیں انکی فہرست پڑھکر ہی ہم لوگ حیران ہو جائیں گے، ابھی D.N.A، کلوننگ اور جیننگ انجینئرنگ وغیرہ مسائل کے سلسلہ میں مختلف عرب ملکوں کے سیمینار کی جو روداد آئی ہے وہ سینکڑوں صفحات پر مشتمل

ہے، اور خود اسلامک فقہ اکیڈمی دہلی جو فقہ کی نشاۃِ جدیدہ کے معمار حضرت قاضی مجاہد الاسلام صاحبؒ کی باقیاتِ صالحات ہے، اس نے بھی تمام جدید مسائل پر بہت ہی شاندار کتابیں اور ۳۵ فقہی مجلدات شائع کئے ہیں، ان علمائے کرام اور مفتیانِ عظام کو تو مبارک بادی دینی چاہئے کہ اس ناقدری کے دور میں اپنوں کی بے اعتنائی اور غیروں کی حوصلہ شکن سازشوں کے باوجود بھی وہ حضرات اپنے کاموں میں لگے ہوئے ہیں، بقول شاعر....

چراغِ اپنا جلانے ہوئے ہے وہ مرد درویش - جسکو حق نے دئے ہیں انداز خسروانہ

ہارون : بھائی! آپ کا بہت بہت شکریہ کہ آپ نے انتہائی محنت اور عرق ریزی سے میرے ہر سوال کا تشفی بخش جواب دیا، اور آپ کی صحیح دینی معلومات کے ساتھ دنیوی و ملکی قانون معلومات کو منظم انداز میں سن کر ہی میرے اعتراضات دور ہو گئے کہ جب مدارس اسلامیہ کے طلبہ حالات کی نزاکت کو خوب اچھی طرح سمجھے ہوئے ہیں، اور اس کا قانونی زبان میں جواب دیتے ہیں تو مدارس کے علمائے کرام کا تو پوچھنا ہی کیا۔

خالد : بس اکبر کے اس شعر پر میں اپنی بات ختم کرتا ہوں۔

یورپ والے جو چاہیں دل میں بھر دیں - جس کے سر پر جو چاہیں تہمت دھر دیں
بچتے رہو ان کی تیزیوں سے اکبر - تم کیا ہو خدا کے تین ٹکڑے کر دیں

السلام علیکم ورحمة اللہ وبرکاتہ.....



اسلام اور سرمایہ دارانہ نظام

منہاج : جاوید بھائی! السلام علیکم۔

جاوید : بھائی! وعلیکم السلام، بھائی سنائے، آج کل کیا چل رہا ہے، اخبارات والے کیا لکھ رہے ہیں؟

منہاج : بھائی! اخبارات میں کیا لکھا جاتا ہے، رات دن لڑائی، جھگڑے، لوٹ مار، خونامر کی کے سوء اور کچھ نہیں ہوتا، آج یہاں لڑائی تو کل وہاں فساد، اخبارات پڑھ کر تو معلوم ہوتا ہے کہ دنیا میں چین و سکون اور آرام و راحت نام کی کوئی چیز ہے ہی نہیں۔

جاوید : سلیم بھائی! آخر ایسا کیوں ہے؟ آج سے چند سالوں پہلے تو ایسا نہیں تھا، جب کہ انسان نے اتنی ترقی نہیں کی تھی، آج جب کہ وہ چاند پر پہنچ چکا، اور اب وہاں بستر بوریا ڈال کے رہنے کی سوچ رہا ہے، جدید ٹیکنالوجی نے راحت و آرام والے بہتر سے بہتر مکانات، بنگلے، گاڑیاں اور سردی گرمی سے بچنے کے اعلیٰ انتظامات کئے ہیں، غرض چین و سکون کا ہر قسم کا سامان انسان نے مہیا کر لیا ہے، پھر بھی یہ بے چینی اور بے سکونی کیوں ہے؟

منہاج : مجھے تو معلوم ہوتا ہے کہ دنیا میں مالدار غریبی کی لڑائی ہے، جو غریب ہیں؛ وہ مالدار سے شکایتیں کرتے ہیں، اور جو مالدار ہے؛ وہ زیادہ سے زیادہ مال جمع کرنے کی فکر میں ہے، آج دنیا نے سائنس اور ٹیکنالوجی میں بہت ترقی کی، لیکن یہ سب ترقی لوہے اور دھات میں ہوئی، انسان کی ترقی نہیں ہوئی، انسان تو جیسے پہلے روٹی، کپڑے اور مکان کی تلاش میں مارا مارا پھرتا تھا، آج بھی ویسے ہی پریشان ہے، آمدنی میں اضافہ ہوتا نہیں ہے اور بچوں کی ٹیم بڑھتی ہی جاتی ہے، اور یہ صرف غریب اور مفلس ملکوں کا حال نہیں بلکہ امریکہ، روس اور برطانیہ

جیسے مال دار ملکوں کا بھی یہی حال ہے، وہاں کا مالدار زیادہ مالدار بنتا جا رہا ہے، اور غریب بیچارہ روٹی، کپڑے اور مکان کی فکر میں رات دن حیران اور سرگرداں ہے۔

سرمایہ دارانہ نظام کی وجہ سے ہمارا معاشرہ دو طبقوں میں تقسیم ہو گیا ہے: انتہائی امیر اور انتہائی غریب، اس نظام کے تحت انگلستان میں رہنے والا ہندوستانی صنعت کار ۳۳۰ ملین پاؤنڈ کی مالیت کا گھر اپنی بیوی کے لئے خریدتا ہے، جب کہ ۳۰۰ ملین سے زائد ہندوستانی ایک دن میں آدھے پاؤنڈ پر گزارا کرتے ہیں، مزید برآں لاکھوں ایشیائی، افریقی، امریکی اور یورپی بھی بھوک کے ہاتھوں موت کا شکار ہو رہے ہیں، معاشی تفاوت صرف صنعت کاروں تک محدود نہیں ہے، کمپنیوں کے سربراہوں اور متوسط درجے کے ملازمین کی آمدنی کا فرق بھی یورپ میں بہت بڑھ گیا ہے۔

اناج وغلہ کی عالمی قیمتوں میں گذشتہ تین سالوں میں ۸۳ فیصد تک اضافہ ہوا ہے، چاول کی قیمتوں میں صرف دو مہینوں میں ۷۵ فیصد کا ریکارڈ اضافہ نوٹ کیا گیا، چند ہفتوں کے اندر ۱۰ کروڑ لوگ غربت کی سطح سے نیچے چلے گئے، کروڑوں لوگوں نے اپنی غذا میں کٹوتی کر دی، ورلڈ بینک کے صدر نے ۳۳ ملکوں میں غذائی فسادات کا اندازہ لگایا ہے اور کہا ہے کہ ان ملکوں کا سیاسی استحکام داؤ پر لگا ہوا ہے۔

اگست ۲۰۰۷ء سے مئی ۲۰۰۸ء تک ہر آنے والا دن امریکی معیشت کے لئے کسی نہ کسی بڑی اور بڑی خبر کے ساتھ نمودار ہوتا رہا ہے، پہلے ہاؤسنگ انڈسٹری تباہ ہوئی اور چند مہینوں میں ۱۳ لاکھ جائیدادیں نیلام ہو گئیں، پھر بینک اور مالیاتی ادارے تاراج ہونے لگے اور ستمبر سے دسمبر تک ۴۰ بڑی بینکوں کا دیوالیہ نکل گیا، اس سال اپریل کے مہینے میں ایرلانڈ کی باری آئی اور چھ بڑی کمپنیاں بند ہو گئیں۔

۱۵ ستمبر ۲۰۰۸ء کو مغرب کے سرمایہ دارانہ نظام کا بدترین بحران سامنے آیا، جب کہ امریکہ کے دوسرے بڑے بینک لیہمن برادرز (LEHMAN BROTHERS) کا خسارہ ناقابل برداشت حدود کو پار کر گیا، نیویارک اسٹاک ایکسچینج میں ایک شیئر (حصص) کی قیمت ۸۰ ڈالر سے گر کر ۱۶۵ ڈالر پر آگئی، اور لیہمن برادرز کے ۱۳۰ ملکوں میں پھیلے ہوئے ۱۶۰۰۰ ملازمین کی نوکریاں خطرے میں پڑ گئیں، اسی دن امریکہ کی بین الاقوامی شہرت کی حامل انشورنس کمپنی AIG (امریکن انٹرنیشنل گروپ) کرش کر گئی، اور اس نے اپنے بقاء کے لئے امریکن حکومت سے ۸۵ ارب ڈالر کی رقم کا مطالبہ کر دیا، صورت حال اس قدر خطرناک ہو گئی کہ نیویارک اسٹاک ایکسچینج ایک ہی رات میں ۲۸۰ پوائنٹس سے گرا، اور امریکی شیئر مارکیٹ ۶۰ گھنٹوں میں ۸ فیصد گر گئی، صرف ستمبر کے مہینے میں بینکوں کے ایک لاکھ انسٹھ ہزار ملازمین اپنی ملازمت سے ہاتھ دھو بیٹھے، ان میں وال اسٹریٹ کے تیس ہزار ملازمین بھی شامل ہیں، اس کے ساتھ ہی یورپین ممالک سے لے کر مشرق بعید تک پورا سرمایہ دارانہ نظام لڑکھڑا گیا، اور کمیونزم کے بعد کیپٹل ازم کا اقتصادی نظریہ و نظام ناکام ہو کر زمین بوس ہوتا نظر آیا، یہ تو امریکہ کا حال ہوا، مسلمانوں کی اقتصادی حالت بھی بہت اچھی نہیں ہے۔

چنانچہ UNDP کی ۱۹۹۶ء کی رپورٹ کے مطابق یورپ میں ایک آدمی کی اوسط آمدنی ۲۲ ہزار ڈالر تھی، اور بقیہ عیسائی سماج میں ۱۰ ہزار ڈالر، جب کہ غریب مسلم ممالک میں ۲۰۰ سے بڑھ کر محض ۳۸۰ ڈالر اور امیر ممالک میں ایک سے بڑھ کر دو ہزار تھی، یہ عالمی منظر نامہ تھا، ہندوستان میں بھی مسلمانوں کی پوزیشن اس سے مختلف نہیں ہے، اقلیتی کمیشن کا اندازہ ہے کہ ہندوستان میں مسلمان دوسرے فرقوں کے مقابلہ میں ۱۰ گنا پلس ماندہ ہیں، اقلیتی شکایات و مسائل کا جائزہ لینے کے لئے گوپال سنگھ پینل بنایا گیا تھا، ۱۴ جون ۱۹۸۳ کو

اس نے وزارت داخلہ کو اپنی رپورٹ پیش کرتے ہوئے بتایا کہ:

”مسلمان بحیثیتِ گروہ تمام پہلوؤں سے قومی اوسط کے مقابلہ میں غریب تر ہیں، ان کی سماجی صورت حال، اقتصادی کارکردگی، قومی امور میں شمولیت، سطح آمدنی، بچت اور سرمایہ کاری کی سطح نیز تعلیمی کارکردگی یکساں اور غیر متفرق طور پر دیگر مذہبی گروہوں اور طبقوں سے بہت کم ہے۔“

۱۹۸۳ء میں جو صورت حال تھی، اس میں تھوڑا سا فرق تو ضرور پڑا ہے، تعلیمی صورت حال بہتر ہوئی ہے، اور معیشت پر بھی اس کا اثر پڑنا لازم ہے لیکن مجموعی صورت حال اب بھی ناگفتہ بہ ہے۔

تو آپ سے سوال ہے کہ آخر ساری دنیا میں یہ اقتصادی منڈی کیسے ہوگئی؟ کیا یورپ و امریکہ کا سرمایہ دارانہ نظام اپنی ابتداء ہی سے غلط تھا؟ یا اس میں کچھ غلط پالسیاں شامل ہو گئیں، جس نے اس نظام کو چوہا چوہا کر کے رکھ دیا۔ آپ کے نزدیک اس کے کیا اسباب ہیں؟ ذرا تفصیل سے سمجھائیں۔

جاوید :

انجام ستم اب کوئی دیکھے نہ دیکھے -	میں صاف ان آنکھوں سے گرد دیکھ رہا ہوں
صیاد نے لوٹا تھا عنادل کا نشیمن -	صیاد کے لٹتے ہوئے گھر دیکھ رہا ہوں

بھائی! اس کا جواب پانے کے لئے آپ کو موجودہ کاغذی کرنسی کی حقیقت اور اس کی تاریخ بھی سمجھنی ہوگی، مغرب کے اس سرمایہ دارانہ نظام کی ابتداء اس طرح ہوئی کہ جب لوگ سونا چاندی کا کاروبار کرتے تھے، یعنی سنار، وہ اپنے سونے کی حفاظت کے لئے مضبوط و مستحکم مکان و تجوریاں بنواتے تھے، عام لوگ بھی اپنی بچت کا سونا حفاظت کے لئے ان کے

پاس جمع کرتے، یہ سنار حفاظت کرنے کی مخصوص رقم لیتے اور لوگوں کو رسید لکھ دیتے کہ اس شخص کا اتنا سونا ہمارے پاس جمع ہے، اب وہ شخص اس رسید سے مکان، زمین یا کوئی چیز خریدتا یا اپنا قرضہ ادا کرتا، اس طرح چالاک سناروں نے اندازہ لگایا کہ لوگ جمع شدہ سونے کا دسواں حصہ خرچ کرتے ہیں اور نو حصے ان کے پاس جمع رہتے ہیں۔ حرص، لالچ اور بددیانتی سے لوگوں کو امانت رکھے سونے کے بدلے نوالگ الگ رسیدیں جاری کرنی شروع کر دیں، یعنی نہ سناروں کے پاس سونا موجود، نہ لوٹانے کی طاقت، محض لوگوں کے اعتماد پر رسیدوں کا کاروبار چلتا رہا اور یہودی سناروں کا کاروبار بڑھتا رہا، جب یورپ میں موجودہ بینکنگ کا نظام شروع ہوا تو چوں کہ سارا سرمایہ ان کی تجویروں میں تھا، اس لئے بینکوں پر خود بخود ان کا قبضہ ہو گیا، عوام کے پاس جو تھوڑی بہت بچت تھی اس پر قبضہ کرنے کے لئے ان چالاک سناروں نے لوگوں کو دوسرا جھانسا یہ دیا کہ اگر تم خود کاروبار کرو گے تو سرمایہ ڈوب بھی سکتا ہے، اس لئے نقصان کے غم میں گھلنے کے بجائے اپنی رقم ہمیں دے دو، ہم تمہیں ہر ماہ، ہر سال ایک مقررہ منافع دیتے جائیں گے، اس طرح عام لوگوں کا بچا ہوا روپیہ بھی ان کے قبضہ میں آ گیا، اب یہ سنار، بینکار بن کر پورے یورپ کے آقاء و مالک بن بیٹھے، ان سناروں کی بھاری اکثریت یہودی تھی، یہودیوں کی سود خوری کی تاریخ ضرب المثل رہی ہے، جس پر تمام آسمانی کتب شاہد ہیں، ظہور اسلام کے وقت مدینہ اور عرب کے تمام قبائل یہودیوں کے سود کی جال میں جکڑے ہوئے تھے اور تمام تجارت و بازاروں پر ان کا کنٹرول تھا، یاد رہے کہ سود خوری خود غرضی، ظلم، استحصال اور لوٹ خسوٹ کا ذہن پیدا کرتی ہے، اکثر دیکھا گیا ہے کہ سود خور کی حرص و لالچ اور حرام خوری کی عادت کی بدولت قمار بازی (سٹہ) کی لٹ پڑ رہی ہے، آج دنیا کے اسٹاک ایکسچینجز کی تقریباً ستر فیصد رولنگ (سرمایہ کی گردش) سٹہ یعنی جوے پر ہو

رہی ہے، سود کینہ و حسد پیدا کرتا ہے، جس کے نتیجے میں فساد اور جنگیں چھڑتی ہیں، سود خور جنگیں بھڑکا کر اقوام اور قیدیوں کو غلام بناتے ہیں، مثلاً پہلی جنگ عظیم کے وقت برطانیہ پر اور دوسری جنگ عظیم تک امریکہ پر کوئی قرضہ نہیں تھا، ان یہودی بینکاروں نے جنگ عظیم کی آگ بھڑکا کر مختلف حیلوں سے برطانیہ و امریکہ بلکہ پورے یورپ کو جنگ میں الجھا کر اپنا مقروض و تابع دار بنا لیا۔

ان بینکاروں کی بھیانک شکل کبھی سامنے نہیں لائی جائے گی، واشنگٹن ڈی سی میں روڈ کے ایک طرف ورلڈ بینک کا دفتر ہے، دوسری طرف آئی، ایم، ایف (IMF) کا، ایک دنیا بھر کے ملکوں کو قرضہ دیتا ہے، دوسرا وصول کرتا ہے، ان دونوں کے اصل مالکوں کا نام زبان پر لانے کی جرأت نہ صدر بٹش میں تھی نہ اوباما میں ہے۔ نہ ٹونی بلیئر میں تھی نہ گورڈن براؤن میں ہے، ان سب حکمرانوں کی حیثیت یہودی بینکاروں کے زرخیز باندی غلام سے زیادہ نہیں، شاید اسی لئے ایک یہودی اسکالر سمویل ہمنگٹن نے یہودی کرش آف سولائزیشن پالیسی کو کلیش آف سولائزیشن بنا کر پیش کیا، تاکہ مغربی تہذیب کے خاتمہ کو تہذیبوں کا تصادم بنا کر مسلمانوں کے سر منڈھ دے اور تباہی پھیلانے والے درندوں کو صاف بچا لیا جاوے۔

نظام سرمایہ داری کے اس بحران کو سمجھنے کے لئے ہمیں ان اسباب کو سمجھنا ہوگا، جو اس کا سبب بنے ہیں، دھوکا، فریب، جعل لوٹ اور نا انصافی پر مبنی اس نظام کو اپنی موت پر آپ مرنا ہی تھا، اور اس کی موت اور تباہی کا سامان خود اس نظام کے اجزاء میں پوشیدہ تھا، لیکن بظاہر جو واقعہ اس بحران کے ظہور کا فوری طور پر سبب بنا وہ امریکہ کا بدنام زمانہ ”رہن کا بحران“

(Subprim Martagage Crisis) تھا۔

یہ بحران خود نظام سرمایہ داری کی مکروہ فریب کاریوں کا مظہر ہے، یہ نظام لوگوں کے

اندر خرچ کرنے Consumption کی لامحدود ہوس پیدا کرتا ہے، اور خرچ کرنے کے لئے پیسہ نہ ہو تو سودی قرضوں کا جال بچھاتا ہے، گذشتہ چند سالوں میں عالمی سرمایہ داری کے سرخیل امریکہ میں فضول خرچی کی یہ کیفیت اپنے عروج کو پہنچ گئی، ۴۰ فیصد سے زیادہ خاندان اپنی آمدنی کا تین فیصد صرف کریڈٹ کارڈ کے سود پر خرچ کرنے لگا ہے، قرضوں کے اس ڈیمانڈ نے مالیاتی اداروں میں منافع کمانے کی حرص پیدا کی، انہوں نے نئے نئے قرض خواہ تلاش کرنے شروع کئے، (Subprime) سب پرائم قرض خواہ دراصل وہ قرض لینے والے ہوتے ہیں جو بڑے قرض لینے کی صلاحیت نہیں رکھتے ہیں، بینکوں نے سود کی لالچ میں انہیں اپنی سکت سے زیادہ قرضے لینے پر آمادہ کیا، قرضے فراہم کرنے کے لئے بینکوں کے پاس وافر رقمات موجود نہیں تھی، تو انہوں نے خصوصی بانڈس Mortgage Bonds جاری کئے اور انہیں بازار میں بیچ کر رقمات جمع کیں، یہ سب فریب اور دھوکا دہی کے طریقے تھے، جو سرمایہ دارانہ معیشت کا خاصہ ہوتے ہیں۔

بینکوں نے سود کی لالچ میں لوگوں کو آسائش و خواہشات کی راہ پر ڈال دیا کہ آؤ! ہم سے قرضہ لے کر اپنی خواہشیں پوری کرو، ہمیں سود دو، مثلاً ایک امریکی شخص بینک سے دو لاکھ ڈالر قرضہ لے کر مکان خریدتا ہے، دو سال بعد اسے بینک کا لیٹر ملتا ہے کہ اب تمہارے مکان کی قیمت (ویلیو) ڈھائی لاکھ ہو گئی، اس لئے ہم سے مزید ۵۰ ہزار ڈالر قرضہ لے کر نئی کار، نیٹی وی، نیافر نیچر خرید سکتے ہو، چنانچہ وہ شخص بینک سے مزید ۵۰ ہزار ڈالر قرضہ لے کر نئی چیزیں خرید لیتا ہے، غرض بینکوں نے سود کی حرص و لالچ میں ایسے لوگوں کو قرضہ دیا، جن میں قرضہ لوٹانے کی طاقت نہیں تھی، جب بینکوں سے قرضہ لینے والے لوگوں کی بھاری اکثریت ایسے لوگوں پر مشتمل ہو گئی، جن کے پاس قرضہ کی ادائیگی کے لئے نہ آمدنی تھی نہ کام، اور

بینکوں نے محسوس کر لیا کہ ہمارے اکثر قرضے وصول نہیں ہوں گے، تو انہوں نے امریکی حکومت کے سامنے ہاتھ اٹھادئے کہ اگر تم نے مزید سرمایہ فراہم نہیں کیا تو ہمارے پاس مارکیٹ چھوڑ کر بھاگنے کے سوا کوئی راستہ نہیں بچا ہے، امریکی حکومت خوب جانتی ہے کہ بینکوں یا زیادہ صحیح الفاظ میں بینکاروں (سرمایہ داروں) کی راہ فرار سے ملک میں ایسی تباہی مچے گی، کہ چند دن حکومت چلانا مشکل ہو جائے گا، اس لئے صدر بش نے بینکوں کو چلانے کے لئے ۷۰۰ ارب ڈالر کا پیکیج کانگریس کے سامنے پیش کر دیا، پہلے مرحلے میں کانگریس نے اسے منظور کر دیا، ۷۰۰ ارب ڈالر کی خطیر رقم سے بینکاروں کی جیبیں بھرنے کے بجائے اس سرمایہ سے امریکہ میں نئی صنعتیں و انڈسٹریاں لگا کر عوام کو روزگار فراہم کیا جاتا، (کیوں کہ یہ ۷۰۰ ارب ڈالر عوام ہی کے پیسے تھے، جو عوام کے ٹیکسوں سے وصول کئے جائیں گے) اس بحران کی دوسری اہم وجہ صدر بش کی احمقانہ جنگی پالسیاں ہیں، جو اس نے اسرائیل اور یہودی بینکاروں کا آلہ کار بن کر دنیا بھر میں روارکھی ہیں، صدر بش کے جنگی جنون نے امریکہ کا جنگی خسارہ ماہانہ ۷۰ ارب ڈالر تک پہنچا دیا یعنی فی منٹ ۱۲،۵۰۰ ڈالر، ان احمقانہ جنگوں نے امریکی معیشت کی کمر توڑ کر رکھ دی۔

انسانی معاشرے میں ہوس اس حد تک بڑھ جاتی ہے کہ انسان یہ سوچتا ہے کہ میں افضل سے افضل اور بہتر سے بہتر چیز لینا چاہوں گا، اپنی گنجائش اور اپنی چادر نہ دیکھوں، یہ نہ دیکھوں کہ فضول خرچی کیا ہوتی ہے اور میانہ روی کیا ہوتی ہے؟ میں بس یہ دیکھوں کہ مجھے بہتر سے بہتر چیز کس طریقے سے مل سکتی ہے؟

تو نتیجہ یہ نکلا کہ پوری امریکہ اسٹاک مارکیٹ ڈوبی، امریکن بینک ڈوبیں، امریکن معیشت ڈوبی اور اس کے ساتھ ساتھ ہر وہ معیشت ڈوبی، جو امریکہ پر انحصار کرتی

تھی، یورپ کے سارے بینکوں کا اچھا خاصا بڑا کاروبار امریکہ میں تھا، وہ سب ڈوبے، آج کی صورت حال یہ ہے کہ دنیا بھر کی بینکنگ کا شعبہ اور امریکہ اور یورپ کا اقتصادی نظام اس وقت تباہی کے دہانے پر کھڑا ہے۔

منہاج : ماشاء اللہ! آپ کی پرمغز اور بہترین معلومات نے مجھے آمادہ کیا کہ آپ سے اناج اور غلے کی آسمان کو چھونے والی قیمتوں اور مہنگائی کے متعلق دریافت کروں کہ آپ کے نزدیک اس قدر مہنگائی کی وجوہات کیا ہیں؟ جبکہ دنیا میں اناج، غلہ اور پھل کافی مقدار میں پک رہا ہے، پھر بھی قیمتیں کم ہونے کے بجائے کیوں بڑھ رہی ہے؟

جاوید : بھائی! آپ نے بہت اچھا سوال کیا ہے۔ اس کی بھی اصل وجہ میں آپ کو بتاتا ہوں، عالمی معاشی بحران کا دوسرا سبب وہ سٹہ بازی ہے جسے اصطلاحاً Speculation کہا جاتا ہے، دراصل سرمایہ دارانہ نظام میں عالمی مارکیٹ کی حیثیت ایک بڑے جواخانہ (Casino) کی ہے، جہاں مختلف بہانوں سے سٹہ بازی کی جاتی ہے، یہ سٹہ بازی گذشتہ سال اپنے عروج کو پہنچ گئی تھی اور روزانہ ۳۰۲ ٹریلین ڈالر کے اوسط سے صرف کرنسی (Forex) میں سٹہ پر مبنی تجارت ہونے لگی، جب کہ اس کے مقابلہ میں حقیقی تجارت محض روزانہ ۴۰ بلین ڈالر تک محدود رہی۔

پہلے یہ سٹہ بازی زیادہ تر مالیاتی اشیاء (Financial Products) یعنی شیئرز، کرنسی اور سونے چاندی تک محدود تھی، اشیاء کی تجارت میں سٹہ بازی کا دخل نسبتاً کم تھا، لیکن سٹہ بازوں نے اشیاء ضروریہ میں مستقبل کے سودے (Future Trading) بڑے پیمانے پر شروع کئے، اور مصنوعی طریقوں سے قیمتیں بڑھانے لگے، ۲۰۰۷ء اور ۲۰۰۸ء میں ان سٹہ بازوں نے تیل کے دام آسمان پر پہنچادے، اور تیل کی قیمت پہلی دفعہ ۱۰۰ ڈالر فی بیرل کے نشانہ کو پار کر گئی، تیل کے قیمت کا اثر تمام ہی بنیادی چیزوں کی قیمتوں پر پڑنا تھا، نتیجہ

اشیاء کی قیمت تیزی سے بڑھنے لگیں۔

سٹہ بازوں نے گذشتہ سال تیل کے ساتھ اسٹیل اور غذائی اجناس کی قیمتوں کو بھی بری طرح متاثر کیا، ہمارے ملک میں سٹہ بازی کے واضح نقصانات کے پیش نظر نہرو کے زمانے میں اس پر (اشیاء ضروریہ کے سودوں پر) پابندی لگائی گئی تھی، لیکن بی جے پی کی حکومت نے ۲۰۰۳ میں یہ پابندی اٹھالی اور غذائی اجناس میں بھی مستقبل کے سودوں کے نام پر سٹہ بازی کی جانے لگی۔

اس سرمایہ دارانہ نظام کی بنیاد سود، ذخیرہ اندوزی اور جوا (سٹہ) ہے، اس نظام کے ثمرات و نتائج یہ ہیں کہ دنیا بھر میں امیر زیادہ امیر اور غریب زیادہ غریب ہوتا جا رہا ہے، اور پوری دنیا کا سرمایہ و وسائل چند مٹھی بھر ہاتھوں میں منتقل ہو رہا ہے، اس وقت پوری دنیا کا ۸۰ فیصد سے زائد سرمایہ ۵۰۰ ملٹی نیشنل کمپنیوں کی ملکیت بن چکا ہے، تقریباً دنیا کے ہر ملک میں سرمایہ و وسائل چند لوگوں کے ہاتھوں میں سمٹ گیا ہے، مثلاً بھارت کی آبادی ایک ارب ہے، یہاں ۸۰ کروڑ انسانوں کے پاس جتنا سرمایہ ہے، اتنا ملک کے چار مشہور سرمایہ داروں کے پاس ہے۔

موجودہ دور کے تمام ماہرین معاشیات اس نکتہ پر متفق ہیں کہ اقتصادی تباہی سے دنیا کو بچانے کا واحد راستہ یہ ہے کہ سود ختم کیا جاوے، سود کی شرح کو گھٹاتے ہوئے صفر کی حد پر لایا جائے، یا سود کی شرح صرف اتنی رکھی جائے کہ نظام چلانے کے اخراجات نکل سکیں۔

گذشتہ آٹھ سال سے یورپی اقتصادی کونسل نے شرح سود ساڑھے تین فیصد برقرار رکھی ہے اور یہاں کے ماہرین معاشیات کا کہنا ہے کہ اسے تدریجاً کم کرتے کرتے صفر پر یا ایک فیصد کر دیا جائے مگر یہاں کے خون خار بینکار، جن کی بھاری اکثریت صیہونیوں پر مشتمل

ہے اور سودی نظام کے بدولت پوری دنیا کے آقاء بنے ہوئے ہیں، وہ اس انسانیت دشمن منحوس نظام کو جاری رکھنا چاہتے ہیں، کیوں کہ سود کی بدولت ان کا ایک ایک فرد اس قدر طاقت ور ہو گیا ہے کہ درجنوں ملکوں سے زیادہ دولت و سرمایہ ایک ایک کے پاس جمع ہو گئی ہے، جیسے جورج سورس Sores Geoige اور روثیلڈ Rothchild وغیرہ وغیرہ جیسا ایک شخص برطانیہ اور فرانس جیسی مضبوط معیشت کو بھی ایک رات میں تباہ کر سکتا ہے، جورج سورس نے اسی کی دہائی میں مشرق بعید (انڈونیشیا، ملیشیا، ہانگ کانگ) وغیرہ کی معیشت ایک رات میں تباہ کی تھی۔

امریکی کانگریس کی حالیہ رپورٹ کے مطابق تیل کی قیمتوں میں اضافہ بھارت اور چین کی بڑھتی کھپت کی وجہ سے نہیں، بلکہ پٹرولیم کی تجارت میں سٹہ بازی کی وجہ سے ہو رہا ہے۔ فنڈ مینجمنٹ کے امریکی ماہر مائیکل ماٹرنے ذیلی کمیٹی کے سامنے گواہی دیتے ہوئے بتایا کہ سٹہ بازوں کے ذریعہ لمبی مدت کی سٹہ بازی کے سودوں کے ذریعہ تقریباً ۸۴۷ ملین بیرل پٹرول خریدا گیا ہے، یعنی چین کی مانگ میں جتنا ۵ سالوں میں اضافہ ہوا ہے اتنا تیل امریکی سرمایہ کاروں نے پہلے ہی خرید کر رکھ لیا ہے، اب جب اتنی بڑی مقدار میں تیل منڈی سے ہٹ گیا ہے اور مزید تیل مستقل خریدا ہی جا رہا ہے، تو اتنی پیداوار کہاں سے ہوگی، یہی بات Opec کے وزراء اور دبئی زبان میں سعودی شاہ عبداللہ نے بھی کہی کہ مانگ میں زیادتی یا سپلائی میں کمی کے علاوہ دیگر عوامل کی وجہ سے قیمتیں بڑھ رہی ہے، مگر یہ سٹہ باز اتنے طاقت ور ہیں کہ حکومت اور میڈیا سب ان کے قبضہ میں ہیں۔

عالمی بینک (World Bank) کے ماہر اقتصادیات مسٹر مشیل کی رپورٹ میں دعویٰ کیا گیا ہے کہ دنیا بھر میں اناجوں اور خوردنی تیلوں کی قیمتوں میں اضافہ کی ۵۷ فیصد وجہ اناجوں (مکئی) سے ایندھن بنانے کی وجہ ہے۔

برطانوی امدادی تنظیم آکسفام کی تحقیق ہے کہ حیاتیاتی ایندھن کی وجہ سے بڑھنے والی مہنگائی کی وجہ سے دنیا بھر میں ۳۰ ملین لوگ بھوک مری وغریبی کی لپیٹ میں آگئے ہیں، امدادی ایجنسی کا کہنا ہے کہ ایندھن کی مانگ کی بڑھوتری سے لگاتار عالمی خوراک کی صورت حال سنگین ہو رہی ہے، اس وقت دنیا بھر میں تاریخ کا سب سے کم اناج کا ذخیرہ موجود ہے۔

خود امریکہ نے یہ نشانہ مقرر کیا ہے کہ وہ ۲۰۱۵ء تک اپنی ضروریات کے لئے ۱۵ ارب ملین گیلن حیاتیاتی ایندھن پیدا کرے گا، جس کے لئے اسے ۱۶۳ ارب ملین میٹرک ٹن مکئی درکار ہوگی، اور اس کی وجہ سے یقیناً بازار میں مکئی کم ہوگی، وہ لوگوں کے پیٹ کی آگ بجھانے کے بجائے امریکی، یورپی گاریوں کی ایندھن کی ٹینکوں کا جہنم بھرنے کے کام آئے گی۔

امریکہ میں دنیا کی کل آبادی کا ۴.۵ فیصد رہتا ہے، مگر دینا کے وسائل کا وہ ۳۰ فیصد استعمال کرتے ہیں، اس کے مقابلہ میں جنوبی ایشیاء جو کہ کل دنیا کی آبادی کا ۲۲.۵ ہے، اس کے حصہ میں صرف ۰.۲ وسائل آتے ہیں، امریکہ میں دنیا کے تمام کاروں کا ۱/۴ حصہ موجود ہے، دنیا میں بجلی، ایندھن، پٹرول اور کوئلہ کی کل کھپت ۱/۴ حصہ تنہا امریکہ کرتا ہے، جو ۲۵، ۲۶ اور ۲۷ ہے ایک عام ہندوستانی کے مقابلہ عام امریکی ۲۰ گنا زیادہ توانائی استعمال کرتا

ہے، (The affluent society by J.K. Galbraith TOI 11/01/04)

خوراک کے معاملہ میں یہ بات بار بار آچکی ہے کہ ایک امریکی سالانہ ۹۰۹ کلوگرام اناج استعمال کرتا ہے، یورپی یونین ۵۵۲ کلوگرام فی کس زیریں صحارا افریقہ ۱۶۲ کلوگرام اور بھارت میں ۷۹ کلوگرام ہوتا ہے۔

منہاج : علم معاش کو نسبتاً ایک نیا علم تصور کیا جاتا ہے۔ اگر ”ایڈم اسمتھ“ کی کتاب ”دولت اقوام کے اسباب و علل کی جستجو“ (An Enquiry into Nature and Causes

(of Wealth of Nations) کو سب سے پہلی کتاب اور نقطہ آغاز مان لیا جائے تو معاشیات کی تاریخ دو، سوا دو سو سال سے کچھ ہی زیادہ بنتی ہے۔ دوسری بات یہ کہ معاشیات کے بارے میں یہ بھی کہا جاتا ہے کہ یہ ایک اینگلو سیکسن یعنی یورپ کا دیا ہوا علم ہے، کیونکہ معاشیات کے بیشتر اصول و قوانین اینگلو سیکسن اقوام کے افراد کی کوششوں کا نتیجہ ہے۔

کیا اس کے مقابلے میں اسلام واقعی ایک متبادل سماجی و معاشی نظام پیش کرتا ہے جو سرمایہ داری اور سوشلزم سے مختلف ہے؟ کیا اسلام موجودہ صنعتی تہذیب کی پیچیدگیوں اور ان سنگین مسائل کو حل کرنے میں کامیاب ہو سکتا ہے، جن کے سامنے موجودہ سماجی فلسفے اپنے آپ کو مجبور محض پاتے ہیں؟ کیا اسلامی معاشیات جیسے کسی علم کا واقعی وجود ہے، یا ہو سکتا ہے، اور مسلم ممالک میں اس سلسلے میں کوئی پیش رفت ہوئی ہے؟ اور علم معاش کے بارے میں مسلمانوں نے پچھلے دور میں کوئی دلچسپی لی ہے؟ یا سب کچھ یورپ و امریکہ نے ہی دنیا کو سکھلایا ہے؟ اور کیا موجودہ زمانے میں اسلام کے معاشی نظام کا کوئی نظریہ بھی ہے جو موجودہ بینکنگ، انشورنس اور اسٹاک ایکسچینج کے بدلے میں کوئی اچھا نظام پیش کر سکتا ہے، یورپ والوں کا یہ کہنا ہی کہ مسلمانوں کے پاس ہمارے موجودہ سرمایہ دارانہ نظام کا کوئی واقعی اور حقیقی بدل ہے ہی نہیں۔ صرف زبانی دعوے اور سوچ و فکر کی ہی بات ہے تو اس اعتراض کی حقیقت کیا ہے؟

جاوید : بہ حیثیت علم، معاشیات کی تدوین جس زمانہ میں ہوئی وہ اینگلو سیکسن تہذیب کے عروج کا زمانہ تھا۔ اس لئے قدرتی طور پر معاشیات کے علمی کارناموں میں ان کا حصہ دوسری تہذیبوں کے مقابلے میں قدرے زیادہ ہے، لیکن اس کا مطلب یہ نہیں ہے کہ دوسری عالمی تہذیبوں اور دوسرے زمانوں میں معاشی مسائل کے بارے میں سرے سے کوئی

غور و فکر ہی نہیں کیا گیا اور ان کا دامن ان کارناموں سے خالی ہے۔

دراصل معاشی افکار کی تاریخ اس طرح مرتب کی جاتی رہی ہے کہ اس کو خالص اینگلو سیکسن اقوام کا کارنامہ قرار دیا جاسکے۔ اس کلیہ سے اگر کوئی استثناء ہے تو وہ ابن خلدون ہے جن کے خیالات کو معاشی افکار کی تاریخ میں جگہ دی گئی ہے۔ مشہور جرمن ماہر معاشیات جوزف شوم پیٹر (Josepg Schumpeter) نے اپنی کتاب ”معاشی تجزیہ کی تاریخ“ (History of Economic Analysis) میں ابن خلدون کے کارناموں کا خصوصی تذکرہ کیا ہے، اس ایک استثناء کے ساتھ غالباً یہ بلاخوف تردید کہا جاسکتا ہے کہ عام طور پر معاشی مؤرخین اور ماہرین معاشیات نے معاشی فکر کی اسلامی روایت اور معاشیات کے ضمن میں مسلم مفکرین کے علمی کارناموں کو نظر انداز کیا ہے۔ یہ کہنا مشکل ہے کہ یہ طرز عمل ارادی ہے یا غیر ارادی، تاہم یہ حقیقت اپنی جگہ ہے کہ امام ابوحنیفہؒ، امام مالکؒ، امام ابو یوسفؒ، امام محمد شیبانیؒ، ابو عبیدہؒ، ماوردیؒ، ابن حزمؒ، غزالیؒ اور ابن تیمیہؒ کے معاشی افکار کا سنجیدگی سے گہرا مطالعہ نہیں کیا گیا۔ اگر ان کے اور دوسرے مسلم مفکرین کے معاشی افکار کا تفصیلی اور عمیق مطالعہ کیا جائے اور موجودہ معاشی تصورات کے ارتقاء سے ان کا مقابلہ کیا جائے تو ان مفکرین کے بارے میں ہمارے علم میں یقیناً اضافہ ہوگا۔

عام طور پر معاشیات کی تاریخ جس طرح بیان کی جاتی ہے وہ یہ ہے کہ معاشی غور و فکر کا آغاز ارسطو (322-384 قبل مسیح) سے ہوا۔ بارہویں اور تیرہویں صدی عیسویں میں کلامی مکتب فکر (Scholastic School) کے علماء نے ارسطو کی فکر کو آگے بڑھایا، پھر چودھویں اور پندرہویں صدی عیسوی میں تجارت پسند (Mercantalist) اور سولہویں و سترہویں صدی عیسوی میں زراعت پسند (Pysiocrats) مفکرین نمودار ہوئے، اس

پورے عہد میں معاشی غور و فکر کی صورت حال یہ رہی کہ اہم معاشی مسائل کے بارے میں جہاں تہاں اظہار خیال کیا گیا اور سماجی فلسفہ کے ضمن میں بعض معاشی تصورات کا استعمال کیا گیا۔ جس کتاب میں علم معاشیات کو منضبط اور مربوط شکل میں پیش کیا گیا وہ آدم اسمتھ کی ”دولت اقوام“ (Wealth of Nations) تھی جو 1776ء میں شائع ہوئی۔

ارسطو سے لے کر کلاسی اسکول کے علماء کے ظہور کے درمیان ایک بڑا زمانی فاصلہ ہے جس میں کسی طرح کی علمی تحریک نظر نہیں آئی۔ مغربی مورخین نے یہ کہہ کر اس زمانی خلا کو پر کرنے کی کوشش کی ہے کہ ازمنہ وسطیٰ ایک تاریک عہد تھا جس میں یورپ جہالت اور غفلت کے اندھیروں میں ڈوبا ہوا تھا، درست! لیکن کیا اس زمانے میں پوری نسل انسانی کا ذہن اتنا بنجر ہو چکا تھا کہ دنیا کے کسی حصہ میں بھی معاشی موضوعات جیسے پیداوار، تقسیم، تبادلہ، بازار، قیمت اور زر کے بارے میں کوئی سوچ بچار نہیں کیا گیا؟ غالب گمان یہی ہے کہ اس سوال کا جواب نفی میں ہونا چاہیے، فکر انسانی میں تو ایک تسلسل ہے۔ یہ ضرور ہے کہ جب دنیا کا کوئی حصہ تاریک عہد (Dark Ages) میں داخل ہو جاتا ہے تو دانشوری کے مراکز دوسرے حصوں میں منتقل ہو جاتے ہیں، اس لئے منطقی بنیاد پر معاشی افکار کی تاریخ میں بھی تسلسل ہونا چاہئے، لیکن جس طرح یہ تاریخ لکھی جاتی رہی ہے اس میں تسلسل کے بجائے ایک بڑا تاریخی خلاء پایا جاتا ہے۔

اس حقیقت سے شاید ہی کسی کو انکار ہو کہ جب یورپ ”تاریک عہد“ میں تھا اور اس کی ذہنی قوتیں سوئی پڑی تھیں اس وقت اسلامی دنیا علمی سرگرمیوں کا مرکز تھی۔ اس کی یونیورسٹیاں طلبہ اور اساتذہ سے آباد تھیں۔ اس کے علماء، دانشور، فلاسفہ، مفکرین اور فقہاء مختلف علوم کی آخری سرحدوں پر علمی تحقیق اور چھان بین میں مصروف تھے، انسانی اعمال کے معاشی پہلو بھی

ان کی توجہ و تحقیق سے محروم نہیں رہے اور اس میدان میں بھی انہوں نے دوسرے علوم کی طرح اہم اور وقیع کام سرانجام دیا۔

معیشت کی اہمیت کی وجہ سے یہ موضوع ہمیشہ سے علماء کی فکر کا محور رہا ہے، تدوین فقہ کے بالکل ابتدائی دور میں ہمیں امام محمد بن حسن شیبانی کا نام ملتا ہے، جنہوں نے ”کتاب الکسب“ تالیف فرمائی اور اس میں کسب کے جائز و ناجائز ذرائع اور ان سے متعلق فضائل و احکام پر روشنی ڈالی، یہ اصل کتاب تو غالباً اب تک شائع نہیں ہو سکی ہے، لیکن اس کا خلاصہ علامہ ابو بکر محمد بن احمد سرحسی (م: ۲۸۳ھ) نے اپنے کتاب ”المبسوط“ میں درج کیا ہے، اسی طرح ابتدائی دور کی کتابوں میں ہمیں قاضی ابو یوسف کی ”کتاب الخراج“ اور علامہ ابو عبید کی ”کتاب الاموال“ بھی ملتی ہے، جس کا تعلق ایک اسلامی حکومت کی مدد و آمدنی اور مددِ خرچ سے ہے، ذیلی طور پر فقہ المعاملات اور تجارت کی بحثیں ہمیں ان فقہی کتابوں میں تو ملتی ہی ہیں، جن میں تمام مسائل کا احاطہ کرنے کی کوشش کی گئی ہے، ان کے علاوہ جو کتابیں ”احکام سلطانیہ“ یعنی حکومتی قوانین ”احکام قضا“ یعنی عدالتی قوانین اور ”احکام سیر“ یعنی بین الاقوامی تعلقات سے متعلق قوانین پر لکھی گئی ہیں، ان میں بھی اقتصادیات سے متعلق احکام اچھے خاصے آجاتے ہیں، غرض کہ ہمارے فقہاء نے ان مسائل کو ہمیشہ خصوصی اہمیت دی ہے۔

مقام مسرت ہے کہ ان کاوشوں میں علماء ہند کی بھی نمایاں خدمات ہیں، غالباً موجودہ دور میں اس موضوع پر پہلی کتاب مولانا سید مناظر احسن گیلانی کی ”اسلامی معاشیات“ ہے جو بڑے سائز کے تقریباً پانچ سو صفحات پر مشتمل ہے اور اس موضوع پر مولانا نے بڑی نادر تحقیقات پیش کی ہیں، مولانا ہی کی نگرانی میں ان کے ایک فاضل شاگرد ڈاکٹر محمد یوسف الدین

نے بھی اس موضوع پر مقالہ لکھا، اور ڈاکٹر انوار اقبال قریشی سابق صدر شعبہ معاشیات عثمانیہ یونیورسٹی نے بھی دو ضخیم جلدوں میں ”اسلام کے معاشی نظریے“ کے نام سے اپنا تحقیقی مقالہ پیش کیا، اور دوسری کتاب اسلام اور نظریہ سود (Islam and Theory of Interest) بھی منظر عام پر آگئی ہے۔

مولانا گیلانی کے بعد اس سلسلے میں دوسرا اہم نام مجاہد ملت حضرت مولانا حفظ الرحمن سیوہاروی کا لیا جاسکتا ہے، ان کی کتاب ”اسلام کا اقتصادی نظام“ اپنے موضوع پر نہایت اہم اور جامع تالیف ہے، اس کے بعد اس موضوع سے متعلق علمی خدمات میں تین شخصیتیں خاص طور پر قابل ذکر ہیں، ہندوستان سے ڈاکٹر نجات اللہ صدیقی اور ڈاکٹر احمد علی ندوی گجراتی، جن میں سے اول الذکر کا کام طریقہ استثمار پر ہے اور ثانی الذکر کا مالیات سے متعلق فقہی قواعد پر، اور تیسری شخصیت پاکستان سے مولانا محمد تقی عثمانی صاحب دامت برکاتہم کی ہے، جن کی تالیفات عام طور پر مقبول و متداول ہیں، عالم اسلام میں اس وقت علماء اور معاشی ماہرین کی ایک قابل لحاظ تعداد نیز متعدد ادارے اسلامی معاشی نظام کی تشکیل و ترقی کے سلسلے میں اہم خدمات انجام دے رہے ہیں۔

دوسری جنگ عظیم کے بعد زیادہ تر مسلم ممالک نوآبادیاتی تسلط سے آزاد ہو گئے۔ لیکن سیاسی آزادی سے قبل ہی بیشتر مسلم ممالک میں اسلامی اقدار کی دریافت نو اور اسلامی تشخص کی بازیافت کا عمل شروع ہو چکا تھا۔ مختلف مسلم ممالک میں ایسے مفکر اور علماء پیدا ہوئے جنہوں نے اسلامی نظام کے عناصر اور اس کی برکتوں پر از سر نو زور دیا اور اسلامی تعلیمات کی تعبیر عصری مسائل کے حوالے سے کی۔

1967ء میں ڈاکٹر نجات اللہ صدیقی کی کتاب ”غیر سودی بینک کاری“ شائع ہوئی

جس میں غالباً پہلی بار تجارتی بینک کاری کو غیر سودی بنیادوں پر قائم کرنے کا تفصیلی خاکہ پیش کیا گیا، اس وقت ان مسلم ماہرین معاشیات کی تعداد میں معتد بہ اضافہ ہو چکا ہے، جو معاشی عمل اور معاشیات کا مطالعہ اسلامی تناظر میں کرنا چاہتے ہیں۔ چنانچہ اسلامی معاشیات کے موضوع پر انگریزی اور عربی میں قابل لحاظ علمی سرمایہ اکٹھا ہو چکا ہے۔

اللہ کا شکر ہے کہ اس وقت دنیا میں سود، قمار اور محرّمات سے پاک بینک انشورنس، میچول فنڈ اور شیئرز میں سرمایہ کاری کو فروغ دینے کی کوشش کی جا رہی ہے، اگر یہ کہا جائے کہ اسلامک بینکنگ کی کوششوں میں مسلمانان ہند کو اولیت حاصل ہے، تو غلط نہیں ہوگا؛ کیوں کہ ۱۸۵۶ء میں حیدرآباد دکن میں غیر سودی سوسائٹی پہلی بار قائم ہوئی، حیدرآباد ہی میں ۱۹۲۵ء میں انجمن امداد قرض بلا سود کا قیام عمل میں آیا، غالباً ۱۹۳۶ء میں غیر سودی کوآپریٹو بینک کا قیام ہوا، اسلامک بینکوں کے لئے استثمرار کا بھی سب سے پہلا ماڈل ”مضار بہ ماڈل“ کے نام سے الہ آباد کے ایک پروفیسر نے پیش کیا، ۱۹۷۴ء میں دبئی اسلامک بینک قائم ہوا، جو ایک مکمل بینک تھا، ۱۹۷۵ء میں (IDB) کا قیام عمل میں آیا اور ۱۹۷۶ء میں شاہ فیصل نے سوڈان اور بحرین وغیرہ میں اسلامی بینک قائم کئے۔

واقعہ یہ ہے کہ اس وقت پوری دنیا میں اسلامک بینکنگ کو پذیرائی حاصل ہو رہی ہے، یہاں تک کہ غیر مسلم مالکان بھی مسلمانوں کا سرمایہ حاصل کرنے کے لئے اپنے یہاں اسلامی استثمرار کا وٹنٹر کھول رہے ہیں، اور غیر مسلم کمپنیاں بھی اسلامی انشورنس کی دہائی دے رہی ہیں، ان حالات میں ایک طرف تو ایسے افراد کی ضرورت ہے، جو جدید معاشی نظام سے واقف ہوں اور فقہ اسلامی پر ان کی گہری نظر ہو، دوسری طرف ان اداروں کی نگرانی کی ضرورت ہے؛ تاکہ اسلام کے نام پر قائم ہونے والے یہ ادارے صحیح راستے سے منحرف نہ

ہو جائے اور دین کے نام پر بے دینی کو رواج دینے کا ذریعہ بن جائیں، ان دونوں مقاصد کے حصول کے لئے ضروری ہے کہ دینی مدارس میں اسلامی معاشیات کو داخل کیا جائے؛ کیوں کہ ملت کے مختلف کاموں کے لئے افراد سازی کا مدارس سے بڑا اور کوئی مرکز نہیں، ان کی حیثیت پاور ہاؤس کی ہے، جس سے امت کے تمام کاموں کے لئے انرجی حاصل ہوتی ہے، یہ مدارس امت کے لئے قلب کا درجہ رکھتے ہیں، جو اس جسم کے ایک ایک عضو کو خون پہنچاتا ہے۔

ماضی میں اسلامی مفکرین، فقہاء اور صوفیاء نے بھی قیمتوں کے نظام، زر، تجارت، تبادلہ، بازار، تجارتی چکر، عوامی مالیات، حکومت کے حقوق و فرائض اور مالیاتی پالیسی جیسے موضوعات پر غور و فکر کیا ہے۔ اسلامی فکر کی یہ وراثت اسلامی معاشیات کا سرمایہ ہے، لیکن اس ورثہ کو از سر نو دریافت کرنے کی ضرورت ہے، تاکہ عصر حاضر کی ضروریات کی روشنی میں ان کی افادیت کا فیصلہ کیا جاسکے اور اگر مناسب ہو تو اس روایت کو آگے بڑھانے کے لئے اقدامات کیے جائیں۔

منہاج : آج کل یہ سوال عام ہے کہ سرمایہ داری اور سوشلزم میں کیا فرق ہے، اور ان کے مقابلے میں اسلام کا معاشی نظام جس کو پوری انسانیت کے لئے امن و اطمینان کا ضامن بتلایا جاتا ہے، وہ نظام کیا ہے؟ اور اس کے ذریعہ ملکی معیشت کے مسئلے کس طرح حل ہو سکتے ہیں؟ کیا آپ کے پاس اس کا مکمل پروگرام اور معاشی پیکیج ہے جو آج کی معاشی دنیا میں چل سکے؟ اور وہ دنیا میں کتنا اثر انداز ہو سکتا ہے؟

جاوید : اصل بات یہ ہے کہ اسلام کا معاشی نظام سینکڑوں سال تک دنیا میں عملی طور پر نافذ رہا، اور اس کی یہ برکتیں ہر دور اور ہر ملک میں ہر شخص نے مشاہدہ کی ہیں کہ جب کسی جگہ یہ نظام

رائج ہووا وہاں ان معاشی نا انصافیوں کا نام و نشان نہیں تھا، وہاں مزدور اور سرمایہ داری کی کوئی تفریق نہیں تھی، سب ایک ہی برادری کے افراد تھے اور ایک دوسرے کے ساتھ ہمدردانہ تعاون کرتے تھے، وہاں مزدور اور کسان حقیر و ذلیل نہیں تھا، اس کی ایسی ہی عزت کی جاتی جیسی برادری کے دوسرے افراد کی، وہاں صنعت اور تجارت پر اجارہ داریاں نہیں تھی، جن کی وجہ سے ملک کی دولت بڑے سرمایہ داروں کے لئے مخصوص ہو کر رہ جائے وہاں ان تمام دروازوں کو بند کر دیا گیا تھا جن کی وجہ سے ”بڑے لوگ“ اشیاء صرف کی قیمتوں پر حاکم بن کر بیٹھ جائیں، گرانی غریبوں کی کمر توڑتی رہے اور غریب عوام مصنوعی قحط کا شکار ہو کر رہ جائیں۔

اسلامی نظام قائم ہو تو ظالمانہ نظام ختم ہو کر بینکاری کا نظام سود کے بجائے شرکت اور مضاربت کے اصولوں پر چلایا جائے گا جس کے نتیجے میں بینک میں روپیہ جمع کرنے والے عوام بینک کے جمع شدہ سرمائے کے نفع میں شریک ہوں گے اور اس سے دوطرفہ فائدے ہوں گے۔ ایک طرف بازار پر سے چند افراد کا تسلط ختم ہوگا اور اس سے ارزانی پیدا ہوگی، دوسری طرف منافع کے حصے دار بہت زیادہ ہوں گے اور بڑی بڑی تجارتوں کا متناسب منافع بینکوں کے واسطے سے عوام تک پہنچے گا۔ اور دولت زیادہ سے زیادہ وسیع دائروں میں گردش کرے گی۔

بینکاری کے نظام کو سود کے بجائے شرکت اور مضاربت کے اصولوں پر چلانے کی عملی شکل کو بینکاری کے ماہرین نے قطعی طور پر قابل عمل اور زیادہ مفید قرار دیا ہے۔

اشیاء کی گرانی اور سرمایہ کے ارتکاز کا دوسرا بڑا سبب ہمارے معاشرے میں ”سٹہ“ کی اندھی تجارت ہے، اس کا روبا کی وجہ سے مال کے ذخیرے ابھی بازار کے قریب بھی نہیں آنے پاتے کہ اس پر سینکڑوں سودے ہو جاتے ہیں، ایک تاجر مال کا آرڈر دے کر مال کی روانگی سے

پہلے ہی اسے دوسرے کے ہاتھ بیچ دیتا ہے۔ دوسرا تیسرے کے ہاتھ اور تیسرا چوتھے کے ہاتھ۔ یہاں تک کہ جس وقت مال بازار میں پہنچتا ہے تو وہ بعض اوقات خرید و فروخت کے سینکڑوں معاملات سے گزر چکا ہوتا ہے۔ اور اس کا لازمی نتیجہ یہ ہے کہ بازار تک پہنچتے پہنچتے اس کے دام کہیں سے کہیں پہنچ جاتے ہیں، بیس روپیہ کی چیز پچاس ساٹھ روپے میں بکتی ہے۔ یہ سارا نفع سٹہ باز لے اڑتے ہیں اور عوام کی جیب خالی ہوتی چلی جاتی ہے۔

اسلامی نظام میں اس اندھے کاروبار کی گنجائش نہیں، اسلام میں مال کے قبضے سے پہلے اسے بیچنا ناجائز ہے، لہذا اسلامی نظام قائم ہو تو سٹہ کا یہ سارا کاروبار ممنوع ہو جائے گا جس سے اشیائے صرف لازمی طور پر سستی ہوں گی اور منافع کی وہ زائد مقدار جو اس اندھے کاروبار کی وجہ سے چند سرمایہ داروں کے ہاتھ میں کھیلتی ہے، اس سے غریب عوام مستفید ہو سکیں گے۔

ہمارے موجودہ نظام معیشت میں ارتکاز دولت کا تیسرا سبب ”قمار“ ہے، انشورنس کا پورا نظام اسی قمار پر قائم ہے اس کے علاوہ گھوڑوں کی ریس معمہ بازیاں، انواع و اقسام کی لاٹریاں، کھیل تماشوں کے سیزن ٹکٹ، یہ سب قمار کی وہ ہلاکت آفریں اقسام ہیں جن کی زد سب سے زیادہ غریب عوام پر پڑتی ہے، اور ان کے ذریعہ غریب عوام کی کمائی کا ایک روپیہ جمع ہو کر کسی ایک کی جیب میں چلا جاتا ہے اور باقی سب لوگ دیکھتے رہ جاتے ہیں، اسلامی حکومت میں قمار کی یہ تمام صورتیں ممنوع ہوں گی، اور عوام کو بے وقوف بنانے کے یہ دروازے بند ہو جائیں گے۔

انشورنس کے موجودہ نظام میں انشورنس کمپنیوں کے جمع شدہ سرمائے سے سب سے زیادہ فائدہ بڑے بڑے سرمایہ داروں کو پہنچتا ہے جو آئے دن مختلف حادثات کے بہانے رقمیں

وصول کرتے رہتے ہیں، غریبوں کو اس سے فائدہ اٹھانے کی نوبت بہت کم آتی ہے۔ گویا اس طریقے سے بڑے بڑے سرمایہ دار اپنے جانی و مالی نقصانات کی ذمہ داری بھی ان غریب عوام پر ڈال دیتے ہیں، جن کا نہ کبھی کوئی جہاز ڈوبتا ہے، نہ ان کے کسی تجارتی مرکز کو آگ لگتی ہے اس طریقے کو بدل کر اسلامی حکومت ”امداد باہمی“ کی ایسی اسکیم قائم کرے گی جو سود اور قمار سے خالی ہو اور جن سے غریب عوام زیادہ بہتر طریقے سے مستفید ہو سکیں گے۔

زمین سے جو نفع اٹھایا ہے اس کا کرایہ ان کے ذمہ واجب ہے۔

ہمارے معاشرے میں زرعی پیداوار کی فروخت اتنے واسطوں سے ہو کر گذرتی ہے کہ ہر درمیانی مرحلے پر قیمت کا حصہ تقسیم ہوتا چلا جاتا ہے، آڑھیوں، دالوں اور اس طرح کے دوسرے درمیانی اشخاص (MIDDLE MEN) کی بہتات سے دو طرفہ نقصان ہوتے ہیں، ایک طرف بازار میں گرانی پیدا ہوتی ہے۔ اسی لئے احادیث کی رو سے اسلام میں دیہاتی کاشتکار اور شہری تاجر کے درمیانی واسطوں کو پسند نہیں کیا گیا۔

نفقات کے بارے میں اسلامی قانون کو تمام وکمال نافذ کیا جائے اور بیوی بچوں کے علاوہ جن خاص خاص رشتہ داروں کی معاشی کفالت اسلام نے خاندان کے کشادہ دست افراد پر ڈالی ہے، اس کو قانونی شکل دے کر یتیموں، بیواؤں، بیماروں اور اپاہجوں کے معاش کا بندوبست کیا جائے۔

”رشوت“ ایک ایسا جرم ہے جو شاید کسی بھی نظام حیات میں جائز نہ ہو، ہمارا قانون بھی اسے ناجائز قرار دیتا ہے لیکن ملک کی جیتی جاگتی زندگی میں آ کر دیکھئے تو وہی رشوت جسے قانون میں بدترین جرم کہا گیا ہے، نہایت آزادی کے ساتھ لی اور دی جا رہی ہے۔ ایک معمولی کانسٹیبل سے لے کر اونچے درجے کے افسران تک خوشی سے وصول کر لیتے ہیں، اس کا

لازمی نتیجہ یہ ہے کہ جس کی جیب گرم ہو وہ سینکڑوں جرائم میں ملوث ہونے کے باوجود بڑی ڈھٹائی کے ساتھ دندناتا پھرتا ہے۔ اور جس کی جیب خالی ہو وہ سو فیصد معصوم اور برحق ہونے کے باوجود انصاف کو ترس ترس کر جان دے دیتا ہے، اس صورت حال کو مضبوط اور ایمان دار انتظامیہ ہی ختم کر سکتی ہے، اگر اونچے درجے کے رشوت خور افسروں کو چند بار علی الاعلان عبرتناک سزائیں دی جائیں اور آئندہ رشوت کے لئے کچھ اور سخت سزائیں مقرر کر دی جائیں تو رفتہ رفتہ یہ لعنت مٹ سکتی ہے۔

معاش کے سلسلے میں عوام کی پریشانیوں کا تیسرا اہم سبب وہ مغربی معاشرت ہے، اسلام ہمیں سادہ طرز زندگی اختیار کرنے کی تلقین کرتا ہے، اگر اسلامی نظام قائم ہو تو ہمیں اپنی معاشرت میں مندرجہ ذیل اصلاحات کرنی ہوں گی:-

رہن سہن کے پر تکلف، عیش پرستانہ اور مہنگے طریقے یکسر چھوڑ دینے ہوں گے جو ہم نے مغرب سے درآمد کئے ہیں، اور جن کی وجہ سے عوام اقتصادی بد حالی کا شکار ہیں، اس وقت ہماری کیفیت یہ ہے کہ ہم اپنے لباس، اپنی وضع قطع، اپنے طرز رہائش، اپنی تقریبات غرض معاشرت کے ہر شعبے میں مغرب کی اندھی تقلید کر رہے ہیں، چنانچہ اس معاملہ میں ہر شخص دوسرے سے آگے نکل جانے کی فکر میں ہے، اور اس غرض کے لئے جب محدود آمدنی کافی نہیں ہوتی تو رشوت، چور بازاری، اسمگلنگ اور دوسرے ناجائز طریقوں سے کام لیتا ہے۔

شادی بیاہ اور تقریبات وغیرہ پر اخراجات کی ایک مناسب حد مقرر کر دی جائے جس سے زائد خرچ کرنا قانوناً جرم ہو۔

ملازموں، مزدوروں اور کسانوں کا سماجی رتبہ (SOCIAL STATUS)

بلند کرنے کی شدید ضرورت ہے، اسلامی تعلیمات کی رو سے مزدور اور آجرا ایک ہی برادری

کے دو فرد ہیں جو اپنے سماجی مرتبے کے لحاظ سے بالکل برابر ہیں۔

آخر میں ہمیں ایک بنیادی نکتے کی طرف توجہ دلانی ہے، یہ کوئی ڈھکی چھپی بات نہیں ہے کہ ظلم و استحصال درحقیقت اس بیمار ذہن کی پیداوار ہوتا ہے جو خدا کے خوف، آخرت کی فکر اور انسانی اخلاق سے بے نیاز ہو، لہذا ہماری معیشت میں جو بدعنوانیاں پائی جاتی ہیں ان کا اصل سبب خود غرضی، سنگدلی، کنجوسی اور مفاد پرستی کی وہ انسانیت سوز صفات ہیں جو ہماری زندگی کے ہر شعبے پر چھا چکی ہیں، اگر اسلام کا نظام حیات قائم ہو تو چونکہ اس کی بنیاد ہی خدا کے خوف اور آخرت کی فکر پر ہے لہذا یہ ضروری ہے کہ قانون کے ساتھ ساتھ قلب اور ذہن کی اصلاح کی طرف پوری توجہ کی جائے، تعلیم و تربیت اور نشر و اشاعت کے تمام وسائل کو کام میں لا کر ان اسلامی تعلیمات کو ایک تحریک کی شکل میں پھیلا یا جائے جو دل میں خدا کا خوف اور آخرت کی فکر پیدا کریں، جن کے ذریعہ باہمی اخوت اور ایثار و ہمدردی کے جذبات پروان چڑھیں اور جن سے ایسے ذہن تیار ہو سکیں جو اللہ کی خوشنودی اور آخرت کی فلاح کو دنیا کی ہر مادی منفعت پر فوقیت دیتے ہوں۔

دنیا کا تجربہ اس بات کا گواہ ہے کہ نرا قانون کا ڈنڈا کبھی کسی قوم کی اصلاح نہیں کر سکا، اور جب تک قانون کی پشت پر ایک مضبوط روحانی عقیدہ نہ ہو، ظلم و استحصال کو روکا نہیں جاسکتا۔ اسلامی تاریخ کے ابتدائی دور میں ایثار و مروت، انفاق فی سبیل اللہ اور سخاوت و استغناء کے جو فقید المثال واقعات ملتے ہیں ان کا بنیادی سبب یہی خدا کا خوف اور آخرت کی فکر تھی جو قوم کے ہر فرد کے رگ و پے میں سما گئی تھی، اگر آج پھر اس جذبے اور عقیدے کوئی زندگی دی جائے تو حضرت عمر بن عبدالعزیزؓ کا دور آج بھی لوٹ سکتا ہے۔

سرمایہ دارانہ نظام کی بنیاد اس تصور پر ہے کہ انسان سرمایہ اور دولت کا خود مختار مالک

ہے، اور روز مرہ کی ضروریات کے علاوہ ذرائع پیداوار پر بھی اسکی ملکیت بے قید اور آزاد ہے، وہ جس طرح چاہے اپنی ملکیت، زمین جائداد، تجارت، کارخانہ، فیکٹری کو استعمال کرے، اپنے تیار شدہ مال کی جو قیمت چاہے لگائے، غرض اپنے کاروبار میں اسے آزادی ہے۔ اور حکومت اسکی ملکیت میں کوئی دخل اندازی نہیں کر سکتی۔ مال اور پونجی سے نفع اٹھانے کا ہر طریقہ اسکے لئے جائز ہے، اسی تصور کی وجہ سے سود، قمار، سٹہ اور ذخیرہ اندوزی وغیرہ بری رسموں نے رواج پکڑا۔

قوم کے لاکھوں آدمیوں کے جمع کئے ہوئے سرمایہ سے جو نفع حاصل ہوتا ہے، وہ صرف چند مالداروں کی جیب میں چلا جاتا ہے، جو بینک سے لاکھوں روپیہ کا قرض لے کر بڑی بڑی تجارتیں کرتے ہیں۔ سرمایہ داری کی دوسری وبا سٹہ ہے؛ اس کاروبار کی وجہ سے مال کے ذخیرے ابھی بازار میں آتے نہیں کہ اس پر سینکڑوں سودے ہوتے ہیں، ایک تاجر مال کا آرڈر دے کر مال کی روانگی سے پہلے دوسرے کو، دوسرا تیسرے کو، تیسرا چوتھے کو، یہاں تک کہ بازار میں پہونچتے پہونچتے اسکی قیمت تین چار گنی ہو جاتی ہے۔ یہ سارا نفع سٹہ باز لے اڑتے ہیں، اسلامی نظام میں سود کی طرح اس اندھے کاروبار کی بھی گنجائش نہیں۔ مال قبضے میں آنے سے پہلے بیچنا جائز نہیں۔ اسی طرح شراب، فلموں اور حرام اشیاء کی تجارت جائز نہیں ہے۔

اسلامی نظام قائم ہو تو سٹہ کے حرام ہونے کی وجہ سے چیزیں اتنی مہنگی نہیں ہوگی، یہی حال بیمہ کمپنیوں کا ہے؛ مالدار لوگ ہی زیادہ تر اس سے فائدہ اٹھا کر غریبوں کا خون چوستے ہیں، اسی طرح بڑے بڑے مالداروں کو رشوت کی وجہ سے کارخانے اور فیکٹری کے لائسنس اور پرمٹ جلدی سے مل جاتے ہیں جس کی وجہ سے چھوٹے تاجروں کا بازار میں آنے کا راستہ بند ہو جاتا ہے۔ یہ ساری خرابیاں سرمایہ دارانہ نظام کی وجہ سے ہے۔ اس سرمایہ دارانہ نظام

سے اکٹھا کر روس اور چین نے سوشلزم کی بنیاد ڈالی، سوشلزم جب میدان میں آئی تو اس نے سرمایہ داری کی خرابیوں کو تو دیکھا لیکن ٹھنڈے دل سے اسکا علاج نہیں سوچا، اور وہ معاملہ کی دوسری انتہا پر جا کھڑی ہوئی۔ سرمایہ داری نے اتنا کیا تھا کہ انسان پیداوار اور جائداد کا مالک ہے، اشتراکیت میں اس کا بالکل ری ایکشن ہوا۔ اسنے کہا کہ کوئی آدمی کسی زمین جائداد کا مالک نہیں ہے۔ زمینوں، کارخانوں کو جاگیرداروں اور سرمایہ داروں کے تصرف سے نکال دو، تو نہ رہے بانس نہ بچے بانسری۔ لیکن دنیا جانتی ہے کہ امریکہ اور روس میں کوئی فرق نہیں۔ امریکہ میں چند مالداروں کی اجارہ داری ہے، سارا نفع وہ گسٹتے ہیں، تو روس میں کمیونسٹ پارٹی کے چند افراد کی اجارہ داری تھی، محنت کش مزدوروں اور کسانوں کو اسکی قیمت ادا کرنی پڑتی ہے، شاعر مشرق علامہ اقبال نے اسی لئے کہا تھا۔

زمام کارگر مزدور کے ہاتھوں میں ہو پھر کیا۔ - طریق کوہکن میں بھی وہی حیلے ہیں پرویزی

جبکہ اسلام کا یہ کہنا ہے کہ اس دنیا کی ہر چیز خواہ زمین ہو خواہ کارخانہ یا روپیہ پیسہ، سب اللہ تعالیٰ کی ملکیت ہیں، قرآن میں اللہ تعالیٰ فرماتے ہیں: **لله مافی السموات والارض آسمانوں اور زمینوں میں جو کچھ ہے اللہ تعالیٰ ہی کا ہے۔**

ہاں! وہ اپنی ملکیت کی چیزیں نفع اٹھانے کے لئے اپنے بندوں کو دیتا ہے، ان الارض لله یورثها من یشاء بلاشبہ زمین اللہ کی ہے وہ اپنے بندوں میں سے جسکو چاہتا ہے اسکا مالک بنا دیتا ہے، ان ہدایات کا خلاصہ یہ ہے کہ انسان کو اللہ تعالیٰ نے انفرادی طور پر ملکیت عطا کی ہے، نحن قسمنا بینہم معیشتہم فی الحیاة الدنیا ورفعنا بعضهم فوق بعض درجات لیکن یہ خود مختار، خود غرض اور بے لگام نہیں ہے، اسکو جائز نفع کے لئے تو استعمال کر سکتا ہے لیکن اسکے ذریعہ دوسروں کے حقوق پر ڈاکہ نہیں ڈال سکتا۔

آمدنی کے ناجائز ذرائع کے دروازہ کو بالکل بند کر دیا، یا یہاں الذین آمنوا لا تأکلوا
اموالکم بینکم بالباطل اے ایمان والو! تم ایک دوسرے کے مال کو ناحق طریقے سے
مت کھاؤ، آمدنی کے ناجائز ذریعوں پر پابندی لگانے کے علاوہ مالداروں سے غریبوں
کو دولت پہنچانے کے لئے اسلام نے مالدار پر زکوٰۃ جیسی بہت سی چیزیں واجب کی ہیں۔
جو اسکا احسان نہیں بلکہ اسکے مال پر واجب ہونے والا حق ہے۔ زکوٰۃ کے علاوہ عشر، خراج،
صدقہ فطر، قربانی، کفارہ، نفقات، وصیت اور وراثت کے ذریعہ دولت کے تالاب سے چاروں
طرف نہریں نکلتی ہے اور پورے سماج کی کھیتی سرسبز و شاداب ہوتی ہے۔ قانونی پابندیوں کے
ساتھ اسلام مجموعی حیثیت سے سنگ دلی، کنجوسی، بے رحمی اور خود غرضی کے بجائے ہمدردی،
فراخ دلی، سخاوت اور سب سے بڑھ کر خوف خداوندی اور فکر آخرت کی تعلیم دیتا ہے۔ انسان کو
ہر مرحلہ پر یہ تعلیم دی کہ یہ دنیا چند دنوں کی بہار ہے، عیش و عشرت روپیہ پیسے کے دھیر کا نام
نہیں بلکہ روح کے سکون اور اطمینان کا نام ہے۔

اسلام انسان کو ذلت و رسوائی کے گڑھے سے نکال کر احترام و عزت دینا چاہتا ہے،
اسکے نزدیک انسانی فطرت اتنی ذلیل نہیں ہوئی ہے کہ ذاتی اور پرائیویٹ ملکیت کے نتیجے میں
بے انصافی اور ظلم و ستم ہو بلکہ کمیونزم کا یہ اصول انسان کی عزت نفس سے کھلواڑ کرتا ہے، آج
سے ۱۴۰۰ سال پہلے عرب کے بادیہ نشینوں میں جب اسلام کی صبح درخشاں ہوئی تو ہر شخص اپنی
ملکیت کا خود مالک تھا، خود غرضی کا ذرہ برابر وہم نہ تھا بلکہ ایثار و قربانی کا یہ عالم تھا کہ
دوسروں کی خاطر لبوں لگے ہوئے پیالے اور لقمہ جدا ہو جاتے تھے اور قرآن پاک کی آیتیں
ان کی تعریف میں نازل ہوتی تھی: ولا یجدون فی صدورہم حاجۃ مما او تو ا
ویؤثرون علی انفسہم ولو کان بہم خصاصہ ترجمہ: اور مہاجرین کو جو کچھ ملتا ہے

اس سے اپنے دلوں میں کوئی رشک نہیں پاتے اور اپنے سے دوسروں کو مقدم رکھتے ہیں اگرچہ ان پر فاقہ ہی ہو (حشر: ۹) ويطعمون الطعام على حبه مسكينا ويتيما واسيرا ترجمہ: اور وہ لوگ خدا کی محبت کی بنیاد پر غریب اور یتیم اور قیدی کو کھانا کھلاتے ہیں (الدھر: ۸) ولا يجدون في صدورهم حاجة مما اوتوا.... اور ہر ایک کی روزی کا مسئلہ خدا تعالیٰ کے ہاتھوں میں ہے، قرآن پاک میں ارشاد ہے: نحن قسمنا بينهم معيشتهم في الحياة الدنيا اور فعنا بعضهم فوق بعض درجات ليتخذ بعضهم بعضا سخريا: ترجمہ: دنیوی زندگی میں ان کی روزی ہم نے تقسیم کر رکھی ہے، اور ہم نے ایک کو دوسرے پر رفعت دے رکھی ہے تاکہ ایک دوسرے سے کام لیتا ہے۔ (زخرف: ۳۲) یہ ہے اسلام کے سنہرے اصول جن پر چل کے دنیا اپنا اقتصادی نظام اچھی طرح چلا سکتی ہے اور راحت و چین کی زندگی بسر کر سکتی ہے۔

منہاج : آپ کا بہت بہت شکریہ کہ آپ نے میرے ذہن میں پیدا ہونے والے اعتراضات کے تشفی بخش جوابات دئے، جزاکم اللہ خيراً۔ السلام علیکم ورحمة اللہ.....

مَشَات

